

Рыгор Барадулін

*ратай,  
які пасвіць  
аблокі*

СЯБРОЎСКАЕ  
СЛОВА,  
ЭСЭ  
І НЕКАНАНІЗАВАНЫЯ  
ЎСПАМИНЫ

Мінск  
«Мастаўская  
літаратура»  
1995

# **Сяброўскае слова**

## **Не разбіць, не спыніць, не стрымаць...**

Че скізай бог,  
што шота-кругітка.  
Гэта  
Радасць мал за сярэдой,  
Нрагаду дар вадроў,  
Слово, дзе  
Ці на коску броділага.  
Больш спагади вайда,  
Больш прогемнага,  
Натаемнага,  
Нерадемнага...  
А кругудзівал,  
Палопновал  
Тківа  
Смутак мой  
Надпільноўвал.

Народ, Беларускі Народ!  
Ты — цёмны, сляпы, быщам крот.  
Табою ўсягды пагарджалі,  
Цябе не пушчалі з ярма  
І душу тваю абакралі,—  
У ёй нават мовы няма.  
Збудзіўшысь ад грознай бяды,  
Ўвесь поўны смяротнай жуды,  
Ты крикнуць не вольны «Ратуйце!»  
І мусіш ты «Дзякую» крычаць.  
Пачуйце жа гэта, пачуйце,  
Хто ўмее з вас сэрцам чуваць!

Так пісаў у 1913 годзе самы любімы беларускім народам паэт, даследчык, крытык, эсэіст, перакладчык, заснавальнік новай беларускай літаратуры Максім Багдановіч, чый стогадовы юбілей паражэнню ЮНЕСКА адсвятковаў свет.

Практычна ўсё сваё кароткае жыццё (нарадзіўся 9 снежня 1891 года ў Мінску, памёр 25 мая 1917-га ў Ялце) ён правёў па-за межамі роднай Беларусі.

Дом, дзе нарадзіўся паэт, згарэў пад час вайны. (На вайну, на нямецка-фашысцкіх захопнікаў спісалі мы ўсе знішчаныя самімі ж помнікі.) Заставаўся падмурак. Ды замест таго каб адрадзіць роднае гняздо паэта, вакол пабудавалі дамы для саўпартработнікаў і сувораўскае вучылішча. Сістэме і самое месца нараджэння вялікага паэта перашкаджала.

Лёс яму дазволіў адно кароткія сустрэчы з радзімай, дзе беларускае неба багаславіла немаўля на подзвіг для ўславы беларускага слова. Па ўспамінах сучаснікаў геній беларускага слова слававата валодаў гутарковай мовай, Максім-кніжнік — як празвалі яго сябры — прасіў папраўляць ягонае вымаўленне.

Чаму пачаў я слова пра любімага паэта, настаўніка ўсіх наступных паэтаў нашых з такога верша? Каб падкрэсліць, наколькі фанатычна любіў Максім Багдановіч ўсё беларускае, крывіцкае. Толькі апантаны ў сваёй любові да роднага народа паэт можа гэтак скаіаць. Тут будзе дарэчы прыгадаць лермантаўскае «Бывай, нямытая Расія».

І заўважце, перш чым сказаць «цёмны, сляпы, быццам крот», перш чым дайсі ў самазнішчалычай любові амаль да нянявісці, да выкліку, выкліку будзіўца плоць ад плоці яго, паэт піша з вялікіх літар — Беларускі Народ. Гэтым падкрэслівае яго дзяржаўнасць, яго старадаўнасць, яго спаконвечную веліч.

І яшчэ раз, чаму менавіта з верша «Народ, Беларускі Народ!» пачаў я казаць пра Максіма Багдановіча. А таму, што сітуацыя ў першай стагоддзе вячніны вялікага сына нацыі амаль тая ж, калі не горш. На беларусах на першых як на самых спакойных і талерантных савецкіх рэжым правёў антычалавечыя доследы па дэнацыяналізацыі. Нас нават сам Мікіта Сяргеевіч хваліў і ў прыклад іншым народам ставіў, што мы першыя выракаемся роднай мовы, робімся інтэрнацыяналістамі. Хаця слова гэтае пасля афганскай разні і ўжываць неяк непрыстойна, калі той, хто забівае людзей, сцірае народ з чала ягонай жа роднай зямлі, называеца інтэрнацыяналістам, а забіваючы, выконвае інтэрнацыянальны абавязак.

І ў не так далёкія часы ў нас уся крытыка ў адзін голас называла Максіма Багдановіча інтэрнацыяналістам. Так, паэт любіў Расію, бо ўсё ягонае свядомае жыщё прайшло ў Ніжнім Ноўгарадзе і ў Яраслаўлі. Максім Багдановіч ведаў рускую культуру і літаратуру першакрынічна-глыбінна. Ягоныя ацэнкі Пушкіна і Баратынскага, Лерманава і Адоеўскага, Чэхава і Брусаўа не страцілі свайго значэння, бо выказваліся не сумятліва, а ў вечным вымярэнні. Максім Багдановіч з годнасцю глыбіннага беларускага інтэлігента спакойна канстатаваў: «...беларуская культура аніяк не з'яўляеца простым варыянтам культуры вялікарускай. Наадварот, у іх абліччы перад намі знаходзяцца два самастойныя культурныя комплексы, якія ад самага ж пачатку раслі і развіваліся незалежна адзін ад аднаго. Адрозніваючыся між сабою і па бытавых першаасновах, і па ўпłyvах, накіраваных звонку, і па падзеях далейшага гістарычнага жыцця, яны, натуральна, прыйшлі да далёка не тоесных канчатковых вынікаў».

Час нам вярнуць словам «нацыяналіст» ягонае дакладнае, першапачатковае значэнне, зняўшы з яго абрэзу азвярэлай пропаганды так званых марксістаў-ленінцаў. Прыхільнік марксізму мог ганаравіта называцца марксістам, а мілоснік нацыі, абаронца і ахоўца яе не меў права называцца нацыяналістам, ён мусіў быць абавязкова інтэрнацыяналістам. Хаця інтэрнацыяналізм — гэта не што іншае, як міжнацыяналізм. Ды для бальшавікоў не было нічога святога, святакрадства рухала іх да зіхоткіх вяршыняў камуністычнага міфу. І Максіма Багдановіча трэба называць вялікім нацыяналістам — ахоўцай беларускага нацыянальнага агменю.

Зноў вернемся да верша. На яго прыкладзе яшчэ раз пацвярджаецца, што ў класічным варыянце ў паэзіі і коска велізарнае значэнне мае (гэта ў паэзіі, дзе не патрабуеца ні думкі, ні пачуцця, дзе толькі паток — можна назваць і падцёк свядомасці, дастаткова валодаць машынапісам). Звярніце ўвагу, дзе стаіць коска: «Народ, Беларускі Народ!» Паэт адразу, з першага радка як бы ўступае ў палеміку з усімі ніглістамі, з усімі вялікадзяржаўнікамі, якія адмаўлялі беларусам у праве называцца народам, а Беларусь, якая мае сваю старажытную дзяржаўнасць і культуру, бачылі толькі як «Северо-Западны край».

Дамо слова Максіму Багдановічу і па гэтым пытанні: «Беларусы не ўбіralі ў сябе цэлага мора фінскіх элементаў і не паддаваліся ўздзеянню татаршчыны, як вялікарусы. У проціегласці ім яны не парывалі з пачаткамі, выпрацаванымі ў папярэдні перыяд рускага жыцця, а развіваліся на старым карані. Увайшоўшы ў склад Вялікага княства Літоўскага, яны апынуліся ў становішчы болей культурнага ўзроўню, чымся літоўцы. Дзяяючы гэтаму ўсё дзяржаўнае жыццё Вялікага княства Літоўскага працякала ў беларускіх нацыянальных формах. Па-беларуску гаварылі вялікі князь і ўся знаць, па-беларуску вяліся дыпламатычныя зносіны з замежнымі дзяржавамі, па-беларуску пісаліся законы, граматы, акты, па-беларуску вёўся суд». І зноў-такі ўсё гэта надзённа і для сённяшняй Беларусі, якая аб'явіла, нарэшце, суверэнітэт. Беларускі дух, беларускую мову вывелі адусюль спачатку Расійская імперыя, якая моцна трymала ў сваіх жалезных абдымках Беларусь, а потым савецкая імперыя, што называлася Саюзам.

Тое, што напісаў Максім Багдановіч у 1916 годзе, гучыць як актуальнае жаданне, як сённяшні крык адчаю: «Закон 1 чэрвеня 1914 г. робіць мажлівым адкрытае існаванне школ з выкладаннем на беларускай мове. Такія школы ўжо з'яўляюцца. На чарзе — пытаннне пра болей шырокую пастаноўку іх, пра падтрымку з боку земстваў і г. д.». А за ўсе гады саўлады толькі і чулася: «Рускі язык — язык партіі». А партыя, як ведаём, была адна, якая, па сутнасці, была дзяржавай у дзяржаве. Цяпер партапаратчыкі крыху прысмірэлі, ірвальніцца ў камерцыю, а размовамі ды добрымі намерамі нацыянальную школу не вельмі і падтрымаеш.

Гэта марксістка-ленінскай крытыкай былі ўведзены паняцці малой і вялікай радзімы. Малая радзіма — гэта ўскраіна, калонія, вялікая — метраполія. І тым самым прыніжалася значэнне нацыянальнага, роднага. Максім Багдановіч яшчэ тады, у 1916 годзе, пісаў пра тыя мінусы, «якія нясе з сабою выкладанне на вялікарускай мове... Пры навучанні па-вялікаруску з ужытку беларускага дзіцяці выкressіваеца маса своеасаблівых, чыста беларускіх слоў, вобразаў,

зваротаў і, выходзіць, усе звязаныя з імі жывыя, ясныя і звычныя ўяўленні і перажыванні. Гэта — несумненнае збядненне дзіцячай псіхікі. <> ...адхіляючы беларускую мову з школы, мы вядзём да растраты вынікаў велізарнай, шматвяковай духоўнай работы цэлага народу, збіаем думку дзіцяці са звычных псіхалагічных сцяжыннак і груба ўрэзваём ягоны душэўны свет; уводзячы ж мову вялікарускую, мы ставім на ягоным шляху шэраг цяжкасцяў, засяляем ягоную псіхіку вобразамі ўмярцвельмі, незразумелымі і ў шмат якіх выпадках зусім бязглаздымі».

І цяпер, як у далёкія часіны, адчыняюцца беларускія класы, для якіх німа ні падручнікаў, ні выкладчыкаў. Усё на энтузіазме трymаецца.

Не застарэла і заўвага Максіма Багдановіча пра беларускасць нашае паэзіі: «Беларускіх вершаў у нас яшчэ не было — былі толькі вершы, пісаныя беларускай мовай». Шмат якія сённяшнія і ўчараашнія беларускія паэты нацыянальныя хіба што па нацыянальных кашулях з беларускім арнаментам, а арнамент гэты зацверджаны ў ідэалагічным аддзеле ЦК.

Здаецца, сёння пісаў Максім Багдановіч патрабаванне разам з Беларускім Народным фронтом пра «ўвядзенне беларускай мовы ў царкву і касцёл», а тады ішоў 1915 год.

Максім Багдановіч стварыў пярліну сапраўды беларускую па духу і па форме. Гэта — «Мушка-зелянушка і камарык — насаты тварык». І для дзяцей, і для дарослых. А ў нас на працягу ўсяго без чвэрці векавога эксперыменту над людзьмі стваралася так званая піянерская паэзія, нібыта для дзяцей. Ні дзіцяня, ні дарослы па сваёй ахвоце не чытае гэтай лозунгавай рыфмаванай прадукцыі. Памятаю, як дачка недзе ў пятym класе прынесла своеасаблівыя пратэст супроты гэтай піянерскай і акціорацкай паэзіі: «Не стыдися, п’яница, носа своего, он ведь с красивым знаменем цвета одного». Дзіцячая душа, а душа зайды дзіця, паўстае супроты усялякага фальшу і хлусні.

Багдановічанская «нестрыножаная думка» рупілася аб «беларускай нацыянальнай душы».

Пра тое, што талент — паняцце нацыянальнае, кажа ўся творчасць вялікага паэта. Ён умей чужое роднае мове слова так асвойчыць, зрабіць хатнім, так абеларусіць суседствам са спаконнымі беларускімі словамі, сагрэць яго шчырай беларускай душой, што слова сябе і сапраўды пачынала адчуваць беларускім. Раманс «Зорка Венера», які стаў любімым у моладзі не аднаго пакалення, адзін з прыкладаў такога прыручэння слоў. У нас маецца слова славянскага гучання: замест Венеры — Мілавіца. Але пастаўце ў радок Мілавіцу — знікне холад, адлегласць, вера, нерви, усё тое, што гучыць у неславянскім слове, ды воляю паэта яно стала родным у нашае мове.

Атрымала грамадзянства ад Максіма Багдановіча.

Часцяком, бывала, асабліва ў Расіі, на вечарах паэзіі пыталіся ў беларускіх і ўкраінскіх паэтаў, а чаму не пішуць адразу па-руску, бо мовы ж роднасныя. На прыкладзе Максіма Багдановіча (і гэта бліскуча і грунтоўна даказаў наш выдатны пісьменнік Міхась Стральцоў) бачым, як напісаныя Багдановічам ці перакладзеныя ім жа па-руску вершы гучыць правільна з боку граматыкі, але сярэднявата, бытчам зусім іншым паэтам пісаліся яны.

Максім Багдановіч быў першым еўрапейцам у новай беларускай літаратуре, які ўпраг сябе ў працу, каб за лічаныя гады, на якія быў скупы кон, дагнаць развітыва літаратуры свету, стаць упоравень з імі. Універсальны талент гарэў «...жаданнем прышчапіць да беларускай пісьменнасці здабыткі чужаземнага паэтычнага труда, памагчы атрымаць больш еўрапейскі выгляд». І дапамог. Акраверш, санет, трыялет, гекзаметр, пентаметр, рандо, тэрцына, актава — усё і пералічыць цяжка, што вялікі паэт прышчапіў да беларускай паэзіі. Не самі памеры падышли да беларускага слова. Нават па-руску, гуляючы словам лёгка і нязмушана, напісаў «Четверной акростих»:

Ах, как умеете Вы, Анна,  
Не замечать, что я влюблен.  
Но все же шлю я Вам не стон,  
А возглас радостный: осанна!

Чытаеш акраверш, а ў памяці гучыць радкі захаплення, прысвечаныя касцёлу святой Анны ў Вільні. Кажуць, што Напалеон жадаў бы гэты касцёл на далані перанесці ў Парыж, а паэт яго перанёс са старожытнай беларускай сталіцы на далані верша ў сэрцы чытачоў.

Каб залячыці. у сэрцы раны,  
Забыць пра долі цяжкі глум,  
Прыйдзіце да касцёла Анны,  
Там знікнуць сцені цяжкіх дум.

Як лёгка на гары, як красна  
Узносіць вежы ён свае!  
Іх зарыс стройны ў небе ясна  
Ізломам дзіўным устасе.

Гэта Максім Багдановіч прынёс у беларускую паэзію горад, гэта Максім Багдановіч прынёс у яе космас, гэта Максім Багдановіч убачыў і нам паказаў, як «у небе ціха зоркі расцвілі». І, напэўна, невыпадкова ён нарадзіўся пад знакам Стральца. У адным з

сучасных гаракопаў гэтак, у прыватнасці, кажацца: «Страла часу, памкнёная праз падсвядомасць, ілюзію і астральны свет, да асягнення мэты. Знак Агню пад апякунствам Юпітэра». Толькі паэт, каму космас па-роднаму блізкі, мог напісаць:

Я хацеў бы спаткацца з Вамі на вуліцы  
У ціхую сінюю ноч I сказаць:  
«Бачыце гэтыя буйныя зоркі,  
Ясныя зоркі Геркулеса?  
Да іх ляціць наша сонца,  
I нясецца за сонцам зямля.  
Хо мы такія?  
Толькі падарожныя,— папутнікі сярод нябёс.  
Нашто ж на зямлі  
Сваркі і звадкі, боль і горыч,  
Калі ўсе мы разам ляцім  
Да зор?

Гэта фактычна першы беларускі верлібр. Ужо ў нашыя дні крытыкі ламалі дзіды вакол гэтага заморскага жанру. А Максім Багдановіч яшчэ ў 1915 годзе сказаў, што няма ні жанраў, ні памераў, якія б не магла засвоіць беларуская мова. Пра змест верша і казаць не даводзіцца. Ён вечны, як вечны сам Космас, чыю ўвагу хоча прыцягнуць паэт да клопатаў зямных.

У савецкі час да пісьменнікаў, якіх нельга было ўжо знішчыць фізічна, паколькі не дажылі да «светлых» дзён, якім нельга было наклеіць ярлык контррэвалюцынера і антысаветчыка, прымаліся меры замоўчвання; і самы надзеіны метад — ганаровая ссылка ў школьнага храстаматы. Каб племя маладое і незнаёмае не дужа мілосціла сваёй увагаю. Але і гэтую ссылку вытрымаў паэт, здабыўшы сабе сапраўды ўсенародную любоў шанавальнікаў роднага слова. Здаецца, цікавай будзе і гэтакая дэталь, што забароненая сталінска-кэдэбісцкай цэнзурай аўтары ў сваім родным слове, жылі і былі даступныя чытачу ў кнігах беларускага класіка. Гэта тычыцца, напрыклад, і ўкраінца Олеся і рускага Гумілевіча.

Юбілей Максіма Багдановіча не проста чарговы, стогадовы. Гэта яшчэ адно стагодзіна нашая паэзія годна чулася ў свеце як раўнапраўная, як непаўторная.

Жыў і памёр, як паэт, малады. Малады і застаўся ў свядомасці беларускай. Вялікае гора народа, нацыі, што мала пражыў, але хай даруеца мне панам Богам гэтае кашчунства, затое не паспей абразіць вусны Паэзіі сваёй вершамі савецкага, сацрэалістычнага складу. Засталіся жыць вершы беларускага складу, вершы паэта

еўрапейскай, сусветнай арыентацыі. Дый калі б і застаў жудасны Каstryчнік, які мы гэтулькі часу называлі адно вялікім, дык пайшоў бы паэт па першое мабілізацыі саграваць сваім палымяным сэрцам вечную мерзлату аднаго з безлічы ГУЛАГаў. За адзін толькі «цвяточок радзімы васілька». І гэтая любімая беларускім народам краска была занесена ў шэраг нацыяналістычных, хоць колькі сінег неба, столькі сінег і васілёк пад ім.

Анталагічным і народнай песняй стаўся верш «Слуцкія ткачыкі», дзе

І тчэ, забыўшыся, рука,  
Заміж персідскага узору,  
Цвяточок радзімы васілька.

Бо Максім Багдановіч у «Апокрыфе» сцвярджаў: «...добра быць коласам; але шчаслівы той, каму дадзена быць васільком. Бо нашто коласы, калі няма васількоў?»

Пайшоў бы па першое мабілізацыі за славутую «Пагоню», якую выключылі з усіх паэтычных кніг, што выходзілі знявочаныя ў залаты век сталінска-чэкісцкага сацрэалізму. Толькі ў конадзень стогадовага юбілею паэта наш старажытны герб Пагоня зноў вернуты ў правах, зноў стаў дзяржаўным у Рэспубліцы Беларусь.

У гэты «залаты век» лепшыя творы Янкі Купалы (дарэчы, ён першы заўважыў талент Максіма-кніжніка), што былі хлебам духоўным нацыі, амаль не друкаваліся, а ў хрестаматыях ды аднатомніках падаваліся чытачу аднадзёнкі вялікага паэта славянскага свету.

З папраўкамі, з заўвагамі на песімізм паэта змушаны былі літарнурныя камісары ўсё ж даваць у падручніках ды аналогіях сапраўдныя вершы сапраўднага паэта. І ў змрочныя часы (па інерцыі чытач сталага пакалення працягне — царызму) сталінізму Максім Багдановіч быў адзіным акном у Еўропу. На творах Максіма Багдановіча вучыліся роднае мове, мове крынічнай, чыстай, не заказёненай, не саветызаванай, вучыліся жыць, адчуваць сябе людзьмі думкі, людзьмі, далучанымі да агульначалавече культуры.

Максім Багдановіч ратаваў нацыю, ратаваў мову на краі адчаю.

Максім Багдановіч сапраўды Богам дадзены нашай нацыі, народу беларускаму, дадзены навырост. Аднаго жыцця мала, каб дарасці да разумення Максіма Багдановіча, да разумення ягонай унікальнасці, ягонай велічы, ягонай глыбінай прастаты. Богам дадзены, каб людзьмі заставаліся, звяраючы свае думкі і памкненні з тым, хто з зорамі гаварыў як роўны з роўнымі. Богам дадзены, каб мы па-багдановічаўску любілі сваю святую зямлю, імя якой Беларусь, па-багдановічаўску баранілі Бацькаўшчыну сваю ад рознае набрыдзі,

нарасці, навалачы. Богам дадзены, каб Бога свайго помнілі, каб Бога свайго шанавалі, каб чужым багам не маліліся, бо мы — беларусы, бо мы — крывічы.

Гэта Максім Багдановіч запрасіў беларускае, крывіцкае слова прапусціць праз душу сваю сусветную культуру, не разгубіўшыся, не згубіўшыся, не збедніўшыся.

Гэта Максім Багдановіч разварушыў беларускую думку, каб задумалася разам з усім дасведчаным светам над вечным ды імгненным, над сэнсам існавання і векавання.

Гэта Максім Багдановіч узняў беларускія вочы ў неба, разагнуй беларускую спіну, згарбелую на ворыве. Космасу пра беларуса расказаў.

Думка і пачуццё трываляцца верай. Максім Багдановіч прарочыста сказаў:

Беларусь, твой народ дачакаецца  
Залацістага, яснага дня.  
Паглядзі, як усход разгараецца...

Гэтымі словамі накрэслены наш святарны бел-чырвона-белы сцяг. Паласа зары на белым палотнішчы туману. Зноў жа Богам падказаны наш сцяг, сцяг чысты, як сумленне Максіма Багдановіча, ахвярніка нацыі, пакутніка і Прарока.

З глыбіні вякоў пачуў Максім Багдановіч вячысты пошчак Пагоні. Ёю мы дужыя! Жыве Беларусь!

І ў нашыя дні нацыянальнае абуджэнне ідзе пад знакам Пагоні, якую «не разбіць, не спыніць, не стрымаць» ніякай рэакцыі, ніякім цёмным сілам. І зусім не выпадковая цікавасць да пазіціі Максіма Багдановіча іншых народаў, іншых культур. Паэт ідзе ў свет, і свет прымае паэта.

У гісторыі сусветнае літаратуры ў Максіма Багдановіча сваё пачэснае месца паэта, які адраджаў беларускі нацыянальны дух, уздымаў беларускую думку на сусветныя вяршыні.

Праз усю гісторыю беларусам не дужа шанцевала з дзяржаўнасцю. Не надта грэе і сучасны папяровы суверэнітэт.

Нашымі прэзідэнтамі, міністрамі замежных спраў, паўпредамі нашымі праз усе вякі былі Францыск Скарына і Ефрасіння Полацкая, Мікола Гусоўскі і Кастусь Каліноўскі, Янка Купала і Максім Багдановіч.

Адамаў сын, як сын першачалавека, што быў пану Богу не чужы, смерцю нізынуўшы смерць, застаўся жыць у вяках Беларусі.

Усё, як у Бібліі.

1991

## О, Беларусь, мая шыпшина...

Літасць ленінска-сталінскага рэжыму прадугледжвала замену смяротнае кары на 25 гадоў зняволення. Уладзімір Дубоўка — зорка першае велічыні на небасхіле пазіі 20-х гадоў адгрукаў, як казалі некалі, ад званка да званка каля 27-мі гадоў, не па карце вывучаочы самыя глухія і самыя аддаленяя куткі «еднай и неделимой» савецкай імперыі.

Любы паэт у большай ці меншай меры — прарок і ў першую чаргу свайго лёсу. А таленавіты — асабліва. Паэт можа і навешчаваць лёс. І малады Уладзімір Дубоўка з выклікам падкрэсліваў:

Калі кажа паэт, што прадвесня,—  
дык пачне зелянец трава!

З першых вершаў сваіх, з паэм і эсэ вешчаваў паэт лепшы лёс роднай Беларусі, роднаму народу, роднай мове. Ён маліўся на Беларусь, хоць пасля каstryчніцкага перавароту ўвесь здаровы сэнс быў перавернуты дагары нагамі і нават самога слова «малітва» бальшавікі баяліся, як чорт ладану.

У песьнях я — на Беларусь малюся,  
Як моліцца ля возера трысьцё.

З траўня 1925 года, калі вясна маладзела, напісаў Уладзімір Дубоўка свой славуты верш, верш прарочы, верш-заклён:

О, Беларусь, мая шыпшина,  
Зялёны ліст, чырвоны цвёт!  
У ветры дзікім не загінеш,  
чарнобылем не зарасьцеш.  
Пялёсткамі тваімі стану,  
на дзіды сэрца накалю.  
Тваіх вачэй — пад колер сталі —  
праменьне яснае люблю.

Ніколі пройме з дзікім ветрам  
не раззвіваць дзявочых кос...

Падсвядома паэт па-свойму пераказваў вершы з неўміручае Кнігі, радкі з «Адкрыцця Іаана Багаслова»: «Трэці Анёл затрубіў, і ўпала з неба вялікая зорка, як светач палаючы, і ўпала на траціну рэк ды на крыніцы водаў. Імя гэтай зоркі палын; і траціна водаў ператварылася ў палын, і многа людзей памерла ад тых водаў, бо прагорклі».

Наогул, палын — трава пагарэлішчаў і запусцення, трава адчаю і забыцця сама праастала ў радках паэта. Яшчэ ў 1922 годзе чытаем:

І па сцежках і дарожках,  
дзе трывутнік і чарнобыль,  
пройдуць босенікі ножкі  
ўсе да долі, доля ж — воддаль...

А трывутнік — трава раздарожжа, трава ростані, трава ўспаміну пра выгнанні. Пасля вяртання з сібірскага суровасці вока і сэрца паэта расчульваў верас:

Ты ляжыш у мяне на далоні,  
найдрабнейшая з кветак.  
Я пытаўся, пытаю сягоння:  
чым ты вабіш нас  
гэтак?..

Як пабачу цябе, так і ўспомню  
пералескі, палеткі,  
дзе калісці узяў на далонь я  
ўпершыню твае кветкі.

Травы і зёлкі Беларусі варажбітна замаўлялі радкі паэта, хацелі адвесці бяду ад ягонага лёсу. Бо ён называў іх так, як называлі продкі, бо і яны адгукаваюцца на мову зямлі, якая дае ім рост. Уладзімір Дубоўка ў душы захаваў і родную мову, і ўсё зялёнае роднага краю. Таму менавіта вершы пра самае запаветнае кранаюць чытача, а не змушаныя пра сацыялістычную яву накшталт:

Прыйшлі рабочыя, сяляне —  
змянілі ўсё да неспазнання:  
такія хаты і прасторы,  
што і не сніліся учора.

Хоць калі чытаць два першыя радкі не сур'ёзна, дык сапраўды ўсё змянілі, толькі ў які бок. Гэтаксама, калі чытаць з усмешкай радкі

Якуба Коласа:

Кампазітар, меней фузу —  
Тромкай, брат, пра кукурузу.

Тут усе выручае слова «тромкай».

А калі Уладзімір Дубоўка забываўся на зададзенасць, на аглядку (хай правільна мяне зразумеюць, што не хачу быць суддзей і разумным заднім розумам, бо само жыщце паэта — гэта подзвіг, гэта сама беларуская жывучая мужнасць), пісаў пра свае Паставы без уліку рабоча-сялянскіх зменай:

А колькі б дзе ні вандраваў,  
хоць добра ўсюды і прыгожа,—  
мяне цягнула да Пастаў,  
хацелася пабыць ля Доўжа.

На пільнае вока галоўліта разлічана «хоць добра ўсюды і прыгожа». Але ў вершы «На самай радзіме» ўсю эмацыйнальную і сэнсавую нагрузкzu нясе слова «самай»:

Стаяў вось тут калісці дом,  
вайна каля яго хадзіла.  
Сваім мячом, сваім агнём  
яго пасекла і спаліла.

Бярозы дзве каля яго,  
бярозы дзве над ім шумелі.  
Не мог іх спапяліць агонь,  
мячы дапамаглі не вельмі.

Сябровак прывітаў старых,  
мяне сяброўкі прывіталі.  
— Ваш гоман так і не заціх?  
— Цябе не ўкальхалі хвалі?

А хвалі жыщёвага акіяна такі палюлялі паэта, хвалі ўтрапёнага XX стагоддзя. За свае 75 гадоў (нарадзіўся Уладзімір Дубоўка 15 ліпеня 1900 года ў вёсцы Агароднікі былых Манькаўскай воласці Вілейскага павета Віленскай губерні) зведаў паэт усю гаркоту выгнання, усю лютасць той улады, якую ён, як і ўсе, хто прыйшоў у беларускую літаратуру ў 20-х гадах, шчыра апіваў, славячы Каstryчнік, чакаючы «камуну свету», абяцаную бальшавіцкай

ідэалогіяй.

Адразу трэба зазначыць, што Уладзімір Дубоўка не бег навыперадкі з бальшынёй маладнякоўцаў ва ўслаўленні рэвалюцыі і яе самазваных багоў. Так у паэме «Там, дзе кіпарысы» (1925) ёсць самапакепліванне:

Дзяўчыне прысвяціў паэму?  
Адразу скажуць: «Нешта ёсць!»  
Правадыру якому: —  
«пэўна, падмазваецца ягамосць!»

5 мая 1925 года ўслед за вершам «О, Беларусь, мая шыпшина...» паэт піша верш:

Часіна, ды з сокам рабіны  
качаеш мяне ў чарнабыльлі.  
На дзіды, на востры шыпшинынік  
ці сэрца, ці дух мой узьбілі.

Калышуцца скарі і моўкнуць,  
разносяцца разам пляўсткі.  
Ня хоча Уладзімер Дубоўка  
съплюаць пад завучаны лёскат.

Пачаў — хай канчаюць другія,  
шляхі — адшукаю сабе я.  
Загіну — няхай і загіну,  
мене гымнамі будуць завеі.

Накалоў сэрца на дзіды калючых дратоў ГУЛАГа, а вочы «пад колер сталі» былі ў чэкістаў і іхніх спадружных, якія з зэкаў выбіваліся ў начальнікі кандзеяй, у нарадчыкі ды ў сакратары начальнікаў лагпунктаў, у Сібіры хапіла гімнаў завеяй. Паэт, сам таго, пэўна, не думаючы, у вершах на пачатку творчага дый жыццёвага шляху прадбачыў свой лёс. Зноў-такі ў тым жа 1925 годзе прызнаваўся:

І нічога ня ведаю больш белага,  
чым ростань нечаканая і сънег.

І ростань была нечаканая і доўгая, і снягі былі да болю белыя далёка ад Беларусі. У тым жа 1925 годзе маналог Пярвушкі Шэршаня гучай як маналог паэта, толькі праз пяць гадоў:

У чужой старане і сонца ня там,  
дзе на бацькаўшчыне, узыходзіць.  
Ніколі вам душу не прадам,  
не нагула я, ня злодзей.

Як успомню — віецца рака  
і кожны кусток знаёмы...  
Вось, здаецца, трymаю ў руках  
лісьціну з маркотнага клёну.

Маркотны настрой прадчування бяды перадаўся і клёну, не залатому па традыцыі.

Перад самым прымусовым выраем у 1929 годзе ў нізцы «Крыху восені і жменька кляновых лістоў», якую паэт падзагаловіў: «Вершы з заўвагамі», ёсць спроба прыземіць паэтычнасць кляновых лістоў:

Які з кляновай пекнаты  
Цудоўны будзе перагной.

І тут жа разгорнутая зноска:

Ці не пара ужо стварыць  
нам таварыства для таго,  
каб не раскідаваць дары,  
што восень дорыць кожны год?  
Прыблізна толькі падлічыць,  
якая колькасць тых лістоў!  
Зграбсці і крыху намачыць,  
з іх будзе найвялікшы толк.  
Такі шыкарны перагной,  
а прападае задарма...  
Лятуць лісты над галавой,  
гаспадара на іх няма...

А мне прыгадваецца стракатая, пулятая восень у Амерыцы ў 1984 годзе. І кляновыя лісты ў вялізных, але лёгкіх цэлафанавых мяхах. Тады падумалася, што іранічны клопат паэта стаў справай за акіянам. Ізноў уцечка ідэй. Але гэта між іншым.

Уладзімір Дубоўка быў дадзены беларускай літаратуры, культуры на здзяйсненне вялікіх задум. Займішча ягонае дзейнасці было неабсяжнае. У прыватнасці, у 1928 годзе з'яўляецца дубоўкаўскі «Проект літар для згукаў "Дз" і "Дж"», у 1929 годзе роздум «Лацінка ці кірыліца. Да праекту рэформы беларускага альфабету». Паэт рупіцца:

«Пара нам стварыць і сваю систэму стэнографічную... У першую чаргу мы павінны скласыці дасканалы гукавы альфабэт беларускае мовы...»

Трэба аддаць належнае нюху чэкістай — ведалі, дзе сапраўдны талент, дзе патэнцыяльны геній нацыі,— вынішчалі самых лепшых, драбяза траплялася ў чорны нерат ленінска-сталінскіх апрыгчнікаў па інерцыі, для валу, для масавасці, каб уявиць, каго забралі ад нацыі, якога аратая на гонях беларускае культуры адарвалі ад працы ў самым пачатку баразны, варта толькі прывесці ўрывак з сухое біяграфічнае даведкі.

«Скончыў Нова-Вілейскую настаўніцкую семінарыю (1918), настаўнічаў у Тульской вобласці (1918-1920), служыў у Чырвонай Арміі (1920-1921). Пасля дэмабілізацыі працаваў інспектарам Наркамасветы РСФСР і займаўся на творчым аддзяленні Вышэйшага літаратурна-мастацкага інстытута імя В. Брусава, які скончыў у 1924 г. Быў членам літаратурных аб'яднанняў «Маладняк», «Узвышша», першым рэдактарам часопіса «Беларускі піянер» (цяпер «Бярозка»). Пратаваў рэдактарам беларускага тэксту «Весніка ЦВК, СНК і СПА Саюзу ССР» (1922-1925), адказным сакратаром пастпредства БССР пры ўрадзе СССР (1923-1924), выкладчыкам Камуністычнага універсітэту народаў Захаду (1924-1927), рэдактарам «Збору законаў і загадаў рабоча-сялянскага ўраду Саюза ССР» (1926-1930). У 1931 — 1957 гг. жыў і працаваў на розных работах у Кіраўскай вобласці, Чувашыі, Грузіі, Краснаярскім краі. Апошнія гады жыў у Маскве. Памёр 20.03.1976 г.» (Пісьменнікі Савецкай Беларусі. Мн., 1981.)

Што і казаць, колькі сілы паклаў на ўмацаванне і функцыяніраванне сістэмы, якая пазбавіла яго права на творчасць, адняла ў яго мову амаль на трэх дзесяткі гадоў. Васіль Вітка, з кім Уладзімір Дубоўка пасля выгнання падтрымліваў блізкасібрускія сувязі, у прадмове да двухтомніка паэта, дзе майстра нечакана-трапяткога слова пісаваў свае ранейшыя шэдэўры («О Беларусь, лясная ружа, зялёны ліст, чырвоны цвет! Да камунізма крокам мужнýм ты пракладаеш вечны след»), пісаў: «...за ўсе самыя цяжкія гады свайго жыцця не напісаў ні аднаго верша...» А малады паэт адчуваў, што не такі светлы свет, як ён падаваўся ў камуністычных маніфестах.

Людзі любяць душу прасаваць,  
каі гэта душа чужая.

І праўду, бязлітасную праўду сваіх жа радкоў адчуў Уладзімір Дубоўка на сабе. І да слёз расчульвае кэдэбісцка-галоўлітаяская фармулёнка: «жыў і працаваў», не раўнуючы, як на мемарыяльных

дошках дзеячам, верных рэжыму.

I хоць друкавалі, і рэабілітавалі, дзякую Богу не пасмяротна, не мог паэт расказаць усю праўду пра апраметную савецкай мадэлі. I страх, і цэнзура не драмала. I тады вынайшаў ён спосаб, каб маленькія штрышкі засталіся — напісаў кніжку для дзяцей «Пляёсткі». Вышла яна ў 1973 годзе. Ад першых малечых уражанняў да тых часін, калі «жыў і працаваў» не ў Беларусі. Успамінае пра майстрамастака з маленства, а здаецца, сказаў ён пра сябе: «Быў ён выдатны майстар-мастак, толькі ўзяў на сябе непасільны цяжар: вызваліць хараство з-пад грубай абалонкі. I надарваўся ад такога непасільнага цяжару». Уладзіміру Дубоўку перашкодзілі, падарвалі сілы савецкай катаргай.

Гэта інтэлектуалу, інтэлігенту, у якога «дзед Тодар вывучыў латынъ, свабодна чытаў Авідзія, Гарацыя, Вергілія, Апулея», паэта, які ствараў шэдэўры на роднай мове, вынаходзіў новыя формы верша і паэмы («I пурпуровых ветразей узвівы...», «Штурмуйце будучыні аванпосты!»), дзе па-беларуску гаварылі Байран і Пушкін, які ведаў сусветную класіку і хацеў зрабіць яе зразумелай беларускай душы, бальшавікі даверылі працу ў тайзе. Вось толькі некалькі ўрыўкаў з апавяданняў.

«Жыў я на Далёкім Усходзе. Траляваў з тайгі бярвенне на тартак...» «Па тэрміновай, неадкладнай справе ішоў я аднойчы ад сяла Шэшургі да сяла Міхайлаўскага на Вячыне...» «Неяк у 1939 годзе далі нам тэрміновае заданне: закласці ў Новым Бірабіджане штук дванаццаць фундаментаў пад васьмікватэрныя дамы...» (А ў гэты год армія, чырвоная не толькі ад колеру сцяга, вызваліла родныя мясціны Уладзіміра Дубоўкі, каб папоўніць ГУЛАГ новымі вязнямі.)

I геаграфія, і прафесіі паэта ў апавяданнях.

«У 1947-1949 гадах жыў я ў Мінгрэлії, на Каўказе...» «Ён — выдатны майстар-сталяр, а я — сталяр звычайны...» «Стай я на трапеўку. Трэба было траляваць — вывозіць на конях — бярвенне з тайгі, з сопак і падвожіць яго да вялізнага тартака, дзе гэтае бярвенне паступова распілоўвалася на дошкі, цём, на чыгуначныя шпалы...» «На адной сядзібе мы з жонкаў выкарчавалі больш сотні пнёў...» «— Што, дзядуля?.. — А куды вам наогул трэба?

— О! Мне далёка, аж у Абаканскі раён...»

А дзядулю было недзе каля пяцідзесяці, не болей. Такім, з хмурыністай барадой, падобным да прарока Майсея з карціны Юзафа Пучынскага, прыядзіжаў ён у Мінск з Масквы, бо, казалі, не мог жыць у адным горадзе з тымі, яшчэ жывымі, таварышамі, якраз таварышамі, а не спадарамі, якія пісалі на яго даносы, сведчылі на лжэсудзе.

Ссівеў я ўвесь не праз гады,  
Не ўnoch адну  
Ўзяў сівізну,  
Як хто з рагтоўнае жуды...

Здабычай дадзены турме,  
Пакуту цяжкую пранёс.  
Я лёсам меў тых людцаў лёс,  
Забраны ад якіх былі  
Акрасы неба і зямлі.

Гэта радкі з «Шыльёнскага вязня» Дж.-Г. Байрана ў перакладзе Уладзіміра Дубоўкі. Перакладаючы Байрана, санеты Шэкспіра, паэт шукаў сродкаў, каб перадаць пакуты свае душы. Пераклады Дубоўкі — гэта своеасаблівая эзопаўская мова.

І невыпадкова вядомы на той час рускі скульптар Анікушын, убачыўшы на адной з маскоўскіх вуліц нашага славутага паэта і пакутніка, захацеў зрабіць скульптурны партрэт. Ён не ведаў, хто такі гэты сівабароды мудрэц, скульптара ўразіў позірк, несагнутая веліч.

У нейкай ступені, як і Максім Багдановіч, Уладзімір Дубоўка бальшыну жыцця правёў на чужынне. У аўтабіографічных нататках «Мой жыццяпіс» паэт сам адказвае на пытанні пра карані ягонай зачатай беларускасці: «Некаторыя дзівяцца: "Вы ніколі не вучыліся ў беларускіх школах, пражылі бадай усё жыццё за межамі Беларусі, а мову ведаецце". Як жа яе не ведаць, калі яна родная! Як жа яе не любіць, калі яе стваралі на працягу вякоў твае продкі, гаварылі на ёй, перадалі табе ў спадчыну, як самы вялікі скарб свой...»

Цэлую бібліятэку народных казак апрацаваў і ў вершах пераказаў Уладзімір Дубоўка, адным з першых у новай беларускай літаратуры звярнуўшыся да першавытокаў народных. Паслушаем жа самога паэта:

«Замілаванне да народнае творчасці было ў мяне ад малых гадоў і ідзе са мной усё жыццё. Яе нельга не любіць.

Хата, начлег, мын, да якога прыязджалі памольшчыкі з розных вёсак,— гэта былі наша школа, наша бібліятэка, наша радыё — уся наша пачатковая адукцыя. А песні... Ідуць са жніва, з поля маці, суседкі ды заспываюць:

А пара дамоў, пара-а-а-а...  
Ужо ўзышла вячэрняя зара-а-а-а...

І цяпер гучаць тыя песні мне...» І малады паэт кляўся:

Адамантамі рассыплю Слова,  
што прыняў у спадчыну ад маці.

Праз усе выпрабаванні пранёс Уладзімір Дубоўка любоў да свайго роднага, беларускага ад гуку матчынае мовы да птушкі і зёлкі.

«Прыгожых мясцін багата. Прыгожая, дарэчы, і далёкаўсходняя тайга, у якой мне давялося пабыць нямала. Якое там незлічонае багацце расліннага свету! Адна бяроза мае там аж шэсць гатункаў. Тым не менш супроць беларускае пушчы — яна бяднейшая, бяднейшая нават праз сваю маўклівасць. Нашы пушчы, лясы звіняць ад птушыных спеваў, а там тайга маўчыць. Дзе-нідзе стукне дзяцел, каўкне «папаўзень», падасць свой голас удод — і ўсё...»

Гэта нерастрачаная любоў і святая туга прадыктавалі шасцідзесяцігадовому выгнанцу верш:

Сітнік стаў сцяной зялёной  
каля берагоў.  
Сітнік мой стары знаёмы  
з маладых гадоў.

Мы яго ў снапы вязалі,  
клаліся на іх.  
Плаваць ён вучыў на хвалях  
нас усіх малых.

Ці ў віры дзе, ці на моры  
ў навальнічны час —  
ён нябачанай апорай быў  
зайжды для нас.

Вось чаму з такой пашанай  
зноў спаткаўся з ім,  
хочь ля мора-акіяна  
стаў плывец сівым...

На вірах жыцця трymала паэта незагойная любасць да ўсяго беларускага. Бо з першых сваіх хвілін дыхаў ён беларускасцю, купаўся ў ласкавых гуках душэўнай беларускай мовы. І ў маладога віrtuоза песнеплынна ліўся верш, чараваў гука пісам:

Гэтыя палеткі, гэтыя разоры:  
нельга... лъга...

Толькі нашчадны беларус можа пачуць так слова. Тут і ласкавасць лета, і парыў ветру, і ўсмешкі зорак, і плёскат хвалю, і гогат гусей-лебедзяў. Максім Багдановіч нездарма «вучыў» Верлена беларускай мове, мілагукаі і адгукліваі на шчырасць. Як цёплы сырадой у даёнку, б'еца, глухнучы паступова, кожны гук у дубоўкаўскім маладым вершы. Па-слухайма!

Ды выйду ж я... Такаяnoch...

Ды гляну ж я...

Жыцьцё маё!

Хвілін такіх ня меў даўно...

Прадоњне шыза-цёмнае...

Пра мову Уладзіміра Дубоўкі, асабліва ранняга, трэба пісаць асобнае даследаванне. Крыўіцка-карэнная, з балцкай падсветкай, яна ўвабрала ў сябе і сівярок, і мерную спякоту, і азёрнасць. Мяне, напрыклад, сагрэла хатнім цяплом слова «кука». («Кукай грудзізе крышыў на зямлі...») Кука — гэта такая пабаешка з карчаватым карэннем на канцы. Ёй у нас глушылі рыбу на возеры пад ільдом. Мама некалі вясёла ўспамінала, як смяяліся з яе, калі яна, маладая нявестка, сказала: «Іван рыбы закукаваў». Асязальна зразумелыя і наватвory паэта, накшталт:

Каменъчык, што пачаў імчацца,  
ўспаветраны тваёй рукой.

Пра хвалі да холаду канкрэтна сказана: «салёназлосныя вужакі».

Захаваў Уладзімір Дубоўка і вернасць старому нашаму правапісу. І мне прыемна ўспомніць, што я застаў яшчэ майстра. У лютым 1960 года атрымаў я аўтограф на зборніку «Выбраныя творы», выдадзеным за год перад гэтым. Пачынаецца надпіс: «Нашай надзеі, зъмене...» Прыводжу не таму, што слова пахвалы навырост дадзены, а таму, што ў «зъмене» мяккі знак захаваны. Берагу я і фотаздынак, на якім напамін, як Уладзімір Дубоўка перадае мне свой том паэзіі.

Кінуўшыся ва ўспаміны, крыху ніякавата пачуваю сябе, калі ў 1964 годзе ўдзельнікам нарады маладых наведаўся я да Уладзіміра Дубоўкі ў ягоную маскоўскую кватэру ў Чаромушках. Малады, акрылены зменамі, што адбыліся ў грамадстве, упэўнены, што вяртання да старога не будзе, грунтоўна падпіты, нёс я несусвеціцу, крытыкаў і старыя і новыя парадкі, сістэму. Смелы, як заяць. Шаноўны паэт неахвотна падтрымліваў мяне, па інерцыі баючыся правакацыі, як я разумею на сённяшні свой розум, бо што новага яму мог я сказаць, зялёны і ў творчасці, і ў палітыцы. Запомнілася

мне, што гаспадар на выпадак падслухоўвання запінаў разеткі галёшамі. Спрабаваў пагасіць мой пал тым жа, што і смяліла мяне. Але бачачы, што і гарэлка мяне не тушиць, падарыў мне рэдкаснае выданне — двухтомнік Клюева.

Хадзіла легенда, што паэт прывёз з сабою сталярскі рыштунак. На магчымае будучае. Пазней пачытаў я адказ Дубоўкі, што трэба рабіць, калі гарыць душа. Гэта раіў паэт яшчэ ў 1923 годзе:

а калі запалае ў душы пажар,  
трэба песняй гасіць і вершам.

А ў 1964 годзе даў мне вершы Клюева.

Уладзіміра Дубоўку заўсёды цікавіла мінуўшчына, даўніна, паэзія далёкіх і блізкіх краёў. Праўда, ягоная эрудыцыя ў вытнанні падчас выкарыстоўвалася дужа ў заземленых стасунках. У «Пляёстках» ён апавядае, як з Масквы «Кніга — поштай» прыйшла брашпера, дзе апісвалася ўменне саматужна рабіць каламазь. Палітычныя ссылкы выратаваў раённае начальства.

Думка паэта сягала да прарадзімы культуры. Яшчэ ў зборніку «Трысыцё» (1925) чытаем:

Вабілён, Эгіпет, Фінікія  
Ці ня дыхалі тым самым паветрам?  
Бамбукі і лотасы ў гымнах маўклівых...  
Мы ў сасоньніку ці пад паветкай.

У сасоннік, пад паветку прыводзіць паэт далёкія светы, асвойчвае іх.

Праз пераклады перадаваў паэт свой пратэст, свой адчай. Лёс вялікага кітайскага паэта Ду Фу праз тысячагоддзі перагукваўся з лёсам беларускага паэта Уладзіміра Дубоўкі. Загалоўкі вершаў кажуць пра гэта: «Вершы пра тое, як асенні вечер разбурыў трысніковую страху маёй хадціны», «Цвыркун». А перакладаючы верш «Пры тыгра», зразумела, каго меў на ўвазе беларускі паэт.

Жуду слабейшым  
тыгр прыносіць люты,

але і ён трапляе  
ўсё ж ткі ў клямар:

закручаны ўжо лапы  
ў моцных путах —

ён марна ушчынае  
фозны лямант.

Пад ногі ляжа  
шкура нежывая,

шкляныя вочы  
не пабачаць свету.

З людзьмі, дарэчы,  
горшае бывае:

Няхай тыраны  
ведаюць пра гэта!

Жыццё і творчасць Уладзіміра Дубоўкі — балючая старонка ў кнізе гісторыі Беларусі, дзе ўціск і надзея, роспач і нясхібнасць, іржышча і рунь, малацьба і сяўба...

Беларусь у сэрцы пранёс Уладзімір Дубоўка праз здзекі, завірухі, пакуты. Дома нават цемра святлейшая, бо

Ноч наплакалі бярозы,  
Нашумеў чарот.

Па-беларуску прачытае паэт «Слова пра паход Ігаравы»:

Чым Баянам быць дзе ў тумане,—  
Ў Беларусі лепш быць зігзіцай...

Паэт верыў у вечнасць Беларусі, яе народа, яе мовы, і нязмушана запаветна гучаць радкі:

...вечнасці няўмольнае пяро  
апошні верш мой на зямлі дапіша...

1992

## Унучка Францішка Скарыйны, альбо Зэк № 0-287

Гордая, няскораная, панавітая. Гэта Ларыса, дачка Антона, Геніош. У жыцці, як і ў паэзіі, важна, чым спадкаемцам, чым спадчыннікам адчувае і лічыць сябе чалавек, творца. Геніош адчуvalа сябе крывінкай крывіцкага роду, нашчадніцай вялікага Адраджэнца, што быў са слайнага места Полацкага. У вершы «Бывай» у 1942 годзе паэтка пісала:

За прыязні даўняй адзнакі,  
за кожнага нашага сына —  
прымі сёння, Прага,  
падзяку ад ўнучкі Францішка Скарыйны!

Хочацца адразу патлумачыць, што сын тут не для рыфмы. Так і рупіць даць слова самой Геніош:

«У Ліцьве, у Коўне, спыніўся Урад БНР у дваццатых гадох, які пасъля запрасілі да сябе чэхі, адначасова прызначыўшы беларусам, як і іншым славянам, дзяржаўная стыпэндыі для студэнтаў. Беларусы высыпалі нелегальна сваіх сыноў, пераважна абсалвэнтаў беларускай гімназіі, па навуку ў Прагу... У Вільні была Беларуская Школьная Рада, где працавалі Тарашкевіч і Грыневіч, якія перспектыўным студэнтам давалі посьвядку ад Школьнай Рады, якая была як пропуск у Чэхаславаччыну. Дзеячы благаслаўлялі моладзь на навуку й бралі ад кожнага забавязаньне, што, атрымаўшы асьвету, кожны беларус выдасць кніжку на роднай мове па спэцыяльнасці й дасыць за свой кошт вышэйшую асьвету аднаму сваяму суайчынніку».

У думках перакідаюся ў нашыя дні. У каго спытацца, хто нараіць, куды мае ехаць сучасны малады беларус, каб набыць адукцыю ў беларускасці? Кранаюць дэталі «Споведзі» паэткі. І колеры, і пахі даўніны захавала памяць: «Мяшок на вяровачы праз плечы, у рагох дзъве бульбіны, каб вяроўка не коўзала, даўгія боты, кашуля хатняя — у такім выглядзе трапіў мой муж у Эўропу».

Вершам помніцца мілья драбязінкі сялянскага побыту, бо паэтка падкрэслівае, што яна сялянка.

Нехта быдла з дубовага поіць карыта,  
яя драўлянае студні рыпіць журавель.

А ў вадзе адбіваецца неба блакітам  
і палошчуць аблокі пушаную бель.

Трэба быць знаёмай з канём не па малюнках, каб пачуць і  
ўбачыць:

...конь заржаў у стайні  
і раздувае храпаю авёс.

Бо і на схіле лёсу прыгадаецца: «...пашле мяне тата з вазамі  
канюшыны ў Ваўкавыск, іду за вазамі сабе ноччу, бо коням цяжка...»

Відаць, толькі чистай душы дадзена адчуць, як «праlesка  
раскрылася ў жмені».

Гэта не кідзістая фраза, гэта выцерпленна, выгаравана,  
выбалена: «...памяць не нябожчык і не ёй сатлець». Памяць не  
дазваляла нічога забыцца: «Амаль непрытомную завяла мяне  
надзорка ў пакой, гдзе разъздела дагала, шукаючы агнястрэльнай  
зброі ў складках цела, і так пасъля кінула ў камеру, паказаўшы мне  
жалезнью койку ў кутку. Я ўпала на калені, і ў душы маёй быў Бог,  
сын і боль...»

Як верш з Евангелля, Евангелля жаху, гучыць апошнія слова.  
Споведзь — гэта жыцце святой пакутніцы за беларускасць, за  
Беларусь — Ларысы Геніюш.

Пераходзячы ўсе кругі пекла ГУЛАГа, такую сабе самой склада  
анкету: «У градацыі савецкай я на найніжэйшай перакладзінцы: 1 —  
беларуска, 2 — паэтка непаслухмяная, 3 — «кулацкое отродье», 4 —  
зэк!!! 5 — хрысьціянка, якая верыць і не баіцца! 6 — сын у Польшчы,  
7 — сябры на цэлым съвеце, 8 — съяротна вінаватая за тэстамэнт...  
Па ўсіх гэтых пунктах адзін жах. Хоць ты не жыві на съвеце, а я яшчэ  
нейк жыву. Жыву ў сама дзіўлюся гэтаму».

Тут усе пункты зразумелыя, можа, толькі трэба праясніць  
восьмы. У канцы 1937 года Геніюш з мален'кім сынком Юркам  
прыязджала ў Прагу. Знаёміца з беларускім студэнцтвам, з членамі  
ўрада БНР. Прэзідэнт Беларускай Народнай Рэспублікі Васіль  
Захарка пад час вайны, паміраючы, — бо і ў Празе яўна дапамагалі  
ягонаі смерці сталінскія саколікі, — у тастаменце назначыў  
прэзідэнтам Беларускай Народнай Рэспублікі Міколу Абрамчыка,  
Ларысу Геніюш — генеральным сакратаром БНР. Пазней, калі  
савецкія ўлады выкрадаў падданку Чэхаславакіі Ларысу Геніюш і  
выкажуць ёй такую пашану, што сам сталінскі халуй, крывавы  
Цанава запатрабуе ў генеральнага сакратара архіў БНР, пачуе па-  
мужчынску цвёрды, па-беларуску горды адказ: «Бяз волі Божай волас  
мне з галавы не ўпадзе, і я вас не баюся».

У 70-я гады, калі ездзілі мы з Уладзімірам Караткевічам у Зэльву  
да апальнай паэткі, чуў я распаведзь Ларысы Антонаўны і пра Васіля  
Захарку, і пра архіў БНР, і пра пячатку, якую перадаў ёй прэзідэнт, а  
яна яе пацалавала. Распавядала (толькі не ў хаце, бо там і сапраўды  
сцены вушы мелі), як ад'яджала з Мінска, як паляваў за ёй і сябрамі  
яе энкаведысты. Але ўсё казалася паўшэптам, падтэкстам, з азіраннем.  
Не ўсё тады і ўспрымалася. Цяпер, калі прачытаў «Споведзь», якую  
Геніюш пісала з поўнай магчымасцю зноў наведаць «архіпелаг  
ГУЛАГ», зразумеў, што чуў частку нашае гісторыі з першых вуснаў.  
Прыкра, што ўжо ў нашыя дні выходзяць матэрыйялы пра Ларысу  
Геніюш, дзе ёй навязваецца вітанне фюрэра; у адносінах да Васіля  
Захаркі прымяняеца марксісцка-ленінскі, каб не казаць іншы, метад  
знявагі: слова «прэзідэнт» бярэцца ў двукоссе. Гэтак жа можа  
здарыцца пры наборы, што слова «даследчык» набяруць як  
«дасьветчык». А дасье амаль на ўсіх мае пэўную арганізацыю і  
публікацыі давярае толькі сваім людзям.

Не варта, скажам, укладаючы зборнік паэткі, уключачь у яго  
вершы, што пісаліся як пэўны імгненны водгук, і ў той жа час не  
ўключачь вершаў біблейскага характару (маю на ўвазе книгу паэзіі  
«Белы сон», дзе яўна вылупаеца, напрыклад, верш «Уладзіміру  
Кавалёнку» і інш.). Верш «...Цішыня, я крыху ў задуменні» мае ўнізе  
тлумачэнне: «VIII з'езду пісьменнікаў Беларусі, 1981». Верш лірычны,  
не традыцыйна-савецкі, што абавязкова з вітаннямі і клічнікамі.

На VIII з'ездзе пісьменнікаў апошні раз бачыў я Ларысу Геніюш.  
Праходзіла гэтае традыцыйна-алілуйнае мерапрыемства з  
абавязковым сядзеннем кіраунікоў партыі і ўрада, прытым нехта з іх  
чытаў прывітанне, аддрукаванае на беларускай мове (хоць у ЦК не  
было ніводнае машынкі з беларускім шрыфтам), чытаў з таким  
вымаўленнем, што было бачна, як мучыцца гаварыць на гэтай  
непатрэбнай партыі мове. Праходзіў з'езд у Палацы прафсаюзаў.  
Нясмела зайшла Ларыса Антонаўна ў залу, шукаючы месца недзе ў  
апошніх радах. Я прапанаваў сесці побач. Адразу спыталася, ці не  
баюся, што яна можа мне папасаваць рэпутацыю, бо не дэлегатка  
з'езда, без савецкага грамадзянства. Мне было прыемна чуць ад яе не  
традыцыйнае таварыш, а наскае, беларускае — сябра. Сказала, што  
паслала мой зборнік вершаў туды, да сваіх сяброў. Тады гэтае «туды»  
яшчэ аддавала халадком. У перапынку збегаў я да адказнага  
сакратара СП (у тыя часіны гэтая дзве літары азначалі Саюз  
пісьменнікаў, цяпер ужо — сумеснае прадпрыемства), якога пазней  
называлі «кілбасным сакратаром», бо ў СП з'явіўся прадвеснік светлай  
будучыні — стол заказаў, дзе песнярам у адпаведнасці са  
становішчам выдавалі харчы. «Кілбасны сакратар» даў загад  
дзяўчаткам, якія вялі ўлік і ўсе фармальнасці прадпрыемства, выдаць

паэтцы Ларысе Геніуш папку, дзе была ціснена памятка пра важную вяжу ў развіці роднае літаратуры, а ў папцы — ручка, блакноцік і справаздачна-накроўчыя матэрыялы. Прынёс я гэты падарунак ад дружнай сям'і літаратараў і ўручыў Ларысе Антонаўне. Міхась Чарняўскі сфатаграфаваў нас з Ларысай Геніуш, Дануту Бічэль-Загнетаву і мяне.

Наогул, спадчына Ларысы Геніуш павінна быць выдадзена поўна і ашчадна. Да гэтае святой і неабходнай нашым душам справы мусяць прычыніца людзі без ідэалагічных шораў, без жадання пакрасавацца на балючай памяці пакутніцы. Бо атрымлівалася так, што і пры яе жыцці кнігі выходзілі як бы без аўтаркі. Установа, якая апякала паэтку ўсё жыццё, якая мучыла яе фізічна і маральна, выдавала давераным і правераным літаратурным кіраўнікам творы непаслужмянай неграмадзянкі савецкай імперыі, а тыя даручалі паэтам, што стаялі на падхватах, рэдагаваць і ўкладаць зборнік. Дзякую Богу, што хоць грамадскім рэдактарам «Невадам з Нёмана» быў Уладзімір Караткевіч.

Але адыходжу, сам того не заўважаючы, ад тэмы, ад тэмы паэзіі Ларысы Геніуш і ад того ўражання, якое зрабіла на мяне «Споведзь» паэткі.

Долю бяру жаночай рукой,  
нібы каня пад вуздэчку.

Жаночая рука гэтае больш мужнасці мае, чымся якія мужчынскія. Бо, падумалася, калі рэдкія ацаляльня нашы паэты вярнуліся з паўночных сталінскіх дамоў творчасці, пакінуўшы ў саркафагах вечнае мерзлаты сваіх сяброў, навечна маладых (разумею, пад прымусам страху і напаміну, што адресы ранейшыя іх могуць прыніяць), пачалі славіць разам з вернымі памочнікамі партыі светлу будучыню, усё, што названа іменем Леніна — ад лямпачкі да праспекта. У вытанчанай душы еўрапейскага духу паэткі хапіла мужнасці, бясстрашша, не прыняўшы ні падданства савецкага рэжыму, ні ягонай звязынай ідэалогіі, пісаць пра ўсё, пра што забаранялася нават думаць. Пісаць, каб будучыя «дасъетчыкі» не маглі беспакарана паклёнічаць, ачарняць барацьбу лепшых людзей за самастойнасць, за незалежнасць еўрапейскай дзяржавы, імя якой Беларусь, а чало яе асланяе бел-чырвона-белы сцяг, сцеражэ ад злыx духаў Пагоня. А нашыя ацаляльня мужчыны пра свае пакуты ў савецкіх лагерах смерці, свае споведзі пачалі пісаць, калі стала можна, калі перастала забараняцца. Таму і такі давер, таму такое пачуцце віны і сорому перад змагаркай.

Ларыса Геніуш, толькі ўжо ў савецкім варыянце, паўтарыла лёс

Тараса Шаўчэнкі. Ён некалі сказаў: «Украіна не мае сваіх пакутнікаў, дык я ім буду». Нашая пакутніца паўтарыла: «Няхай вернасць мая ѹ любоў мая будуць дастойныя мукаў Тваіх некальківяковых, мая Беларусь! Галінка з Твяяго дрэва, пяшчынка з палёў Тваіх, нясу Табе рэшткі жыцця яго й маё сэрца... I так нічога ѹ мяне няма, нават лісінай норкі, а ѹ пэрспэктыве сэрца, распятае на заінелых дратох Поўначы за Беларусь... Няхай на маёй асобе спыняцца ўсе пакуты народу нашага».

Яшчэ вольная, яшчэ не гулагайка, пісала паэтка ў 1943 годзе:

Ёсьць такое казачнае слова,  
вырванае з рэбраў: Беларусь.

Гэта як з рабра Адама Бог стварыў Еву. Казачнае слова не вырвалі з сэрца савецкія паслугачы смерці, ламаючы рэбры, спрабуючы зламаць бунтоўны дух паэткі.

Недарэмна адзін сябра казаў: «Што робіце, пані Ларыса, ды ўрэшце я вас ужо не шкадую, я шкадую бальшавікоў, што ім рабіць з вами? Дзьве магчымасці: альбо даць вам высокое становішча, альбо забіць адразу — бедныя бальшавікі!»

«Бедныя» бальшавікі не забілі адразу, смакуючы кары і здзекі, забівалі паволі, планамерна, каб балючэй было, каб невыносней.

Ліпне лом, і кайло пасівела.  
Пад сякерай скрыпіць мерзлага.  
І згінаюцца чорныя цені.  
Цені кіркай выдёўбаюць такт.

Не акажуцца тыя, пад шпаламі.  
З-пад зямлі не ўстаем чалавек.  
Толькі боль, які закапалі мы,  
Уваскрэсне, асудзіць наш век.

Сістэма сталінскага сацыялізму ва ўсім трymалася планаў, іх выканання і абавязкова рапартнага перавыканання.

I ў наших (увесь час савецкая пропагандысцкая малатарня пагубельсайску трашчала пра іхнія, фашистыскія лагеры) лагерах смерці закон сацыялізму дзейнічаў. Страшней і люцей за Дантава «Пекла» жахаюць радкі:

Прывязкам бірку мы табе з фанеры  
на твой вялікі палец на назе,  
каб там Пяцро, у рай адкрыўшы дзвёры,

адразу бачыў, хто гэта брыдзе.

Гэта жанчынам, гэта паэтцы савецкі лад жыцця дазволіў працаўаць па-стаханаўску. (Хоць цяпер вядома, што ўся брыгада Стаканава працаўала на рэкорд, а сам ён болей у шахту не спусціўся, а толькі агітаваў і расказваў, як працаўаць па-сталінску.) «Здавалася нам, што ад тых цяжэрных кувалдаў, калі дззвігаеш, варочаюцца кішкі ў жывице й абрываюцца ўсе селязёнкі... Бывала, кіркавалі па 14 гадзін у тундры без ніякага вогнішча ў найлюцейшы мароз... саграваемся слязымі... албо заганяюць нас у ваду, і так мы часамі па шыі ў ледзянай вадзе папіхаем наперад нагрувашчаны лес, кіламетрамі йдучы па вадзе».

Грэла малітва да Бога. На ануццы ўкраінскія манашкі вышылі абрэзок і тры заклінальныя літары БББ (Боже, барані Беларусь). Пра ўкраінскіх манашак з Львова ўспамінае паэтка: «Некалі будзе музэй змагання й болю гэтай зямлі й чалавечтва паклоніцца бабусям пабожным і мужкым і «каранаваным» дзяўчатаам... Гэта чэкісты ставілі ля сыценаў дзяўчатаў і абстрэльвалі ім кароны вакол галавы. Ад гэтага сівелі, дурэлі, а ў адной «каранаванай» Вольгі так і засталася дзірачка на чале».

У лагерах грэлася слязамі, а потым у вершы прызнава-лася:

Я з вамі гутару, сябры,  
слязінаю скупою.

Скупая слязіна — не сталы эпітэт, проста ўжо слёз не ставала, а плакаць не любіла. Накалеўшыся, назалеўшыся на суравеях паўночных і людскіх, дома магла адчуць — «цяплеюць вятры».

Недзе на пачатку 80-х гадоў адзін узбекскі паэт з гонарам паведаміў мне сваё няўтойнае шчасце — Рашыдаў (для моладзі мушу ўдакладніць — першы сакратар ЦК Кампартыі Узбекістана, член Саюза пісьменнікаў, празаік, які выдаваўся і ў нас у перакладзе Паўла Кавалёва па-беларуску), прачытаўшы ягоны твор, выклікаў пабацькоўску да сябе і падарыў аўтаручку з залатым пяром. Партыя падарыла паэтцы Ларысе Геніюш кайло і лом і незлічоныя кіламетры чистай паперы паўночных снягоў.

Цяпер — пра почыркі. Почырк — своеасаблівая кардыяграма душы паэта.

Купалаў. Нецярплівы, імпульсавы, як яшчэ не дакутыя на кавадле, гарачыя яшчэ падковы. Такое ўражанне, што кірыліца для руکі прарока — не спаконвечная. Так і думаеца, што пачынаў з лацініцы.

Коласаў. Самавіты, грунтоўна-разважлівы, гаспадарскі. Кожная

літара выпісана да канца, па іх можна ў школе вучыцца пісаць. Цяжка ўявіць, як, напрыклад, выглядала б у яго лацінка.

Багдановічаў. Імпэтны, летуцены, небаўзлётны. Рука анёла нацыі, кніжніка і хутка, і ўпэўнена можа пісаць і кірыліцай, і лацініцай, перапісаць у арыгінале Верлена і ўрывак з летапісу крывіцкага.

Геніюшаўскі. Не ведаю далагернага, вольнага. Ведаю з тых аўтографаў, што маю, паслялагерны. Надрыўны, зрывісты, упэўнены. Рука пакутніцы трymала ручку пасля лома і кайла. Відаць, лацініца лепей бы слухалася спрацаваную на гаспадарцы руку, чымся кірыліца. Пісаць даводзілася замерзлымі пальцамі (так і называла адзін са сваіх вершаў).

Некалі Мікола Хведаровіч распавядаў, што ў полацкай перасыльнай турме ў чэкістаў быў у модзе і такі метад знявагі — «зрабіць шакаладным». І прымяняўся ён найбольыш да беларускай інтэлігенцыі, да ненавісных энкавэдыстам пісьменнікаў. Ахвяру ставілі ў яміну, якую запаўнялі разведзеным чалавечым калам, чакалі, пакуль дойдзе брыда да рота, па ніжнюю губу. Каб выцягнуць патрэбнае для пратакола прызнанне. Паэтцы Ларысе Геніуш даводзілася бачыць іншае: «Крывавыя руکі савецкіх гінеколагаў патрашаць без перарыву бедных жанчын... Працуючы сястрой-гаспадынай больніцы, з жахам я глядзела на трупкі ў съметніку, у рэчцы Зальвянцы. Калі чысьцілі ўборную, дык іхня галоўкі затыкалі шланг і трэба было яго дадаткова чысьціць... О мае ненароджаныя Купалы, можа, Багдановічы, а можа, і Кастусі... Засталіся зубры ў Белавежы, якіх, праўда, па-расейску гутарыць не навучаць, яны ня людзі». Па-цяперашняму кажучы, не ператворацца ў «рускомычающее стадо».

Паэтка разам з дзяўчатаамі, выпрасіўшы нітак у не самай зверавітай надзоркі, не «з пароды партыйных выдрай», вышывала хлопцам торбачкі на хлеб роднымі васількамі. Хлопцы працаўвалі найбліжэй да апраметнай, у шахтах.

І багдановічаўскі васілёк быў хлебам духоўным. Лютую конніцу белых завеяў пераганяла Пагоня, перамагала. Нёман у снах праганяў смагу, даваў сілу. Белавежскі зубр быў узорам вольнасці і нескаронасці. Да вобраза гэтага валадара пушчанскай паганскасці неаднаразова вярталася паэтка.

Вабяць хлеба смачнейшаю дустай:

— Станавецесь валамі, Зубры!  
Халуём няхай будзе халуйства,  
Мы зямлі свае гаспадары!

Дух паганства, дух першароднай самавітасці Ларысы Геніюш сягаў у нябёсы і меў трывалае апрышча на крывіцкай зямлі.

Мы, як дубы,  
нас можна знішчыць громам,  
але з зямлі нас роднай  
не скрануць.

Улюбёнец сівога Перуна — дуб увасабляе сабой адданасць роднай зямлі, моц вернасці і ахойнай любові да Бацькаўшчыны.

Зубр — сімвал Беларусі, яе вальналюбнасці і сілы непаказнай, бо старадаўнасцю роду і цярплівасцю харектару з беларусам сыходзіцца. Паэтку вобраз зубра яшчэ вабіць і тым галоўным, што сам за сябе можа паставяць, што ён, як бы мовіць, асоба. І ў доказ тому прывяду колькі радкоў з верша «Зубр-адзінец»:

Каго палюбілі аднойчы багі,  
сіла яго — адзінота.

Красуецца статак прыплодам цялят,  
гульнямі ў травах пахучых.  
А ў сэрцы адзінца інакшы загад —  
быць рыкам адвечнае пушчы.

Каго палюбілі аднойчы багі,  
са статкам той не сальецца.

Быць рыкам пушчы і не зліцца са статкам. Гэта не значыць паставіць сябе над усімі. Гэта значыць — клікаць марудлівых на свядомасць, ахвяраваць нармальнym жыццём у імя барацьбы за Айчыну, за народ, каб, працягваючы купалаўскі заклік, «Быць людзьмі. Не толькі імі звацца».

Вобраз зубра-адзінца напаўняюць канкрэтнай чалавечай, змагарскай чыннасцю і словы Споведзі: «Мяне съледавацель назваў са злосыці адзіночкай у змаганыні, мусяць, гэта была адзіная праўда, якую той нехрыст сказаў. Лёс мяне не акружаў сябрамі, з якімі лягчэй было нясьці, нейкай сілай ускладзеную, ношу адказнасці за лёс сваяго народу...» Заўважце, як следчага, яўна загартоўкі «а ля жалезны Фелікс», называе на першы погляд мякка для ката — нехрыст. Але колькі вякоў веры ў Хрыста стаіць за гэтым быццам бы нейтральным словам. Зразумела, што мае пакутніца пад нейкай сілай. Толькі Богам абраныя ідуць на барацьбу з нехрыстамі за сваю Бацькаўшчыну. Адчуванне такой абранасці, вера ў Бога давалі моц,

не давалі зліцца са статкам.

А нявольнікам, галодным хацелася «бульбы, звычайнай паранай бульбы, якою на Беларусі кормяць съвіней».

Як і некалі Тарас Шаўчэнка марыў пра садок вішнёвы каля хаты, марыла паэтка Ларыса Геніюш «Быць пры сваіх дзесяцях, быць з мужам, мець сваю хатку, гдзе хлеба ўволю на стале і ціха, ціха, як у храме...». У «Споведзі» — услухайцеся! — сам сабой узнікае паэтычны радок з вечным, біблейскім гучаннем і па гукапісу, і па сэнсу, аж хочацца паўтарыць: «...гдзе хлеба ўволю настале і ціха, ціха, як у храме».

І з храма пераносілася Беларуска, менавіта з вялікай літары, Ларыса Геніюш на сапраўды грэшную, савецкую зямлю: «... а там, гдзе была наша сяліба, стаіць толькі даўгі мураваны хлеў і некалькі дрэў, якіх яшчэ не пасыпелі выкарчаваць на апал сялянне. Калі бываю там, дык прашу: «Пакіньце яшчэ хоць гэтыя дрэвы...»

Самую драбніцу прасіла пакінуць Ларыса Геніюш (у дзявоцтве Мікалашэвіч). Гэта ў фальварку Жлобаўцы нарадзілася яна 9 жніўня 1910 года, тут вучылася

Любіць зямлю сваю бязмерна,  
Як толькі любяць жаўрукі.

Як гісторыя праз вякі не жадала даць Беларусі сталай дзяржаўнасці і сталых, не абскубаных суседзямі межаў, так і лёс не хацеў даць паэтцы сталага гнязда, бурый усе гняздоўі, ганяў па свеце, кідаў з чужыны ў чужыну. То салавей эміграцыі, то савецкі зэк.

Крывёй напоўніліся поймы рэк,  
Бурліць адчаем слёз людскіх разводдзе.  
Гляджу на свет. Я — лагернік, я — зэк,  
Засуджаны на мукаў чвэрцьстагоддзя.

Мяне драты, сабакі сцерагуць,  
Дзікіх надзораў зграя нада мною,  
І лоб штодня мой на прыцэл бяруць  
Навучаныя забіваць канвоем.

За калючым дротам сама сабе гаворыць паэтка: «Я ўмею шапкі шыць і рукавіцы... А як там мой муж, мой сын, і ім, пэўна, холад... А ўся мая сям'я? Ад'яджаючы, я пакінула ўдома бацькоў абаіх, трох братоў, трох сястрычак. Гэта было ў канцы 37 года, я ехала ў Прагу да мужа. Яны ня плакалі, а мне плач раздзіраў грудзі. Яны не паэты, эта паэты ўсё чуюць наперад. Цяпер тата мой, мажны й харошы,

арыштаваны ў 39-м годзе, забіты ў гродзенскай турме, мама памерла на высылцы ў Казахстане ў 1945 годзе. Каханы з братоў Расьціслаў... з галавою, як залацісты сноп жыта, загінуў пад Бэрлінам 28 красавіка 1945 года. Маладзенкі Аркадзі, які разам з Аляксеем пайшоў з высылкі ў армію Андэрса, ляжыць у польскай братняй магіле ў Ларэта ля Рыма, маленькая Люся ў 1954 годзе загадкова памерла ў Вроцлаве, Аляксей велікадушна Англія прыгарнула, а Ксения й Ніна выстаўленыя на ўсе правакацыі ў Польшчы, як і няшчасны мой сын... Муж зусім адзін у Варкуце...»

Гэтага маналога аднаго хапіла б на любую трагедыю ад антычнасці да нашых дзён. Вось яна, радасць уздынання Заходніяй Беларусі з Усходнім. Уся Беларусь застагнала пад сталінска-энкавэдысцкім ботам.

Маналог з-за калючага дроту, крык з апраметнай. Гэта вязень (дарэчы, мова нават не знайшла формы слова ў жаночым родзе) хацеў быць пачутым. Спадзяваўся, прынамсі. І гэты ж вязень маладзічком свайго жыцця думаў светла пра жыццё. «Падсьведама і я думала аб мужу нейкім, але ён мусяў быць Беларус». І кранаюць сваім святым наівам слова пра тое, як матчына прыяцелька пані Ядвіга Зелянкевічыха хваліла маладую дзяўчыну: «Няма кавалера для панны Ларысы, толькі Пілсудскі!» І ласкава, але цвёрда пярэчыла панна Ларыса: «Гэта быў вялікі камплімент, у якім міная пані Ядзвіга абсолютна забывалася аб познім веку польскага маршала й думала толькі аб яго знатнасці. Для мяне нават ён не прыйшоў бы ва ўвагу, бо ж быў не беларус...» Праўда, апошнія газетныя звесткі выбіваюць гэты важкі аргумент. Нібыта Пілсудскі пад час аднаго з арыштаваў царскімі ўладамі на допыце прызнаваў сябе беларусам. Знайшоўся сапраўдны, шчыры беларус Янка Геніуш, «пражскі студэнт і амаль ужо доктар!». І стала Ларыса Антонаўна Міклашэвіч Ларысай Геніуш, каб ёю і застацца ў нашай літаратуры, у нашай духоўнасці. «І так ішлі мы ў жыццё з ярым кляймом беларускасці на чале».

Загадка Багдановіча. Яе паспрабаваў адгадаць наш таленавіты Міхась Стральцоў. Ёсць і загадка Геніуш. Адкуль нязломнасць, адкуль утрапёная, апантаная, шалёная любоў да ўсяго беларускага? Нават пра маленькага хлопчыка кажа яна — Беларусянітка, абавязкова з вялікай літары. Тым самым, як падлётку, жадае яму размаху ў крылах і вышыні ў палётах.

Вядома ж, яна не была саветызаванай ні думкамі, ні словамі і выстаяла супраць саветызацыі.

Вядома ж, мела харктар, які не цярпеў нікага прымусу, прыгнёту. Прынцып бярэзіны: чым ніжэй хочуць прыгнуць, тым мацней ударыць у адказ, тым імклівей у неба выпрастастаецца.

Вядома ж, адчувала сябе ўнучкай Францішка Скарны,

аднадуміцай Ефрасінні Полацкай і сястрой Кастуся Каліноўскага.

Можна доўга меркаваць, угадваць, але загадка Геніуш — гэта загадка беларускай паэзіі, менавіта беларускай, бо толькі ёй даводзіцца на ўцік адказваць выбухам.

Тастаментныя вершы (згадайце Шаўчэнкаў «Запавет») найболыш глыбінна і падсвядома шчыра выяўляюць сутнасць паэта і паэзіі ягоны. І таму прыводжу поўнасцю праславянска-беларускі, паганскому зямны верш Ларысы Геніуш:

За акном у сутонні  
сонца нікне са стрэх.  
Дождж мне вымыў далоні.  
Шчокі выбеліў снег.

Ільняную кашулю  
на мой змучаны стан  
каб на нач апранулі,  
ды паслалі дыван,

ды паклалі на ўзлеску  
у старым дзірване,  
каб цягучыя песні  
кальхалі мяне.

Некалі ў Празе адзін хлопец з арміі Балаховіча пасля вайны прыняў савецкае падданства і прынёс анкеты Ларысе Геніуш. Яна адмовілася іх запаўняць. І тады хлопец сказаў: «Вы будзеце вялікай па съмерці». Словы гэтага паэтка помніла і занатавала іх у «Споведзі».

З зубром-адзінцом хацела парадаўнацца змагарка. Але і самотнай кнігаўкай была яна. Адно гніздо ацаліў лёс — хату мужавых бацькоў. Яна была першай хатаю, куды прыйшла паэтка з бацькоўскай, яна стала і апошній, адкуль Ларыса Геніуш пайшла на вечны спачын.

О, сям'я Геніушоў! Блаславёная хата,  
ў твае сцены калісі мяне мілы прывёў.  
Нат вайна захавала цябе, быццам святасць,  
мілы роду парог, каб прыняў ты нас зноў...

Спачываюць палі, спіць зямля пад снягамі,  
каб на ёй узрасці беларускай душы.  
Усім сэрцам сваім я з мінуласцю, з вамі,  
прадаўжаю ваш след на зямлі, Геніушы.

След на зямлі і ў сэрцах беларускіх прадаўжает подзвіг паэткі.

Дакорам гучаць слова святой пакутніцы зямлі Беларускай, у гэтым свеце — былога вязня сталінскіх катоўняў за нумарам 0-287: «...ні адзін народ так ня зыдзекаваўся нада мною й над маёю сям'ёю, як беларускі... Ні адзін народ так не ўніжаў сваіх паэтаў, сваіх жанчын».

Адна супраць злыдняў бярозкай стаю,  
Пот, не слёзы, мой твар залівае,  
Я люблю цябе, край мой, як душу сваю.  
Я знаю — за гэта ўміраюць.

На допыще следчаму, што енчыў ад бяссіля зламаць дух беларускай патрыёткі: «Павесіць яе на вуліцах Мінска!» — паэтка кричала: «Яшчэ ня вырасла тая бяроза, на якой вы мяне будзеце вешаць, усіх нас вам не перавешаць!»

Памерла, каб пайсці ў неўміру часць, каб «памяць пакінуць, як ясны паром».

Паэтка Ларыса Геніюш казала: «Паэты не забіваюць, паэты не забываюць крывавага».

Дык хоць кайліва будзем памятаць гэта.

Будзьма памятаць паэтку і помнікамі.

Хоць гэта трэба было рабіць пры жыцці, напісаў я радкі, прысвечаныя Ларысе Геніюш.

З рук Вашых мужных  
Ціло выбівалі.  
Вам давяралі кайло душагубы.  
Дай Вам з калючага дроту каралі.  
З Вас пасміхайся Край Ваш найлюбы.  
Вы на радзіме былі сіратою.  
Зонечна Вам было,  
Сонечна катам.  
Толькі ў нябесах над лютай Інтою

Бацькам быў Бог,  
Маткай — Вера,  
Гнеў — братам.

Птушка дакору, адчаю і жалю,  
Вы цішыню распазнаеце ў гуле.  
Нашай віны сцяжалелую шаю  
Вы сваім лёткім крылом Зварухнулі.  
1992

## I кожны ў мур цаглінай лёг жывой...

Сапраўдны паэт адкрыты, як бор, дзе неруш можа знайсці толькі той, хто бор гэты любіць і ведае.

Сапраўдны паэт шчыры ва ўсіх праявах сваіх. Шчыры ў прапроцтве, шчыры ў споведзі, шчыры ў памылках сваіх.

Сапраўдны паэт — летапісец не дакладны ў датах і ў розных лічбах, але шчымліва дакладны ў душэўных парываннях, у паказе бяды і радасці сваіх адначаснікаў, дакладны ў сваім часайспрыманні, сугучны агульнаму настрою.

Яўрэйскі паэт Ізі Харык быў паэтам сапраўдным. Ды тут адразу хочацца зрабіць папраўку. Нельга, відаць, пра паэта казаць быў. Паэт, калі перафразоўваць Шолама Алейхема, як талент: калі ёсць, дык ёсць. Дык вось, Ізі Харык — паэт сапраўдны. І гэта ў свой час ва ўступным слове да аднатомніка паэта пацвердзіў выдатны знаўца паэзіі, незабыўны Рыгор Бярозкін: «Ізі Харыку пашчасціла пры жыцці зведаць гучную славу і папулярнасць. І славу натуральную, што ідзе ад арганічнага ўзаемаразумення паміж паэтам і яго чытачом».

Адданасць. Гэтым актыўна-эмацыйнальным словам названа адна з лепшых па выкананні паэм Ізі Харыка, гэтым падкрэслена-прыналежным словам іменаваны і томік яго выбранае паэзіі. Адданасць свайму народу, сваёй мове, нарэшце, адданасць справе рэвалюцыі вылучала Ізі Харыка з усёй паэзіі, што ўзнікла пасля Каstryчніцкага перавароту. Менавіта рэвалюцыі ў бальшавіцкім разуменні быў найболей аддадзены Ізі Харык. Сын местачковага шаўца-рамесніка паверыў бальшавікам. Паверыў, што будзе развівацца мова ягонага народа, што ўсе будуць роўнымі, што новы лад нясе шчасце, пра якое вякамі марылі шмат якія народы Расійскае імперыі. І шчыра апляваючы ўсе рэвалюцыйныя змены, паэт тым самым пакінуў сведчанне абужданага да дзеяння хамства натоўпу, якое звалі справядлівым гневам рабочых і сялян:

І добра так, і люба так  
Цяжкім абцасам — на гардзіны,  
І добра так,  
І люба так  
У ботах тупаць цераз залу...

Гераізацыя працы ўспрымалася тагачасным чытачом як

належнае. Сёння ж гэта — паэтычны дакумент аб рабскай працы, толькі пад сацыялістычным лозунгам:

Было чутна, як людзі стараўцца вочы самкнуць...  
Спяць герой мужнай працы і не бачаць зор.  
І цяпер ім, мусіць, сніцца той жа самы торф.

Ды калі паэт адыходзіў ад маштабаў сусветнай рэвалюцыі, услаўлення сацыялістычных будняў, ён рабіўся паэтам вобраза, радка, дэталі. Бо глядзеў на свет вачыма сына рамесніка, вачыма чалавека, цесна звязанага з Беларуссю. Нават трамвай яму здаецца жывой істотай:

Выпаўз апошні трамвай  
І спіць на хаду, нібы конь...

Толькі вока паэта, які ўвесь час думае пра вечнае, пра жыццё і смерць, магло ўбачыць:

Ціха цягнуцца калёсы,  
Ды ўсё роўна мерцвяку.

Славіў рэвалюцыю, блізіў прывід, які доўга блукаў па Еўропе, а душой паэта адчуваў чорнага чалавека, як і Сяргей Ясенін. Ці быў гэты чорны чалавек з адпаведнай савецкай установы, ці спадружны лёсу, не мог адказаць паэт. Дый думкі адганяў гэтакія, бо быў членам ЦВК БССР, членам-карэспандэнтам АН БССР, рэдактарам часопіса «Штэрн». Таму і неадумная ўпэўненасць:

Можа, нехта ў мяне  
Будзе ноччу страляць,  
Але хіба са мною  
Сустрэненца куля?

І сустрэлася. І савецкай была. І адліта была рабочым, якога ў вершах узносіў паэт. (Памятаеце верш Мікалая Гумілевіча: «Пуля, им отлитая, просвищет Над седою, вспененной Двиной, Пуля, им отлитая, отышнет Грудь мою, она пришла за мной»?) І зорка (штэрн) лёсу не памагла.

Але паэзію не забілі. Паэзія Ізі Харыка засталася. Як кожнага сапраўднага паэта Ізі Харыка трэба чытаць у арыгінале. Ды бальшавікі забівалі і паэта, і мову. Мёртвы паэт і мёртвая мова не страшныя ніякой ідэалогіі. Халадзее нутро ад двух несумяшчальных слоў — мёртвая мова.

Беларускаму чытачу асабліва прыемна чытаць слова любові паэта яўрэйскага народа да Беларусі:

Я знаю цябе, Беларусь, як пальцы свае і далоні,  
Апоўначы нават змагу пазнаць твае сцежкі крывыя.  
І мяккі, півучы заход, палаюча-смольны сасоннік,  
Бярозы ў снежнай імжы, і рэкі, і тракты сівыя.

Гэтак можа сказаць чалавек толькі пра роднае яму. Трэба нарадзіцца на зямлі, любіць яе па-сыноўску, каб убачыць, як «Дарогай прабег маладзік...». А як гэта па-фламандску важка, па-беларуску асязальна напісаны: «Дойны статак па вымія ў траве...»

Паэт Ізі Харык блізкі і свайму яўрэйскаму чытачу, якога ён чаруе непаўторным гучаннем ідыш, і беларускаму, які бачыць сваю Беларусь вачыма яўрэйскага паэта.

Паэт Ізі Харык імкнуўся зазірнуць у наступнасць. Яго турбаваў і лёс роднай мовы, і лёс паэзіі, і сваё імя. Прэ гэта ў радках, па-майстэрску перакладзеных Рыгорам Бярозкіным:

Век настане такі:

    ўсім на зайдзрасць вякам,  
А ні я, а ні ты — будуць іншыя там...  
Ноч за ноччу мінае, дні ідуць чарадой.  
Калі што застанецца, дык наш неспакой.

Калі што застанецца, дык вецер, які  
Нас узносіў у будучыя вякі.

Застаўся неспакой паэта Ізі Харыка. Застаўся і вецер, які круціў ветракі спадзяванняў паэта Ізі Харыка. Засталося слова паэта Ізі Харыка, якое сваёй віртуознай вытанчанасцю і ўзнёслай важкасцю ацаляе ідыш, грэчуны гарачымі вуснамі паэзіі. Засталіся мары паэта Ізі Харыка.

Мы першыя цагліны закладалі,  
І кожны ў мур цаглінай лёг жывой...  
Мы ўсе да болю ў сэрцы смутковалі  
Аб пары крыл мяцежных за спіной.

Мяцежныя крылы спаліла полымя рэвалюцыі, якое раздзымухваў паэт. Анёльскія крылы бальшавікам па пераконанні не належыць мець. І жывыя цагліны не сагрэлі халодны мур.

Вопыт вавілонская вежы ўжо аднойчы быў.  
Чытайце Біблію...

1993

## Пастаялец нябёсаў

Марк Шагал, як і вялікія мастакі Адраджэння, паэт. Ён хацеў пакінуць слова, бо слова трывалейшае за палатно, няхай і вячнейшае ва ўспрыманні наступных пакаленняў палатно. Слова ідзе ў неба да Бога, бо само слова ад Бога. Відаць, і Гамер пісаў палотны ці разъбярёў, але вечнасць захавала ў памяці сваёй толькі гамераўскую слова.

І ў сваіх палотнах Марк Шагал ішоў ад слова. Гэта ж слова задоўга да жывапісу малювала, як хата ідзе, як чалавек губляе галаву, як дождж ідзе, як смяеца сонца. Слова ўсё можа. Бо карані слова ў сівым паганстве, язычніцтве. Паганства ж інтэрнацыянальнае па сутнасці сваёй, хіба ў канкрэтныя рознае. Невыпадкова з'яўляецца певень на палотнах майстра, бо гэта птушка — служка бoga агню, пажару. А пажар якраз і свяці Марку Шагалу ў першыя хвіліны з'яўлення на свет. Свяці сімвалічна, свяці фатальна.

Ад слова і касмічнае бачанне Марка Шагала. Гэта маленства ўспамінае: «Галава ў мяне ўжо ціха лётае па пакоі. Столъ — празрыстая. Аблокіі сінія хмары ўваходзяць у хату разам з пахам поля, канюшні, дарог».

Біблія, у аўры якой спасціг свет Марк Шагал, дыктавала яму вобразы, давала апратку слоў фантазіі мастака. Адсюль і анёльскія крылы: «Мае цёткі, Муся, Хая і Гучка! На анёльскіх крылах лёталі яны па базары — над кошыкамі ягад, вінаграду, груш...»

Адчуванне свайго роду ў вяках, у зямным космасе таксама ад Боскага слова. «А Пасха! ні маца, ні хрэн не хвалявалі мяне гэтак, як Агада і чырвонае ў поўных шклянках віно. Мне хацелася апаражніць усе шклянкі! Нельга, немагчыма. Віно ў бацькавай шклянцы часамі здавалася чырванейшым. Яно зіхцела цёмна-фіялетавым каралеўскім пурпурам, святлом усіх гета, наканаваных майму народу, ззяннем спякотнай пустэльні, пройдзенае ў гэтулькіх пакутах...»

Здаецца мне, што слова пасылаў Марк Шагал у перапыты, у выпыты і на зямлю, і на неба, а следам ішлі фарбы. Фэст фарбаў, фэст персанажаў. І слова слухалася мастака, слугавала яму. «На самой справе, такой розніцы — паветра ты выдыхаеш альбо слова», — прызначанае падданец слова і фарбы.

Ад будучых войнаў, ліхалеццяў, пажараў пасяляў аbachlіva сваіх людзей, коней, козачак мастак на небе. «Калі быў я яшчэ хлапчуком, мне ўвесь час здавалася, што нехта за намі гоніцца. Вось чаму

персанажы мае сягнулі ў неба задоўга да касманаўтаў...»

Цяпер ведаем мы, што з космасу ўсё відаць на зямлі, да драбніц. А Марк Шагал яшчэ ў 1944 годзе пісаў: «Дзесяткі гадоў майго лунання ў нябёсах добра паказалі мне, што адбываеца на зямлі...»

Пастаялец нябёсаў Марк Шагал зноў паяднаў разлучаныя вякамі гук і колер, паяднаў двухкрыла, па-анёльску.

У сталым сваім вяку маэстра зазначыў: «Калі ж казаць пра жывапіс, дык я вельмі шмат раздумваў пра фарбу, якая завецца любоў».

Словам мацаваў, доўжыў жыщё фарбы, якой малюваў ablічча неўміручасці. Сваё ablічча.

І спадзяваўся: «...а мне будзе здавацца, што ўсе жыхары Віцебска і ваколляў глядзяць здалёк на тое, што я намалюваў за сваё жыщё».

І глядзіць свет і Сусвет, і пазнае сябе, і дзякуе вялікаму Марку Шагалу.

1992

## Удзельнік дзеяў і летапісец

Жыццё пачынайце і зноўку любіць!

У нашае крэтыцы на добры лад можна ўвесці гэтакі тэрмін як «панчанкаўства», а ў філалагічных установах — курс «панчанкалогіі», бо Пімен Панчанка законна храстаматыйны паэт. А як пераконваемся з прыкладаў кдасікі, храстаматыйнасць — ганаровае месца, покуць у літаратуры. І тут, як і ў жыцці, на пачатку застолля слухаюць тых і ўздаюць пашану тым, хто на куце, а пад канец застолля шум і гамана сама па сабе, а на покуці, на куце ганаровы сам па сабе.

На шчасце, храстаматыйнасць Пімена Панчанкі не звычная, не традыцыйная. Ён храстаматыйны сваім майстэрствам, сваёй раннай сталасцю, сваёй неабходнасцю ў роднай літаратуры. Бо і ў побыце, у штодзённасці не любіць сядзець на покуцях, у презідымах, калі перавесці гэтае паняцце ў афіцыйна-пратакольны рад. Як ні парадаксальна гучыць, Пімен Панчанка ніколі не ішоў у нагу з часам, у нагу з падзеямі, паэт увесь час ішоў і ідзе толькі на чырвонае свято, зялёнае пакідае ён для сваіх абачлівых і ўдачлівых у жыццёвых турботах калег, якія

Ў настроі мемуарыстым  
Глядзяць на ўласны пуп  
І на запасы круп.

Як і належыць сапраўднаму паэту, Пімен Панчанка ідзе ўперадзе часу, але ідзе не запабежліва перад часам, не пераднюючы перад ім. Во звык з першых сваіх вершаў у самыя неспрыяльнія дні для паэзіі глядзець наперад, прадбачыць наступнасць.

Гэта франтавыя вершы Пімена Панчанкі рыхлавалі глебу наступнікам, якія пасля вайны сказаі жорсткае слова праўды пра вайну. Васіль Быкаў і Аляксей Пысін мелі добрае апірышча ў ваеннай лірыцы ўтрапёнаага і праўдасловага паэта.

Пад час хрушчоўскае адлігі Пімен Панчанка адзін з першых у савецкай паэзіі напісаў самы шчыры і самы балочы верш — сваіх «Прыстасаванцаў». Не чакаючы, калі астатніх пацягне на адкрыласць, на шчырасць, на самаабвінавачванне і самаачышчэнне. І сёння варта нагадаць, што не ружы сыпанулі пад ногі паэту і тадышнія кіраўнікі, і крэтыкі. Але затое як успрымала моладзь

кожнае слова свайго ўлюблёна!

Задоўга да афіцыйнай абароны прыроды, якраз абароны, а не аховы, абароны ад чалавека бяздумнага, бездухоўнага, Пімен Панчанка пісаў «Пазму майго лесу», падкрэслена называў зборнікі «Крык сойкі», «Дзе начуе жаўранак».

У дні рагучых зрухаў у нашым грамадстве Пімен Панчанка безабаронна спавядаўся свайму народу, свайму чытачу:

Я рос бяздумным дурнем, як і ўсе,  
І славіў росквіт,  
Светлы век машынны.  
Глядзеў з пагардай на каня ў аўсе,  
На воз бацькоўскі свежай канюшыны.

Я цэрквы закрываў,  
Я абразы паліў,  
Сялянскую маё масць перапісваў.  
І нюхалі нішчымныя палі  
Кароў галодных  
Родныя мне пысы...

Не ад імя народа піша паэт, а на сябе віну іншых бярэ. Ён пісаў пра вайну.не па матэрыялах паведамленняў Саўнфармбюро, ён

...часта быў у ротах між салдатаў  
І зредку ў наступ з імі разам пёр.

Таму гэта не смеласць, вывераная і ўзважаная, не смеласць пасля, калі ён кажа пра сяброў «часоў вайны»:

Яны жылі ў маскоўскіх нумарах,  
Пілі гарэлку, трэскалі тушонку.  
Калі іх працінаў за блізкіх страх,  
Дык прыязджалі суцяшаць іх жонкі.

І хай мне даруе сам паэт і шаноўны чытач, калі б і даваць вучоную ступень Пімену Панчанку, дык можна смела надаць годнасць як не доктара, дык кандыдата «бюракратазнаўства». Дужа ж добра ведае гэтую катэгорыю людзей, сваіх «герояў», як дзядуля Крылоў ведаў сваіх.

Таму так заклапочана-папераджальна гучаць радкі:

Пра паскарэнне, якасць —  
Шмат размоў.  
І пішущца запозненая п'есы...

Ды нехта ўсё ж  
Баіцца злыдняў кратак,  
Гросмайстру ашуканства, пахвальбы.  
Сталы перастаўляюць хмурыя ілбы —  
Чыноўніцкі прагрэс для бюракратаў.  
З іх кожны дбае толькі пра сябе,  
Па-новаму ўжо хлусяць...

Гэтае маё доўгое цытаванне з твора, які называецца «Паэма сораму і гневу». І сорам свой, і гней свой — яны панчанкаўскія. Паэт ніколі не адчуваў сябе на пастаменце непахіснасці аўтарытэту, у бронзе недатыкальнасці для чыгачоў і крытыкі. За кожным словам паэта стаіць і ўзрушэнне думкі, і факт праўды. Ён намацвае словам болевыя пункты, ён, тонкі лірык, задушэўны і спагадлівы чалавек, раздражняе, юшыць, каб болем боль лячыўся, як агонь агнём. Заўсёды паэзія адрасавалася ў першую чаргу моладзі, на моладзі правяралася і правяраеца неабходнасць паэзіі, яе адгуклівасць на жыщцё, яе надзённасць духоўная. Пімен Панчанка не замучвае маладых натацыямі, але і не ідзе, што называеца, на павадку ў моладзі, не падладжваеца пад густ. Наадварот, наўмысна задзіраеца, гладзіць супроць шэрспД, цвяліць:

Яны чытаць не хочуць вершы Броўкі,  
Ім хочацца з Высоцкім ачмурэць.  
Сама кладзеца на траву сяброўка,  
Чаму, глынуўшы, з ёй не падурэць.

Паэт разлічыў, што малады адразу ж кінецца абараняць свайго куміра Высоцкага (сам Пімен Панчанка ўсё сваё творчае жыщцё, усю сваю рэдактарскую дзейнасць якраз падтрымліваў ўсё новае, непадобнае і да Высоцкага і да мадэрна ў мастацтве ставіўся і ставіцца станоўча, зацікаўлена), а заадно і спыніцца, затрымаеца сваёй увагай на проблемах, якія ставіць знакаміты майстра. Як трэба, дык паэт, выкарыстаўшы памер вядомай песні, абураеца:

Глядзіць на тых з пагардаю,  
Хто робіць ля станкоў.  
Разбэшчаная гвардыя  
Нахрапістых бацькоў.

Яблык ад яблыні недалёка коціцца. Упікаючы моладзь, паэт не бярэ пад абарону старэйшых, не павучае рытарычна.

Вы — юныя,  
Разгубленыя ў свеце,  
Загубленыя сферай і маной.  
Вы богам недагледжаныя дзеці  
І вашымі бацькамі.  
Ды і мной.

У чым уздзеянне публістычных вершаў Пімена Панчанкі? У тым, што ён не з амбона, не з трывуны, не збоку, не звысоку павучае, а пераводзіць ўсё на сябе, пратускае ўсё праз сваё сэрца. З паэтам праз ўсё жыщцё ідзе боль, бо «лепшых з лепшых на фронце павыбілі», ён хоча, каб маладая змена замяніла іх, ён будзіць грамадзянскую і нацыянальную свядомасць маладой змены.

Паэзія Пімена Панчанкі са смеху і радасці, з гневу і смутку, з адчаю і спагады, з нянявісці і любові. Ягонай паэзіі баліць па-чалавечы.

Навучылі не рабіць —  
Хлусіць і красці,  
Дзеці ў школу з іншай моваю бягутъ.

Гней паэта даходзіць да адчаю:

Я хацеў, нашчадкі, вас праклясці,  
І тут жа нечакана:  
Ды люблю сваю зямлю... і не могу.

І зноў неспакой, які не дае адхлання, бунт і развага, нізыннанне ўсяго і ўзвядзенне сцен надзеі, а галоўнае — няшчаднасць, бязлітасць да сябе самога:

Я не занудны прапаведнік,  
Сваю я мучаю душу.  
Я сам сабе служу абедню,  
Сваю апошнюю імшчу...

Схіляю я ў роздуме  
Зноў галаву:  
Няўжо не ў сваю

Я эпоху жыву?

І гэта пытаемца франтавік, летапісец усіх нашых светлых і змрочных дзён, чалавек свайго часу, які ўступае ў проціборства з ім, абараняючы годнасць чалавека, чалавека працы і думкі. (Амаль так казаў Сяргей Ясенін: «Я ў родным краі, як іншакраінец».) Без гэтакіх пытанняў, без сурогата стаўлення да сябе самога, да свайго творчасці не было б

Пімена Панчанкі, якога любяць, якога чытаюць і яшчэ доўга чытаць будуць. Гэта не пастава, не фразёрства:

Мы гінем ад жорсткасці,  
Пыхі і сквапнасці,  
Таму ў нашых вершах  
Так мала прывабнасці.  
Мы гінем ад прагнасці,  
Лютасці, зайдзрасці,  
Таму ў нашых вершах  
Ні праўды, ні радасці,  
Патрэбна майстэрства сваё  
Асядлаць,  
А нас прывучаюць  
Штодня засядцаць.

І Пімен Панчанка стараецца асядлаць сваё майстэрства, , адмовіцца ад акрас, ад закалыхлівай аднастайнасці рытму, правільнага і выверанага. Верш ягоны робіцца нервовым. Усе навучыўшся гучна і дакладна рыфмаваць, бяздущнасць і пустэчу хаваць за густым туманом эпітэтаў, метафор. І Пімен Панчанка, які лічыцца папраўдзе непераўзыдзеным і майстрам нечаканай рыфмы (каб не думалі, што «развучыўся», як бы мімаходзь са шчодрай жмені кідае: «ды і якасці — ягадцы», «пякней—упікне», «макі—мяккі», «задавак—газават», «сярпы—сварбіць»), пачынае пісаць «Гістарычны верлібр (амаль казка)», бо занадта густая інфармацыя, бо не хочацца думкам глыбокім прывешваць шаргункі-шарахаўкі рыфмаў:

Дастаеўскі напісаў:  
«Без гэтай веры ў сябе  
Не ўстаяў бы, напрыклад,  
На працягу вякоў  
Беларускі народ  
І не выратаваў бы сябе ніколі».  
Рэдактары рвануліся

Уставіць дадатак:

«Пры дапамозе...»

Але выдавецтва «Наука»

У Ленінградзе

Не дазволіла пісаваць

Праўдзівы тэкст Дастаеўскага...

Гэта палемічны, выклічны верлібр, тут рыфмы і дакладны рытм толькі б сіротлі думкі.

А вось прыклад выключна беларускага верлібра, панчанкаўскага:

І толькі калі мы працуем са смакам —  
Мы не губляем часу,  
І толькі калі мы з вадою і сонцам —  
Мы не губляем часу.  
І толькі калі мы слухаем вечер,  
Які шуміць у лістве зялёны,—  
Мы не губляем часу.  
І толькі калі мы гуляем з дзецьмі,—  
Мы не губляем часу.  
І толькі калі мы пішам да маці,—  
Мы не губляем часу.

Стыхійна ўварваўшыся «вечер — з дзецьмі», перагукліва паставленыя ў радках «губляем — гуляем» толькі каркасна змацавалі перыяд.

А ў асобных выпадках папевачна-райковая форма прыдаецца:

Чаму зад  
Бюракратычны  
Душыць лад  
Дэмакратычны.

Пімен Панчанка на ўсіх этапах нашага развіцця, нашага станаўлення, сталення; змены і перамены ўмеў прадбачыць, умеў тактоўна перасцерагчы ад перагібаў, ад памылак, каб там, дзе сякуць лес, ляцела меней трэсак. Прыйгадайце світанак касмічнай эры (наўмысна бяру газетны тэрмін), не звон, не «ўраканне», а найвышэйшыя ў сваім лірызме «Белья яблыні». А адразу пасляваенны «Іранскі дзённік» вучыў, як пісаць пра замежжа. Не ўздыхаць па доме, не ўсеагульна ганіць і адмаўляць, а глядзець, бачыць, заўважаць, думаць і любіць!

Урокі Пімена Панчанкі — урокі праўды і мужнасці, шчыгасці і любові, яны ўракаюць і доўга будуць уракаць кожнае жывое сэрца.

Жаўранка песня  
У небе дрыжыць...  
О божа мілы,  
Як добра жыць!

Паэт радуецца жыццю і баіцца за яго, робіць усё, каб яно доўжылася. Гэта не заклік, гэта парада і просьба:

Жыццё пачынайце ізноўку любіць!

1987

## Паслядоўнік

Пісаць пра паэта, казаць пра паэта, тлумачыць паэта — цяжка, рыхыкоўна, амаль немагчыма. Асабліва калі ты яго ведаеш са школьнай парты, калі радкі паэта ўваходзілі ў тваю свядомасць разам з роднай мовай, з матчынай мовай, калі ты іх чакаў, як пасля вайны хлеба, надзённага ў абсолютна канкрэтным значэнні, калі ты пераймаў паэставы радкі, сам нешта спрабуючы лапатаць у рыфму.

Як гэта ні сумнавата, а трэба агаварыцца, што ў Беларусі, хоць народ наш адзін з найпаэтычнейшых народаў у славянскім свеце, няма ўсеагульнага і нават сярэдневыбарнага захаплення паэзіяй, няма паэтаманіі, калі можна ўжыць гэтакі тэрмін. Іншым народам, сваім братам, сваім суседзям даём класікаў, куміраў, даём сюжэты, тэмы, вобразы, светаўспрыманне жыцця паэтычнае, а сваіх, свойскіх, хатніх лічым як нешта абавязкова наяўнае, як бор, як возера, як раку. Хоць, калі разабрацца, без гэтага наяўнага, звычнага і жыццё наша бяднейшае было б. І тым болей пры тыпова беларускім стаўленні да паэзіі, да паэтаў прыемна зазначыць, што пасля Янкі Купалы Пімен Панчанка самы прызнаны, самы неабходны паэт.

Чаму так, адказваць і аргументаваць давялося б доўга, бо надта ж разнастайны, надта ж шматтранны талент народнага паэта. Але калі казаць карацей, дык Пімен Панчанка валодае адной самай адметнай і самай неад'емнай рысай, якая вершатворцу робіць паэтам з вялікай літары,— ён самы адкрыты, самы шчыры, самы безбаронны рыцар слова, у якога яно са справай не размінаецца.

Пімен Панчанка ніколі не стараўся прыхарошыць сябе, каб

падабацца чытачу, ён з першых радкоў сваіх яшчэ да Вялікай Айчыннай вайны, на палях якой ён быў радавым ратнікам, а не штабным разумнікам, пачаў з чытачом шчырую гутарку, споведзь. І напярэдадні свайго сямідзеся-цігоддзя як бы мімаходзь прызнаўся:

Я прачытаў сем тысяч кніжак,  
Гартаў падручнікаў гару.  
Хоць ад навукі неяк выжыў,  
І ўсё ж дурным, відаць, памру...

І змрок, і нач, зара і ранне —  
Пазнаў жыцця я спелы смак,  
Ды ўсё ж мяне гнятуць пытанні:  
Чаму?  
Чаго?  
Навошта?  
Як?

У двух слупках з верша «Здзіўленне» (з кнігі «І вера, і вернасць, і вечнасць») Пімен Панчанка і ранейшы, і новы. Не дзеля прыгожага слоўка сказана пра «сем тысяч кніжак». Паэт чытае шмат, чытае ўсё — ад сусветнай класікі да самых навейшых публікаций у першыёдцы. Яго цікавіць літаральна ўсё — гісторыя і мастацтва, праблемы навукі і эканомікі, побыт і экалогія. І калі звычайна мастакі малююць літаратара з кніжкай у руках, то Пімена Панчанку трэба маляваць абкладзенага кнігамі, забарыка-дзіраванага тамамі.

Асабліва любіць Пімен Панчанка адкрываць новыя імё-ны, тут у яго даўні вопыт, яшчэ з часоў рэдагавання часопіса «Маладосць». Пра гэта пасля прачула ўспомніць Міхась Стральцоў у сваім эсэ пра Пімена Панчанку «Разам з людзьмі»: «І ці думалася мне..., што... буду я сядзець супрацоўнікам у «Маладосці», дзе рэдактарам сам Пімен Панчанка, што ў любы час дня можа зайсці ён у рэдакцыйны пакойчык..., сесці на старую канапку і парывіста, а таму збіваючыся на слове, з непаўторна расчуленай усмешкай пачаць гаворку пра апошнюю свою паездку, пра кнігу ці рукапіс, які толькі што прачытаў. Розных бачыць я пасля рэдактараў, а такога зацікаўленага, па-сапраўднаму дэмакратычнага з супрацоўнікамі і аўтарамі, паводле вялікага раҳунку прынцыповага — бадай, не сустракаў. Сустракаў хіба «панчанкаўскае» ў іншых, і не адзін я меў на ўвазе пры ацэнцыі тых ці іншых жыццёвых абставін, літаратурных з'яў этalon ягонай чалавечай, рэдактарской і паэтычнай асобы».

А Васіль Быкаў у прадмове да Збору твораў народнага паэта ў 1981 годзе пісаў: «У якасці галоўнага рэдактара ён меў даволі рэдкую па тым часе (а па цяперашнім і тым болей) завядзёнку першым

чытаць аўтарскія рукапісы і тым вызначаць іхні лёс у часопісе. З яго рэдактарскага «багаславення» ў «Маладосці» з найменшымі стратамі былі надрукаваны шмат якія з аповесцей аўтара гэтых радкоў». Варта адразу растлумачыць, што Пімен Панчанка надрукаваў у «Маладосці» самыя спрэчныя і самыя смелыя творы Васіля Быкава, падзяліўшы з аўтарам і чытацку прыхільнасць, а самае галоўнае — аглабельную тагачасную крытыку. Васіль Быкаў заўсёды прыгадвае рэдактара Пімена Панчанку тым жа словам уздячнасці, як і рэдактара Аляксандра Твардоўскага.

Так пра Пімена Панчанку кажуць свае родныя, маладзеўшыя і амаль аднагодкі, паплечнікі, калегі. Але што асабліва ўсцешна — самай высокай думкі пра асобу паэта, пра ягоную паэзію і прадстаўнікі іншых народаў. Нагадаю, што з дарог вайны, з дарог пабрацімства сябрамі і прыхільнікамі былі Аляксандар Фадзееў і Аляксандр Твардоўскі, Аляксандр Пракоф'еў і Міхаіл Святлоў, Ян Судрабкаhn і Кайсын Куліеў, Барыс Слуцкі і Ояр Вацьеціc. Спіс гэты можна працягваць і працягваць. Гэта была не застольна-вітальная павага, а творчая, зацікаўленая. Паэзію Пімена Панчанкі ведалі з першых яе кроکаў далёка па ўсёй краіне.

Хочацца прывесці некалькі радкоў народнай паэтэзы Латвii Мірдзы Кемпе з паштоўкі з Рыгі ад 19 верасня 1959 года: «Дарагі Пімен! Ужо ў самалёце я пачала чытаць твае вершы, паліваючы іх слязамі,— у іх жыве твая Беларусь. Твае вершы такія ж, як ты сам: у іх гучыць твая глыбокая сардэнасць, душэўная мяккасць, і разам з тым ёсць у іх нешта непахіснае, таксама твая тонкая іронія, своеасаблівы сонечны гумар. Так, гэта Пімен Панчанка!.. Беларуская Мірдза». Такая ўлада паэзіі Пімена Панчанкі, такая ўлада ягонай асобы, што яна «збеларушвае» творцу іншай рэспублікі, іншай мовы.

Пімен Панчанка — летапісец вайны, летапісец пасляваенных нашых будняў, наш сучаснік — ніколі не быў проста староннім сузіральнікам, алімпійцам, што з вышыні глядзіць на грэшную зямлю. Яго самога, ягоную паэзію можна хіба парайнаць з громадводам: усе маланкі, усе перуны — ягоныя. Пімен Панчанка як бы ўзначальвае ў нашай літаратуры, у нашай культуры службу трывогі, службу прадчування небяспекі, яго хвалюе і знішчэнне прыроды, і заняпад роднай мовы, лёс расінкі і лёс зоркі.

Апоўначы я выйшаў сёння  
Глядзець у зорнае прадонне,—  
Яно ліosoя мне ў душу...  
Ратуйце зоркіі —  
Галашу.  
...Ратуйце, людзі, ўсё жывое,

Ратуйце ўласную душу.

У свядомасці не аднаго пакалення чытачоў і прыхільнікаў паэзii Пімен Панчанка франтавік, выдатны паэт. Але мы часта забываем, што напярэдадні Вялікай Айчыннай ён настаўнічаў, вучыў дзяцей і выхаваў у сабе назаўсёды жаданне вучыцца, прагу да ведаў. І асаблівая ўвага, асаблівая зацікаўленасць і патрабавальная чуласць у паэта да маладога пакалення, да нашай змены, да наступнікаў.

І гэта не проста прыгожыя вобразы з кнігі «Лясныя воблакі»:

Тут каштаны — ростам з аксельрататаў,  
у бярозак светлы — школыны ўзрост.

Клопат пра нашчадкаў, роздум над лёсам маладых — сталы стан душы паэта. Радасць і смутак, досціп і папярэджанне ў радках Пімена Панчанкі гучаць нязмушана, без маралізаторства, без настаўленняў, якіх так шмат чуе моладзь, што перастае рэагаваць на іх.

Дзяцей жа гадуем мы добрых:  
Усе на маторах,  
Ці то дысертацыі пішуць,  
Ці спяць у канторах.  
Мы вечна спяшым:  
Мы багата балот асушилі,  
Спрадвечныя багны  
Каналамі ўсюды прашылі.  
І тут надышло ў нас  
І птушак, і дрэў абыядненне,  
І тут пачалося  
Палескіх балот абвадненне.  
Мы радасць і гора  
З вялікіх карцоў запіваем.  
Мы родную мову  
Патроху ўжо ўсе забываєм...

Паэт нібыта мімаходзь ставіць пытанні, чытачу даецца магчымасць самому падумаць, задумацца, адказаць сабе ж.

Ад нялёгkіх думак, ад злавесных прывідаў новых войнаў паэтавы зрокі вяртаецца да надзеі, да працягу жыцця:

Век жыві і кахай,  
І на хлеб зарабляй,

І нашчадкаў гадуй  
Самай лепшай пароды...  
Дзіцяня,  
Кацяня,  
Казляня,  
Жараўня —  
Залатыя шэдэўры прыроды.

Здаецца, у сшытак пашаны і любові, у сшытак памяці і напаміну дыктуе паэт сказы, падкрэсліваючы спрадвечна славянскае паўнагалосае гучанне роднай беларускай мовы.

Так, Пімен Панчанка заўсёды ўяўляеца не аднаму пакаленню беларускіх паэтаў настаўнікам, які вучыць дабрыні і гневу, даверу і веры. Як і належыць сапраўднаму настаўніку, ён вучыць асабістым прыкладам, сваім уменнем, сваёй пяшчотай, сваёй нянявісцю. Але гэта настолькі арыгінальны і непаўторны настаўнік, што немагчыма ні паўтараць яго, ні пераймаць яго, трэба толькі браць прыклад з яго, вучыцца ў яго прынцыпавасці і адкрытыасці, сумленнасці і шчодрасці, наколькі гэта можна.

Перад Піменам Панчанкам заўсёды адчуваеш сябе вучнем, заўсёды з багавейнасцю глядзіш на яго — усмешлівага і прытоена-насмешлівага, слухаеш яго вонкава спакойнага і ўнутрана апантанана-нечаканага. Ён усё чытае, ён усё ведае. Раптам запытаем, ці чытаў Дастваўскага. Адкажаш, што даўнавата. Тады мудры старэйшы прачытае табе пра беларусаў выказванне славутага нашага земляка, падкажа, што гэта ў 20-м томе апошняга выдання Збору твораў Дастваўскага на 219-й старонцы.

Альбо нагадае, што адкрыты славянскі верш выклікае адкрытыя пачуцці, а асацыятыўны — алгебраічныя задачы.

Ці з усмешкай раскажа пра тое, як стараеца ў свайго даўняга сябра знайсці нешта добрае, каб пахваліць пры сустрэчы. І даводзіцца прадзірацца праз абавязковую скрыпкі, зоры, сярпы, якія сябра і сам забываюся, калі бачыў у натуры.

Паэт дужа добра адчувае слова, у слове цэніць ягоную абавязковасць, канкрэтнасць. Таму, напрыклад, нязлосна цвеліца з радка другога свайго сябра: «Тупым калом», бо не можа быць колупы. «Учора перачытаў «Падзенне» Камю, «Вікторыю» і «Пана». Паэзію мала хто разумее, нават любіць. Чыноўнікі не любяць. З-за неразумення паэзіі быў пры жыцці неацэнены Пысін».

«Мне здаецца, што не ў сваім часе жыву, перажыў сябе — ні траў маіх, ні лясоў, грыбы гляджу ў даведніках «Грыбы нашых лясоў». Не вучаць мову, не вучаць мінулае, таму ім ужо незразумелыя ні Чорны, ні Колас».

«Пачынаю часопіс з артыкулаў, пасля прозу і потым вершы, бо іх мала».

«Можна сказаць: памідор, як сонца, а нельга — сонца, як памідор».

Успамінаючы шматлікія паездкі за мяжу, паэт заўсёды вясёла апавядае, як ён у Англіі ў багатай гаспадзе пагутарыў з англічанінам. Праходзіліся па прысадах ружаў. Англічанін прамовіў: «Nice», і Пімен Панчанка выгукнуў: «Nice!» Раскланяліся і разышліся, задаволеныя гутаркай.

Прыводжу ўрыўкі думак і разваг паэта, каб крыху паказаць лабараторию творчай працы, паўсядзённага клопату. Потым пэўныя развагі, выказванні пазнаваў я ў паасобных радках майстра.

Памятаючца і зусім нечакана вясёлыя выпадкі сустрэч і гутарак, чыста панчанкаўская пытанні, жарты. Заходжу аднойчы ў кватэру да Пімена Емяльянавіча па рэдакцыйных клопатах. Гаспадар, гасцінна сустрэўшы, адвёў унучку Аксінку ў другі пакой, зачыніў дзвёры і таямніча-кепліва пытае: «Ці маеш 2 капейкі?» Вачыма пытаю, за што? «За рыфму: акупацыя — акапацца». Так мне са школы засела панчанкаўская рыфма, што ў сваім вершы і знайшоў я тапор пад лаваю.

Вясной наведаў я ў бальніцы Пімена Емяльянавіча, а ён, хітравата жмурачыся, паказвае на галінкі з жывымі вузельчыкамі: «Вось ты чалавек з ляснога краю, скажы, дзе тут вярба, а дзе лаза?» Прыблізна адказаў, а ён палагаднела: «Забываємся патроху на ўсё жывое».

I ў жыцці, і ў паэзіі Пімен Панчанка вядзе дыялог з часам, з людзьмі, з уласным сумленнем сурова, пакутліва, балюча:

Гады наваліліся, нервы патрэпаны,  
I нейчая злосць б'е балюча пад рэбры.  
I будзеш ты думаць: каму ты патрэбны?  
I будзеш ты думаць: ці ўсе нам патрэбны?

Нідзе ні агню, ні зарніцы не бачу.  
Відаць, цішыню я не перакрычу.  
I што вам з таго, што я часам заплачу,  
I што вам з таго, што я зарагачу.

А моладзь да нас, франтавых, не падобна.  
A як ім духоўнасць уліць у душу?  
A можа, я сам — дыназаўр дапатопны —  
Не вартыя моладзі вершы пішу?

Толькі жывая душа, толькі сын свайго часу і свайго народа можа так пытацца, сумленна працуочы ў самым цяжкім цэху паэзіі.

Пімен Панчанка спалучыў у сабе забытых з часам якасці, якія спаконвечна давалі права чалавеку звацца паэтам: сумленнасць, дапытлівасць, змаганне са злом у любых абліччах. Толькі верачы ў вечнасць, можна спадзявацца на ўвагу вечнасці.

І толькі вера ў сваю радзіму

Сцвярджае:

будзе жыць род людзей!

Гляджу з надзеяй на свет наш дзіўны,  
На сонца, травы і на дзяцей.

Надзея дае моц і трываласць словам Пімена Панчанкі, старапанага вучня жыцця, настаўніка духу, паслядоўніка маці, які зноў і зноў задумваецца:

Мо для того і старасць нам даецца,  
Каб матчыну навуку паўтарыць:  
Някідкае — прывабным зноў здаецца,  
Звычайнае — жывым агнём гарыць.  
І цягненца стамлённая душа  
Да кожнага малога мураша.  
Як хораша быць маці паслядоўнікам!  
1987

## Будуць!

Купалаўскі ліпень, панчанкаўскі жнівен’я. Адзін за адным, адзін з адным. Пімен Панчанка ішоў следам за вялікім Янкам Купалам. Як спадчыннік, як пераемнік традыцый бацькі нацыі беларускае. Лёс быў літасцівы да Пімена Панчанкі, лёс велікадушна дазволіў яму чуць, бачыць Янку Купалу, адчуць увагу пачынальніка новае беларускае літаратуры. Дазволіўши сабе пэўную высакапышнасць фразы, можна сказаць, што паэт Пімен Панчанка нарадзіўся пад сузор’ем Янкі Купалы, а гэта значыць, што вырачаны на вечную любоў да беларушчыны, на любоў пакутную, самаахвярную.

Пімен Панчанка — народны паэт любоўю і пашанай народнай, верай народнай у свайго паэта як заступніка, як няўрымсніка, як непахісніка. Народны і сваёй самаадданасцю народу, рашучасцю сказаць і слова замілавання, і слова горкае праўды.

І натуральна зазірнуць у «Беларускі народны календар», складзены нястомным працаўніком на ніве адраджэння беларускага,

крыўіцкага духу Уладзімірам Васілевічам. Што ж кажа народны каляндар пра дзень нараджэння народнага паэта? Чытаем: «Гаспадарчыя работы тым часам змянілі адна адну, і селянін ужо выпраўляўся малоць новае збожжа: «На Лайрына спяшай да млына». Выслойе лёгка, ужыўшы асацыятыўную рыфму, пачуць і так: «На Пімена спяшай да млына». Бо жнівен’ — месяц ураджаю. І творчага. Сам жа паэт тлумачыў паходжанне свайго імя ў вершы. Пімен пагрэцку — пастух. І звычайны пастух, і пастыр духоўны. Бо сапраўдны паэт і ёсьць пастыр душаў людскіх, і пастух родных слоў. Паства вялікая!

І пасвіць Пімен Панчанка беларускае слова яшчэ з перадваенных гадоў. І статак у яго капрызлівы, і сам пастух харектар мае круты. Панчанкаўскі статак увесь чае наравіў залезці ў школу, зрабіць патраву на агароджаных калючымі дратамі палетках прасаветызаванай ідэалогіі.

Народны паэт Беларусі, лаўрэат Дзяржаўных прэмій Беларусі і былога Саюза, дэпутат Вярхоўнага Савета рэспублікі не аднаго склікання, сталы аўтар хрестаматый і анталогій. Усё гэта Пімен Панчанка.

На першы позірк, што называеца, пясняр культуры і застою, аблашчаны партыяй і ўрадам. Але толькі на першы позірк. Не памылося, калі скажу, што сумнай славы Галоўліт са страхам чакаў кожнае новае нізкі паэта, кожнае новае кнігі. Лес алоўкаў і вёдры пасты для шарыкавых ручак звязлі чэкісцка-пільныя галоўлітчыкі, забараняючы, правячы, крэслічы, рэжучы па жывым целе паэзіі. Нехяк аднойчы ў самы паўдзён брэжнеўшчыны Пімен Панчанка амаль у адчаі казаў, што ў яго назбіраўся важкі том вершаў, забароненых савецкай цэнзурай. Гэта пішу не ў апраўданне сумлення паэзіі Пімена Панчанкі, яно крынічна-чыстае, проста для даведкі маладзейшай змене, якая ўсё і ўсіх адмаўляе.

Радок любілага народам паэта прабіваўся зялёнім трыпутнікам з-пад плітаў сталінскага сацрэалізму, з-пад плітаў зашоранай цэнзуры, з-пад свінцовых чаравікаў ідэолагаў ад райкома да ЦК. І заставаўся панчанкаўскім, а гэта значыць бескампрамісным і задзірыстым, непаўторным і няскораным, наватарскім і класічным.

Сапраўднасць паэта і таленту ягонага пазнаеца на крутых паваротах часу. Варта толькі нагадаць пра некаторыя павароты нашае гісторыі, селекціраванай балынавіцкім рэжымам, каб пераканацца яшчэ і яшчэ ў сапраўднай непаўторнасці паэзіі Пімена Панчанкі.

Перадвойна. Аддаючы вымушаную даніну часу, паэт больш увагі ўдзяляе вечнаму ў жыцці і зямному, блізкаму да нябесаў, бачачы, як шчупак у затоне ломіць аер, як садоўнік беліц ногі

вішням, як вогнішчамі палаюць восеніскія сады. І ва ўсім — адчуванне трывогі, навалы, пажару.

Вайна. Самыя шчырыя, самыя праўдзівія, самыя, кажучы павайсковаму, выбуховыя і разрыўныя ў нашай паэзіі вершы — вершы Пімена Панчанкі. І як біла выжлаватая крытыка за адзін толькі радок, якім пачынаўся верш: «У мяне не забілі нікога — ні маці, ні жонкі, ні брата». Патрабавалася простая логіка: у мяне забілі — я заб'ю. Па Старым запавеце: вока за вока... Зусім не па-савецку выглądaў герой з аднайменнага верша. Верш знаёмы ўсім, а ўтрымацца цяжка, каб не працытаваць хоць кавалачак:

А ён свае косці з іржавых

калючак

Сваімі рукамі без стогну аддзёр,

Звалоўся на травы, і стала

балюча

І травам, і росам, і ветрам

гаючым,

Што прыляцелі з вадайскіх азёр.

Можна пісаць цэлае даследаванне толькі пра дзве літары: р і л. У іх — ржавасць, рыданне, раны, роспач і ласка, літасць, лютасць.

А пра непераможнасць жыцця, пра жывучасць побыту, пра знявагу смерці ў «Артабстрэле»:

Раптам попел і цэгla

варухнуліся, чхнулі, усталі.

Дзіўным голасам чалавечым

у мяне запыталі:

«Дай, браток, закурыць.

Ёсць тытунъ — будзем жыць...»

І спаконна беларускае веданне сваёй геаграфіі і гісторыі. Невынішчальна геннае пачуццё ўсяго беларускага выказаў паэт і ў 1942 годзе ў вершы, які скідвалі самалёты лістоўкаю на акупаваную Беларусь, «Байцу, які першы ступіў на беларускую зямлю»:

Ідзі, баец, ідзі, наш сокал ясны,

Цябе чакаюць Мінск і Беласток.

Менавіта Беласток. Падкрэсліў: Беласток — беларускі горад. Як бы адчуў, што пасля вайны «бацька ўсіх народаў» будзе памінаць сваіх дзядоў чужымі клёцкамі, адкроўшы ад Беларусі Беласточчыну,

нават Белавежу падзеліць.

У год Перамогі ўспомніць Пімен Панчанка і старажытную сталіцу нашую ў далёкім Іране:

І гэты пах тубыльны  
Злуе байца.  
Нясе  
Яго ўспамін пад Вільню,  
Дзе травы у расе,  
Дзе хвоі над крыніцай  
Лагодна так гудуць,  
Дзе з малаком чарніцы  
Увечары ядуць.

У 41-м роспачным паэт верыў:

Пакуль сонца не згасне,  
Пакуль свецяцца зоры,  
Беларусь не загіне, будзе жыць  
Беларусь!

Гэта крыху заканспіраваны купалаўска-адраджэнскі кліч: «Жыве Беларусь!» Які, дзякую Богу, зноў стаў гучаць вольна пад белчырвона-белым сцягам нашым.

Паслявайна. У агульным, у асноўным хвалайзносістым гуле паэзіі культаўскага складу вершы Пімена Панчанкі вылучаліся сваёй нечаканасцю, хітрынкай, горкай усмешкай. Вядома, і кесару кесарава. Ратаваўся паэт у ваеннай тэматыцы. Гэтак і пісаў:

Калі мая песня каго й  
хвалявала,  
То тая, апранутая ў шынель...  
Растрачана дзён незваротных  
нямала  
На дробязь, на глупства,  
на тосты, на мель.

У хрушчоўскую адлігу паэт піша самыя смелыя па тым часе вершы. Не лішне нагадаць хоць бы «Прыстасаванцы», «На планеце ў нас усё бывае...». Напярэдадні свайго саракагоддзя Пімен Панчанка канстатаўваў:

І гразь мясілі,  
І ў бой хадзілі,  
І ўладнай сіле  
Радком кадзілі.

У застойна-застольныя гады паэт узніяў свой голас у абарону прыроды («Паэма майго лесу»), у абарону беларускай мовы.

Пакіньце мне мову маю —  
Пакіньце жыццё мне.

З нядайных часін вядомы верш заканчваецца гэтымі радкамі, а не пад прымусам праўленымі.

У 1962 годзе жахлівым сном прыйшло да паэта, а паэт пра гэта папярэдзіў людзей, прадчуванне чарнобыльскаяе катастрофы:

Смачна спіцца на пахкім сене...  
Толькі скуль гэты жудасны гул?  
Вадароднае землетрасенне!..

Хаты змецены. Курчацца коні.  
Я бягу па абрывіках дарог.  
Вечер хмары барвовыя гоніць.

Да слова. Незабыўнаму Уладзіміру Караткевічу ў рэанімацыі прытрызнілася атамная вайна. Памятаю, як расказваў незадоўга да смерці.

У гады так званай перабудовы Пімен Панчанка першы загаварыў да болю сумленна, шчыра. І яго слухалі зноў удзячна і даверліва.

На ўсіх паваротах часу голас паэта, як гэта і належыць спрадвеку, гучай і гучыць прароча. Апошнім часам болей суму, болей болю. А вера жыве:

Зязюля пачала  
Адлік жыцця нам строгі,  
А ў лесе зноў пайшлі баравікі,  
Як спіны разагнём,  
Параумнеем трохі,  
І злыдні не саб'юць  
З народнае дарогі,  
То нашай Беларусі  
Жыць і жыць вякі!

Паўвека назад, у 1942 франтавым годзе, вера глядзела на свет закаханымі вачыма:

Будуць вечна сады расцвітаць,  
Белагрудыя ластаўкі лётаць  
І дзявочыя ногі таптаць  
Залатую лотаць.

Будуць!  
1992

## Трыпціх

### Апостпал нацыi

Нашча трэба чытаць Васіля Быкава.

Нашча трэба думаць пра Васіля Быкава.

Нашча трэба хінуцца душой да святла слова ягонага.

Чытаць нашча, каб прычасціца да бязлітаснае праўды, няўтульнай і мулкай, цвярозай і незалежнай, нішчымнай і раздзетай.

Думаць нашча, каб ачысціца ад похапавасці і мітусні, ад ліслівай хлусні і марнай мітрэнгі, ад нікчэмнага гневу і самазжэрнай зайдзрасці.

Хінуцца нашча душой, каб свято слова існага прагнала смагу і дух угрунтувала смуткам Быкава, верай Быкава, нясхібнасцю Быкава.

Марны і наўны занятак падбіраць эпітэты да Быкава. Два слова ўвабралі ў сябе ўсё, пра ўсё сказалі, усё акрэслі. Словы гэтая на ўсіх развітых мовах свету гучыць адноўкава шаноўна і ўдзячна: Васіль Быкаў. Гэта пароль сумлення і мужнасці, чуласці і рашучасці, гэта пароль нашае шматпакутнае Беларусі.

Цяжка прайсці агні і воды. І прайшоў іх Быкаў. Прайшоў цярпліва і нязбочна, прайшоў, не сагнуўшыся, не прынізўшыся.

Але яшчэ найцяжэй прайсці медныя трубы. Талент на годнасць правяраеца і пазнаеца па тым, як ён нясе славу, як пераносіць, трывае яе.

Дык вось якраз славу нясе Быкаў лёгка і натуральна, як высокое неба аблокі, як упэўненая рака воды, як чалавек імя сваё.

Быкаў не раз казаў пра чорны хлеб праўды. І гэты хлеб быкаўскае прозы, быкаўскае эсэістыкі і публіцыстыкі, быкаўскае роздумнасці. Гэта самы трывалы хлеб. Ім сілкавацьмуцца мужнія і дужыя. Хлеб гэты без закальца абыякавасці і пыхлівасці, хлеб гэты неацеслівы ад фальшу і пустазвонства. Ён падыходзісты ў дзяжы беларускасці, ён укроісты на стале самаахвярнасці крывіцкага духу.

У Быкава няма пустых слоў, слоў на аздобу, на скорам. Творы ягонія маюць магнетычнае поле прывабнасці, пасля іх на свет хочацца глядзець вачыма Быкава, да людзей ставіцца па-быкаўску.

Да здзіву арганічна спалучаеца ў Быкава канкрэтнае і абстрактнае, спадчыннае і набытнае, боскае і тляватае. Гэ-та ж трэба

валодаць такою ўладаю, гэта ж трэба ўмець: узяць косці і так іх абрасціць мясам, што косці гэтыя пойдуть. І зажыве чалавек. Пабагацце людства яшчэ на аднаго чалавека. Гэта — дар вялікі і непаўторны.

I яшчэ ў Быкава талент мужнасці. Хто з нас сёння можа сказаць, што ён, як той млынар, малоў і не запыліўся. (Пісьменнікі — млынары своеасаблівия ўвогуле, бо мелюць, не сакрэт нікому, у асноўным языком. Нават ёсць у народзе прыказка пра языкове мліва.) А Васіль Быкаў, як і Уладзімір Карапкевіч, быў і застаецца духоўным арыенцірам на ўсіх, хто хоча ablіtcha сваё, запыленае дарогамі ў так званае светлае заўтра, абмыць крынічнай вадой праўды, Беларушчыны, веры ў беларускае заўтра. Бо ён, як ніхто, — Беларус. Глыбінны і негаманкі, ранімы і разам з тым недаступны і непадступны, Васіль усё трymае ў сабе.

Як асона Быкаў нараджаўся пад вялікім ціскам, — так утвараюцца горы, так утвараеца цвёрдая парода. Лёс не рассцілаў Быкаву самабраных абрусоў. Быкаву ніколі і нідзе не было роўнае, гладкае дарогі. Па жыццёвых лужынах, па ідэалагічных калдобінах ці, лепей бы сказаць — спаміж воўчых ямаў ступала нага пісьменніка, а душа ягоная, думка ягоная паломнічала ў небе ісціны, у вышыні існасці. Сотні разоў лёс выпрабоўваў дапытніка на «разрыў». Вытрымаў, вытрымаваў, выявіўся.

І сёння, калі над ім паспрабавалі пахадзіць з махаламі крытыкі, якія раптамі сталі відущымі, Васілю Быкаву жывеца не гэтак ужо і лёгка. Бо ці было каму лёгка несці крыж сумлення? Адному.

Шмат каму ад высакарангавых чыноўнікаў няўтульна ад таго, што піша Быкаў, што гаворыць Быкаў, што бароніць Быкаў. І каб пазнаць, чым, што называеца, дыхае чалавек, асабліва той, які сябе лічыць ці выказнікам думак народных. Ці творцаю, маеца самы просты і дакладны метад: спытаеца, як ставіцца да Быкава. Адразу зробіцца ясна, хто ён, што ён, за што ён.

З Васіля Быкава пачалася сучасная сталае літаратуры. З фальклорна-побытнае яна вырасла ў глыбінна-духоўную, у еўрапейскую літаратуру. Дарэчы, колькі размоў і парад, як нам увайсці ў еўрапейскую сям'ю, у Еўропу. Незразумела, адкуль гэта проблема, ад недалёкасці ці ад хітрасці. Геаграфічна і менталітэтна беларусы — еўрапейцы чыстае вады, ці чыстае пробы. І гаворка пра тое, як увайсці, нагадвае клопат чалавека, што стаіць у рацэ і пытается, як увайсці ў раку.

А ў літаратуру трэба ўваходзіць так, як Васіль Быкаў. Спакойна, але ўпэўнена, з пачуццём свае годнасці. Маштабнасць мыслення і выключна беларуская адметнасць. Усё гэта і шмат чаго

невытлумачна-нялоўнага, што робіць яго аўру. Гэтым ён свой Еўропе, гэтым ён цікавы і загадкова-прывабны свету.

Васіль Быкаў — светлы апостал нацыі. Светлы, бо чысты ў думках сваіх, у памкненнях сваіх, у клопатах сваіх пра хлеб духоўны, пра Адраджэнне, пра трыванне на зямлі ўвогуле. У ім лепшыя рысы народа.

Бог, відаць, за грахі нашыя карае Беларусь, якую бальшавікі хацелі як хутчэй зрабіць бязбожніцай. Ці не зашмат кары на адну невялікую плошчу зямлю — ленінска-сталінскі і гітлераўскі генацыд, Чарнобыль... Богу відней. Але час ад часу пасылае Усявышні Беларусі такіх людзей, як Скарыну, Каліноўскага, Купалу, Быкува. Ім дазваляе гаварыць пра Беларусь, ад імя Беларусі, бо голас іхні шчыры.

Нарадзіўся Васіль Быкаў на зямлі Полацкае. А зямля гэтая — цемя нацыі. А менавіта ў цемя і меціць заўсёды вораг. І дагэтуль цікуюць ворагі за лепшым сынам крывічоў Васілем. Ён, калі казаць крыху падвышаным стылем, васілёк у жыще нацыі, які напамінае пра неба: адарві, чалавечча, вочы ад долу, у неба зірні — яно сіняе.

Быкаў першы, хто сказаў непажаданую савецкай імперыі праўду пра вайну.

Пра вайну ў балыныне сваёй — пісалі тылавікі, штабісты, выпускнікі курсаў малодшых палітрукоў. Аднаму такому нашаму выпускніку пасведчанне падпісаў намеснік начальніка курсаў Брэжнёў, дык настаяў з ім шчасліўчык да канца дзён сваіх, выбіваючы адпаведныя рэгали. Пісаць пра вайну трэба было бадзёра, каб падабацца высокай установе. Быкаў прайшоў вайну не з карэспандэнцкім блакнотікам ці палітрукоўскай сумкай. З «саракаплятак» у штрафную роту не кіравалі, бо гэта было страшней. Прамой наводкай страляць па танку — кожны раз спадзявацца на лёс: хто першы стрэліць, ці дасканалы танк, ці прымітывная гарматка.

І калі, напрыклад, за маральны арыенцір пісьменнікі мелі то Паўліка Марозава, то Мінай Шмырова, якога падкрэслена называлі Бацькам Мінаем, слова «бацька» пісалася з вялікае літары (бацька не заступаўся за дзяцей-заложнікаў), дык Быкаў арыентаваўся на агульначалавечую мараль, на запаветы Хрыста.

Быкаў першы, хто сказаў балюча і адкрыта пра балыпа-віцкае злачынства — пра расселянне. Вынішчалася тая сіла, якая трymала нацыю, карміла раты і сілкавала дух, каб пасля пралетарызацыі-люмпенізацыі стварыць «новую общность — советский народ».

Быкаў першы заступаўся за чалавека — ахвяру нечалавечага рэжыму. У творах, умоўна кажучы, ваенай тэматыкі творца паказаў, як цяжка было заставацца чалавекам, як вайна давяршила

савецкі эксперымент над асобай, але разам з тым і нейкім чынам вярнула чалавека да самога сябе, такога, якім чалавек быў задуманы Богам, з босаю душой.

У творах, да прыкладу, такіх, як «Знак бяды», «У тумане», «Аблава», «Сцюжа», у самых апошніх па часе публікацыі апавяданнях Быкаў паказвае карані нашае галечы, матэрыяльнае і духоўнае, ачышчае беларускі харектар ад мякіны ў негашанай вапнені саветызацыі. Паказвае, які ён быў, які стаў, які мог быць наш беларускі харектар, нашая беларуская душа.

Беларусь, беларускую літаратуру і культуру ведаюць у свеце па Васілю Быкуву.

Савецкая ўлада ў асобе яе езуіцкіх прадстаўнікоў і замацаваных за пісьменнікам сябрамі выпрабавала ўсе сродкі, каб зламаць волю Быкува, каб зрабіць прыручана-хатнім небакрылага. І, шлі ў ход метады дазволеня і недазволеня. Усіх не пералічыць. Камсамольцы білі вокны (і сапраўды, як у ўрэйскім досціпе: калі б Бог жыў на зямлі, людзі выбілі б яму шыбы), ветэраны вайны і партыі пісалі даносы, публіковалі пратэсты, засыпалі бруднымі лістамі. У планы мерапрыемстваў ЦК КПБ (ад 18.10.1988) уваходзіў і такі пункт за нумарам якраз 13: «Разработать систему общения с В. Быковым...» (Неяк у «Народнай газеце» з мэтай выпусканся пары былі дадзены ацярускі з партый-нага архіва.)

Не дапамаглі ні правакацыі, ні пагрозы, ні высокія ўзнагароды, ні адказныя тытулы. На іншых дзеянічала, на Быкува не дзеянічала бальшавіцкая разлічаная ласка.

Тытул у Васіля Быкува адзін, і ён ад Бога — сумленны пісьменнік.

І да гэтага часу ратуе Васіль Быкаў ад беспрацоўя армію падслухачоў, вынюхачоў, паклёнікаў, верных учараашняму дню. Недарэнна аднойчы сумна ўсміхнуўся апостал: «Чаму пра мінулае мала ведаем? Бо даносчыкаў мала было і яны былі непісьменныя...»

Але нельга ні прыпыніць, ні ачарніць апостала.

Апосталаў мала.

Апосталы нараджаюцца рэдка.

Нацыя датуль жывая, пакуль жывуць яе апосталы!

1993

## Космас Васіля Быкува

Космас Васіля Быкува. Ён сілкуе дух беларуское нацыі. Ён дазваляе зрабіць небасхіл нашага слова далёкім і глыбокім, неба слова нашага ўдумлівым і высокім, сцежкі слова нашага прыступнымі і

роднымі.

Космас Васіля Быкава недасяжны і хатні. Дык дзе ж такі йачатац ягоны? З чаго ўтварыўся ён? Чым трывае, чым вабіць і палоніць нас, чым наступнікам стане?

Космас Васіля Быкава шчодра выдаткоўваецца самім стваральнікам. А космас ад гэтага не мене, не бяднее, не прыніжаеца.

Веска на ўшацкай зямлі з брыклівым імем Бычкі дала свету і беларускаму чалавецтву (словазлучэнне пісьменніка ўжываю) чалавека, які ўвасобіў сабою сумленне і інтэлект Беларусі.

Можа, азеры і, у прыватнасці, адно з іх — Горадня, дзе яшчэ жылі дубы і не зусім сцерліся сляды паганскага капішча, хвалямі ды чаратамі нашапталі хлопчыку Базыльку пра таямніцы душы чалавечас.

Можа, узгоркі, якія на ўшацкай зямлі часцей за ўсё завуцца гарамі, пасадзілі яго на плечы па звычай бацькі і скіравалі позірк маладога задумёнца ў неба, якое пазней прызнае яго за свайго. (У саміх Бычках ёсць нават Штундаравы горы ў гонар нейкага бычкоўца.) А пасля былі Балканы і Альпы, Забайкале і Каўказ, горы гора, горы лютасці. Іх дасюль адольвае Васіль Быкаў.

Можа, гэта алешнік, які сінеў ад холаду і грэў сабою грубку, ласкавеў ад вясковых салаўёў і казытаў шчымліва маладое сэрца, да матчынай шчырасці і ласкі дадаў чудасці, якой прырода дзеліцца не з кожным. І на чужыне ва ўспаміны і сны прыходзіў алешнік. Як зямляк, як свой. І калі салдат Быкаў на пачатку вайны мясці гразь на Украіне, а наўкол, куды ні глянь, гола — дужа ж хацелася яму ўбачыць ушацкі алешнік.

Васіль Быкаў казаў неяк, што трэба глядзець, не як чалавек недзе далёка і высока выглядае, а як дома.

Якраз дома, на радзіме, найболей пазнаеца Васіль Быкаў ці, лепей сказаць, акрэсліваеца. Тут у галаву прыходзіць, вядома ж, далёкі вобраз, падабенства неадэктнае, драбніца. У алешніку ѿпляй веснавой яшчэ маладой ноччу, калі толькі збіраюцца папуляцца, па-ушацку кажучы, зоркі-вачапоркі, вожык, не адчуваючы нічыхіх позіркаў і не чуючы блізкай небяспекі, на нейкі час расшпіліць свой калючы кажух. Вонкава спакойны, як алімпіец, Васіль Быкаў незадў-важна для сябе не раз казаў: «Ува мне ўсё затрымцела».

Вайной і паслявойною, надоўга адарваны ад роднага кутка, Васіль Быкаў вяртаўся на зямлю ўшацкую ў сваіх творах. Недзе годзе ў 1984-м прыкладна так казаў пісьменнік: «Я мала пражыў на гэтай зямлі. Але дзе б я ні быў, са мной былі вобразы гэтага краю, гэта нейкая дарожка, ручаёк, дуб і, вядома, людзі. Заўсёды ў творчасці

карыстаємся тым, што заклалі ў нас родныя мясціны, людзі». Родныя мясціны, блізкія людзі жывуць у быкаўскіх кнігах.

I ўшацкая мова слабей у рэчах як бы чыста ваенных і мацнай там, дзе вайна і давайна сутыкаюцца, пачынае пачуваць сябе гаспадынню.

Ісціна вядомая: няма мовы, няма пісьменніка. I ёсць у нашай і ў сусветнай літаратуры Васіль Быкаў, і ёсць мова Быкава, быкаўская мова. Гэта мусяць признаць і даследчыкі, і практикі, Якія засцянкова лічаць толькі сябе знаўцамі і заканадаўцамі. Быкаўская мова адметная. Яна акварэльная і эмацыянальная, канкрэтная і глыбінная. Творца адначасна і пан, і слуга мовы. Да прыкладу, быкаўскае слова пра балбатню камуністычных зазывалаў у чарговы рай — размазгоціна.

Без падсветкі ўшацкае мовы, думаеца, халадней бы гучаў голас пісьменніка, галасы герояў, бо яны так і ці інакш з ушацкае зямлі. Сам аўтар прызнаваўся, што Сцяпаніда — блізкая цётка, якую так і звалі. Зразумела, што гэта не дакладная копія.

Васіль Быкаў носіць у сабе сваю радзіму. I на адной сустрэчы з чытачамі на пытанне, як шмат часу ідзе на збор матэрыялу, адказаў: «Я не гістарычны пісьменнік. Увесь мой матэрыял у душы, у галаве. Прэса, успаміны, кніжкі ўздзейнічаюць. Спецвышукаў не раблю».

Васіль Быкаў помніць гукі і пахі роднае зямлі. I заўсёды, пачуўшы, што еду дамоў, пяшчотна наказвае: «Перадай паклон роднай зямельцы». Прывёз яму было яблык з мамінага саду, і ўспомніў ён, што дома казалі на гэты гатунак «грапштына».

Прыходжу да Васіля. Гасцінная Ірына Міхайлаўна падае на стол разам з іншымі, невядома дзе здабытымі ці ашчаджонымі для гасцей, прысмакамі бульбу. Васіль Уладзіміравіч з пасвятелай усмешкай, з непрыхаванаю радасцю тлумачыць, што гэта бульба з Бычкоў. Яшчэ той гатунак, які рос у маці. Брат Мікола не звёў гатунак.

Нараадзіўся Васіль Быкаў на Троіцу. Свята, калі зямля з небам гаворыць. З Богам у душы ідзе па жыцці народны пісьменнік. Распавядаў, што Усвятышні бярог яго. Быў выпадак, калі пісталетам трос перад тварам воіна нейкі смершавец, пагражаячы расстрэлам. Праз колькі гадзін гэтamu цівуну з пагонамі адарвала абедзве руки.

I калі на дзевяці днях па Алесю Адамовічу Васіль прапанаваў устасць, пераксціцца і ў думках памаліцца за Алеся, бачыў, як ксціўся Васіль. Натуральна, бо з маленства гэта, стоена, урачыства, шчыра.

...Хрысцілі Васіля ў Кублічах. Яшчэ засталіся рэшткі царквы. Помніць прозвішча святара — Забэла. Помніць прыгасце — салодкую маленьку лыжачку кагору. Затое з каўша пайлі гаркатою бальшавікі. I дасюль не шкадуюць яду. Пра нешта смачнае помніца толькі да калгасаў. А ў калгасе бульбы і той да новай не хапала. Травянікі ў рот

не лезлі.

У Селішчах хадзілі ў касцёл, а перад касцёлам прадавалі дробную смажаную рыбку. Дужа яна тады смачная была!

У Кублічах сцягвалі крыжы. Пасля ўсё раскраплі. З рыз увесь раён насіць цюбецейкі. Гэтакія ўшацкія мусульмане. З царкоўных фаліянтаў, дзе з вякоў у вякі прамаўляла славянская вязь, рабілі самалёцікі і пускалі.

Перад вайной у Кублічах камендантом заставы быў Гіль Радзіонаў, супярэчліва-ахвярная фігура апошній вайны. Васіль хадзіў у школу з ягоным сынам.

Ушацкая зямля абудзіла ў юнаку мастака. Перад самай вайной вучыўся ў Віцебскім мастацкім вучылішчы. На вайне алоўкам малываў. Ва Ушачах на вуліцы, дзе стаіць наша хата, жыве Марыя Быкова, ураджэнка Бычкоў. Не адзін раз ўспела хвалілася яна, што ў школе яе партрэт малываў Васіль Быкова. Шкадуе, што малюнак не захавала.

Ушацкая зямля абудзіла ў душы юнака і гней. Супраць рэжыму. І гней гэты Васіль Быкова не затушыў у сабе. Прыйгadваеца, як у Нідзе пры размове з мастачкай, якая пабыла вегетарыянкай, а пасля зноў стала мясаежкай, беларускі класік са спакойным гумарам назначыў: «Вегетарыянства, як сацыялізм,— крыху паспытаў, галоўнае, у час пакінуць».

У Нідзе надзвычай добра пачуваў сябе крыштальна сумленны пісьменнік. Якраз Літва вырывалася з мулкіх імперскіх абдымаў. Не дакучалі журналісты і калегі. Тут жа некалі плённа працавалася другому майстру — Томасу Ману. Гэта ў Нідзе ў выдмах над затокаю ўбачыў Быкова Зялёны променё. На ўдачу, на поспех дазваляе сябе ўбачыць Зялёны променё.

Яшчэ дзе-нідзе ўцалелі прысады, якімі наўпрасткі Васіль хадзіў ва Ушачы. Як з туману праступаюць даваенныя Ушачы ў нядайняе аповесці «Сцюжа». Зноў жа гэта не копія. Калі ехаць ва Ушачы з боку Полацка ці Мінска, праваруч таксама крыху засталося ад былога панскага маёнтка ў вёсцы Арэхайка. Рэшткі прысадаў. Не да канца разбураны панскі маёнтак. І надзвычай гожае і, я сказаў бы, ручное, свойскліве возера. Тут быў летам у піянерскім лагеры школьнік Кубліцкае сярэдняе школы Васіль Быкова.

Мне паshanцавала колькі разоў з'ездіць з Васілем Уладзіміравічам на радзіму. Вонкава той жа заклапочана-малагаваркі, крыху адчужаны ад самога сябе нават, бо бесперапынку працуе думка. Але невытлумачна адчувалася, што душою адыходзіць, не раўнуючы як намарожаныя пальцы ў цёплай вадзе. Дома і сон птушыны: праз кожную гадзіну прачынаеца.

Недзе ў 1982 годзе былі ў Бычках. Былі і на беразе возера

Супонец — любімага возера Васілевай маці. У лесе яшчэ заставаліся знакі ад былой мяжы. Маці, так здарылася пасля падзелу, была з Заходняй Беларусі. Хоць фактычна праз возера чаўном улетку ці нагамі зімою можна было трапіць на матынку дзедзіну. Па-хатняму ўтульна звалася вёска Завулак. А маці была на прыкмете ў чэкістаў-памежнікаў. З сумам распавядадаў Васіль Уладзіміравіч пра невясёлы фінал рэвалюцыйна настроеных хлопцаў, камсамольцаў і кэпэзэбоўцаў, якія рваліся ў Савецкі Саюз.

Гутарыў славуты зямляк са старшынёю калгаса. Той скардзіўся на надвор'е. На неспрыяльныя кліматычныя ўмовы. Васіль Уладзіміравіч прапанаваў як бы сур'ёзна, што трэба ўвесці адказнага за надвор'е. Старшыня засумняваўся, бачце, ніхто б не пайшоў на гэтую пасаду. Цікава, што пры ўсім нігілізме, пры ўсіх устаноўках зверху ад бацькоў ідэалогіі, што інтэлігенцыя гнілая і лайдачная, старшыня задумаўся: «Відаць, напісаць добры твор цяжэй, чым узараць гектар зямлі ці надаць літр малака?...»

Гэта на Віцебшчыне, казала неяк тэлежурналістка, жанчына з быльых рэпрэсіраваных выменьва любыя кнігі Быкова на іншыя.

На шчасце, захаваліся клопатамі маці фотаздымкі. У 1935 годзе невялічкі 4-ты клас Бяляўскую пачатковую школу з настаўнікам С. Р. Троцкім. У першым шаражочку стаіць галагаловы, у паддзёўцы з даўгаватымі рукавамі хлопчык. Позірк прыжмурана-засяроджаны, сур'ёзны. Тут яшчэ незразумела, хто на каго сур'ёзней пазірае, школьнік на жыццё ці жыццё на школьніка. (Мне ўспамінаеца, як дарослыя з нас нязносна кілі: замест «школьнікі» гаварылі «шкоднікі». Не ўкладвалі ў слова палітычнага сэнсу.) А можа, жыццё адчувала, што гэты школьнік па часе створыць свой космас. (Таму і задумаўся, аж крыху наступіць.)

У 1938 годзе вучань Кубліцкае сярэдняе школы пазірае засамотнена. Кашуля ў палосачку, яўна мама пашыла, начы прыхапіўши, як і мая некалі. Можа, пра гэтую кашулю распавядадаў аднойчы Васіль. ...Да вайны прывозілі мануфактуру рэдка. Як свята якое. Давалі па тры метры пайшчыкам. Чэрті. Штаны, натуральна, у хлапчукоў драліся. Усе ў лапіках. Не паспявалі лапікі ставіць. На дарослы розум, і што з таго, а тады гэта дужа перажывалася. І трэба было ісці на вечар у школе. Кашулу няма. Маці пашыла з дзвюх шлякатых хусцінк у гарошынку. І адзін шлячок быў відаць, вытыркаўся. Як перажывала Васіль, хай бы гэты шлячок не відаць быў, думалі б, што не з хусцінк сыштая.... Чуб, яшчэ непрывыклы да паслухмянасці грабянцу, зачэсаны набок, на прабор. Гэтак, як і цяпер.

У 1940 годзе ў Віцебску з сябрам С. Каліноўскім. У кажушках, у шапіках. Аж чуецца ўшацкая народная песня пра жаніха, дзе

ўпамінаецца «шапачка-баранкоўка». Ужо ў 90-я гады скажа Быкаў: «У Віцебск еду з двайным пачуццём. Успамінаецца і стары горад, які я люблю. А наяве зусім іншы, новы горад...» У Віцебску захаваўся будынак мастацкага вучылішча, дзе пачынаў свой шлях на мастака пісьменнік. Перадваенная нястача і вайна перапынілі шлях. Але калі ўзяцца падлічваць паездкі, наведванні Васіля Быкава, дык на Віцебск, на зямлю віцебскую, ушацкую, полацкую, прыпадзе найболей. Карані жывуць у роднай глебе.

У Саюзе пісьменнікаў даўно неяк да чарговае даты Перамогі зрабілі стэнд, на якім пададзены фота ўдзельнікаў вайны. Па фотаздымку Быкава можна чытаць лёс вайны, лёс чалавека на вайне. І, напрыклад, болей важка за тамінныя даследаванні творчасці пісьменніка скажа фота, на якім малодшы лейтэнант Быкаў з салдатамі свайго падраздзялення на хвіліну запыніўся перад аб'ектывам летам 1944 года. Колькі тысяч кіламетраў жудаснага ворыва ляжыць за плячыма ў шараговага аратага вайны на фота ў Румыніі ў 1944 годзе, у Сафіі ў 1945-м.

1960 год. На прыгубе сядзяць Васіль Уладзіміравіч з маці. Замілаванне і адчуванне ростані. Гэта тады сказаў ён напаўголоса, гледзячы на маці: «Ручкі, як у птушачкі лапкі...» Сфатаграфаваў Валянцін Ждановіч у вёсцы Ваўчо, што каля Вушач. Ганна Рыгораўна жыла тады ў дачкі Валянціны, у хаце зяця, майго аднакласніка Шуркі Шымука. Аж чуюцца мне ціхія слова: «Зжылася ўжо... Зямля тут роўная, не трэба на горы гэтых ўзлязаць... А тут другі свет... І вяселле перабыло Колева, усё было добра... Як я першы раз ішла замуж, было мне 23 гады... Ці здаровенек Міколка?...»

Колькі цеплыні і надзеі, радасці і смутку на сямейным фота 1966 года ў Бычках. Маці, бацька Уладзімір Хведараўвіч, сястра, брат Мікола, братавая Антаніна.

На фотаздымках запыненныя імгненні, праз шыбіну, захуказаную дыханнем хадакоў па дарозе лёсу, глядзіць на абрывы знаёмых і родных людзей той, хто яшчэ застаецца, хто ідзе дарогаю лёсу.

На бацькаўшчыне, у родных мясцінах так і рупіць запытанаца, што натхняла, што натхняе майстра, шчыруна, нават якія сны сняцца, якія на фронце сніліся!

Бог і душа. Вечнасць і міг. Герой і ягоны прататып.

Радзіма — што яна для чалавека значыць?

Зайшоў я сёлета да Васіля Уладзіміравіча і на сцяне ягонае вітальні ўбачыў абрэзкі. Мастак-жывапісец пачаў штурхаць пад локаць мастака слова. Пазнаю мясціны. Родная хата ў Бычках. Выгінаючыся і адхінаючыся, як кума з п'янай бяседы дамоў ідучы, раз'езджаная да жывога пяску дарога падымаецца ўгору да хаты цяжка. Можа, хоць каля ганка адпачне на хвілю. Абапал дарогі плот,

таксама падымаецца ўгору, як бы стараючыся падтрымаць дарогу. Плот даўні, ушацкі, ці, дакладней, бычкоўскі. Стаяўшы ўдвох, слупы на перавязі трываюць жэрдзя. Далёкі правобраз прашчы. А побач абрэзок — возера Горадня. Здаецца, лес у зялёныя прыгаршчы набраў ціхай і густой ад бадзягі і бузы вады, каб памыць ablічча, а тут якраз на ваду гэтую апала светлая аблачына. Як у песні — гусі селі-палі на ваду. Пытаюся, ці даўно быў на Горадні, адказвае гаспадар гасціннага кутка, што толькі летась не быў, бо цяжка было з бензінам. А так штогод едзе на радзіму Васіль Быкаў. Казаў жа ён: «З гадамі болей цэнім добрую пагоду і лагоду душэўную...»

А яны там, дзе першым крокам сваім чалавек звярнуў на сябе ўвагу свету, дзе думка прабілася. Як крыніца...

Вечнасць жыцця робіць трывалай думку. Думка спрабуе дапамагчы жыццю затрымацца ў вечнасці.

1993

## Як васілёк у жыце Беларушчыны

Гэта шчасце і вялікая адказнасць жыцця у адзін час з Васілем Быковым. Можа, нашая Беларусь, нашая нацыя, нашая літаратура таму і выжылі, таму і трываюць ва ўмовах нязменнага ўціску, нязменнага жадання суседзяў нашых лічыць нашу зямлю сваёй спаконнай тэрыторыяй, нашу духоўную і матэрыяльную культуру таксама ж сваёй, што Усявишні ў самую цяжкую часіну пасылае на ўратаванне нам таленты такія, як Васіль Быкаў.

Васіль Быкаў прыйшоў у літаратуру нашую, у свядомасць нашую, калі, здавалася, усё нацыянальнае, усё людскае, усё беларускае было задаўлена жалезабетонам камуністычнай ідэалогіі, таталітарным рэжымам чырвонай імперыі. Прыйшоў і сказаў: «Жыве Беларусь! Думае Беларусь, мысліць Беларусь, мае сорам, мае сумленне!» І прыход Васіля Быкава заўважылі, голас сумлення Беларусі пачулі. Ва ўсім свеце.

Васіль Быкаў зірнуў у глыбокую студню душы ўсечалавечай, душы беларускае, каб на самым цёмным дне ўбачыць зоркі з неба духу. Зоркі ўдзень свецияца на дне. Пісьменнік, чыё імя гісторыя запісала з новага радка, адпаведна з вялікай літары ў суворым сказе пісьменства нашага, з першых сваіх твораў і да сёння служыць і слухаюць праўдзе, і толькі праўдзе. Сама ягоная прысутнасць робіць няўтульным і мулкім жыццё і ўладатрымцаў, і літаратурных паслугачоў, кан'юнктуршчыкаў і нядайных апавядалаў антычалавечай маралі камуністай у законе. І няма чаго дзівіцца, што даследчыкаў творчасці вялікага творцы мала, а вось дасьцетчыкаў багата.

Васіль Быкаў нябесамі пасланы на грэшную зямлю нашую, каб несці крыж сумлення, а крыж гэты цяжкі, бо разлічаны на моцную натуру. І ўзышоў Васіль Быкаў на Галгофу за Беларусь, за людства, роднае яму, за ўсіх тых, што з ахвотаю ў далоні ягоныя праўдадарныя ўганялі цвікі абразы, цвікі паклёпаў, цвікі зайдрасці. Да нашых дзён уганяюць. Ды ўзляцеў дух лепшага сына Беларусі ў Слове шчырым, як сама праўда, у Слове чыстым, як думкі прарока, у Слове пакутным, як Маші-Беларусь.

І пакланіцца славутаму земляку дазволю сабе вершам, які называецца «За словам Быкава іду!».

Чытаю Быкава —  
І зной  
Вяртаюся ў краіну сноў,  
У старану маю лясную,  
Якую,  
Покуль я існую,  
Люблю ў затуле туманоў,  
Ёй плачу, бачу, ёй блазнью.

Завецца ўшацкай старана,  
Там Селичы і Старына,  
Бычкі, і Дольцы, і Гарані,  
І Чараноўщицына,  
І ўранні  
Лубее ў елкі карына,  
і дакаранні.

Аничадны быкаўскі радок,  
Як непрытомлены хадок,  
Вядзе на топішча,  
На ляды,  
На Посніцу, Дзяды, Каляды.  
І рада, ўчуўши халадок,  
Душа, сабе не даўши рады.  
З раўка бярэ разгон рака,  
З рыўка вітае ўзмах  
Рука  
Абнылае крыло самоты.  
Пачуеш з даўніны само ты  
Папрок шпака  
І крок грaka,  
Напоўніш золлю смутку соты.

Узмежкам, палаезней, лядком  
За Словам быкаўскім,  
Радком,  
Не ўзяўши ў павадыркі стому,  
Іду,  
Вяртаюся дадому,  
Што выціраў слязу крадком,  
Не пахваліўшися нікому.

Васіль Быкаў, як той васілёк у жыцце Беларушчыны, робіць зямлю нашую бліжэйшай да неба, а неба слова беларускага вышэйшым.

1994

## Замілаванасць

Бяспрэчнае: каб зразумець паэта, трэба пабыць на яго радзіме. Але я хацеў бы, не пярэчачы бяспрэчнаму, падаць і такое: каб зразумець паэта, трэба пачуць, як ён чытае свае вершы. Згадайце хай і недасканалыя тэхнічныя запісы галасоў Янкі Купалы, Сяргея Ясеніна, Уладзіміра Маякоўскага. (Няхай акцёры застаюцца пры сваім: чытае, як паэт, значыць — кепска.) Прайда, сярэднеарыфметычныя рыфмавальнікі і па галасах падобныя, і па вершах таксама. Але калі чытаеш сапраўдную паэзію, у думках чуеш ці, прынамсі, стараешься пачуць голас творцы.

Упершы'ню на вечары паэзіі, на вечары сустрэчы філфакаўцаў нашага ўніверсітета з беларускімі паэтамі пачуў я, як чытаў свае вершы Мікола Аўрамчык. Крыху спяваў. Крыху расцягваў кожны склад, нібы каваль выцягнутае з горна гарачае жалеза. Крыху няўпэўнена. Але дужа даверліва. Запрашаў да ўзаемнасці, да суперажывання. Усе госці чыталі вершы ўпэўнена, з абавязковымі, як ім самім здавалася, нечаканымі канцоўкамі. Быў 1956 год. Вярталіся з нябыту імёны новыя і новыя, вярталіся са сталінскіх паўночных «дамоў творчасці» ацалелыя адзінкі беларускіх паэтаў і празікаў. Але ў паэзіі яшчэ адчувалася інерцыя «ўра-чыстых» настроў. З аднаго боку «ўра!», а з другога — чистыя, як дыстыляваная вада, чистыя ўжо ад культуры, але яшчэ і ад думак, і душэўнай глыбіні чистыя. Радкі Аўрамчыка запомніліся:

Толькі у мяне  
з табой  
ды з песняй  
Штосьці ўсё не так, як у людзей.

З гадамі дайшоў сэнс гэтых, на першы позірк, простых радкоў. Паэт не тое каб не верыў сабе, не тое каб не ведаў, як яму пісаць і пра што, а па творчым праве і абавязку сумняваўся, вагаўся, правяраў сябе, раўся і раіў задумацца над вечнай проблемай творчасці, мастацтва, спасціжэння сэнсу жыцця.

Імя Міколы Аўрамчыка запомнілася мне са школы. Недзе ў сярэдзіне 1953 года на паліцах кнігарні прывабіла маё вока ашчадна выдадзеная кнішка вершоў «Шляхамі дружбы». Трэба зазначыць, што мае ўшацкія землякі, як і цяпер, гэтак і тады, не чыталі паэзіі.

Пакупнікамі і спажыўцамі паэтычнага беларускага слова былі мы, удзельнікі літаратурнага гуртка «Узлёт», якім кіраваў наш настаўнік Канстанцін Баразна. Як сёння помню навобмацак цупкую кніжкі з чырвонымі сцяжкамі на вокладцы. Яшчэ на кожным кроку вайна напамінала пра сябе. І дужа блізка да сэрца гарнуліся радкі:

Ледзь толькі кулямёт паспей са стужкі  
Астатнія патроны праглынуць,  
Як раптам, прыляцеўшы знекуль, птушка  
Салдатам абвясціла пра вясну.

Не па кніжках ведаў я, як кулямёт косіць усё жывое, сам страляў і з сапраўднай партызанскай бацькавай віントоўкі, і з самаробнага пісталета. Але толькі паэт мог убачыць, як кулямёт глытае патроны. Цікава гучала і слова «знекуль», перагукваючыся з куляй, не названай у вершы, але прысутнай у радках. Не было традыцыйных гучна-пустых слоў і ў вершы «Салдацкая сляза», няхай сабе і крыху былінна-пафасна абламяланы «плячысты беларус-асілак»:

...упершыню зусім —  
не горкім потам —  
Шчака на сонцы бліснула слязой.

Не думаў я тады, калі чытаў вершы Міколы Аўрамчыка, што шмат гадоў давядзенца сустракацца з паэтам, насіць яму свае вершы, чуць ягоныя парады, адчуваць ягоную далікатную падтрымку разам з іншымі пачаткоўцамі. Здаралася быць і першым слухачом вершоў Міколы Аўрамчыка. Ён дзяліўся радасцю задум, ахвотна правяраў на маладым свае вершы.

З дня заснавання часопіса «Маладосць» Мікола Аўрамчык быў загадчыкам аддзела паэзіі. Гэтага і ўявіць немагчыма, колькі рукапісай (менавіта ад рукі напісаных) прачытаў уважліва, добразычліва, спагадна. Праз ягоныя руки прайшли тысячи тысячаў вершаваных радкоў, праз ягонае сэрца прайшло некалькі пакаленняў беларускіх паэтаў. Пералік імёнаў зойме некалькі старонак. Назаву выбарачна некаторых «хрэснікаў» Міколы Аўрамчыка — Генадзь Бураўкін, Юрась Свірка, Сымон Блатун, Кастусь Цвірка, Анатоль Грачанікаў, Васіль Зуёнак, Янка Сіпакоў, Яўгенія Янішчыц, Юрка Голуб, Рыгор Семашкевіч, Алесь Разанаў, Алех Салтук, Уладзімір Някляеў, Пятро Ламан і дужа шмат хто яшчэ.

Калі галоўнымі рэдактарам «Маладосці» быў усімі любімы (акрамя тагачаснага чынавенства ад ідэалогіі) Пімен Панчанка, Генадзь Бураўкін у вясёлым настроі імітаваў Міколу Аўрамчыка: «Я вазьму, а

Пімен...» і пры гэтым разводзіў рукамі рыхтык як загадчык аддзела паэзіі часопіса. Мы ўсе любілі хадзіць у «Маладосць» да Колі Якаўлевіча, як называлі мы яго за вочы пракудна-пашанліва.

Па часе пачынаю здагадвацца, што з-за клопатаў пра ўсё наступныя і наступшыя пакаленіі паэтаў беларускіх, хачу падкрэсліць — з-за клопатаў, а не службова-рэдакцыйных абавязкаў, Мікола Аўрамчык, няйнайчай, багата недапісаў свайго, недаказаў вынашанага, выбалелага. Пра шчодрасць душы, пра жаданне падзяліцца ўсім самым дарагім сведчаць шматлікія прысвячэнні, па якіх, як і па вершах паэта, можна чытаць геаграфію і біяграфію. А біяграфія Міколы Аўрамчыка трагічная, ахвярная. Вайна перапыніла вучобу. Сам паэт у аўтабіяграфіі «Пра сябе» піша: «Вестка аб вераломнім нападзе гітлераўскай Германіі на нашу краіну застала мяне ў інстытуцкай чытальні, дзе я рыхтаваў апошні экзамен за трэці курс. Уначы 26 чэрвеня з Міколам Сурначовым мы пакінулі ахоплены полыімем Мінск...» На Паўночна-Захаднім фронце ваяваў гвардыі радавы Мікола Аўрамчык у дывізіёне «каюш». А ўлетку 1942 года пры акружэнні каля Мяснога Бору на Волхаўскім фронце трапіў у палон і быў вывезены на каменна-вугальныя шахты Рура.

Цяперашні малады і ўявіць сабе не можа, як было жыць чалавеку, у якога ў анкеце стаяла: «Быў у палоне». Сталінскі рэжым бязлітасна на кожным кроку напамінаў пра гэту пляму ў біяграфіі чалавека, якому пашанцевала яшчэ выжышць пасля сваіх лагераў, пасля айчыннай катаргі. І калі чытаць памянённую ўжо аўтабіяграфію паэта, вонкава ўсё бясхмарна: «Толькі ў канцы красавіка 1945 года я быў вызвалены англічанамі і пераселены ў размяшчэнне савецкіх войск. З паўночнай Германіі наш батальён прыйшоў у Беласток. Адтоль мы паехалі на Украіну. Я аднаўляў Данбас, працаваў на ўскрайніне Данецка сталяром у Рутчанкоўскім дрэваапрацоўчым камбінаце. У выніку ўсяго гэтага і была напісана нізка вершаў «Легенда аб залатой зямлі». З адных шахтаў на другія. Бо ў Нямеччыне набыў былы студэнт літаратурнага факультета новую прафесію, яна і спатрэбілася на радзіме, якая не давярала, карала, абра-жала, бо жыла па сталінскіх канонах, па сталінскай канстытуцыі, услаўленай акынамі, ашугамі і ўсімі, хто ўмееў і не ўмееў рыфмаваць. Зайважце, нізка называецца «Легенда...». Цяпер гэта гучыць як прытоеная іронія, а ў часы, калі пісалася нізка, іначай і нельга было называць. Зямля павінна была быць не проста зямлёй, а залатой абавязковая. Аднак сапраўдны паэт застаецца паэтам у любых абставінах жыццёвых і палітычных.

У Данбасе быў напісаны адзін з лепшых вершаў Міколы Аўрамчыка, цяпер ужо хрэстаматыйная «Беларуская сасна». Сам Пімен Панчанка пазней так ацаніў верш: «У многіх паэтаў ёсьць адзін

верш, у якім нібыта сканцэнтравана ўся сутнасць і асаблівасць іх паэзіі. У М. Святлова гэта «Гранада», у Я. Смелякова — «Калі я захварэю...», у С. Арлова — «Яго зарылі ў шар зямны...» і г. д. У М. Аўрамчыка такім вершам я называў бы «Беларускую сасну»... Тут усё хораша: і думка, і сюжэт, і вобразнасць. Адразу адчуваеш і гордасць за сваю працу лірычнага героя, і любоў да роднай Беларусі з баравымі соснамі. Але галоўнае — верыш шчыраму даверліваму голасу паэта. У гэтым увесь Аўрамчык з яго яснай паэзіяй, з любоўю да радзімы, да людзей працы, з вернасцю франтавому сяброўству, з няўтольнай прагай пабольш паездіць па свеце...» Адзін верш выклікаў гэтулькі асацыяцыі, думак, разваг у народнага паэта Беларусі, чыя думка высока цанілася і цэніцца не толькі ў нашай Беларусі.

Шахцёрская, калі яе можна так называць, тэма пра-ходзіць праз усю творчасць паэта. І зразумелым было жаданне Міколы Аўрамчыка не проста пабыць у маладым горадзе на першых беларускіх шахтах Старобіншчыны, якая пасля стала Салігоршчынай, а папрацаваць, каб напісаць вершы ў зусім іншых умовах. І быў першыя нізкі вершаў, і была кніга лірыкі «Сустрэча быльх канагонаў». Імя кнізе даў аднайменны верш, прысвечаны Паўлу Беспашчаднаму, шахцёрскаму паэту. Праз колькі год ўсё прыгадвалася:

Паўзмрочная капальня ў дымным Руры,  
І ў ёй не я,  
    а сноўдае штодзень  
Шкілет,  
    які яшчэ абцягнут скурай,  
Ды на сцяне —  
    чужкы, сутулы ценъ.

Перачытайце, які дакладны малюнак, нібы наскальны, скупы і ёмісты. Колькі гаворыць пра пакуты «шкілет, які яшчэ абцягнут скурай». Слова «яшчэ» акцэнтуе ўвагу. Чалавек ужо толькі ценъ. Падняволнік яшчэ жыве, але ужо не пазнае ўласнага ценю, чужым здаецца свой ценъ.

Помню раніцу маладой зімы. Мікола Аўрамчык чытаў мне па памяці, смакуючы кожнае слова, вывяраючы яго:

Закончылася змена.  
    Як у сне,  
Мы з клеццю на паверхню паляцелі...  
  
Мне, яшчэ не канчатковая з'урбанізаванаму ўшацкаму мальцу,

на момант здалося, што ў казцы ляцеў паэт у клеці. Бо мне клець — перш за ўсё прыбудова. Клець была і ў песнях, і лірычных і фрывольных, як у той вясельнай: «Мамулечка, у клець вядуць...» Канкрэтнае, вякамі атаябаванае слова набывала новае значэнне, новае адценне. Знікаў сялянскі, спаконны пласт мовы, знікаў генетычна нязводны пласт сялянскага быту. Паэт з усёй шчырасцю радаваўся новым абрыйсам беларускага далягляду, які традыцыйна за-канчваўся вершалінамі ялін ці сосен. «Засланяючы даль краявіду, Узняліся ўгару тэрыконы, Шмат вышэйшыя за піраміды, Збудаваныя пры фараонах». Паэт не ведаў, якой бядой aberнуцца гэтыя тэрыконы на Беларусі, пагражаючы засаліць самыя ўрадлівяя землі. Гэта пазней славутыя слуцкія бэры зрабіліся салёнымі на смак. А яшчэ пазней, пасля чарнобыльскай трагедыі, на бэры началі выміраць радыяцыю. Зноў слова беларускае змяніла свой сэнс пад на-цікам непрадуманага прагрэсу. Не ведаў паэт, і яго нельга вінаваціць за гэта, што і ў вершы «Адлёт жураўлён», які высока ацаніў Якуб Колас, наўна просіць крылатых вандрунікаў: «Не сумуйце па родных балотах». Бо «...на месцы балот неўраджайных, Дзе ніхто не мог гнёзды чапаць, Трактары загрукоучы, камбайнны, Пахавае дрыгву сенажаць». Верш пісаўся ў 1938 годзе на золку меліярацыі, калі яшчэ ў самую сілу ўваходзіў заклік не чакаць літасці ад прыроды.

Да балючай тэмам палону вяртаўся паэт і, у прыватнасці, у паэме «Волхайская споведзь», у якой удаліся і сцэны лірычнага плана, і сцэны жаху. У самым пачатку нечаканая рыфма «у Ноўгарад — зноў гараш» актыўізуе ўвагу чытача, робіць радкі напружанымі. Пра скінуты чужынцамі ў Волхай звон:

Цячэ няспынна плынь па дне,  
Язык пагайдвае ў зване.

Багаты гукапіс ствараюць і зычныя і паўгалосныя, а канцавое е як быццам балюча енчыць. І яшчэ хочацца цытаваць узоры малюнка і гукапісу:

Зноў парушае неспакой  
Віскілівым скрыпам гэта птушка:  
Пілую сэрца асакой...

У палоне асабліва выразна паўстаете роднае даваеннае хараство. І ў няволі душа сумуе па прыгажосці, і вока знаходзіць незабытую вабнасць:

Былі вяснушки на шчаках  
Смуглівай гэтай гараджанкі,  
Нібы радзімкі на баках  
Налітай сонцам сапляжанкі.

Дзяўчыну Грунью закаханыя хлопцы праста назвалі Грушай. І ў памяці беларуса ўсплывае сапляжанка. Нават плямкі на баках груши называюцца радзімкамі, каб хоць гэтым словам нагадаць пра радзіму, па якой пакутуе герой паэмы. Потым вяснушки праступяць у вершы на волі, у вершы 1958 года:

Тое ж крапінне рабое —  
На шчаках яе дачушкі...  
І смяёмся мы або:  
- Ах, вяснушки!..  
- Ах, вяснушки!..

Прывёў гэтыя радкі, і зноў загучаў мне голас Міколы Аўрамчыка. Здаецца, у чарговай аўдыторыі выступае ўзнёслы паэт. І павёў мяне гэты шчыры голас, зноў вярнуў мяне гэты па-даваенному наўны голас у падзеі паэмы «Волхайская споведзь». І яшчэ раз пацвердзіў паэт, што толькі перажытае кранае, толькі перажытае ўражвае. Трэба пахадзіць пад прыщэлам канваира, каб напісаць:

Але іспанец на яго  
Зноў утаропіўся з-за спіны  
Глыбокім позіркам  
свайго  
Праніклівага карабіна.

Эпітэт «праніклівы» ў дадзеным кантэксце набывае зусім новае адценне. Гэты жалезны позірк пратне наскроў, пранікне куляй, закрэсліць маладое жыццё. Ён жахам пранікае, неадступна сочачы за ахвярай. Жахае толькі голая канкрэтнасць смерці, немінучасці, наканаванасці, а не крыклівя і самыя мудрагелістыя ў сваім жаданні напалохаць дэталі і вобразы.

Дапускаем, што герой паэмы (помнічы пушкінскае: «Спяшаю розніцу заўважыць паміж Анегіным і мной») напярэдадні вайны ў камсамольскім парыве зрывалі крыжы з купалоў храмаў, цягая папоў за бароды, апярэджваючы пазнейшую кітайскую хунвейбінаўшчыну, але абраза памяці, святынь асабліва балюча адчулася ў няволі:

Пад каменедрабілкі пошчак  
Брук узрывае кіркай ен,  
Дзе Неўскі

некалі на плошчы  
Вёў крыжаносцаў у палон.  
Нібыта рве

не камяні,  
Адшліфаваныя вякамі,  
А продкаў чарапы  
    ў агні  
З зямлі выкопвае рукамі.

Другі слупок пачынаецца з мужчынскай рыфмы. Невыпадкова. Большая нацятасць, цвёрдасць, парыўнасць, рэзкасць. І не рыфма вякамі «пацягнула за собой слова «рукамі». Асабліва жудасна рукамі выкопваць чарапы ды яшчэ родныя, балочыя. І, натуральна, пасля ўсіх жахаў надзвычай хочацца мірнае красы. Таму і парашут адухаўляеца, надзяляеца рысамі хлапечага замілавання:

На воднай гладзі,  
    як лілея,  
Раскрыты парашут блее.

Ды і ў гэты бясхмарны ва ўспаміне абрый роднай волі урываеца вайна з яе рэаліямі:

На ім, чырвоныя тычынкі,  
Ірдзеюць кропелькі-крывінкі.

Два колеры жыцця, белы і чырвоны, чырвоны і белы. Палоска світання праразае белае палатно туману. Мірны час. Пісяг крыўі праступае праз белізну бінту. Грозны час вайны.

У паэме «Волхавская споведзь» Мікола Аўрамчык сродкамі ліра-эпасу хацеў паказаць вайну, палон, няволю праўдзіва, без акрас. Але пісалася паэма ў гады, калі ўсё настойлівей і пагрозлівей патрабавалі пісаць толькі ў адным тоне — ружовым, а найлепей ружавата-салодкім. Даводзілася шмат што недагаворваць, шмат што ўтойваць. На аўтару, як і на большай частцы грамадства, яшчэ ляжаў страх паўтору сталіншчыны. Калі быць шчырымі, дык і дагэтуль не пазбываўся мы ад гэтага ўжо генетычнага страху.

Больш псіхалагічным паказам палону, працы ў шахтах Рура вызначаеца раман Міколы Аўрамчыка «У падзямеллі». Лёс рамана, як і аўтара, быў нялёткі. Напісаны пасля хрущоўскай адлігі, ён, не

па надвор'і, прыпаў на брэжнеўскія замаразкі. Доўга не мог убачыць свет. У рамане паэт застаецца верны сваёй манеры, бо гэта проза паэта.

Верши Міколы Аўрамчыка беларускія сваёй канкрэтнасцю і акрэсленасцю, сваёй прыхаванай глыбінёй і стрыманасцю, сваёй радасцю і замілаванасцю. Сын свайго часу паказаў час, як ён бачыў яго, як адчуваў яго, не хлусчы, не становячыся на катурны. Радасць жыцця, ра-даванне жыццю ў Міколы Аўрамчыка можна зразумець. Ён сам гаворыць пра сябе ў вершы, прысвеченым Васілю Быкову:

Вам чэсць аддае з пашанай  
Ўваскрасы з мёртвых, жывы.  
Без вестак прапаўшы рана  
Гвардыі радавы.

Паэт сябе адчувае радавым, але без радавых няма армii, без радавых няма войска. Якраз радавыя займаюць вышыні, а генералы толькі рапартуюць. Так і ў армii, так і ў паэзii.

Душэўная шчырасць спрыяе таму, што Мікола Аўрамчык надзвычай добра піша ўспаміны, эсэ, слова пра сяброў, асабліва пра франтавых, якія самі пра сябе ўжо не скажуць. Гэтак не перапыняеца, не перарываеца бег плыні жыцця, плыні, на якую паэт Мікола Аўрамчык глядзіць замілаванымі вачыма, узнёсла і трапяціліва.

1989

## На радзіме — усё паэзія...

Беларускае паэтычнае слова праз усю гісторыю правяралі на жывучасць, на вытрымку, на моц усе абставіны, якія не спрыялі яму, а імкнуліся знішчыць, закрэсліць, аддаць у цёмныя лёхі нябыту і забыцця. Але слова нашае журботна ўсміхалася, цяргала разам з Паўлюком Багрымам у салдатчыне; здушанае пятлён, помніла пяшчоту ў развітальных радках Кастуся Каліноўскага; у астрозе ў сумным расчуленні прамаўляла: «Мой родны кут, як ты мне мілы...», каб хоць крыху скрасіць закратаваны побыт Якуба Коласа; дя сінай бухты самотна радавалася, што Максім Багдановіч, хоць перад сконам, убачыў сваю першую кніжку — «Вянок». Вянок на купальскую вечніну ракі славянішчыны. Вянок на магілу, далёкую ад роднага васільковага краю.

На сыходзе самай жудаснай вайны, у 1944 годзе ў канцлагеры Флігегорт нараджалася беларускае паэтычнае слова ў няволыніку, перадаючыся па генетычным кодзе песеннай памяці. Гэта да жудасці сімвалічна, што будучы паэт нараджаецца ў канцлагеры, каб пасля праклясці вайну, каб пасля радавацца нядоўгаму жыццёваму свайму бытаванню, застацца жыць у беларускім слове.

Паэзія Уладзіміра Лісіцына падкрэслівае нязводнасць беларускай мовы, яе неабходнасць душы ўражлівай і зварушлівой, душы неачарсцвелай і па-велікоднаму світальнай.

Даводзіцца толькі здзіўляцца, як помніў мову, як адчуваў слова паэт, які практична мала жыў на Беларусі. Адчуваў гэтак глыбока і ўсебакова, што сам нават утвараў словы. І падчас цяжка разабрацца, дзе слова з Лёзненішчыны, а дзе слова, створанае самім паэтам.

Мне прыгадваецца паездка групы літаратараў родам з Віцебшчыны на нашу радзіму. Былі мы і ў Пагосцішчы. Ад хаты паэта засталося котлішча. Лісцінку бэзу ўзяў я сабе ў запісную кніжку, як запіску з вечнасці ад дарагога сябра. Была тады ў сваёй апошняй паездцы і нашая таленавітая Еўдакія Лось. Самотная стаяла над котлішчам. Прыйгadвала, што ад іхняй хаты пасля вайны асталося. Цяпер, перабіраючы лісты ад Уладзіміра, часта прыгадваецца журботнае котлішча. І ўспльшаюць радкі з пасмяротнага першага зборніка «Жураўлінае вясле»:

Завітаў бы я ў Пагосцішча,  
У лясочку б пагасціў.

Я б да той рачулкі госцейкам,  
Як да маці, зачасціў.

Як бы прадчуваючы сваю раннюю смерць, сваё расстанне з радзімай, паэт выводзіць сімвалічную этымалогію свайі роднай па пашпарце вёскі:

Ой, Пагосцішча, Пагосцішча!  
На пагосце узрасло...  
Ці яшчэ за мною гоніцца  
Жураўлінае вясло?!

Жураўлінае вясле вяртае з маёй памяці паэта і чалавека рэдкага таленту, адгуклівага, сарамяжлівага, вечна няўпэўненага ў сваіх вершах. Бранзавець у яго не было ні часу, ні жадання, ні нават малейшага намеру. Бо вядома, пакуль паэт сумняваецца, датуль ён жывы. Дазволю сабе прывесці колькі ўрыўкаў з лістоў, адрасаваных мне.

«Бядя ўся, напэўна, у тым, што я імкнуся, каб у мае вершы прыйшло жыццё. Ды, праклён, прыходзячы, яно застаецца гэтакім жа непадлеглым кіраванню. І як у паэце не мае патрэбы ўва мне. У адваротным выпадку яно распадаецца. Вобразы, якія мне ўдаеца падгледзець у прыродзе, падчас проста цудоўныя і не маюць патрэбы ў дапаўненні да іх — гэта ўжо гатовыя мікра-вершы.

«Маленькае чаяння вострышьць аб неба крылы».  
«Як інвалід, адну нагу ніяк не ссуне бусел».  
«Зрэзаны капытамі сажалчын бераг».  
«Буслова дзюба — чырвоны стоп-кран».  
«Луг не скошаны — а выкатаны».  
«Маці абграбае граблямі толькі што складзены стог».  
«Забыты з восені на ўзвалку дзярбак».  
«А гарбузовыя кветкі — галовы малых індычанят».  
«Вялы пах ссечанай алешыны ў траве».  
«Пасохлая цыбуля».  
«Лісце агурэчнага націння — гусіны ланцуг».  
«Рабацінне кропу» (дзіцячае).  
«Качаны капусты, як лакатары, ловяць хвалі будучых дажджоў».  
«Мак, пастаўлены выспіваць ля сценкі».  
«Хлопчыкі восенню на бульбянішчы з клубін «запускаюць» у неба бульбяныя спадарожнікі».

«На радзіме — усё паэзія. Хочацца завязаць сабе вочы ў думках, бо ўсё роўна я не могу нічога выкарыстаць у вершах. Дык лепей не чапаць, не адкрываць. А без усяго гэтага я не прызнаю вершоў. Вось

і тупік...»

І зноў сумненні, і зноў незадаволенасць сабой, сваімі радкамі:

«Мне жахліва прызнацца ў тым, як, відаць, і Вам паверыць, што я не пішу болей вершаў. Дакладней, яны не атрымліваюцца. А калі якія і просяцца да завяршэння, дык не так, як я хачу. Але тут ужо я не могу саступіць ні ў чым. А ўсё тое, што напісана ў Мінску, мяне толькі раздражняе сваёй слабасцю, недасканаласцю. Бо яно не што іншае, як шалёны стэнаграфічны запіс дадзеных на кароткае імгненне блізкіх шчымлівых гукаў, пахаў, напаўненняў і нюансаў. І ўсё гэта без апрацоўкі, як быццам ведаў і адчуваў, што гэта адпушчана ўсяго толькі на час. Зрабіць вершы з усяго гэтага немагчыма...»

Валодаючы пяром майстра, Уладзімір называў сябе пачаткоўцам, бо заўсёды з прыдарожнай беларускай сціласцю памятаў, хто быў перад ім у нашай паэзіі:

«Калі ж, аднак... вершаў пакуль што і няма, то ёсць задумы, ёсць! Як і ў кожнага пачаткоўца, бо тым ён і цікавы. А праходзіць час — і нідзе яны не ўвасобяцца. Гэтага баюся і я. Бо пры маім узросце і разам з пятнаццаці-гадовымі стукацца ў адны дзвёры... Друк мяне зусім не вабіць. Недзе на Лёзненшчыне ў райгазеце можна было б з палову змясціць. Усё роўна там, у тым краі, паэтаў не было і, відаць, не будзе...»

Дужа трэба любіць свой край, дужа трэба браць яго да сэрца, каб так катэгарычна заяўіць. А Уладзімір Лісіцын быў чалавек тонкі, далікатны, інтэлігентны.

У нас была адна паездка на Ушаччыну, калі ўжо не магла прывециць майго сябра, як іншых, бывала, мая мама. Былі мы каля мёрзлага пагорачка пад соснамі. Слухалі мы і халоднае дыханне Вечалля, роднага возера майго. Пасля Уладзімір напісаў верш, прысвечаны возеру. А ў лісце мне надзвычай прыемна і ўдзячна чытаць: «Не толькі вонкавы ўшацкі краявід здзівіў, уразіў мяне. Нечым другім дыхаецца там, за Лепельшчынай...»

І зусім зразумелая мне туга Уладзіміра, яго адчай: «Божа! Як гэта мяне ўсё злое! І чаму толькі не дасталася мне ў спадчыну хоць старая-перастарава з бярвення матчына хата? Вось бы дзе мне, напэўна, пісалася добра! Ды нічога няма. Каменя на камені. А як хочацца ў Беларусь!..»

Туга па Беларусі жывіла паэта, з Беларуссю гаварыў Уладзімір Лісіцын па-беларуску, стараючыся не забыць ніводнага слова, ніводнай інтанациі. Таму такія беларускія вершы, такое беларускае бачанне свету, такая беларуская плынь лісіцынскага радка.

Трагічна пачыналася жыццё, трагічна і заўчастна перапынілася. Але затое жыццё паэзіі Уладзіміра Лісіцына працягваецца. Паэт жыў

у беларускім слове, жыў беларускім словам, і беларускае слова запрасіла яго ў вечнасць сваю.

Па свеце раскіданы магілы нашых паэтаў, ахвярнікаў роднага слова. У Ялце магіла Максіма Багдановіча. У Кракаве магіла Алеся Гаруна. Толькі радкамі сваімі яны ў родным краі.

У спякотным Джанкоі магіла беларускага паэта Уладзіміра Лісіцына. На роднай Беларусі вершы ягоныя. Вершам трэба радзіма, радзіме патрэбныя вершы, у якіх яна жыве.

1990

## Каб араллёю пахлі аблокі...

З малых гадоў гучыць мне песня: «У зялёнай дуброве мы начаваць будзем, а вашае ласкі павек не забудзем». Гэта з цёмным разыходзіцца mestачковая ўшацкая бяседа. Ужо два слова самі па сабе шумелі, хмялілі, ахіналі спакоем: зялёная дуброва! Ды яшчэ болей уразіла мяне, першакурсніка універсітета, што на самой справе ёсць канкрэтная вёска на Старадарожчыне і ў ёй нарадзіўся паэт, старэйшы за мяне на курс. І паэт гэты таксама на самой справе паэт, бо ўжо друкаваўся ў паважных выданнях. І спадабаўся мне паэт сваёй таварыскай шчырасцю. На пытанне, як вучыцца ён пісаць, паэт адказаў мне, што чытае рэцэнзіі на паэтычныя зборнікі, што і мне парай рабіць. Было гэта ў двары інтэрната па вуліцы Бабруйскай, аглухлай ад аб'яў пра рух цягнікоў. Побач быў вакзал. А паэтам, які падзяліўся са мной сакрэтаммагчымага поспеху, быў Кастусь Цвірка. 28 сакавіка 1934 года, калі верыць апошнім даведнікам Саюза пісьменнікаў і біяграфічным даведкам у багата якіх зборніках паэзіі, у вёсцы Зялёная Дуброва нарадзіўся Кастусь, Аляксеев сын, Цвірка.

Без маленства няма паэта. Усе паэты родам з маленства. У Кастуся Цвіркі маленства прыпала на паслявойну. Прыйшла фармальна. І сам паэт гэта тлумачыць лепей:

Ўсіх нас, пасляваенны вырай,  
Дзяцей палёў з душою шчырай,  
Што ў Мінску, бы птушкі ад шпакоўняў,  
Зляцеліся ад хат, ад ёўняў,  
Якісці крытык незнарок —  
Хоць, можа, быў ён і з сумленнем —  
Філалагічным пакаленнем  
Па блізарукасці нарок.  
Нас, на каго з гарматных жэрлаў  
Глядзела смерць не раз,  
Нас, нас,  
Чыё маленства — светлы час —  
Вайна з жалезнай пашчы зжэрла.

І вайна напамінала паэту пра сябе. Ці калі пісаў пра аднагодкаў, пра герояў і пра ахвяры, ці калі распавядаў пра маці, якая адна

пяцёра гадавала, адна гаравала, ці калі ўспамінаў пра бацьку, які сеяў і зерне, і думы, узнёсла праспівана ў паэме «Дуб з бярозай звіся». Паэма традыцыйна-нетрадыцыйная, сагрэтая любоўю і роспаччу, населеная роднымі баравінамі і ўрочышчамі, акрыленая зорнымі думамі сейбіта пра сяўбу, пра зямлю-карміцельку, на малой плошчы дала багаты ўраджай на адгуклівасць чытацкага сэрца.

Былі пра вайну радкі балюча-калючыя, як асколкі, былі і дыдактычна-халаднаватыя. Вайна называлася Вялікай Айчыннай. Партызаны, як і ў балыныне нашае паэзіі, паказваліся толькі авалязкова дадатна. З гадамі асэнсоўваліся падзеі і дзеі, і назаве ўрэшце паэт вайну па-аратайнаму дакладна: «А ў часе Айчыннай Бяды».

Сталенне паэта, сталенне ягонай паэзіі (сталенне, вядома, не ад слова сталь) ішло на зайдздрасць няўхільна. Ужо з-пад першых, так бы мовіць, блочных вершаў, на якія хварэлі ўсе аж да пачатку 60-х гадоў, у Кастуся Цвіркі пррабіваліся, прарываліся, як трава, як атожылкі, радкі людской паэзіі.

Разам выпала нам з Кастусём Цвіркам працаўаць у студэнцкім атрадзе на ўборцы цаліннага ўраджаю на Кустанайшчыне. Мясілі гразь у дажджы, смажыліся на стэпавай патэльні, не спалі начамі, пасля пісалі вершы. Пазней даведаліся, што першы ўраджай, услаўлены не толькі намі, пайшоў не на цалінны каравай, а ў асноўным у бровары, бо зерне прэла, гарэла, бо не было куды яго хаваць. І ў цалінных вершах Кастуся Цвіркі былі па-ся-лянску канкрэтныя радкі накшталт: «А цаліна — хоць зубамі грызі». І колькі было маладой абавязкасці, маладога ап'янення ў вершы «Двоє ў стэпе»:

Вядзе іх вечны клопат,  
Дармо, што згублен стан:  
У тым баку — Еўропа,  
Там — Ціхі акіян.

Дома, у Зялёнай Дуброве, сустракаючы восень,

...клён, не ведаючы выйсця,  
Проста валасы рве на сабе.

Дома вясной:

Не пралез бы нават вуж у грэчцы,  
Белая — цвіце яна.

Ішоў час, змяняўся час, «як зайца поўсьць, мяньяющца часы», змяняліся тэмы і манеры пісъма ў паэзіі, а Кастусь Цвірка быў верны тэме сваёй. Родныя мясціны, аднавяскоўцы, дзень сённяшні беларускай души і радавод гэтае души ў часе і ў прасторы. Самі імёны зборнікаў паэта сведчаць пра тое. Пасля размытагаульнаватых двух першых («Такія сэрцы ў нас», «Бягуць раўчукі») зборнікі маюць імёны наўмысна заземленыя, а значыць, грунтоўныя: «Чарназём», «Каласы», «Сцежка дадому», «Хат вячысты дар», «Зялёная Дуброва». Ад прыблізна класічнага верша паэт ідзе да вольнага верша, да разгайданага верша, да прырыфмаванага там-сям верлібра. Памер верша дыктуюць плуг і каса, барана і аграблі, сікера і рыдлёўка, сяўня і грыбазборны кошык. Зборнік «Чарназём» пачынаецца вершам «Чорная скіба». Далей паэт хоча сказаць канкрэтна добрае слова пра сваіх зялёнадуброўцаў: пра Яся Дубовіка, які скора справіць сваё 80-годдзе, пра старога Галляша, першага грыбніка ў вёсцы, пра Антона Цвірку — вялікага пчаляра, пра Бэрнуся Паўловіча — скрыпача-чараўніка, пра Сымона — конюх-філосафа, пра цётку Хрысціну — найлепшую з лекарак. Кожнаму знайшоў паэт акрыленую харектарыстыку. На чатырох вятрах жыве маці паэта. Верш з чатырох часцін прысвечаны ёй. І называецца ён «Чатыры вяtry». За далягляд разам з барознамі кладуцца радкі:

О, як гэта проста —  
за плугам ісці баразною.  
О, як гэта мудра —  
за плугам ісці баразною.

Паўтор ворыва, паўтор разганяння барознаў падказвае паўтор радка. А за баразною — «Гракі, як грэкі». Гукапіс падказаў парапунанне. Яго можна апраўдаць.

Паэт арэ, косіць. Але ўжо глядзіць на працу хлебароба, якая падарыла яму цэлы свет, па-іншаму. «Азярына — зборнік аблокаў». «Кожная хата — аповесць». Вока нядайняга хлебароба ўжо нейкім чынам аблітарувана. Па-доброму. Па высокай меры. Гэта вока, якое засумавала па ўсім родным, бачыць, як сплаўляюць па звечарэльым Нёмане плыты, а

...дзядзька на спіне  
Ляжаў і хроп — між зор відаць быў нос!

Гэта вока ўжо адрываеца ад зямлі на помірг, але бачыць кожную дробязь:

Напінаўся Гнедка, у капыт  
Капытом цаляў — не трэба пужка!  
І плыве з-пад плуга скібы стужка.  
Дымная. Па полю. Пад блакіт.

Гнедка — канкрэтны конь, які і гуляе па волі, і цягне воз не ў адным вершы. Не ў адным зборніку. Але не дакучае. Проста і чытач пачынае лічыць яго за свайго. Паэт настойліва называе родныя яму мясціны, і чытач міжволі пачынае ў іх арыентавацца. У самім гучанні слоў і туман даўніны, і карані праславянства: Пагон, Перавалокі, Кадаўбы, Хімры. Бо калі паэт падаваўся ў горад па навуку, яму

Звінелі косы на Крушні,  
Каровы рыкалі за Талам.

І не баючыся выклікаць гней крытыкі за непажаданую, аскомінную тэму, паэт упарта піша пра «маленства тупкія сцежкі», пра сцяжыны дадому. Бо гэта не літаратурныя сцежкі з псеўдазолкімі росамі, а вытаптаныя сваімі ногамі ходнікі ў першавытокі, у маленства, якое ніколі не старэе, дзе паэта чакаюць гракі-хадакі, чабарок-чубарок, брусніца-драмуха, хацінка-бярвянка, альшына-крывуля, харашуня-бяроза. Як у казцы, як у песні народнай. Заўважце, як пачціва вяртае паэт народу вобразы, створаныя на ўзор народных. Паэт любіць дакладнае слова «тут», якое, не пытаючыся згоды паэтавай, само рыфмуецца са словам «кут». (Хто не памятае коласаўскае: «Мой родны кут...»?!)

Я не госць тут. Тут — мая зямля.  
...Я тут — я.  
Тут мае і карані, і кронা.

І яшчэ раднейшым робіцца слова «тут» (гэта і грукат капытоў каня, які прывёз дадому гаспадара, гэта і грукат у заспаныя дзвёры — сын дастаўся з далёкай дарогі) ад таго, што маці

Тут з краскамі ў прыпол  
...збірала сонца.  
Тут бацькавыя сны  
Ўставалі каласамі...  
Тут бацька,  
...холаду пусціўшы праз парог,  
У ранак белы дзвёры расчыніў.

Дарэчы, пра бацьку. У паэзіі Кастуся Цвіркі крыху насуперак нашае паэзіі, дзе звычайна ўся ўвага аддаецца маці, моцны, што называецца, бацькавы пачатак. Сын хлебароба ведае, што маці належыць хата, бацьку — поле, якое трэба араць, засяваць, даглядаць. Вяртаючыся дадому, да працы хлебароба, паэт вяртаеца ў бацькаў свет.

Зноў вярнуўся я ў бацькаў свет палявы —  
У першароднасць дрэў і травы.

Дрэвы садзіў бацька, дрэвы пілаваў бацька, дрэвы траляваў бацька. Траву касіў бацька. Кола бацькавага воза пакінула след не толькі на зямлі. І сын у блізкі «бацькаўскі свет каляіны», сына вабіць «бацькаў высокі свет». У трох вымірэннях свет.

Паэт помніць сваіх зялёнаўдуброўцаў. Нават не помніць, а жыве сярод іх,— нібыта і не ад'ядзжаў ніколі з Зялёнае Дубровы. І верым радкам паэта, калі ён звязаеца да землякоў:

І пра кожнага з вас,  
калі ў мяне толькі хопіць сілы і таленту,  
я напішу яшчэ — абавязкова! —  
па самай светлай паэм!

І маленькімі памерамі паэмамі гучаць вершы «Пра старую Адэлю», «Дзядзька Адам», не кажучы ўжо пра ўласна паэмы «Дзе дуб з бярозай звіўся», «Дома». Калі паэт гаворыць пра роднае, святае, словаў ў ягоных наўмысна ўпірлівых радках. І сам паэт святае. Свято перадаеца святым.

Ад ног рагулі —  
о светлы краі! —  
Пахне салодзенькім жытам.

У родным светлым краі ўсё жывое. І рэчка Пціч (у адным яе імі колькі ціўкату, чыркання, цёхкату, граю!) як маладзіца:

Ля моста жанкі, падаткнуўшы спадніцы,  
За хвалі бяруць яе — мыць ручнікі,  
Яна ж вырываеца з рук...

Колькі я ведаю Кастуся Цвірку, ён ніколі не быў раздабрэлым, распаўнелым, ленаватым, а толькі — паджарым, падцятнутым, імклівым і напружана раздумным. Гэтая вонкавасць нейкім чынам

выяўляе ўнутраную сутнасць, стан душы. Здаепца, паджарасць, напружанасць, натуральная раздумнасць перадаліся і яго вершам. Паэзія Кастуся Цвіркі — паэзія думкі, думкі беларускай, думкі нетаропкай.

Пра навуковую дзейнасць, пра падзвіжніцтва ў фалькларыстыцы, у пачэсной працы вяртання ў лона беларушчыны Адама Міцкевіча, Яна Чачота, Уладзіслава Сыракомлі дый шмат каго яшчэ, пра дапытлівасць даследчыцкую Кастуся Цвіркі трэба пісаць асобна. І трэба!

Як пра зялёнаўдуброўскае ўрочышча, піша паэт пра

Архіў дзяржаўны.  
Сховішча вякоў.  
Мне лашчыць слых  
Папер пажоўкльых шолах.  
Пыл з папкі здзымухваю  
З усіх бакоў  
І ціха адхінаю  
Часу полаг.

І тут ён ашчадны селянін: пыл з усіх бакоў здзымухвае. І ў горадзе паэт — селянін. Клопат яго штурляе «нібы на арфе зерне», дамоў са службы ён пускаеца «як распраежаны конь», яго «трymае яшчэ святафор на прывязі». Толькі аратай можа так спалохацца:

Дзень прапаў у мяне!  
Дзень!

Зусім, як пра сваіх вяскоўцаў, піша паэт пра беларусаў па крыві і па духу:

Лабаты Зан.  
Міцкевіч задумёны.  
Жывы рухавы карантыш —  
Чачот.  
Дамейка. Слізень...

Яны, землякі па зямлі беларускай, кіруюць думкамі і паміненнямі паэта, вучачь дбаць пра хлеб духоўны. Бо ў роднай паэтавай хаце

Хлеб мясілі ў дзяжы,  
у печы яго, як добрага князя,  
мясцілі.

І сумна паэту зазначаць:

Ад хлебаробаў адно засталося ў нас хіба:  
тое, што хлеб, як і некалі,  
есці мы ўмееем!

І дбае паэт Кастусь Цвірка — аратай, які пасвіць аблокі, пра  
хлеб надзённы і пра хлеб духоўны, хоча, каб

Аблокі раллёю пахлі.

1994

## Першы склад перад націкам

Літаратурную змену, якая прыйшла ў беларускую літаратуру ў 60-х гадах, прынята называць пакаленнем, апаленым вайною. А, відаць, дакладней было б казаць пра пакаленне, прапаленае бальшавіцкай, антычалавечнай ідэалогіяй, пакаленне, скалечанае саветызацыяй. На шчасце, прапаленае не наскроў, не да самай сарцавіны і не цалкам усё.

Пакаленне гэтае ў балыныне сваёй падсвядома ўцякала ў вайну, ва ўспаміны маленства, зноў жа такі звязаныя з вайною. А менавіта ў вайну адкрываўся спрадвечны, біблейскі сэнс жыцця, зямнога бытавання. Бацькі падлеткаў, якія не абрамяніліся камісарскімі рамнянімі і не садралі з блізкіх і суседзяў сваіх скуро сабе на скуранкі (а такія, дзякую Богу, пераважалі), трымаліся запаветаў Вечнае Кнігі, у душы сваёй былі вернікамі. Гэтая непарушная чысціня веры па генетычным кодзе передалася адзінакрэўным нашчадкам. Перадалася і мова, яшчэ жывая, яшчэ з расой, з зямлёй, з аблокамі. Пазнейшым хвалям у нашай літаратуры, каб сцвердзіць сваё права на калькаваную, сінтэтычную мову (крый Божа, не стаўлю ні ў віну, ні ў дакор маладзейшым іхнюю бяду, у якой болей віны ляжыць на старэйшых), даводзіцца называць яе гарадской. У таких выпадках так і рупіць запытацца ў моўных алхімікаў, а на якой мове пісалі Янка Купала, Максім Багдановіч, Уладзімір Караткевіч?

Гэтым невялікім адступленнем я не маю на мэце абяліць, наблізіць да анёлакрылых ні сябе, ні сваіх адначаснікаў у літаратуры. Бо пішу ён водпаведзь на крытыку з боку маладзейшых на наш адрес, ні юбілейную оду з нагоды шасцідзесяцігоддзя Юрася Свіркі. Піпгу і заўважаю сабе, як даўгавата пішацца само слова «шасцідзесяцігоддзе». І чую, як гучыць у ім і шаскат калосся, і ўцёкі гадоў, і гойканне дзяцінства, і забыты ўжо цокат цапоў на таку,— усё наскае, крывіцкае, як пісаў выдатны паэт нашага часу Пімен Панчанка, «і звонкае «дзе» і густое «чаго».

А чуць, бачыць Юрась Свірка ўмее. Вось паслухайце голас драча ў стуманелай вечаровай цішыні:

Пракрычыць ён драздом уначы,  
Як адыдуць стамлёныя ногі:  
—Я жыву на карчы,  
—Я жыву на карчы!

—Не забыў я дадому дарогі.

Толькі вуха нашчаднага аратая магло пачуць (чытаеш радкі, і аж хочацца нахінуць конаўку з бухматым сырадоем):

Цурчэла малако ў вядро,  
Спачатку — звонка, потым — глуха.

Трэба слухаць душой, каб чуць, як «рака мелодыю люляе». Трэба набыцца і на свяtle, і ў цемры, каб убачыць, як

...зіхатлівия маланкі  
Грызуцца моўкі між сабой.

Трэба ўвесь час помніць пра родны край, каб зразумець туту сасны (яна пачала тужыць у беларускай паэзіі ўжо з багдановічаўскага перакладу Гейнэ):

Сасна не забываеца напомніць,  
Што ценъ яна адкінула на поўнач,  
Каб быць бліжэй да дома  
Хоць на ценъ.

Паэт адчувае свае карані ў лесе, памятае пра гэта заўсёды і баіцца страціць карані маленства, карані сялянскае чысціні, карані беларускасці. Лес быў спрадвеку беларусу і клапатлівым бацькам, і шчодрым суседам, і верным заступнікам. І ў бясконцыя войны, і ў рэдкія часіны мірнага жыцця, дзе зноў-такі, дбаючы пра кавал хлеба надзённага, дапамогі чакаў аратай ад роднага лесу. Як пра жывога, дужа шаноўнага старэйшага кажа Юрась Свірка пра лес: «...не бярэш ты чужога ні зінчкі». І зінчка гэтая абагаўляе лес і ўзводзіць яго да касмічнае велічы.

Лёс рэдзіць людзей, людзі рэдзяць лес. І жыццё, і смерць родняць чалавека з лесам.

Нараджаюцца ў нас сярод сосен,  
І пасля сярод сосен ляжаць.

Гэтак сказаць можа толькі той, хто і нарадзіўся ў лясной старане, і рос пад лясную калыханку, і цяпер пазнае кожнае азалелае дрэва — па голасу. «А лес, нібыта годы, за плячыма». І ў сэрцы, і ў думках, і ў паэтаўых радках.

Некалі пра суседню, ушацкую старану сказаў маладзейшы за

Юрася Свірку Алег Салтук: «У нас лясная старана — ласі пасуща ў агародах». Лес — калыска нашае паэзіі, нашага замілаванага позірку на ўсё зялёнае, на ўсё жывое. Нават асацыятыўна-аддалена рыфмуеца: лес — беларус. Супадаюць тры важкія гуки.

Апошнім часам агульнажыщце нас і зямлі, вады, неба, лесу пачалі часцей называць экалогіяй, дужа сугучнай са словам акаляць, ваколле, калодзеж, лог, калець, кулогаць. І, як заведзена з самых першых кроکаў былой савецкай імперыі, пачалі змагацца за экалогію, бо ў нас за ўсё звыклі толькі змагацца. І зноў жа, чым болей пішацца пра ахову лесу, tym болей лесу ідзе на паперу, на якой словамі бароніць лес. І сама прырода задумваецца, як уратавацца, азалець, захавацца. І паэт заўважае гэтую прагу выжыць: «Праз чарацінку дыхае затока». Далёкія продкі нашыя, ратуючыся ў рэках ды азёрах ад чужацкіх, захопніцкіх коннікаў, дыхалі праз чарацінкі. А цяпер прырода ад нашага нашэсця не мае куды ўцячы. Прагрэс нават на побытавым узоруні учэпісты і зайдзрослівы: адрывае чалавека ад зямлі ў шматпланавым яе значэнні, раўнуне чалавека да прыроды. І таму зноў памяць асацыяцыяй вяртаецца ў вайну, у гады, якія заўсёды з паэтам:

Рык ласіны, нават спеў птушыны  
Дзелім, нібы той блакадны хлеб.

Чулы да ўсяго жывога Юрась Свірка ніколі ў адпаведныя гады ўказанняў партыі разбуральнікаў, якая кіравала ўсім, нават літаратурай, не ўслаўляў пакарэнне прыроды, выпространне пералівістых, як сялянскі лёс, рэчак, асушенне болот — апошняга прытулку ўсіх персанажаў казак і легент даў, перасяленне самабытных, як людзі, вёсачак у блочныя аля кароўнікі. Памяць жадала бачыць, як на дне лясное ракулкі «ціха стаяць акуні». Паэт даваў веры прыродзе, верыў разам з ёю:

Не ведае, ці будзе жыць,  
Але цвіце вярба.

Паэтава любоў адухоўлівае, ажыўляе нават ценъ. У самым пачатку гэтага невялічкага слова пра сябра і адначасніка прыводзіў я прыклад, як сасна адкідае ценъ. А вось яшчэ адзін ценъ, які мог убачыць той, хто вырас у пасляваеннай нястачы:

...ценъ пад вечар  
Вырас,  
Як у беднага даўгі.

І ў той жа час нечакана плоцьевы ценъ:

Саджаю яблынкі я ўвосень  
І так стаю,  
Каб нават ценъ,  
Мой ценъ, не ціснуў на карэнне.

Вечная тэма паэзіі пра несупыннасць жыщца, пра вечны працяг бытавання на зямлі і раптоўны паварот. Гэта ўсё пра тое ж — боязь за жывое, сялянскае, паганскае ўспрыманне будучага дрэва, якое дасць яблык і яблык той надкусіць Ева і Адам. І жыццё буяе, доўжыцца.

Вёска — акадэмія жыщца і паэзіі, таксама, як і прагрэс, раўнівая. Сочыць за сваім сынам, кліча яго, у сны прыходзіць, як некалі маці з гасцінцамі.

А ноччу доўгаю прысняцца ганачкі, Прысняцца Выселкі ці Беражкі. Прысніцца лепшая суседка Ганначка, Прысніцца двор свой, Прысніцца бор свой І ўсхліп ракі.

Гэта не толькі вясковым бабулям, гэта сніцца і паэту.

Пра рыфму «Ганначка — ганачкі» я ўжо не кажу. Толькі зноў самапаўтаруся: па рыфмах можна вызначыць, на якой мове паэт думае, якая мова родная яму. У доказ таму, што Юрась Свіркі чуе выдатна беларускую мову і думае на ёй, можна было б шмат прывесці не толькі рыфмай у прыклад.

Тэма вёскі і горада, яшчэ з 20-х гадоў узараная на ніве нашае паэзіі, мае сваё разуменне і свой працяг у Юрася Свіркі. І з поспехамі, і са стратамі. Усё, так бы мовіць, як у людзей. Зразумела, што болей поспеху там, дзе паэт ідзе ад сябе, дзе шчыра спавядаецца і чытачу, і сабе самому. Хоць бы:

У роднай вёсцы  
вершы я пішу,  
У роднай вёсцы  
вершы не чытаю.  
Калі б я дома вершы прачытаў  
Пра малаяўнічасць родных краявідаў,  
Я з галавой сябе,  
напэўна б, выдаў  
І больш ніколі б вершаў не пісаў.  
Я знаю, што дзяды такія ёсць,  
Яны спыталі б важна,  
не для смеху:  
«Навошта ж ты ад нас, сынок, паехаў,

Калі у нас такая прыгажосць?»

І споведзь, і шкадаванне, і палеміка з братамі-паэтамі і з самім сабой. Бо ходзіць у грыбы, косіць лугі, стамляеца на ворыве паэт болей у вершах. А стома гэтая можа перадацца і чытачу. У лесе добра, але жыць даводзіцца на людзях, з людзьмі, у свеце. Гэта з аднаго боку, калі быць прыдзірлівым, а з другога боку, калі глянуць на паэзію Юрася Свіркі, дык ён будзіць сум, падкрэсле-на заклікае вяртацца на кругі свае, да першакрыніц сваіх, да вершасцежак.

Гэта душа супраціўляецца дзікай урбанізацыі савецкага крою. І разам з паэтам адчуваеш, як

...гармонік ірваўся з балкона:  
Не мог пагадзіцца,  
Што ён гарадскі.

І спачуваеш гармоніку. Спачуваеш, калі ты сам родам з вёскі. З разгубленасцю, з адчаем, з болем прызнаеца паэт, разам з тым тоячы недзе на дне душы надзею на адваротнае:

Толькі мы ўжо не патрэбны вёсцы  
З песняй настальгічнай і старой.

Ранейшая вёска мела скрыні пасагу — свае песні, казкі, паданні, сваю мову, сваю гаворку, сваю хаду, свой густ, свой нораў. А цяпер? Цяпер скрыні без вечак, як платы без веснічак. У горад змушана ехаць і па хлеб, і па малако. Пакуль не да песень, тым болей не самой складзеных.

Горад даў паэту прытулак, але не зусім прыняў паэта, паэт дае такі-сякі прытулак гораду ў сваіх вершах, але таксама не зусім прымае горад.

Заглядаю я у вёску, як у слоўнік,  
Каб упэўніцца, што правільна пішу.

Паэт правільна піша там, дзе ён давярае сабе, дзе даражыць ісцінай, дзе шануе праіду. Удача па-сялянску спрыяе і спачувае паэту. Шкада, што слоўнік, памянёны паэтам, на вачах нашага веку робіцца бібліяграфічным.

Лес і партызаншчына, партызаншчына і лес, іх шмат у шчырай паэзіі Юрася Свіркі. Хто каго перашуміць славай? Час пакажа.

Сам пра сябе Юрась Свіркі сказаў:

Я — атожылак долі сялянскай.

У слове «атожылак» — і жыщё, і жылы. Корань адзін. Праца сялянская ўся на мазалі, на жылах. Памятаецце прымаўку: «Цятніце жъглы, пакуль жывы». Жылісты сялянскі род, жылістая сялянская доля. Па жылах цячэ кроў неўміручая, як і крывіцкае слова.

І шумець атожылку дрэвам. Вячыста!

Усе навалы, усе няшчасці, усе вяты і завірухі браў на сябе сялянскі род, браў народ беларускі. У граматыцы нашае е ў я пераходзіць у першым складзе перад націкам. Пад націкам праз стагоддзі ўзнікала крывіцкае Я нашага народа. І толькі сын гэтак пытается ў бацькі, як паэт, толькі сын ведае пра бацькаў харктар:

Ты адкрыта жывеш,  
Не хаваешся ў зацішку.  
Як трываешся ты,  
Першы склад перад націкам?

Трываеща наш народ і трывае. Трывае і вытрывае.  
1993

## Радасць бліскавіцы

З універсітэцкіх гадоў памятаю невысокага, пышначупрыннага паэта, які напаўспяваў свае вершы і ў чыталыне зале, і ў аўдыторый, і ва універсітэцкім скверыку, дзе аба-вязковая бетонная скульптура была не з абавязковым вяслом, а з каменным мячыкам. Чытаў паэт свае вершы пераважна дзяўчатаам, пры гэтым нязменна грэз дужкі сваіх акуляраў.

Акуляры, здавалася мне тады, надаюць паэту большае паважнасці.

Усіх нас, хто таксама грашыў вершыкамі, уразіла нёзвычайная на памяці нашае падзея — у «Новом мпре» ў 1955 годзе з'явіліся вершы Давіда Сімановіча. Іх надрукаваў ці, як прынята было казаць, даў Канстанцін Сіманаў, галоўны рэдактар паважанага ўсімі часопіса. Так пачынаўся паэт Давід Сімановіч. Пасля былі зборнікі вершаў для дарослых і дзяцей. Пасля настаўнічаў у Крынках Лёзnenскага раёна, дзе, дарэчы, вучыў таленавіцейшага беларускага паэта, што заўчасна адышоў з жыцця, Уладзіміра Лісіцына.

А Лёзnenшчына звязана з імем Марка Шагала, з каранямі вялікага віцябліяніна, які шмат значыў у жыцці і ў творчасці Давіда Сімановіча.

Ужо ў так званыя перабудовачныя дні паспяхова скончыў Давід Сімановіч барацьбу за вяртанне майстра, за аднаўленне добрага імя геніяльнага мастака ХХ стагоддзя, выдатнага паэта.

Часта, і заўсёды безвынікова, ідуць спрэчкі вакол таго, ці павінен паэт быць прафесіяналам, ці недзе працаваць, быць на службе, пры пасадзе. Сусветная і айчынная практыка паказала, што паэтам застаецца пры любых абставінах толькі той, хто ім нарадзіўся, а рэшта — імітатарамі, падзёншчыкамі, рамеснікамі. Дадаткова пры падобных спрэчках прыводзіцца і такі важкі аргумент, што прафесія дае матэрыял, тэмы, вобразы. Але менавіта тут у паэта ёсьць небяспека ўваліцца ў багну праблем, якія важныя настаўніку ці журналісту, але пярэчаць паэзіі. А што канкрэтна дала паэту Давіду Сімановічу праца настаўніка, журналіста, праца на тэлебачанні? З аднаго боку — абвостраны позірк на жыццё, на жыццёвую драбязінкі, на праблемы хлеба надзённага і духоўнага, а з другога — жаданне ўсё зарыфмаваць, абавязковая вершавана напісаць пра кожную паездку, пра кожную сустрэчу. У першым выпадку маём сапраўдныя вершы, тонкія, усхваляваныя, здзіўленыя, у другім —

замалёўкі ў рыфму. Спяшаюся растлумачыць, што апошніх у Давіда Сімановіча не гэтак і шмат, што напісаў ён іх не болей і не меней, чым ягоныя аднагодкі, калегі па пяру. Паэт — заўсёды сын свайго часу, сваёй эпохі, і рэдкая птушка паэзіі даляціць да сярэдзіны Дняпра вякоў наступных, эпох немінучых.

Адметная рыса паэзіі Давіда Сімановіча — радасць, радасць і яшчэ раз радасць. Радасць, што выжыў у чорныя часіны, радасць, што сустрэў сапраўдных сяброў, радасць, што жыве на зямлі. На злосць усяму чорнаму і агід-наму!

І няпраўда, што ў радасці затуманены позірк. Ён выяўны, ён дакладны, ён глыбокі. Радасць умее:

слушать доброго дождя  
необязательные речи.

Радасць бачыць:

И ударилось яблоко оземь —  
и земля закачалась сильней.  
Вышла осень из теплых сеней,  
шкуру яркую сбросила осень.  
И нагая стоит.

Радасць уважлівая і дома, і ў гасцях. Гэта яна прыкмячае, што грузінскі дом

всегда обвитый птичым лепетом  
и виноградною лозой.

Радасць заўсёды безабаронная і чуйная да гора. Гэта яна не можа забыцца,

как наши мастера уходяц,  
на нас остановив глаза.

Ды адкуль з'явіўся здзіўлены і закаханы ў жыццё паэт Давід Сімановіч, не з іншаша ж планеты? Вось як ён кажа пра сябе ўжо, так бы і мовіць, у анкетнай прозе: «На беразе Пррыпяці ў Нароўлі я нарадзіўся ў 1932 годзе. Тры мовы — руская, беларуская, яўрэйская (ідыш) — гучалі вакол мяне і ўвайшлі ў мяне. На іх мовілі знаёмыя і суседзі, бацькі мае, перамешваючы слова ўсіх трох моў і не надаючы гэтаму нікага значэння.

З тых дзён я памятаю арышт бацькі і ягонае вяртанне. Памятаю

першы клас і першы дзень вайны...»

I невыпадкова ў 1952 годзе ў традыцыйным «Вершы пра мастака Левітана» паэт-печатковец падспудна адчуваў, што трэба абавязкова напісаць пра жахлівыя часіны сталінішчыны:

Не скоро в преданье уйдет  
Владимирка — ссыльных дорога.

У сталага паэта Давіда Сімановіча ў хрушчоўскую часовую адлігу праб'ющца з-пад пліт маўчання і страху слова гнеўныя і дакладныя, слова пра бацьку, пра бацькавых сяброў.

У вершы Давіда Сімановіча жыве маленства:

В пятницу у крылечка  
я порхаю, как стриж.  
В пятницу ставится свечка,  
в пятницу славится фиш.  
В пятницу бабкин клекот,  
молитвы ее, как сны.  
Все это — так далеко,  
все это — до войны.

У вершах Давіда Сімановіча жыве Палессе — зямля ягонага маленства, ды штогод робіцца

Все меньше вокруг природы,  
все больше вокруг среды.

Як цяжка было паэту пісаць вершы, прысвечаныя «памяці палескіх вёсак, што загінулі ў чарнобыльскае катастрофе», звяртаючыся да вёсак гэтых, называць «атамныя Хатыні нашыя». Вайна з маленства, маленства з вайны.

Як рытуальнае галашэнне па нябожчыку гучаць радкі:

Вас хороним порой осенней:  
хаты зарыли, с землей сровняли.  
И только деревья —  
черные тени  
над братской могилой  
стояли в печали.

Як цень звугалелае галінкі, праступае, гучыць неназваная традыцыйная рыфма «деревья — деревня».

Усю паэзію Давіда Сімановіча можна назваць, цытуючы яго ж самога, радасцю бліскавіцы. Бліскавіца, асляпляючы, сама не слепне, усё бачыць, вырываючы з цемры забытца ўсё самае важнае, з чаго і складаецца жыщё — Muter Dolorossa паэзіі.

1991

## Так заплачу, нібы запяю...

Ой, чые то жыта,  
Чые то пракосы,  
Чыя то дзяўчына  
Распусціла косы? —

Пыталіся мы было ў вясёлым застоллі, у дарозе, у гасціннай хаце беларускае паэткі, падцягвалі ўслед за палескай пяюхай, за дасціпнай весядухай Жэнай. Гэтак даверліва і пяшчотна называлі мы Яўгенію Янішчыц.

Вонкава бесклапотная, вонкава крылата-памклівая, вонкава бясхмарная. Калі і злавалася на каго, дык ненадоўга. Па-дзіцячы капрызіла ўражлівія, амаль рапушчыя губы, прыгаворваючы: «...і навогул».

Падбіралі, падбіраюць і падбіраць будуць эпітэты да Яўгеніі Янішчыц. Але цяжка падабраць нешта болей узнёслася і важкае, зменлівае ў руху і вечнае, чым прызнанае нашай моваю як сваё слова «паэтка».

Паэтка. Залатой аблачынкай праплыла яна па небе паэзіі беларускай. Прыймыла з Палесся, каб нагадаць пра гэты самой вечнасцю ахаваны край. На жаль, да часу. Прыймыла з Ясельды. Услухайцесь, як гучыць: Я-сель-да. І калядныя яслі, і стук бёрдаў аб набільніцы, і стук чоўна ў бераг, і ўсплеск, і ўсхліп тады яшчэ не атручанае вады. Недарэмна паэтка гэтым дарагім яе сэрцу і радку імем ахрысціла і адну са сваіх кніг паэзіі.

Ёй не цярпела сяпадзяліца захапленнем ад родных мясцін, ад нетаропкага, як сама часта падкрэслівала, палескага гаварка, ад сваіх крэўнікаў і землякоў. З вуснаў не сыходзіла маці, з памяці не выходзіў бацька, у паэзіі Яўгеніі Янішчыц не месціліся дарагія і блізкія людзі, палескія дзядзькі і цёткі. Здавалася, як аднойчы заехала да зямлячкі, дык так і засталіся ў яе на вечным пастоі. І ў душы.

Як тая кнігаўка, адводзіла бяду ад роднага гнязда. Спрабавала адвесці, прынамсі. Палессю мала было меліярацыі, якую так дырэктывуна песціў адзін з яе хросных бацькоў — Машэраў. Чарнобыль чорным крыжам лёг на старажытны і самабытнейшы край.

Паэтка надзвычай абвострана адчувала сваё заўчастнае расстанне з родным краем і з гэтым светам. Адсюль у вершах яе

гэтакі прарочы сум, гэтакі непазбытна-непазбежны адчай і горкапалыновая радасць кароткага спаткання з клопатам зямным.

Напэўна, Бог выбірае месца народзін паэтаў. Невыпад-кова Яўгенія Іосіфаўна Янішчыц нарадзілася ў палескае вёсцы Велясніца. Гэта ў гонар паганскаага бога Велеса, які быў у асабліве шане ў беларусаў, бога-апекуна пастухоў ды іхніх статкаў. Велясніца — як бы дачка Велеса. А паэтка Яўгенія Янішчыц была любімай дачушкай старажытнага бога слова. Таму і слова паэткі будзе яшчэ доўга гучаць у кожнай беларускай душы. Бо яно — беларускае, старажытнае мудрасцю і ранішняю шчырасцю сваёю.

Сама пісала свой партрэт:

Распусціла жнівень валасоў  
Над вачымі,  
поўнымі адчаю.

Сама адчувала сваё заўчастнае знікненне:

Вунь нечая зорка, начная ільдзінка,  
плыве па-над гаем.  
З люстэркаў усіх і з усіх фотаздымкаў

Знікаю,  
Знікаю.

Адчувала:

Паўстану я ў святле нязменных мар  
Дзяўчынкай той, якой вядома слова  
І невядомы ўвесь яго цяжар.

Успамінала сябе маладзенъку і позна папярэджвала яе:

Дзяўчынцы хочацца ў паэты...  
О, дай апомніцца ёй, лёс!

Маладой жыла, маладой адышла з гэтага жыцця, бо прызнавалася:

А я баюся пастарэць  
Хаця б на макавае зерца...

Нібыта загадзя рыхтавала сябе да страшэннага:

Не ў самагубстве сілы соль,  
Хоць ёсць тут знак пратэста.

Умела хаваць свой боль, свой адчай:

Так заплачу, нібы запяю.

А наканаванне ішло следам, само грукалася ў радкі:

Пакуль мяне святылом не расстраляла  
Акно,  
што ў гром адчыненае мной.

І ўсё ж верыла. У сябе. У сваю паэзію:

Смерці ў Паэта няма —  
Ёсць нараджэнне!

Сваю зямную трывогу завяршаючы, сваю зямную дарогу даходжаючы, ведала:

Ўсё міне,  
А будзе сын і сонца.  
І між іх — зямлёю буду я.

Таленавітай маці і дачцэ апорай была тая, што жыццё дала:

За грамамі веку, за дажджамі,  
За чаканнем сонца і адліг —  
Сойка скрухі,  
Перапёлка жалю,  
Кнігаўка маіх лірычных кніг!

Паклон мой і ўсіхні маці паэткі за дачку, апошнюю палескую язычніцу, якая пакланялася беларускаму слову.

Матчын плач па дачцэ, даччына песня па маці, яны паразумеліся, бо яны ад сэрца. І плач і песня чуйныя да фалыну, да няшчырасці.

Мая чатырохгадовая ўнучка Дамінічка прыдумала песенку пра ластаўку, якая зачапілася за хмарку. Ластаўка песні Яўгеніі Янішчыц закранула хмурыну суму і жалю, якая пралілася слязамі мілосці.

А мне будзе доўга чуцца самотны голас чаіцы ў чаратах холаду і зайдзрасці, якія часта шумелі і клалі цену на роспачныя крылы. Будзе

чуцца бяседны, інтymны голас песні, якую звалі Яўгенія:

Любы мой свякратка,  
Любая свякрыща,  
То ж з майго кахання  
Прарасла крыніца...

1993

## Верасовая кніга

...птушкі былі галодныя —  
Нават зоркі ў небе дзяўблі.

Гэта ўспамінае аднагодак вайны, паэт, які нарадзіўся на пачатку снежня 1943 года. Гэта пра блакаду ў Налібоцкім краі. Недзе каля возера Кромань, што надта ўжо да Свіцязі падобнае, як ад бацькі аднаго. Сказам з апокрыфа гучаць радкі паэзіі. Ці не тады «Шаравая маланка слова Заляцела... ў душу» Казіміру Камейшу? Пакаленне бела-рускае паэзіі, ахрышчанае філалагічным, амаль да нашых дзён усё яшчэ жыве ў вайне, у адгалосках яе, прынамсі. І таму асабліва ўсцешна чуць у вершах і паэмах аднагодка вайны радасць жыцця, у меру ацененую сумам.

Уважліва перачытаў я ўсе дзесяць кніжак свайго маладзейшага ледзь не на дзесяць гадоў сябра, з кім некалі надта ж добра было ўзяць поўную чарку, паехаць суправаджаць украінскіх гасцей (я — паэтку, а Казімір — аж трох сясцёр спявачак), наведацца ў Надніманонне.

Ужо ў сваёй першай кніжцы «Восеньская позвы» пытаяўся малады Казімір, сын Вінцкука, «у дзеда з Налібоччыны». Ці прывёз налібоцкага ветру ў бочцы». Заўважце, як прыродны пушчанец, нібы ту ю бочку купец, слова на гук правярае. Крутабока перагуквающца Налібоччына з бочкаю. І пазней, у кнізе «Сябрына», паэт падкрэсліць сваю сувязь, сваю повязь з лесам:

Я таксама — лесавічанін,  
І лясное мне ўсё баліць.

І штотод баліць балючай і шчымлівей. Бо ад Налібоцкае пушчы бадай што толькі назва адна засталася. Адно па традыцыі высечаныя, вытраляваныя, перадыбленыя як пасля атамнага выбуху прагаліны, танцпляцоўкі для скокаў д'ябла, выстраланы, выбіты свет звяроў і птушак хоча называюцца пушчай. Тоё, што не дасеклі палякі, давяршылі саветы. Бо, пачынаючы з 1946 года, пілююць, сякуць, крадуць. І калі на пачатку паэтычнае дарогі верны сын пушчы давай вясёлы, кірмашовы загаловак вершу «Едзе пушча на базар», бачыў толькі, як «У кашоў разыходзяцца рэбры — Цяжка дыхаюць баравікі», дык па часе сумна зазначае:

Лес гэты сячэш ты сягоння,  
А трэскі ў заўтра ляцяць.

Не даюць спакою, поўніпца адчаем «лесасекі памяці», бо «голос ракі перасох», «звер падабрэу, пазласнеў чалавек». І сумна гучыць усмешка, калі дзеткі за бацькоўскія кажухі вядуць «Вялікую аўчынную вайну». У вершы «Сон» з падзагалоўкам «Жарт пра нежартоўнае» апісваецца да жаху асязальна, як «ішлі ардой у наступ... рэчы», каб забраць у палон гаспадароў. Прывроднаму пушчавіку цесна ў празмерна заматэрыйленым побыце. Кліча воля, кліча пушча, кліча зялёная бяседа дрэу.

Яны з гэтае лесасекі, цені, якія паўсюль бачацца паэту. А калі ўдумацца, дык усе мы — толькі цені на снежыне, на мураве вечнасці. І людства ўсё — пушча, ад якой скон дазваляе на момант затрымацца хіба ценям. Самое прозвішча Камейша гучыць лясіста, пушчаніста. Тут і камель, і мох, і шаты, і межы, і як сувязь з небам і з лёсам — камета. Цені ў Камейшы з лесу, з пушчы. Калі ласка:

Спіленай елкі ценем  
З коміна цягнецца дым...

Арэлямі закалыханы,  
Заснуў халодны цень сасны...

Вока пушчанца пазнала ў сталіцы зямлячку (дарэчы, гэта факт — ліпі ў Мінску ў асноўным былі пасаджаны па вайне з Налібоцкае пушчы):

Службу ценю ёй даверъю горад,  
А яна ўцякае да святла.

І на Апшэроне каля храма вогнепаклоннікаў паэт падкрэслівае, што ён — лясны вогнепаклоннік. Толькі лясны вогнепаклоннік мог заўважыць: «Згарыць прамень — пакіне цень».

Ды няхай не складзецца ўражанне, што Казімір Камейша жыве толькі ценямі, бачыць толькі цені. Аднагодак вайны пратэстуе супраць вайны, смуткуе па ахвярах своеасабліва, па чалавечай сутнасці адзіна слушна — любіць жыццё ва ўсіх праявах, ва ўсіх ablіччах, ва ўсіх формах. Быў малы, пасвіў статак, бачыў «лася лясны пагляд», выглядзеў, як спяць птушкі, «у вянок склаўши мокрае крылле», як «пчала чытае кнігу верасовую». Адрастаў разам з пушчай, зяб разам з пушчай, таму і чуў, як «коспД маразоў трашчаць», чуў «снегу рып сарочы». І ўжо ў сталіцы станістым і прыгажавітъм

дзецюком, пра якіх кажуць, што такія могуць пароду паляпшаць, пасвіў прыгажунь — вынікова! Хоць і канстатаваў маркотна, што «Ёсьць красуні ў сталіцы, Ды няма чарапуніц», памятаў: «...маладому пеўню сорам спаць». Таму, відаць, спыняла ўвагу пушчанца «наїў-ная спаднічка», не палохаў «на гузікі ўсе... зашпілены страх» і нават «медсястра» гучала як «мёд-сяст-ра». Не спыняла і згодлівая ўпірлівасць маладзічкі з асцю-чынкай, з гулівінкай:

Скрыпучы якісці зусім кавалер.  
Баюся, ты мне надакучыши.  
І боты са скрыпам,  
і нават намер,  
І ложак таксама скрыпучы.

У пушчы да скрыпаў прывык. А пільнае вока заліканца заўважыць «...чужых акуркаў паўстога ў папяльніццы». Хоць:

Цёмна было,  
не заўважыў, калі  
Рукі твае ў мае заплылі.

Наглядзеўшыся ў пушчы на маланкі, потым пушчанскі кавалер як бы згадае:

Мы з табой, як дзве зямных маланкі,  
У адзін звіваемся клубок.

З гадамі прыйдзе выснова, што «не кожнаму мулкі чужы пухавік». І яўна не да чужога пухавіка адрасавана назіранне: «Верабей пагрэцца ў следзе Цёплага чужога капыта», асабліва калі ёсць ласкавы прымус:

Аржаное моцы кварту  
Агародам закусі!

З асалавелага застолля, з расчулення прыйдзе «чарачка з вясёлаю смугой», з паўднёваўзбярэжжаў ускалыхнецца марская хвала «гранёным глытком залатога віна». І зразумела, толькі жыццялюб можа ведаць, што

Гэтак лёгка цурчыць,  
Гэтак весела п'еца.

Той, хто піў гора нагбом і каўшом, нагбом п'е радасць. Казімір Камейша п'е «Кубак блакіту» (гэтак ахрысціў сваю чарговую кнігу паэзіі), а на дне бачыць водцень хмурынкі смутку і тугі. Без чаго не можа быць жыцця. Ён ведае:

Як ні становіся, чалавечка,  
Да кагосьці будзеш ты спіной.

І спіной становіца паэт да гора, да адчаяу. Але ценъ заўсёды з ім. Але не стане ніколі спіною да пушчы. Хоць у слове хоча захаваць яе. Паэт душою адчувае бяду. Прадчувалі гэтак гора сваіх родных мясцін Міхась Страньцоў і Яўгенія Янішчыц. Чорным крумкачом апусціцца на іхня землі Чарнобыль. Не мінуў крумкач і Налібоцкую пушчу.

Аднойчы Рыгор Бярозкін сказаў пра аднага паэта: «Дужа я люблю яго, ды калі б змог знайсці ў яго хоць два радкі сапраўднае паэзіі, напісаў бы самы лепшы артыкул». Чаму прыгадаў мэтра, ды таму, што ўвесь час лавіў сябе на жаданні цытаваць і цытаваць Казіміра Камейшу. Дужа ж ашчадны і віртуозны, вытанчаны і, калі трэба, хуліганісты паэт. Годны паэт. Калі і хацеў дагадзіць, дык толькі паэзіі.

І колькі спакусаў ні было, колькі варункаў ні рознааблічылася, паэт Казімір Камейша застаўся верны сваёй пушчы, шум якое пранес з сабою паўсюль, сваім бацькам, чые воб-разы адуховіў словам, беларускае мове, якую збярог і па-сыноўску бароніць. і

Гэта хутчэй за ўсё пра сябе пісаў зоркі і чуткі пушчанец, ці, можа, лепей сказаць, пушчавік:

Ставілі прынаду з канюшыны,  
Ставілі прынаду з барышоў.  
Зайча мой,  
А ўсё ж ты малайчына,—  
Ты на іх прынаду не прыйшоў.

Паэт убачыў, як пчала чытае верасовую кнігу. А мне здаецца, што ўсе вершы і паэмы Казіміра Камейши якраз і ёсць тая верасовая кніга, якую нашаптала, нагаманіла, наскрыпела, настагнала, нагула Налібоцкая пушча.

1993

## Як сама паэзія

Традыцыі Цёткі ў нашае паэзіі добра і годна былі падг хоплены паэткамі пазнейшага часу. Не трэба пералічваць імёны. Варта толькі згадаць постаць святое пакутніцы за беларушчыну Ларысы Геніюш. Але калі паэзію лічыць таксама за гаспадарку — хай меней замнью, а болей зааблочную,— дык у гаспадарцы, як вядома, усё прыдасца.

Нашае паэзіі, задужа заідэалагізаванай і празмерна ідэйнай у бок балынавізму, не ставала паэткі, так бы мовіць, багемна-салоннага плана. У адпаведна нашых маштабах і ўмовах. Нават сама мова дае на замежнае слова «салон» беларускую рыфму ўслові.

Дык вось якраз Вера Вярба ішла ў паэзію 60-х гадоў і вершамі накішталт «Ручнікоў», што адразу ж з лёгкае музычнае руکі палаchanіна Пятрэнкі сталі народнаю песняю, якую падхапілі ўсе застоллі, і вершамі, дзе з выклікам савецкае маралі паўшапталася: «Калі будзеш з іншую ром «Бакардзі» піць, мая скрыпка не зазвініць». Наўмысна цытую па памяці, хай даруе памылкі спадарыня Вера, бо такім чынам друкаваныя аўтарскія радкі ў нейкай ступені фалькларызуюцца, саграваюцца ўспамінам.

У беларускую літаратуру ішла асоба новага і разам з тым жадана традыцыйнага харектару. Ішла прыгожая, адухойленая дзяўчына, якую кахалі, якую марылі кахаць і якая кахала. За вонкавай разняволенасцю хавалася ўражлівая, сарамяжлівая душа.. І даводзілася прымераць маску рапучай абыякавасці, а часам нават не грэбаваць і словамі з мужчынскага лексікону, абы схаваць сваю душу ад ліпкіх позіркаў, абы захаваць свой свет у чысціні і ранішній непасрэднасці.

Паэтку майвалі лепшыя мастакі, такія як Арлен Кашкурэвіч і Барыс Забораў, яны ж афармлялі яе зборнікі вершаў. Калі рабілі мы з Міхасём Лісоўскім кнігу шаржаў, Міхась зрабіў на паэтку закаханы шарж, а я ў тэксле падкрэсліў па-свойму прывабнасць паэткі: «Навошта смутак і журба, харектарам я мяккая. Была б вясна, была б вярба, а коцкі замяўкаюць...» І цяпер з усмешкай успамінаем даўні выпадак. Я, выпускнік універсітета, ужо са зборнікамі і нібы паэт, іду па традыцыі 60-х гадоў вечарам на добрым падплітку. Уперадзе, бачу, ідзе студэнтка нашага універсітета і прызнаная ўжо шырокая паэтка. Хачу дагнаць, хачу сказаць, што падабаюцца мне не толькі вершы. А яна ўцякае. Вера тлумачыць цяпер, што збаялася нейкага п'янага ахламона, чарговага прыхільніка. А недзе ў 70-х гадах у старым

будынку Саюза пісьменнікаў ішла чарговая засядальня з ідэалагічнымі ўстаноўкамі з ЦК. Я пачаў насіць бараду і вусы. Вера і кажа (мы былі не ў зале, а ў калідоры), што ні разу не цалавалася з вусатым. Толькі мы пачаі дэманстрацыю, як расчыніліся дзвёры і ўся піспубліка, натхнёная прадстаўнікамі мудрай камуністычнай, вывалілася ў калідор. Не ведаю чаму, а мне ўспомніўся наш дзіцячы выбрык.

А каб не склалася ўражанне, што Вера Вярба толькі тым і займалася, што кружыла ўсім галовы, бо мела на гэта ўсё — інтэлігентную прыгажосць і часам бітніцкія выхадкі, спяшаюся заўважыць: працавала шмат, працавала плённа, працавала не на час... Працавала ў рэдакцыі «Літаратуры і мастацтва», у «Беларусі». Умела прыцягнуць аўтараў, ласкова прымусіць іх працаваць на рэдакцыю. І падкрэслена пазбягала палітыкі, саветызацыі.

Падкрэслена, з верай у душы, на магіле бабулі на роднай Віцебшчыне ставіла вялікі каменны крыж.

Падкрэслена падтрымлівала Жэню Янішчыц, калі на крыштальна-чыстую паэтку абрушылася бяда. Падкрэслена ездзіла з Жэнัย да знахаркі на Віцебшчыну.

Калі Вера Вярба стала маці, дык, калі можна так сказаць, класічна шалёная. Гэта не з рэаліі паэзіі, гэта з душы Веры Вярбы як маці вырваўся паганскі голас мацярынства: «Ваўчыцай пераскочу поле... за твой адзіны слабенькі крык».

Апошнім часам рэдка калі можна ўбачыць Веру Вярбу. Заходзіла ў выдавецтва, дзе мае выйсці выбраная паэзія «Апошні верасень».

Вера Вярба самотніца, як сама паэзія.  
1993

## Ранішні і безабаронны

Першы свой верш надрукаваў ён у тым узросце, калі яшчэ амаль усе вяршуюць — дзесяцікласнікам. І надрукаваў яго ў роднай раёнцы. Потым, у 1979 годзе, на адрас сліўгарадскай раённай газеты «Ленінскае слова» прыйшоў выклік супрацоўніку рэдакцыі Паўлу Вераб'ёву на нараду маладых літаратараў у Мінску.

Звычайна абласныя аддзяленні Саюза пісьменнікаў рэкамендуюць удзельнічаць у нарадах самых актыўных пачаткоўцаў. І тым больш здзівіўся малады паэт, даведаўшыся, што яго рэкамендаваў, хто выклікаў у Мінск. Перад пачаткам нарады па даўнім звычай ўсе ўдзельнікі знаёмыцца, хто адкуль, хто каго выклікаў. І дужа нечакана было даведацца Паўлу Вераб'ёву, што выклікаў яго сам Міхась Стральцоў. Доўга карцела пасля запытанаца ў свайго земляка, як гэта ён запрасіў на нараду зусім незнамага чалавека, тым болей паэта. Але не ставала смеласці і ўпэў-ненай дзёрзкасці, якой празмеру ў балыныны нашай літаратурнай змены. У 1986 годзе (за год да смерці прызнанага майстра і настаўніка маладых) асмялеў ён падысці да Міхася Стральцова са сваімі вершамі і з даўнім пытаннем. Зямляк спакойна адказаў: «Ат, верш у раёнцы ўбачыў, спадабаўся, я і рэкамендаваў...» Але за гэтым кароткім адказам гэтулькі душэўнага клопату, гэтулькі ўвагі да маладых, асабліва да землякоў. Баяўся малады паэт паказаць свае вершы земляку і настаўніку, бо ён жа заняты. Не хацелася лішні раз яго чапаць. І цяпер Павел Вераб'ёў набожна захоўвае лісты Міхася Стральцова, стральцоўскія праўкі.

Варта зазначыць, што ёscь агульнабеларускіхарактар, але ён складаецца з мясцовыххарактараў і асабліва зхарактару віцебскіх імагілёўскіхлюдзей. У Міхася Стральцова быў тыпова беларускіхарактар змагілёўскім адценнем, змагілёўскай падсветкай, змагілёўскаймяккасцю і роздумнасцю, змагілёўскайлагодай і ражучасцю. Характар Паўла Вераб'ёва блізкі да стральцоўскага. Ён увесе зувагі і далікатнасці, з душэўнай чысціні і непахібнай пераконанасці. Чытач можа непараразумела ўсміхнуцца: усё прахарактары пра настаўніка, а дзе ж сам паэт?

А ўся сутнасць сапраўднай паэзіі ў самым поўным выяўленні, праяўленні, самавыкананнівершатворцы. У асобе Паўла Вераб'ёва маладая беларуская паэзія мае прыклад супадзенняхарактару творцы з ягонымі вершамі. Гэта паэзія стрыманая ў пачуцці і

ўзважаная розумам, прапушча-ная праз сэрца і ахалоджаная канкрэтным жыццём, няўмольным побытам. Вершы, у якіх пераважае раздум і памкненне спасцігнуць сэнс жыцця і вечнасці, аскетычна-дакладныя. Радкі пра тое спрадвечнае пачуццё, якое не дае жыццю спыніцца, трапяткія і па-беларуску цнатлівія. Усмешкі, жарты па-народнаму добразычлівія і жыццялю-бівія. Гнеў супроць усяго адмоўнага і злога мэтаскіраваны і сухі, як порах.

Паэт увесе час пытаецца ў сябе:

Чысціню я трываю ў руках,  
А жыццё ці ўтрымаю рукамі?..

Бо пасля Чарнобыля, чорныя хмары якога прайшлі і над роднай паэту Слаўгарадчынай, пытанне працягу жыцця, яго трывання на зямлі і вечнае, і самае надзённае.

Павел Вераб'ёў, ранішні і безабаронны, даверлівы і шчыры, ідзе да цябе, чытач. Прымі яго і паэзію ягоную адпаведна! Не ўкрыўдзі! Не абразь абыякавасцю.

1990

Рыгор Барадулін, Ларыса Геніюш і Міхал Дубянецкі на VIII з'ездзе пісьменнікаў Беларусі. 1981 г.



З Уладзімірам  
Дубоўкам.  
1960 г.



На ганку мамінай хаты

**Эсэ  
і некананізаваныя  
ўспаміны**

## **Мёртвая зямля — мёртвая нацыя**

Брагу я падстайглю исаўшу—  
Хмелі не ўбесв лічт лею за брамі.

Успамін туміліва пішу,  
Развітацца спішаш з сабраші.

У мене паўночадзілі ўсе,  
Праз мене паўночадзілі моўчи.  
Хто иным галош іх насе?  
Зараслі церамо-чераючы.

Я працу заігрываю душу,  
Натрываю маё чела сабор.  
Успамін туміліва пішу,  
Каб паспеч  
Развітацца з сабто...

Антычны міф пра Антэя вядомы ўсім. Здавалася б, христаматыйны, прыгожа-ўзнёслы. Але ён надзённы на ўсе вякі, пакуль будзе крущица пад сонцам зямля. Дотык да роднае зямлі патрэбны не толькі чалавеку, расліне, усяму жывому, але і гуку, фарбе, слову. Нездарма ў наш час, калі збіралася кіроўчая і накіроўчая сіла пабудаваць «свой, новы мир», у першую чаргу адрывалі чалавека ад сваёй зямлі, ад свайго краявіду, ад гуку роднай мовы. Усіх клікалі на новабудоўлі, каб шапкамі закідаць загнілы капіталізм, каб чалавек быў не гаспадаром, а выканануцам гарачковых ідэй і жалезных указанняў, якія сыходзілі з аднаго цэнтра. Бо па Маякоўскаму «земля начинаецца с Кремлем». І няма болей ні земляў, ні світанняў, усё — і дзень белы пачынаўся з Кремлем, і час маскоўскі адлічваў паспешліва гадзіну за гадзінай, якія бліжылі абагулены, абкалагашаны народ да светлай будучыні, да гарызонтаў камунізму, хоць народ даўно і трапна ўдакладніў, што гарызонту ніколі не дагоніш. Калгасніку казалі, што сеяць, калі араць, калі збіраць ураджай, які рос няўхільна, як і дабрабыт простага савецкага чалавека. Да гэтага не магу забыцца Дзён беларускай літаратуры на Гродзеншчыне (зайважце, як Дні літаратуры Афрыцы ці Азіі). Было гэта недзе пад канец лютага. У кож-ным райкоме партыі нам даверліва паведамлялі навіну, што вясна будзе як ніколі ранняя. Калі я ня смела запытаўся, адкуль такія весткі, мне з гонарам паведамілі: сказалі на нарадзе ў ЦК рэспублікі. Дарэчы, у той год вясна была як ніколі позняя.

Адарваўшы чалавека ад зямлі, лягчэй было адвучаць ад працы. І з гэтай задачай кіроўчая і накіроўчая сіла паспяхова справілася. Заставаўся яшчэ адзінapoшні пункт намечанай праграмы: сарваць усіх з родных гнёздаў, зрабіць усіх камандзірованнымі, каб нічым не даражылі, каб ні па чым душа не балела. Той, хто лёгка прайшоў усё трыв кругі, рабіўся чалавекам будучага. А хто трymаўся за сваю зямлю, за сваю мову, за свае звычай, называўся кулаком, дробнаўласнікам, нацыяналістам. Такім не быдо месца ў сацыялізме, які называўся то сталым, то развітым. Хоць вядома, як у народзе кажуць, калі рука развілася, значыць, яна працеваць не можа. Усе адсталья элементы ліквідоўваліся як клас. Да ўсяго быў класавы падыход.

Напачатку з цяжкасцю, але год ад году з поспехам, які ўсё

ўзрастай, адвучалі ў маштабах вялікай дзяржавы спаконных аратаяў ад зямлі, ад працы, ад мясцін, абжытых душой ды потам продкаў. Вырасталі ледзь не дынастыі вечных энтузіястаў, якіх болей задавальнялі пад'ёмныя, чым скупая савецкая зарплата, але заробленая сваёй працай. Паступова летуны перарасталі ў несunoў. Яшчэ былі і везуны, якім на дом усё гатовеňкае вазілі. Калгас быў новым прыгонам. У прыгоне гэтым трymаў «молоткастый, серпастый советский паспорт». І Маякоўскі быў цынічна справядлівы, калі пісаў: «Читайте, завидуйте — я гражданин Советского Союза». Но без гэтага дубліката неацэннага грузу чалавек, які гучаў горда ў перадавых артыкулах падцэнзурнай прэсы, быў ці прыгонным калгасам, ці «простым советским заключенным». Працадзень у калгасе быў мала сказаць скупы, ён быў міфічны. Падчас у прыгарадных калгасах выручаў крыху пралескавы працадзень — капейкі, выручаныя ад продажу першых кветак вясны, шчодра і старанна апетых паэтамі ўсіх пакаленняў. Часта чулася: «Усё вакол калгаснае — не маё», як сумны варыянт вядомай песні. Калгаснае начальства змагалася то з кулакамі, то з аднаасбонкамі, то з вечным, атрыманым у спадчыну ад праклятага ладу, інтынктам дробнаўласніцтва. У гады маёй маладосці пры паступленні ў ВНУ запаўнялася анкета, якая пыталася, чый ты родам, адкуль ты. Немалаважнае значэнне мела графа сацыяльнага паходжання. На першым месцы ішлі з рабочых, пасля з сялян і як яшчэ дапушчальны варыянт — з інтэлігенцыі.

Мяне заўсёды бянятэжыць вызначэнне «працоўнае сялянства». Як быццам яно можа быць непрацоўным. Рабочы, той проста рабочы, яшчэ ён жа і гегемон. Грэблівыя адносіны да селяніна маюць глыбокія карані ў бальпавізме, дзе не хацелі чакаць літасці ад прыроды.

Ва ўсе часіны зямля і аратай першыя прымалі на сябе ўдары ўсіх войнаў, усіх смут, усіх бед. Успомнім хлеб ваеннае пары, успомнім вёску, якую абралі і акупанты, і партызаны. Вёска ніколі і нікуды не адступала, як і яе жыхары. Нават самагонка, якую, не хаваючыся, гнала вёска, патрэбная была партызанам наройні з патронамі, бо ішла не толькі ў лясныя шпіталі, але і ў рацыён камандзіраў і камісараў. Першая пацярпела зямля і ад чарнобыльская катастрофы.

Горад першы ўздымаўся з руінай, вёска — потым. Спачатку трэба было вёсцы накарміць хлебам горад, потым самой хлеба пакаштаваць.

Чым толькі не захапляліся за апошнія дзесяцігоддзі — і ўзбуйненымі калгасамі, і калгасамі-мільянерамі, цэлья рэгіёны падводзіліся пад графу «неперспектывныя вёскі». Здаецца, яшчэ не забыліся пацёмкінскія вёскі, а зусім яшчэ нядайна шырокі

рэкламаваліся прэсай і тэлерадыёвяшчаннем падобныя калгасы. І ў Сярэдняй Азіі ў багатых калгасах яшчэ багацей абстаўляліся гасцініцы, як казачныя церамкі, для абласнога і рэспубліканскага начальства. Сцены з кілімаў, столі з кілімаў, падлогі — абавязкова з кілімаў, каб мякка ступалася чарговаму ўдзельнаму князьку. Наўкол фазаны, газелі ды ўсяя астатнія экзотыка Усходу. У нас у рэспубліцы адпаведна болей сціпла абстаўляліся паляўнічыя хаткі, мясціны для рыбнай лоўлі з парыльнямі. Палявалі па-хатніму, па-гаспадарску ад Белавежскай пушчы да Бярэзінскага біясфернага запаведніка. Сама Белавежская пушча сціпла лічылася паляўнічым угоддзем ЦК і Саўміна.

Пасля ў калгасах з'явіліся катэджы, двухпавярховыя хаціны без хлеўчукоў, без гаспадарчых прыбудоў, без хоць бы маленікі прысядзібных кузлачкоў зямлі. Калгасныя рэстараны з каміннымі заламі на цэнтральных магістралях былі разлічаны болей на ашараshawнне заезджых рэпарцёраў. А трэба, каб чалавек босай нагой адчуваў толькі што ўзараную зямлю, тады і асфальт, і паркет у каміннай зале зарэкламаванага паказнога калгаса не перашкодзяць яму захаваць адчуванне гэтага халадку, гэтай свежасці.

Мяне ўпершыню недзе на пачатку 70-х гадоў уразілі штучныя кветкі ў Швецыі. Цяпер я ўжо спакойна гляджу, як у нас і ў крамах, і нават на Камароўскім рынку гандлююць штучнымі рамонкамі. Вядома, трэба мець сілу, каб паварожыць на такіх: кахае — не кахае. З аднаго боку, ашчаджаюцца рэдкія краскі, а з другога — мярцвее зямля. Цяпер рыбакі могуць ісці ў заклад, што на вялікім кавалку калгаснай ці саўгаснай зямлі не выкапаеш і двух чарвякоў, як у нас на Ушаччыне называлі — «мазюкаў». Зямля, утрамбаваная звышчяжкімі, танкавага ўзору трактарамі, атручаная хімікатамі (варта пісаць праз злучок: хімікатамі, бо гэта сапраўды каты), знясіленая бязглаздай меліярацыяй, знаходзіцца на штучным дыханні. Яна ў рэанімацыі. У рэанімацыі і нашая беларуская мова, бо пазбаўлена кіслароду, бо падрэзаны яе карані. Таму гэтак багата ў нас штучных, сінтэтычных слоў. АдПаведна і цэлы заклік у родную літаратуру піша на сінтэтычнай мове, называючы яе ў сваё апраўданне гарадской. Гэта не іх віна. Гэта віна палітыкі дзесяцігоддзя, палітыкі, якая зводзіла, як у нас кажуць, на сомаў хвост — мовы, нацыі.

Рэанімацыйным варыянтам гучаць і таварысты розных моў у рэспубліках, асабліва ў Беларусі. На самым пачатку 90-х гадоў я запытаўся ў госця — польскага пісьменніка Рышарда Капусцінскага, як бы выглядала Таварыства польскай мовы ў Варшаве. Ён толькі недаўменна пацісніў плячыма. Нам, як тым індзейцам у пэўным штаце, далі дазвол нясмела напомніць пра сябе, замест права

беларуса гарантавана паўсядзённа і ў побыще, і на працы гаварыць і пісаць па-беларуску. Бо беларуская мова, кожны гук яе вырас з беларускай зямлі. А зямля якраз знікае ў нас пад ногамі, яна мёртвая, яна дабіваецца чарнобыльскім генацыдам. А на мёртвай зямлі — мёртвая нацыя. А зямля і сёння без гаспадара.

## Ён рухаецца...

*З выступлення на кангрэсе ПЭН-клуба ў Парыжы ў 1991 г.*

Канец ХХ стагоддзя нервовы і нецярплівы, поўны нечаканых праяў, непрадбачаных стасункаў. Прывід камунізму неахвотна, але няўхільна пакідае Усходнюю Еўропу. Ды прывід на тое і прывід, каб узнікаць раптоўна, каб вяртацца на ранейшае месца, якое ўпадабалася яму. Прывід, вядома, рэалія з вобласці міфалогіі, але ідэалогія пэўнай арыентацыі прымае яго за рэальнасць. Асабліва моцна трymаецца прывід тых мясцін, дзе яго найболей не хочуць. У прыватнасці ў Балтыі — Літве, Латвіі, Эстоніі. Народ Балтыі болынасцю галасоў выказаў сваё жаданне быць самастойнымі дзяржавамі, якімі яны і былі да гвалтоўнага далучэння ў адпаведнасці са змовай Рыбентропа — Молатава.

Балтыйцы ж не возьмуць сваю зямлю ў торбы ды не адплынуць з ёю ў невядомым кірунку. Будзе незалежнасць, будзе самастойнасць — будзе і добрасуседскасць, і вольнае супрацоўніцтва і з непасрэднымі суседзямі, і з усім светам. Даволі нам замкнёнасці, адасобленасці, свайго саматужнага шляху, які прывёў адну з найбагацейшых часцін свету да сусветнай галечы, да бяспраўя. Ёсьць агульны шлях усяго чалавецтва да святла, да прагрэсу, яго і мусім трymацца.

Што тыгчыцца Беларусі, дык яна ў асабліва цяжкім становішчы і ў нацыянальным, і ў чиста чалавечым. Беларусь цяпер жыве ў новай эры, у эры паслячарнобыльскай. Няўжо не чуе свет, як стронцый трашчыць у нашых касцях? Чарнобыль зрабіў беларусаў святымі — мы ўсе свецімся чарнобыльскімі німбамі, бо ўсе мы апрамененыя. На карту рэспублікі жахліва глянуть, яна ўся спярэшчана паметкамі забруджанаасці. Дарэчы, бяздушныя чыноўнікі выдумалі слова «забруджанаасць». Як быццам можна вымыгтъ, адмыць, здаць у нябесную хімчыстку землі, якія практычна загублены, знішчаны і ніколі на памяці дзесяткаў пакаленняў беларусаў не будуць прыдатнымі на жыццё, на пражыванне на іх.

Пасля выбуху на Чарнобыльскай АЭС выкінута на Беларусь 77 кг радыяактыўных рэчываў, некалькі тон ядзернага паліва і графіту. Па выпаданню цэзю-137 выбух на Чарнобылі эквівалентны 300 бомбам Хірасімы, з 300—210 прыпадае на Беларусь. Газета «Шпігель» 23 красавіка 1990 года пісала, што пры чарнобыльскай аварыі было выкінута цэзю болей, чым пры ўсіх выпрабаваннях атамнай зброі разам узятых. Акрамя таго, калі глушылі 4-ты рэактар, яго закідвалі

свінцом, свінець выпарвуся і ўзняўся ў паветра. У раслінах асеў выкінуты трыці (ізатоп вадароду, цяжкі вадарод) і радыевуглярод. Не хачу згушчаць фарбы, але заўважу і такую акалічнасць, што перыяд паўраспаду плутонію 24 400 гадоў, а трэба 10 гэткіх перыяду, каб ён поўнасцю распаўся. А з плутонію ўтвараюцца гарачыя часцінкі, якія жывуць у паветры. Трапіць такая разам з уздыхам у лёгкія і ці ў страунік — адразу рак. Атрымліваецца, што і дыхаць небяспечна. Радыебіёлагі лічаць, што пік захворвання на лейкемію чакаеца на сёмым годзе пасля выбуху, гэта значыць — у 1992—1993 гадах. Гэты рост ужо цяпер адчуваецца. Няма ніводнага дзіцяці на тэрыторыі Беларусі з нармальнай шчытападобнай залозай. А да ўсяго трэба дадаць лейкемію нацыянальную, духоўную. Рак крыві нацыі — нацыянальны нігілізм, амаль афіцыйны вяліка-дзяржаўны шавінізм, вынішчэнне мовы і культуры адной з самых старажытных славянскіх нацый. А яшчэ трэба ўлічыць сталінскі генацыд, вынішчэнне сялянства — асноўнага захавальніка ўсяго нацыянальнага, спрадвечна-генетычнага.

Пакуль што пракажона звыш 23 % тэрыторыі Беларусі, а не варта забывацца на хуткасць распаўзання, размазвання радыяцый. Яна не такая ўжо і малая — 35 кіламетраў у год. Прыгадаем, што ў даўгія часіны ледавік, які каменнымі панцырамі сціскаў Еўропу, рухаўся з хуткасцю некалькі дзесяткаў метраў у год. Ледавік радыяці сунецца на Беларусь і на ўсю Еўропу сучаснымі тэмпамі. Асабліва жахлівымі трывалісткамі: канцэрагенны, мутагенны і імунадэпресіўны. Ужо цяпер на тэрыторыі Беларусі нараджаюцца мутанты і ў людскім, і ў жывёльным свеце, перааджаюцца нават травы, расліны. Ідзе непадкантрольная генная інжынерыя. Падаўленне імунітэту — гэта ж няўмольны атамны СНІД.

Асабліва балюча глядзець на малюнкі беларускіх дзяцей, яны малююць неаб'яўленую атамную вайну. Забітая вокны хат, вычварны грыб, з ablічам нейкай неіснуючай жывёліны, традыцыйны беларускі бусел, спрадвечны ахойнік беларускага роду, і той абвуглены, з нямоглымі крыламі. Мастакі заўважылі, што дзеці з так званых пакуль што незабруджаных тэрыторый малююць усё ў жахлівых, чорных фарбах, а дзеці з чарнобыльскай зоні — у светлых. Гэта ўпартая мара ўбачыць чисты, вясёлкавы свет, свет, які чалавецтва павінна пакінуць дзесяцям, змене сваёй.

Не бывае бяды чужой, бяды агульная. Бо ледавік радыяці, калі не запыніць яго, папаўзе далей і далей. Прыслухайцесь, ён рухаецца...

## Ці цяпер адрадзімся, ці ніколі!

З адказаў на анкету часопіса «Нёман» 1991 г.

ЯК ВЫ АЦЭНЬВАЕЦЕ СТАНОВІШЧА БЕЛАРУСІ Ў ЦЯПЕРАШНЯЙ ПАЛІТЫЧНАЙ СІТУАЦЫІ?

Становішча Беларусі ў цяперашняй палітыйчнай сітуацыі, як і ва ўсе вякі, хісткае. Ужо нават рабочаму класу, якім партакратыя палохала інтэлігентыю і ненавісны ёй Беларускі народны фронт, зразумела, што патрэбны суверэнітэт, што толькі палітыйчна і эканамічна незалежнасць могуць вывесці рэспубліку з таго тупіка, з таго прадоння, куды трапіла Беларусь дзякуючы імперскай палітыцы Масквы, так званага цэнтра, і адзінаўладдзя партыі, якая імянует сябе камуністычнай. Калі ж пад камунізмам разумець утопію, дык называ партыі цалкам апраўдае сябе. Рэспубліка практычна ўсе гады савецкай улады была эксперыментальнай. На ёй выпрабоўваліся і першыя дубінкі, і першыя, часцей за ўсё неабгрунтаваныя, пачынанні цэнтра, і дэнацыяналізацыя. Яшчэ здзіўляцца не перастаеш, як у такіх умовах маглі з'явіцца і азалець Васіль Быкаў, Але́сь Адамовіч, Зянон Пазняк, праста сумленныя людзі, якіх не змаглі адвучыць працаўца, ашчаджаць родную мову, звычай, норавы. І дарэмна партчыноўнікі і Москва лічаць, што беларусы самыя спакойныя, самыя пакладзістые, самыя рахманыя. Усе войны, якія ішлі праз Беларусь, паказалі партызанскі характар беларусаў. Характар наш падобны да торфу, калі ўжо загарыцца, дык патушыць будзе цяжка.

ВАШАЕ СТАЎЛЕННЕ ДА СУЧАСНАГА БЕЛАРУСКАГА АДРАДЖЭННЯ?

Ва ўсе вякі беларусы толькі і робяць, што адраджаюцца — насуперак лёсу і волі ўсіх заваёўнікаў. Асабліва стараліся нас унікнуць з агульнага еўрапейскага кантэксту — бо мы нацыя і дзяржава еўрапейскія, — дэнацыяналізаваць — і царская імперыя і яе прамая спадчынніца — савецкая. Паўсюль, дзе толькі можна і няможна, узде́нь і ўночы падкрэслівалася, што Расія першая сярод роўных, што толькі яна нам прынесла свяцло, дазволіла сонцу ўзыходзіць і для нас, малодшых братоў, хоць у гэтых братоў малодшых была свая культура, сваё пісьменства і нашыя асветнікі вучылі царскіх дзяцей. Адчуваю, што заносіць мяне, але хачу толькі падкрэсліць — адраджэнне нам неабходнае, інакш так і застанёмся ў малодшых братах, не Янкамі, а Іванамі, што радні свае не

памятаюць. Ці цяпер адродзімся, ці ніколі!

**ЯКІЯ ПРАЦЭСЫ Ў БЕЛАРУСКАЙ ЛІТАРАТУРЫ АПОШНІХ ГАДОЎ (1986—1991),  
НА ВАШ ПОГЛЯД, НАЙБОЛЕЙ ПРЫКМЕТНЫЯ? ЯКІЯ ІМЁНЫ?**

Адыход ад шаблоннага мышлення, ад славаслоўя, ад хлусні, вяртання духоўнай спадчыны беларускага народа, больш польная ўвага да свае гісторыі, культуры. Апошніе асабліва зайважаецца ў маладой змены вучоных, пісьменнікаў, нават у мастакоў і актёраў, апошнія ў асобе сваіх самых абтытулаваных прадстаўнікоў былі ў лепшым выпадку абыякавы да ўсяго беларускага, усяго нацыянальнага. Гэта былі праславутыя інтэрнацыяналісты. На шчасце, у нас з'явілася цэлая плеяда нацыянальна свядомых пісьменнікаў. Пановаму, па-асабліваму засвяціліся іхнія маладыя, адгранёныя высокай адукцыяй таленты. Тут хацеў бы назваць Уладзіміра Арлова, Леаніда Дранько-Майсюка, Лявона Баршчэўскага. І нельга не парадавацца прыходу ў нашую культуру такіх бліскучых публіцыстаў, як Алесь Лукашук, Сяргей Навумчык.

**ВАШАЕ СТАЎЛЕННЕ ДА БЕЛАРУСКАЙ ЭМІГРАЦЫИ, ЛІТАРАТУРНАЙ У ПРЫВАТНАСЦІ?**

Мы ўсе ў даўту перад напітай беларускай эміграцыяй, перад пісьменнікамі, якія дзівам ацалялі ад сталіншчыны. Гэта яны ашчаджалі чысціню беларускае мовы, натуральны для нашае мовы правапіс. Яны першыя казалі праўду цра сталінскі генацыд. Мы пачалі гаварыць, калі было дазволена. Мы мусім папрасіць у нашае эміграцыі прабачэння за тыя цэбры памыяў, за ўсе тыя абраразіўвия ярлыкі, якія вылівалі на іх, навешвалі на іх па ўказы КДБ і партыі. Газета «За вяртанне на радзіму» (потым «Голос радзімы») з падачы арганізацыі імя Лаўрэнція Паўлавіча нават слова выдумала для большае знявагі «бебурнацы» (беларускія буржуазныя нацыяналісты), каб супрацьпаставіць іх рабоча-сялянскім інтэрнацыяналістам, каму — дзе хлеб, там і радзіма. Трэба пашанліва выдаць нашую эміграцыйную літаратуру, як гэта робіць Расія.

**ЦІ ЛЧЫЦЕ ВЫ, ШТО Ў САЮЗНАГА, АЛЬБО «РУССКОЯЗЫЧНОГО», ЧЫТАЧА ЁСЦЬ АБ'ЕКТЫЎНАЕ ЎЯЎЛЕННЕ ПРА БЕЛАРУСКУЮ ЛІТАРАТУРУ? ШТО ПЕРАШКАДЖАЕ І ШТО СПРЫЯЕ ГЭТАМУ?**

Безумоўна, аб'ектыўнага ўяўлення пра нашую літаратуру ў рускамоўнага чытача няма. Дый наўрад ці будзе. Тут прычын шмат. І якасць перакладаў, і пранырлівасць адных, быццамбы жывых

класікаў на адзін дзень, і ляноў, і адсутнасць прабіўной здольнасці ў сапраўды яскравых талентаў і маладых, і старэйшага пакалення пісьменнікаў. Ёсць і даўні парадокс. У арыгінале, па-беларуску, паэт гучыць быццам бы наватарам, а перакладзены, дакладней, прыведзены да тых узору, якія ён пераймаў, успрымаеца рускім чытачом як трэці ці нават чацвёрты экземпляр з-пад капіркі. А наогул, існасна нацыянальная паэзія практычна не перакладаецца. Могуць быць хіба што таленавітыя варыянты на зададзеную тэму на іншай мове. Пасцрабуйце, напрыклад, перакласці на рускую мову крылатае коласаўскае «Мой родны кут, як ты мне мілы». Радок стаў беларускай ідымай, знаёмай кожнаму беларусу з маленства. Альбо тургенеўскае «Как хороши, как свежи быши розы» — перакладзіце раўнацэнна на беларускую мову.

**«ПАЭТ — ТЫ ЦАР, ЖЫВІ АДЗІН»; «ПАЭТАМ МОЖАШ ТЫ НЕ БЫЦЬ, ДЫ МУШШ БЫЦЬ ГРАМАДЗЯНІНАМ». ЯКАЯ ПАЗІЦЫЯ ВАМ БЛІЖЭЙ?**

Пасля звяржэння царызму афіцыйная ідэалогія, няйначай, хацела б гэту фразу чытаць, як «паэт — ты таварыш». А слова «таварыш» паходзіць ад слова «тавар». Партыйная ўсёдазволенасць зліквідавала паняцце суверэннасці душы, духоўнай незалежнасці, адно што падкрэсліваючы, што «жыць у грамадстве» і быць незалежным ад яго» нібыта і па канстытуцыі забараняеца. Усе за аднаго, адзін за ўсіх, а ў выніку ніхто ні за кога, ніхто ні за што не адказвае. Рэальней было — усе на аднаго! Творчаму працаўніку аднаму жыць не давалі, і, бадай што, не скора гэтакую раскошу дазволяць. Усіх павінны былі ахапіць калектывамі, усіх заразіць калектыўным мышленнем, а ад калектыўнага мышлення да калектыўнага даносу — адзін крок. Дай Бог, каб у нас што-небудзь змянілася ў нормальны, людскі бок!

Што было прагрэсіўным і прачутым душой для Някрасава, тое сталася прымусовым і недарэчным ва ўмовах таталітарнага рэжыму. Адсюль і заклікі становіща нагой на горла сваёй жа песні. Мне па душы першая пазіцыя, у прыватнасці, два заключныя слова.

**ЦІ МАГЧЫМЫ ЗВАРОТ ДА «ЖЫЦІЯ Ў ХЛУСНІ»?**

Словы з «царкоўна-савецкай» песні «Широка страна моя родная», пра тое, што «другой такой страны не знаю», дакладней да жудаснасці. Такой краіны болей няма і быць не можа. І не сумніваюся, рэжым, за плячыма ў якога гэтакія цёмныя сілы, захоча яшчэ не раз вярнуць усіх да «жыція ў хлусні». Іншая гаворка, што з гэтага выйдзе. Хто вырваўся з пашчы пасткі, не спяшаеца зноў у яе

трапіць.

ЯК УЯЎЛЯЕЦЕ СЯБЕ — ЯК ПІСЬМЕННИКА — СЁННЯ, ЗАЎТРА?

Аптымізму мала. У нас размылася самое паняцце пісьменнік, падмянілі яго членам Саюза пісьменнікаў. У краіне дзесяткі тысяч гэтых членаў. Саюзы — спараджэнне сістэмы — зжылі сябе ў век амаль пагалоўнай пісьменнасці. Цяпер няма неабходнасці адрываць ад станка чалавека і рабіць з яго абавязкова рабочага, пралетарскага (хопіць, быў адзін пралетарскі, чым імем абазваныя як не ўсе паркі культуры і адпачынку, тэатры, вуліцы, бібліятэкі) пісьменніка. Гэтаксама і з сялянскімі пісьменнікамі. Чытача ўжо болей не абалваніш «шэдэўрамі» сацыялістычнага рэалізму, не прымусіш чытаць тое, што яму не па душы. А душу гэтую, як рыбу хімікатамі, атруцілі і непрыхаванай халтурай, і нацыянальнага пляцення лапцямі пра шчаслівую будучыню, і самае жахлівае — пустымі прылаўкамі і страхам магчымага голаду. Пісьменніку застаецца толькі спадзяванца на самога сябе, на свае духоўныя і душэўныя сілы, каб выстаяць, застаецца самім сабою. Надышла пара падумаць, а хто будзе чытаць цябе, для каго пішаш?

## Калі нямому вяртаюць мову...

З інтэрв'ю газете «Комсомольская правда» 1993 г.

ІСНУЕ ХОДКАЕ ЎЯЎЛЕННЕ, ШТО БЕЛАРУСКІ НАРОД САМ АД-МОВІЎСЯ Ў СВАЁЙ БАЛЬШЫНІ АД РОДНАЕ МОВЫ?

Гэтакае ходкае ўяўленне, а дакладней думка зверху, дагэтуль падаграваеца рознымі пракамуністычнымі арганізацыямі з дэмакратычнымі назвамі. Добраахвотна... Гэтак жа добраахвотна арганізоўваліся калгасы, гэтак жа добраахвотна падпісваліся на пазыку, гэтак жа добраахвотна стопрацэнтна галасавалі за блок камуністаш і беспартыйных на чале з вялікім кормчым усіх нашых перамог.

Выкарчоўванне ўсяго беларускага пачалося ў пачатку 20-х гадоў. Гэта ў 1937-м і наступных гадах часцей расстрэльвалі. А на досвітку новае эры высыпалі беларускую інтэлігенцыю ў мясціны не гэтак і аддаленія на вывучэнне мовы партыі. Высыпалі мовазнаўцаў, гісторыкаў, філосафаў. Знішчалі мозг, клёк нацыі. Давалі тэрмін і кіламетры. Гэтулькі, значыць, тысяч кіламетраў ад Беларусі. Любы, хто гаварыў па-беларуску, аўтаматычна заічваўся ў нацыяналісты. Дарэчы, пра гэта па-быкаўску глыбока напісаны ў ягонай аповесці «Сцюжа». Не надта і ўтойваўся механізм выкарчоўвання. Здаецца мне, механізм і да сённяшняга дзейнічае.

Не трэба забывацца, што пад рознымі абэлкамі на Беларусі адбывалася масавае насаджэнне рускіх партыйных, кэдэбісцкіх, дзяржаўных чыноўнікаў. Яны і задавалі тон. Любая даведка — па-руску. Любы мітынг, аў прастольных партыйных святах і казаць лішне,— усё па-руску. І чалавек, трапіўшы з вёскі ў быщам беларускі горад, губляўся. А тут яшчэ па-кэдэбісцку пільны напамін пра нацыяналізм — пра самы страшны расхістальнік устой ѹімперыі. «Союз нерушнімій республік свободных сплотнілі навекі велікая Русь». Непарушны. Навекі. Вялікая... Што заставалася не гэтакай вялікай рэспубліцы?

Такі абавязковы ахоп рускай мовай неабсяжных абсягаў, дарэчы, згубна адбіўся і на рускай мове. З глыбокага возера не зрабіць акіян, хіба што вялікую мелкаводную лужыну. Прыняцце закону не аб мове, а, заўважце, аб мовах, засталося на паперы. Зрухі ў свядомасці людзей ёсць, але яны яшчэ слабыя. Добра, што маладое пакаленне, дзякуючы намаганням Беларускага народнага фронту «Адраджэнне» і сапраўды нацыянальнай інтэлігенцыі хінечца да роднае мовы, да роднае культуры, да першапластоў сваёй гісторыі.

АДНАК ЧАСАМ ДАВОДЗІЦА ЧУЦЬ, ШТО, БАЧЫЦЕ, РУСКАЯ МОВА З ПРАКТИЧНАГА ПУНКТУ ГЛЕДЖАННЯ БОЛЕЙ КАРЫСНАЯ...

Не думаю, што многія сапраўды гэтак лічаць. Гэта яшчэ ад царскай, савецкай імперыі прыйшло перакананне, што начальнік павінен гаварыць па-руску. У нашыя дні яскравы прыклад таму: «чырвоныя памешчыкі» — старшыні калагасаў дома гавораць часцей за ўсё на «дземянцесеўцы» (маецца такі тэрмін у нас у гонар першага Старшыні Прэзідыта Вярхоўнага Савета Беларусі), а перад мікрофонам стараюцца гаварыць очань «по-рускі», як бацькі партыі — ад райкома да ЦК. Усё ад невуцтва.

*ВАС ВЕЛЬMI ЦЯЖКА ПЕРАКЛАДАЦЬ НА ІНШЫЯ МОВЫ — I ГЭТА ЯШЧЭ АДЗІN ДOKAZ, SHTO БЕЛАРУСКАЯ МОВА — САМАСТОЙНАЯ, A NE DЫЯЛЕКТ РУСКАЙ МОВЫ. ЦI НЕ БЫЛО СПАКУСЫ Ў ВАС, ЯК У МНОGИХ, ПІСАЦЬ «ПРАСЦЕЙ», КАБ ПРАСЦЕЙ ПЕРАКЛАДАЛ, НУ, ХОЦЬ БЫ ДЛЯ БОЛЬШАЕ ВЯДОМАСЦ?*

Беларуская мова не саступае перад іншымі славянскімі мовамі ні сваім гісторычным існаваннем, ні багаццем слоўніка, ні мілагучнасцю. Пішу я ў сілу сваіх здольнасцей так, як успрымаю свет,— калі пераходзіць на высокі тон. Ну а пісаць прасцей, каб лягчэй перакладалі, жадання не было. Гэта б азначала, што я не веру ні сабе, ні тым бліскучым (усім ім дзякую!) перакладчыкам, што перакла-далі мяне.

*А ДЛЯ КАГО ПІШАЦЕ ВЫ? ЦI ВЕДАЕЦЕ ВЫ СВАЙГО ЧЫТАЧА?*

Не, вядома, не ведаю. Іншы раз складваецца ўражанне, што пасылаеш поклічныя сігналы ў невядомыя сусветы. Ды я гатовы пісаць і для аднаго беларускага чытача. Пагоня па масавага чытача, з аднаго боку, прывідная, з другога — смешная.

*ЦI НЕ ЗДАЕЦЦА ВАМ, SHTO АДМІНІСТРАЦЫЙНАЕ ЎКАРАНЕНИЕ БЕЛАРУСКАЕ МОВЫ МОЖА ВЫКЛІКАЦЬ АДВАРОТНУЮ РЭАКЦЫЮ, СУПРАЦЛЕННЕ?*

Бальшавіцкае мышленне, яно унікальнае. Зачыняць нацыянальныя школы, перасяляць цэлыя народы можна, ні ў кога не пытаючыся, а вяртаць гораду ці краіне іхнія гісторычныя найменні, нацыі — родную мову — справа непадумна цяжкая. Пачынаюць кричаць пра волю народа, пра ўціск інтэрсаў насельніцтва, пра матэрыяльныя страты. Калі нямому вяртаюць мову, ці патрэбнае славаслоўе?

Тое, што ўкралі ў народа царскія і бальшавіцкія

самадзяржаўнікі, надышоў час вярнуць. Гэта натуральна і з чалавечага, і з юрыдычнага пункту гледжання. Самое імя краіны Беларусь робіць зразумелым, што дзяржаўнай мовай павінна быць родная, беларуская! «Северо-Западным краем» мы ўжо называліся.

*ЗДАЕЦЦА, У 20-X ГАДАХ У БЕЛАРУСІ НА РОЎНЫХ ІСНАВАЛИ ШКОЛЫ НА ЧАТЫРОХ МОВАХ: БЕЛАРУСКІЯ, РУСКІЯ, ПОЛЬСКІЯ, ЯЎРЭЙСКІЯ. ЦI МАГЧЫМА ГЭТА СЁNNЯ? ЯК ГЛЯДЗІЦЕ ВЫ, НАПРЫКЛАД, НА СТВАРЭННЕ ЛІТОЎСКІХ ШКОЛ У БЕЛАРУСІ?*

Я за тое, каб былі школы на рускай, польскай, літоўскай, яўрэйскай, татарскай мовах. Але, на жаль, у нас з цяжкай, а не з лёгкай рукі савецкага рэжыму, толькі рускамоўныя школы.

*ЦI ЗДОЛЬНАЯ ЗРАЗУМЕЦЬ, ЯК ВЫ ЛІЧЫЦЕ, РУСКАЯ ІНТЭЛІГЕНЦІЯ БОЛЬ ІНТЭЛІГЕНЦЫI БЕЛАРУСІ?*

Любая інтэлігенцыя разумее больш інтэлігенцыі іншае нацыі. Руская — асабліва. Думаю, што вераць у адраджэнне беларускай мовы Булат Акуджава і Андрэй Вазнясенскі, Юрый Каракін ды Ілья Фанякоў, Якаў Хелемскі і Канстанцін Ваншэнкін. Пералік атрымаеца, на шчасце, такі, які выкліча павагу.

*ВЕДАЕМ, ДЗЕД У ВАС ЛАТЫШ. ЦI АДЧУВАЕЦЕ ВЫ КРЭЙНУЮ СУВЯЗЬ З ЛАТВІЯЙ?*

Мой дзед па матчынай лініі — рыжанін Андрэй Галвіньш, механік па млынах. Усё ўмёй. Ведаў пяць моў. Балтыю, асабліва Латвію, люблю. Мне яе заўсёды не стае.

Там шмат сяброў. Стараюся перакладаць латышскіх паэтаў. Мову ведаю слаба, але яна гучыць ува мне, як рэха.

*ВАШАЯ МАЛАЯ РАДЗІМА — ГАРАДСКІ ПАСЁЛАK УШАЧЫ НА ВІЦЕБШЧЫНЕ. ЦI ЧАСТА БЫВАЕЦЕ ТАМ?*

Пры любой магчымасці імкнуся пабыць у Вушачы. І гэтакае ахоплівае дома пачуццё, што нікуды адтуль не выязджаў. Гэта мама мая — Акуліна Андрэеўна, дала мне жыццё, падарыла мову, пакінула ў спадчыну Вушачу. Дзякую ёй! Хоць землякі мае вершаў не чытаюць, аднак, не ведаючы гэтага, яны дапамагаюць мне пісаць вершы.

## Існась

### Да абрысаў беларускае душы

Існась, менталітэт, душа народа. Паняці, адцягненая сваім сэнсам высока і далёка, як зоркі ў нябесах, і доле, і пад рукою, як апалы яблык, што ў сузор'і да сябе ж падобных на яблыні паўтараў асязальныя зоры.

Душа сама па сабе — касмічная цыганка, вандроўніца, яна вечная, яна — нязменная. Яна селіцца, тайбуёцца ў целе людскім часова, так бы мовіць, кватаранткаю. Але і кватарант пераймае нешта ад гаспадара, вандроўнік ад мясціны перадыху, цыганка ад тых, каму яна варожыць.

Душа народа, нацыі гэтаксама, як і душа кожнае паасобіны, звыкае да месцейша свайго, кіруючы думкамі і подумкамі народа, сама робіцца ў нечым падобнаю да яго, у нейкае ступені паддаецца наваколлю, асяродку, калі хочаце, нават паветру. Падпадае пад уплыў.

Віаграфічныя звесткі душы народнае ў казках і ў песнях, у прыказках і прымаўках, у абрадах, у календары народным, у захаваным паганстве, дакладней, у жывучых рэштках ягоных. І чым болей захавалася ў побыце і ў поглядзе на свет паганства, тым болей першародная душа народа, тым болей бліжэйшая яна да першакрыніц міфатворства.

Душа — валадарка над чалавекам. І чалавек, ведаючы гэта, спрабуе ўсё ж слаба пярэчыць ёй, нечым неяк стрымаць душу, бо нездарма кажацца: «Дай душы волю — завядзе ў няволю». І разам з тым: «Мая душка — не перабірушка», «Душа меру ведае». Пра лядашчага чалавека, у якім ледзь ліпіць душа ў целе, нязлосна пакепліваюць: «Толькі дух ды пятух». Бо дух, дыхаць, тхнуць, тхло, натхненне, задуха, задушыць, душа — слова аднаго кораня.

Беларус імкнуўся адуховіць наваколле нерукатворнае і рукатворнае, прыпадобіць нават побытаваець да сябе. У сваёй карміцельцы печы бачыць ён і чалеснік (сваё чало), і паднябенне (тут і паднебнае, паднебеснае ўяўленне, і паднябенне ў роце). У хаты таксама свой лоб — залобак (пазней ён аеўрапеіцца на франтон).

Душа мае часовую апратку. У беларуса, у прыватнасці, як носьбіта душы, апратка свая. Яна яшчэ з часін Бібліі — лён ды кужаль. (І, як выявіла чарнобыльская катастрофа, лён найлепей бароніць ад радыяцыі, бо з даўніны ад празмернае ласкі космасу, ад

прамянёў ягоных засланяў.) І невыпадкова на льняной кашулі расцвіў васілёк — сіняя зорка, сястра нябесных зорак. Беларус душой праз вякі адчувае сваю еднасьць з космасам.

Адна з легендаў — адкуль пайшлі беларусы — па-свойму перагукваецца з Бібліяй, усё ж натурай сваёй паган-ская. Я дазволіў сабе вольнасць крыху падрыфмаваць, падрытмізаваць легенду.

Калісъці, яшчэ на пачатку свету, нічога нідзе  
не было і следу. Панавала жуда.  
Усюды стаяла мёртвая вада.  
А пасярод вады тырчай нібыта камень ні шэры  
і ні руды.  
Разыграўся неяк пярун угары, і пасыпаліся  
у камень стрэлы буйносці ягонае.  
Ад стрэлай выскачыла яскаркі трыв: белая,  
жоўтая і чырвоная.  
Упалі яскаркі на ваду, і скаламуцілася вада  
ва ўсім абишары, і свет, здавалася,  
на бяду памуціўся, што тыя хмары.  
А як усё высветлілася, дык і адзначылася пасля —  
дзе вада, дзе зямля.  
А яшчэ на нейкім часе ўсё ўляглося, і жыццё  
ўсякае засмиялася і заплакала —  
і ў вадзе, і на зямлі завялося.  
І лясы, і травы, і звяры, і рыбы,  
а пасля і чалавек завёўся няхібы:  
ці ён прыйшоў адкуль, ці вырас тут.  
Не адказвае цуд.  
Па нейкім часе гэты жыхар, на выдумкі падкі,  
стаў заводзіць людскія парадкі.  
Ці доўга ён гэтак жыў, а ці мала,  
але ў ягонай сялібе ўсяго хапала.  
Пушчу жонак меў і дзяцей цэлы гай.  
А было яму прозвішча Бай.  
А як прыйшла па яго з іржавай касой на плячы ягдмасць,  
ён склікаў усіх сыноў уначы і ўсю сваю  
падзяліў маёмасць.  
Толькі сына аднаго забыўся, можа, ад хвалявання,  
сын з бацькавымі любімымі сабакамі быў  
на паляванні.  
Стаўры і Гаўры сабакі зваліся, як трэба  
ўзвіваліся пад нябесную столь.  
Прозвішча гэтаму сыну было Белаполь.

Калі Белаполь з палявання вярнуўся, яму  
і кажуць браты:

— Бацька ўсю нам маё масць сваю падзяліў,  
пакуль за ветрам у полі ганяўся ты.

Вось так.

А табе адказаў ён сваіх сабак.

З цябе і таго даволі. Ды бацька яшчэ казаў,  
каб ты іх пусціў на волі:

аднаго — у правы бок, другога — у левы.

Колькі яны за дзень аббагуць валок, гэта й будзе  
твая зямля, і на ёй і цені,

і дрэвы, і птушыныя спевы.

Не чакаў Белаполь, пакуль распагоднене,  
пакуль браты не ўлюцелі, дзвюх птушак злавіў,  
што прыляцелі,— адну з паўднёвага мора,  
другую з заходняга.

Пусціў адну птушку на поўдзень, стоячы ўжо  
не ў сваім двары, і кажа сабаку:

— Бяры!

Пусціў другую на захад і, у сэрцы глушачы грай,  
кажа другому сабаку:

— Хапай!

Як паляцелі птушкі, вырваўшыся з няволі, з тугі,  
адна ў адзін бок, другая ў другі...

Як сабакі ўляглі за птушкамі,  
ажно зямля закурывалася, ажно загушкалася...

Як пайшли тыя сабакі, дык, небаракі, дасюль  
не вярнуліся,  
а па іх слядах дзве рэчкі,  
спяваючы, стогнучы, крэкчучы,  
працягнуліся.

У адзін бок, сведкай Бог, прайшла Дзвіна,  
светлая да дна,  
а ў другі бок радасна пацёк сам Днепр,  
сцюдзёнае нутро.

Вось у гэтых абишарах,  
дзе начуюць маланкі ў хмарах,  
Белаполь і пацай сяліца каля вады,  
капаць крыніцы, заводзіць свае лады...

У гэтага Белаполя ад розных жонак, бо тады  
дазвалялі законы,  
і развязліся розныя плямёны.

Маладзіцы,

са; стога ўцёкши, папраўляць спадніцы,  
мужчыны, адным духам  
асушиўши коўш медавухі, выціраюць вусы.

Плямёны гэтых маюць прозвішча Беларусы.

Яны і да гэтага часу там ходзяць,

зямельку скародзяць ды сеюць жыта.

Жывуць і ўлежна, і ўежна, і самавіта!

У легендзе пазначаны і каардынаты памкнення беларускае душы — да паўднёвага і заходняга мораў, абазначаны абысяг бытавання крывічоў.

У іншых легендах і паданнях Бай завецца Боеем. Зноў жа ягоныя любімымі сабакі ўпамінаюцца — Стайры і Гаўры. На Віцебшчыне перад Сёмухай спраўлялі стаўраўскія даты. У паданні пра Боя апавядыацца, як людзі збіраліся на тое месца, дзе Бой закапаў калісьці любімых сабак, якія скончылі сваё жыццё ад старасці, бо Бой назначыў памінальныя дні. Да позняе начы трывала баліванне. Рэшткі яды і косці кідалі ў агонь, паўтараючы імёны сабак Стайры і Гаўры, і клікалі іхнія сцені з тога свету...

Стайры, Гаўры, гам, прыхадзіце к нам! Беларуская душа адчувае сваю лучнасць з небам. Па-паганску, з паганскіх часін. Таму і бусел — перунова служка — самы любімы птах. Любімы спаконна, не эмблемна.

Хто ў нас не ведае легенду, як Бог даверыў чалавеку гаршчечак з гадзюкамі, жабамі, з розным плюгаўствам аднесці і ўкінуць у мора. Папярэдзіў не развязваць і не глядзець. Як заўсёды жонка перахітрыла мужыка, і праз яе цікаўнасць усё гадства распоўзлася па зямлі. Легенда тлумачыць далей:

«Але ось прыходзіць Бог і кажа тым людзям:

Вы выпусцілі гадаў, вы і збірайце іх.

I абыянуў Бог тых людзей у буськоў. Ходзяць з тae пары па балоце босыя, з чырвонымі нагамі, у белых сарочках і чорных світах буські ды і збіраюць усякую нечысьць. Яны і стараюцца жыць бліжа к сваім братам — людзям, што іх, як братоў, людзі не будуць біць. От адкуль узяліся буслы».

Успрыняцце бусла як брата. Бо ў хату, на страсе якое пасяліўся бацян, ніколі не ўдарыць пярун. А калі разбурыць бусловое гніздо, ён можа, пакрыўджаны, прынесці ў дзюбё галавешку і падпалаць страху. Звычайна стрэхі былі саламянія.

Яшчэ ў калысцы малому Беларусянітку (як любіла называць і пісаць слова з вялікае літары паэтка-змагарка Ларыса Геніуш) баяць (згадайце Бая, ад якога пайшоў наш род) пра святога птaha:

Жыў-быў буцян  
На шырокіх лугах,  
На высокіх нагах,  
Ставіў пунькі-прыпунькі,  
Накошваў сена-сянца.  
Будзем пачынаць зноўку з канца?

Вырасце малое і ў позняй бяседзе пачуе такую беларускую, такую крывіцкую песню, што сам у душу бусел заляціць:

І дождж ідзець,  
І снег падзець  
На каміну хату. —  
Ідзі, кумок,  
Касі мяту,  
Накрый куме хату.  
Ідзі, кумок,  
Касі сена,  
Накрый куме сені...

Дагэтуль душа мая хмяле ад мяты і млее ад сена з бяседнае ўшацкае песні, бо спявала яе ўпершыню мама...

І ў бусла, і ў Сцяга нашага, і на кашулі-вышыванцы любімая колеры беларускае душы — белы і чырвоны. Чысціня і рапушасць да апошняе кроплі крыві адстойваць сваю волю, сваю незалежнасць, сваю роўнасць у людстве і ў космасе. Беленыя палотны, чыстыя снягі і чырвань гронак і агню, паўнамоцнага гарачага пасланца неба на зямлі, на зямлі беларускай.

А на просьбу парадзіхі з хрэсьбіннае песні муж, які чакае аратага і касца сабе на падмогу, адказвае так не з-за грубасці.

— Ой, пазавіце Іванечку з току,  
Хай прынясець ён вішнёвага соку.  
— Калі сыночак, за морам здабуду,  
Калі дачушка, дык так абыдзецца...

Мужчын, не чакаючы, калі нарастуць, нішчылі войны. І на Беларусі асабліва, бо ў свае мулкія абдоймы хацелі беларусаў узяць і з Усходу, і з Захаду.

Клопат за беларускай душой, за чалавекам-працаўніком ідзе з калыскі да дамавіны. Смаленскія беларусы казалі: «Свадзьба слайна песнямі, хаўтуры — вытнікамі».

А мой татулечка... хто нас паіць-карміць будзець?  
Ды кароўкі мычаць, ды авечкі бляюць,  
чаму не накорміш, чаму не напоіш?

Мая ж ты матулечка! Ды мы ўжо з табою апошні разік бачымся, ды прыйдзі ж к нам хоць разочак у госці, ды расскажы ж нам, як у вас тамацькі жывуць, ды навучы ж нас, як тут жышь, а не прыйдзеш, хоць сасніся нам.

Гэта не вытніца, гэта клопат галосіць па бацьку, па матцы. Гэта галашэнне па родных. Дый па няродных галашэнне тое ж:

Я думаў, што пойдзеш з намі араці,  
а ты, бачу, ох як падхараашыўся ды вылізаўся,  
нянача на вяселле.  
От які гультай, не ідзе рабіці, а расцягнуўся на лаве;  
можа, табакі занюхаць хочаш?  
Хутка я да цябе пайду.

Гэта суровае галашэнне мужчыны. Зноў жа клопат галосіць.  
Ва ўсё, што ні робіць, беларус укладвае сваю душу. З гліны лепіць і гаршчок, і пеўніка, з лазы пляце і кошык, і плот, з ігрушыны выразае і лыжку, і вераценца, з лясіны гне і абруч, і полаз, з воўны валіць і магерку, і валёнкі, з жалеза куе і нарог, і падкову.

Толькі беларускай душы родныя ўзоры ткуць кросны. Ліштвы на воках зразумелья душы беларускай.

Нават дровы на зіму складаюцца па-беларуску, адметна.  
Беларуская душа відущчая. Бачыць яна, што жаўранак прылятае на праталіну, шпак на прагаліну, жораў з цяплом, ластаўка з лістом. Ведае: адзін з'еш і вала — адна хвала. За колькі стагоддзяў да сённяшніх презідэнтамаў, парламентаў ведала: дзе многа на куце сядзіць, там мусіць мыш галодна быць.

Бадай жа беларуская душа будзе здаровай і вясёлай. Душа няўлоўная і нечаканая, душа бунтоўная і рапхманая. Пачаткова ж слова «бадай» гучала як Бог дай. На Ушаччыне захавалася яшчэ форма багдай. «А багдай ты быў здароў!»

Дай жа Божа! Бог дай!

## Смияўся, язык прыкусіўшы...

Усеімперская катоўня дужа не перабірала, не выбірала — давіла ўсіх, хто трапляў у яе. Цяжка і несумленна судзіць тых, хто зламаўся. Ёсць старадаўні спосаб, які прымяняюць каты. Гэта нейкім чынам самаабслуга. Зэкі сочаць за зэкамі, даносяць адзін на аднаго. Да служвающца да начальнікаў кандзеяў лагерныя капо, «кумы». Тыя, хто выжыў за кошт сваіх жа братоў, атрымаўшы волю пасля смерці Сталіна, яшчэ старанней за непасаджаных, дзівам ацаleльных славяць партыю, усё, што звязана з імем Леніна і ягоных сатрапнікаў. Потым атрымліваюць дазвол ад гаспадароў з масава-масонскай арганізацыі называць сябе ахвярамі і крытыкаваць лагернае начальства, сабепадобных сексатаў, адчуваючы хутчэй скурай, чым душой (яе няма, яе даўно прадалі), трапятанне перад сістэмай, якая задумана на доўгія гады. Калі б такія ахвяры паведалі ўсё без утойвання, ім бы верылі. Бо яны ахвяры, яны пакутнікі. Ужо толькі трапіць за калочы дрот, пад крысо сібірскіх суравеяў — гэта страх і найвысокая кара. Але, відаць, страх вышэй за чалавека, якога ўжо зламалі.

Хапіла, аднак, мужнасці протаіерэю Гаўрылу Туманаву ў накідах свайго жыццяпісу, надрукаваных у 1-м нумары «Полымя» за 1994 год, прызнацца: «Пры садзеянні ўпаўнава-жанага па справах царквы я быў прыцягнуты да супрацоў-ніцтва з органамі дзяржаўнай бяспекі. З гэтай новай работай я спраўляўся здавальняюча. Але ўзнікалі і цяжкасці...» Ад гэтага вобраз пакутніка рэжыму не прынізіўся. Наадварот. Д'ябалская сіла камуністычнай практикі яшчэ болей падкрэслена. Вядома, высокія іерархі царквы не прызналіся дайне прызнаюцца. Можа, толькі перад самім Госпадам насмеляцца.

Невыпадкова дзівіўся Васіль Быкаў. У адным выступленні ён сказаў, наўмысна гіпербалізуючы, што кожны другі ў Саюзе пісьменнікаў супрацоўнічай з органамі. І думаў, што будуть выклікаць на дуэль, зацігаючы па судах. Цішыня. Ці нацыянальная ляnota і прынцып, які гумарысты прыпісвалі Броўку: «За што нас, беларусаў, любяць, цэніць і паважаюць? За тое, што мы нідзе ніколі нікому нічога, мы ніколі «супраць», мы заўсёды «за»; ці па Бібліі: хай той кіне камень...»

Не выступаю ў ролі суддзі. Бо змалку памятаю: не будзь ні войтам, ні сватам — не будзеш чалавекам праклятым. І права такога не маю — павучаць ці папракаць. Проста прыгадаў некаторых па канстрасту з дарагім мне чалавекам і паэтам Міколам Хведаровічам.

Ён тлумачыў, як выжыў. Перад пасадкай якраз прачытаў «Прыгоды бравага салдата Швейка». І працаваў пад любімага героя. Так і ўратаваўся. Ды не трэба думаць, што Хведаровіч толькі капіра-ваў Швейка. Па сваёй прыродзе ён быў чалавекам іранічным, з чиста беларускім адчуваннем і разуменнем гумару, чалавекам вострым на язык, дасціпным і ў меру хітраватым. Пра такіх у нас гаварылі — пратарэка.

Ужо, можна сказаць, у пекла спускаючыся, жартаваў са смерцю. Калі Хведаровічу сказаі напісаць саўдзельнікаў антысавецкай арганізацыі, за ўдзел у якой забралі паэта, ён пералічыў кіраўнікоў кампартыі Грузіі на чале з Лаўрэнціем Берым. Бо была паездка групы беларускіх пісьменнікаў у Грузію. Група складалася з трох чалавек — магічная ў гады бальшавізму тройка. Віталь Вольскі-Зэйдал, пільны памежнік, чэкіст са званнем, Эдуард Самуйлёнак, якому колькідзённага матэрыйalu хапіла на раман, што ўпёрлі ў хрэстаматыі, і перакладчык Шата Руставелі Мікола Хведаровіч. І гадоў праз пяць, на незлічоным этапе — успамінаў потым смелы жартавунік — выклікалі яго, каб сурова пагаварыць, бо нарэшце нехта прачытаў паказанні, занесеныя ў пратакол. Жарт мог каштаваць жыцця.

І ў сваёй паўночнай нізцы вершаў Мікола Хведаровіч ухітрыўся сказаць шмат і пра самае страшнае. Гэта тады, калі нельга было. Бо аднойчы выклікалі выпушчаных на абмежаваную волю вязняў і сказаі, каб трymалі язык за зубамі, бо адраса сталага месцажыхарства можа быць ранейшы. І царская, і савецкая імперыі мелі прастору, куды можна было выслаць усіх вальнадумцаў з паловы зямнога аблшару. Ды паэт пісаў:

Сотню пар пасталоў знасіўшы, На ухабах жыццёвых дарог Я смияўся, язык прыкусіўшы.

Але слаба прыкусваў сабе язык. Да слова, дужа ж шумна рэагавала застолле ў Вільнюсе, калі Мікола Хведаровіч на помніў, што Вільня і беларуская старожытная сталіца. Ледзь без носа не застаўся беларускі паэт. Літоўскі брат па пяту звычаем, які быў вядомы яшчэ з паганскіх часін, хацеў прымусіць замаўчаць паплечніка па сяброўскай вячэры.

І зноў жа ў Вільнюсе не на паўтубы смияўся Мікола Хведаровіч, расказваючы пра свой Капыль, пра паслярэвалюцыю, пра літаратурнае жыццё Менска 30-х гадоў. Мы ўтрок, Мікола Хведаровіч, Уладзіслаў Нядзведскі і я, так актыўна «секлі вінаградную лазу», што напрыканцы бяседы панеслі здарожанага Міколу Хведаровіча ў ягоны нумар гатэля. Раніцой наш старэйшы сябра не з вячэрній весялосцю ка-заў, як прачніўся ён, зірнуў на столь, на сцены і разгубіўся. Дзе гэта ён? Калі на чарговым этапе, дык занадта

ж шыкоўная камера... Страх раўніва сачыў за вясёлай натурай. Напамінаў пра сябе.

Мікола Хведаровіч не кінуўся навыперадкі з маладымі, бядой не скубленымі пеўнікамі апяваць новабудоўлі з іх парторгамі і кранаўшчыцамі, бо на самай галоўнай будоўлі светлага будучага адбарабаніў каля дваццаці гадоў. Ён напісаў, як гнаў плыты па Енісею, як «на злосці сабачай» ляцеў па ледзянай магільні. Думаю, што аднагодкаў, якія выслужылі сабе на волі, хоць і не ланцуругу, лаўрэацкія медалі з вусатым профілем, утульныя пасады і агародзістыя дачы, праймала холадам ад хведаровічаўскіх вершаў. Прынамсі, мусіла праніць. Гэта толькі на першы позірк Галоўліта верш быў пра бушлат. Гэта пра сябе, пра аднапакутнікаў, пра паэта-выгнанца наогул. Футэркі і макентошы — тыя, з кім пачынаў паэт,— сталі на дыбачкі і са стала рэжыму ўхапілі кусанікі і крошкі, выйшаўшы ў адказнапа-саднікі, акадэмікі, віцэ-прэзідэнты акадэмій.

Пасцеллю быў ён у палатках,  
Абаграваў марознай ноччу.  
І хоць цяпер на латцы латка,  
Шаную свой бушлат рабочы.

Сярод футэркаў, макентошай  
Няма яму надзеінай пары.  
Яго і колер нехарошы —  
Ён сярод іх, як воўк паджары.

Сыноў, нявестак поўна хата,  
І ўсе ганяюцца за модай.  
Няма сяброў майму бушлату,  
А мне яго, як друга, шкода.

Бывала, вёў гульню там, дзе трэба было прыніжацца, крывіць душой. Захацеў адзін, каб Хведаровіч сказаў слова пра бытцам таксама рэпрэсіраванага (які ў вайну працаваў у ваенай камендатуры ў Маскве, у Заходні Берлін ездзіў нібыта як спецыяліст па кнігах). И Мікола Хведаровіч болей казаў пра «Маладняк», пра Менск нэпманаўскі, а мне ў перапынку перад запісам кінуў два слова: «Страшны чалавек...»

Нялёгка апавядалася чалавеку з гумарам, кепліваму субяденіку і пра такое. Жонка ягоная ляжала ў бальніцы. И раптам з рукамі, растапыранымі ад гасцінцаў і кветак, у палату ўкаціліся жонкі жывых класікаў, стырнавых роднай літаратуры. Хведаровічыха ледзь стрымала слёзы расчулення. Аж стырнавіх і не

заўважылі яе. Яны неслі дары ад літаратуры жонцы дырэктора выдавецтва, галоўнага героя літаратурных анекдотаў. А Сара Майсееўна паехала да мужа ў выгнанне, была са сваім Міколам да вызвалення.

Страх і, хутчэй, руплівая абачлівасць жылі ў паэце. Як другая натура, прыдбаная прымусова. Рэдагаваў я зборнік Міколы Хведаровіча па серыі «Бібліятэка беларускай паэзіі». Нармальны верш пра рачулку. Але слупкі тры былі пра тое, як вырасце электрастанцыя, як будзе даваць яна святло ледзь не пры камунізме. Ну, вядома, зняў я гэту лірыку, прызначаную на закусь Галоўліту. Прыйносіць паэт карэктuru, аднавіўшы ўсе слупкі. Кажу, што перавёрстка, што кніжка затрымаецца, аўтар стаіць на сваім, толькі паўтарае: «Грышка, не лезь у бутэльку».

А, дарэчы, за бутэлькай сядзець з Міколам Хведаровічам было і прыемна, і цікава. Любіў узяць чарку, любіў пачаставаць. З паездкі ў Венгрию прывёз параду, што «Бікавер» («Бычыную кроў») трэба піць пад сакавітаем мяса. Лірыкі па натуры, багата гэтае «крызві» пусцілі мы з дзядзькам Міколам. Ездзіў у Венгрию Мікола Хведаровіч як перакладчык Шандара Пецёфі.

А чалавекам Мікола Хведаровіч быў добрым. Як і Станіслаў - Шушкевіч, помніў сяброў сваіх, што сталі ахвярамі ідэі, якую яны шчыра ўслыўлялі. Няхай сабе, як градусы ў «Бікаверы», гуляла фантазія ва ўспамінах, але яны пісаліся ад душы. Хадзіў нават жарт, што ў Міколы Хведаровіча як не на ўсіх вядомых жывых маюцца ўспаміны і толькі свайго часу чакаюць. Пісаў і я паэту:

Пад класікаў падкласці б міны —  
І ўвесе апошні клопат з рук.  
Дайно готовыя ўспаміны  
Я ў той бы дзень аддаў у друк.

Калі выйшаў «Віцязь у тыгравай шкуры» ў перакладзе Алеся Звонака і Міколы Хведаровіча, мы, тады маладыя і, калі бывала за што, вясёлья, крыху іначылі Крышова: «Чему обрадовался сдуру, знай, Коля, всю ніспортну шкуру».

Брат Хведаровіча — Нічыпар Чарнушэвіч (Хведаровіч — псеўданім) у процівагу рухаваму, дасціпнаму, непаседліваму Міколу задумліва-рахманы, неяк казаў, нібыта з пахвалой, нібыта з зайдзрасцю: «Мікола спрыгнты, ён з-пад сучкі яйцы ўкрадзе». А сябра жарту, Мікола Хведаровіч, крыху скасіўшы і адвесіўшы губу, сам стоячы перад апошнім парогам, спачуваў: «Як уяўць Броўка, што ён бронзавы будзе стаяць на холадзе, дык з галавой пад коўдру лезе».

Сябе Мікола Хведаровіч, накалеўшыся на сібірскіх маразах, грэў

жартам. Каб забыцца.

І свае кузлакаватыя ўспаміны хачу закончыць вершам у гонар і памяць іранічна-лірычнага паэта.

*Адной да скону верыў ісціне —  
Не паддавацца злой бядзе.  
І не пяцляў кружнымі выйсцямі,  
А кій дадому прывядзе.*

*Рукамі шчырасць жару выверыў,  
Пачуў глухую скаргу дрэў  
І верши,  
Што з ім асіп на сіверы,  
За пазухай, як пеўня, грэў.*

*Не затрымаліся гадоў плыты,  
І засталіся там, дзе скруха ные,  
У саркафагах вечнай мерзлаты  
Яго сябры, навечна маладыя.*

*Верши паліцеў шляхамі выраяў,  
Вярнуўшыся пад родны дах.  
Хоць посах свой  
Вандроўнік выраніў,  
Вясела здарожаны,  
Чытае памяць па складах:  
Mi-ко-ла Хве-да-ро-віч.*

## Розныя слёзы

Вауніверсітэце была ваенна кафедра. Фіолагі, вядома, вывучалі артылерыю. Хоць у бальшыны, відаць, па тэорыі імавернасці, засталіся ў памяці толькі дзве скрынкі. У адной белыя шары, у другой — чорныя. Яшчэ падабаліся нам каманды «Цэль бачу», «Дым. Запісаць!». Загадчык кафедры быў тыповы генерал. Герой за масавае фарсіраваннё Дняпра. Спіскавы герой, калектыўны. Гэта ён пайшоў да прарэктара Павецьева з прапановай выключыць студэнта Барадуліна з універсітэта і здаць служыць у войска. Прарэктар запярэчыў генералу, ніткі ён жа, студэнт гэны, фіолаг, вершы піша. Якраз выйшаў першы зборнік універсітэцкіх паэтаў «Узлёт». Прарэктар вазьмі дый зачытай генералу колькі радкоў. Ад крыўды і абразы генерал заплакаў: «Я вам о деле говорю, а Вы мне какие-то стишкі тыгчите...»

Але быў на кафедры палкоўнік Усціновіч. Ён яўна любіў фіолагаў. У непраграмных гутарках называў паэтаў і празаікаў, пра якіх на асноўных філалагічных кафедрах маўчалі. У прыватнасці, паўтараў часта палкоўнік, калі «плавалі» мы ў тэорыі і саматужнай вайсковай практыцы: «Раніца рыкае». И неяк цяплеў вачыма. Ваеншчына не выбіла з яго беларуса, які чытаў «нацдэмаў».

Пасля ўбачыў я аўтара зборніка «Раніца рыкае». Гэта быў пабеларуску інтэлігентны, шляхетны чалавек. Зажураны вачыма і душой, паэт болей нагадваў сельскага настаўніка, ціхагалосага, разважлівага, добраага.

Па традыцыі пасля пісьменніцкіх з'ездаў урад і партыя (хоць гэта было адно цэлае) давалі банкет. А ля фуршэт. Сталы стаялі літары П (пісьменнікі ж — спадружныя партыі). За перакладзінай літары П сядзела цэкоўскае начальства, сакратары Саюза пісьменнікаў, класікі жывыя. Хоць, калі перафразоўваць «агітатора і галавара» Маякоўскага, мы казалі «сакратары», а падразумівалі «класікі». Бо сакратары ў ЦК, сакратары ў Саюзе пісьменнікаў. Усё ў сістэме. Па канцах літары П стаялі ўсе астатнія члены, маладыя і тыя, што хацелі быць далей ад «бацькоўскіх» вачэй.

Язэп Пушча стаяў у самым канцы стала. Сумны, разгублены, як не ў сябе дома. И тады мы з Уладзіславам Нядзведскім, ужо трохі назбіраныя, падышлі да аднаго з пачынальнікаў беларускае савецкага паэзіі і паднялі тост за здароўе яго, наўмысна гучна, каб хоць суседзі пачулі. И Язэп Пушча разгубіўся. И заплакаў. Толькі не так, як генерал з ваеннае кафедры універсітэта, адкуль выключылі «нацдэма». Розныя людзі. Розныя слёзы.

## А ведаецце...

Гэты выраз ён паўтараў перад тым, як нешта рассказаць. «А ведаецце...» — пачынаў Станілаў Пятровіч Шушкевіч, адзін з тых рэдкіх, дакладней, прарэджаных савецкім сітам, хто вярнуўся з завейных этапаў у родную Беларусь.

І расказваў дзядзька Стах.

Як бацька ў часы нэпа купляў хату ў Менску. За трываласць папяровых савецкіх рублёў. І гэтакі высокі быў курс чырвонца, як тады казалі, што за трываласць рублёў савецкіх аддаў трываласць пяць залатых, мікалаеўскіх.

Як прэміравалі цяляткам яго, актыўіста, за падпіску на газеты.

Як сядзеў у менскай «амерыканцы» па цяперашняй вуліцы Урыцкага, дзе нельга было ні сесці, ні легчы, а лямпачка Ільіча гарэла з класавай злосцю. Выйшаў, правёў па галаве рукою — валасы ўсе і апалі, як ігліца з сухое сасны. І да канца дзён хадзіў лысы. Не пад Катоўскага галіўся, як зачтутыя рэвалюцыянеры.

Як на допыще следчы, калі ахвяра супраціўлялася, выцяжкім прэс-пап'е па пальцах. Да крыві разбіў. Тады ён, падсудны Станілаў Шушкевіч, махнуў скрываўленай рукой наўзмаш. На пратакол палілася кроў. Нарабіў клопату кату. Трэба было новы, чисты ад крыві пратакол рабіць. Прыйшоў урач Якаў Нейфах і ўгаворваў падпісаць усё, каб лепей было. Потым лагоднейшы і ўважлівы Якаў Уладзіміравіч узнічальваў паліклініку пры Саюзе пісьменнікаў.

Як гналі іх па этапе. Абначавалі ў нейкае стадоле. Раніцай падняўся адзін з этапнікаў, які да арышту спрабаваў рыфмаваць, і аб'явіў, што ён будзе за галоўнага. І па зверству быў куды таленавіцейшы за прафесіянальных чэкістай.

Як перад чарговай высылкай (былі часова дазволілі вярнуцца ў Беларусь) на вакзале сустрэў сябры па даваенным Менску. Пацалаваліся, абняліся. Канваіры толькі прасіпелі: «Ишь, сука, с польским полковником обнимается. Не зря, выходит, добавили срок...» А палкоўнік гэты, як беларус з прозвішчам на -іч, быў залічаны ў армію імя Касцюшкі. Пасля вайны, ужо ў чынне ўказаным, прыйшоў у Мінск і пачаў патрабаваць, каб яго пакінулі тут, на радзіме. У адпаведным аддзеле яму парайлі падумаць. Калі ён, не перадумашы, прыйшоў зноў, з яго здзерлі пагоны і кінулі ў турму. У турме, вядома, прыйшла яснасць, што лепей быць палкоўнікам

Войска Польскага, чымся савецкім зэкам. На вакзале сябры і сустрэліся, едучы ў розныя бакі. Адзін у Варшаву, другі туды, дзе «бегут, спотыкаюсь, олени».

Як ужо на пасяленні было пад ягоным кіраўніцтвам ней-кае рабоче судна. Прывезлі бульбу, пачыналіся замараракі. І аддаў загад Шушкевіч раздаць бульбу зняволеным. Неўзабаве прыйшоў інспектар. Таксама з ссыльных, таксама пісьменнік. Складу пратакол на самаўпраўства. «Братачка, непарарадак». Тады Шушкевіч звярнуўся да начальніцтва вышэйшага. І атрымаў падтрымку. Выклікаў кадравы начальнік інспектара-правершчыка і даў прачуханца: «Ты ж сам з экаў. Як жа не паслагадаеш сваім?»

Як маладыя літаратары ездзілі выступаць, здаецца, на Магілёўшчыну. Кіраўніком групы быў Іларый Барашка. Грошы таксама былі ў кіраўніка, агульныя, камандзіровачныя. Хлопцы прапіліся. А Барашка грошы не дае. Тады стрэслі апошняя капейкі, напаілі Барашку. Павялі на базар, дзе быў фатаграфічны атракцыён, так бы мовіць. Намаляваны на фанеры голы казак. Хто галаву ўсоўваў у проразь, атрымліваўся на фотаздымку голым п'яным казаком. Сфатаграфавалі гэтакім чынам Барашку і заказалі багата фотакартак. І потым у рыфму патрабавалі за кожнага голага Барашку — пляшку.

Як яго слухалі на выступленнях, асабліва дзеци.

Як ён шукаў сляды свайго сябра Змітрака Астапенкі.

Як знайшоў у падшыўках яшчэ адзін паклён на пісьменнікаў Алеся Кучара.

Ад сябе хачу сказаць: як шкада, што няуважліва слухаў, не запісваў цікавых успамінаў Станіслава Пятровіча. Жывая гісторыя ўспамінала...

## Уконтур

Відаць, аднаму мне з усіх ушацкіх школьнікаў ішло «Полымя». Мама дала мне нейкія грошы, каб выпісаў часопіс. Бо дужа ж прасіў. А на Ушаччыне, як і цяпер, не модна было нешта выпісваць ды чытаць. А ў «Полымі» з працягам друкаваўся раман Піліпа Пестрака «Сустрэнемся на барыкадах». Што добра запомніў я з рамана, дык гэта польскую песню: «Гуралю, чы ці не жаль отходзіць от стропойчыстых?» Праўда, калі ў часе майго першага падарожжа ў Польшчу са студэнцкай дэлегацыяй прадэманстраўваў сваё веданне, уражанне было ў слухачоў і слухачак (пасля мацаванага віна, лічы, без закусі) не гэтакое, на якое разлічваў. Бо песня была ў пастане ў застолях, калі ўжо іншае не спявалася, накшталт расійскай «Шумел камыш...» ці цяперашняе нашай «А я лягу-прылягу...».

Тут мушу агаварыщца, каб не было пасля крыўд і крыватолкаў. Не зайдрошчу славе паэтаў-пеюноў, бо справа гэтае не так тонкая, як небяспечная. Кладачка, па якой ідзе паэт-пяюн, дужа ж хісткая, а багна банальнасці ціністая і прадонная. А што тыгчыцца шлягераў, дык мець іх любой культуры трэба як мага болей. Гэтаксама, як і калялітаратурнага асяроддзя. Шлягер прапагандуе мову, асабліва ўда-лы. Не зусім для жарту казаў некалі Дэмітрок Паўлычка, няўрымслівы ўкраінскі паэт: «Нацыя ў сваёй мове жыве датуль, пакуль на ёй гаворыць хоць адна прасталытка. Няхай хоць на вакзале».

Зразумела, як пачаткоўцу ў Мінску было цікава ўбачыць жывога аўтара рамана. А на нарадзе маладых у Карабініках Піліп Сямёновіч пасля позневячэрняга абмеркавання твораў нарадаўцаў багаслаўляў у вялікую літаратуру і выпадкова перабытаў дзвёры пакоя з дзверцамі шафы. Ён быў сваім, даступным класікам. Гэта нам імпанавала.

І ў самым пачатку 1960 года нашая чароўная і клапат-лівая Таццяна Кузьмічна з Саюза пісьменнікаў сказала мне, каб пазваніў я Піліпу Пестраку. Ён шукае мяне. І разгублены ды ўзрушаны — званю. Піліп Сямёновіч першае, што пытае, ці ведаю я песню пра Ваньку-ключніка. Я проста ў трубку зацягнуў пачатак. Пестрак спыніў мяне і абрадаваў, што бярэ з сабою ў паездку на Гродзеншчыну. Папярэдне сустрэліся ў кавярні-аўтамаце каля студэнцкага інтэрната. У кавярні кідалі жэтончыкі ў так званыя «аўтапайлкі». Пілі, як той бацюшка ў анекдоце, і піва пасля віна.

Паехалі, значыць, у камандзіроўку Піліп Пестрак, паэт-франтавік і я, яшчэ цёпленькі выпускнік універсітэта. Першы вечар у Гарадзішчы. Гэта непадалёк ад Завосся, дзе нарадзіўся Адам Міцкевіч. Нарада настаўнікаў. Усё добра і цікава. Піліпу Сямёновічу было што казаць. Пасля начлег у гатэлі. Гатэль гэты ўяўляў сабой звычайную сялянскую, праўда, некалгаснага часу, хату. Як толькі зайшлі мы, нашага старэйшага адразу ўразіла і замілавала невялічкае люс-тэрка, якое было ўмуравана ў печку справа над загнетам<sup>^</sup> Пестракоўская ўсмешка мне заўсёды нагадвала сваёй смачнай цеплынёй ячны блін, які толькі што здымаюць з патэльні. І тут яна была. І яшчэ пестракоўскае «пппсс». Яно, здавалася мне, ішло ад рахманага вожыка. І яно было тут. Ну а пасля вячэра на маленечкай кухні. Пілі, зразумела, «малянкоўскімі» шклянкамі. Апошнюю, налітую ўконтур, са словамі: «Не дазволю, каб маладых спойвалі», паэт, які быў зняты на фоне Рэйхстага, узяў на сябе, і табурэтка не змагла ўтрымаць паўлітрука, як сам сябе называў часам франтавік.

Спалі ў агульным пакоі і ўдзельнікі настаўніцкай нарады, і госці з Мінска. Калі паэт-франтавік захрап, Пестрак у цёплай блакітнаватага колеру бялізне пачаў час ад часу падыходзіць да яго і падазрона пытацца: «Броўкаў паслугач, усё расскажаш Броўку?» Здарожаны паэт прачынаўся і механічна адказваў: «Але, але, Піліп Сямёновіч». Далёка за поўнач слухалі настаўнікі другую, неафіцыйную частку літаратурнага вечара, хоць рабілі выгляд, што смачна спяць.

Зварот у Мінск быў яшчэ весялейшы. Грошай засталося мала. Але Пестрак быў упэўнена-аптымістычны — у Баранавічах ён пазычыць пенёндзы ў таварышаў па рэвалюцыйнай барацьбе. І цягнік спыніўся ў Баранавічах. Паэт-франтавік прылёг адпачыць на вакзальную лаўку. Яшчэ заставалася паўбутэлькі. Пестрак пайшоў да рэвалюцыянеру. Вярнуўся, ужо сагрэты і акрылены сустрэчаю. За гэты час у паэта-франтавіка, якога змарыў сон, адцягнулі за вушы шапку і ледзь не ўкралі. А рэштку пітва ўсё-такі ўкралі, па ягоных словах, хоць Піліп Сямёновіч не верыў: «Брэшаш. Сам выжлукшү...» Як цяпер помню, пазычыў змагар за савецкую ўладу ў Заходній Беларусі 200 рублёў. У мяне было заданне купіць закуску. Сам Піліп Сямёновіч купіў дзве бутэлькі і паставіў іх у абедзве кішэні свайго зімовага паліто з каракулем віньяром. Аб'яўлена пасадка. Пестрак урачыста кіруеца да вагона. Узнікаюць двое выхаваных і ўважлівых і, пад локці ўзяўшы, акі балярына, дапамагаюць паважнаму пасажыру падняцца па выкідной лесвічцы. Пестрак толькі прыгаворвае: «А старых падпольшчыкаў яшчэ ведаюць...» Селі ў купэ. Хутчэй давай я рэзаць тлушту, як райкомаўскія анекдоты, каўбасу, хлеб. Усяго шмат. Пестрак нахінаецца ўзяць з паліто бутэльку. Цоп

адну кішэню — нічога няма, цоп другую — і там пуста. Нездарма ка-жуць: вада не гарэлка — шмат не вып'еш. Таксама і закусь, асабліва загадзя ахвяраваная пад чарку, у рот не лезе. Дакалыхаліся да Стойбцаў. Амаль паўночы трэба чакаць на станцыі цягнік на Мінск. Палічылі свае апошнія шанцы ды ў буфет. Заказваюць па нейкіх сто пяцьдзесят. Афіцыянтка глядзіць па-савеццку: слабыя кліенты. А яшчэ нічога закусіць не бяром. Нібыта няўзнак кладзём на стол свой хлеб і парэзаную каўбасу. Цягнемся да чарак. І паэт-франтавік рукавом чапляе крышталёвачку з дарагім змесцівам. Чарачка на цурачкі. І за-яе трэба плаціць. А яшчэ, калі афіцыянтцы надумае ѿтварыць, дык і за ўвесь прыбор, бо камплект. Зачапіўся рукаў, бо ў буфеце не распраналіся з-за марозу. Раненка, калі паэт-франтавік зноў спаў на вакзальнай лаўцы (прывык на службе ў ваенным друку да прывалаў), палічылі мы з Піліпам Сямёнаўчам драбязу і белую, як за мутнымі шыбамі новы дзень, і зялёную, як туту залы чакання, ды хоць разбаўленым півам прагналі крыўду. Адно, што развесяліла старога падпольшчыка — дык гэта маё паведамленне, што паэт-франтавік палкоўнік. Да самага Мінска пышкаў і паўтараў: «Паўкоўнік...»

У Мінску пайшлі да Пестрака на кватэру. З кніжнай шафы былі здабытыя дзве няпоўныя бутэлькі. Адна чамусьці з воцатам. Пасля гаспадар пачаў перабіраць фаліянты, па-куль у нейкім не знайшоў гроши. Гэткім метадам хаваць ад жонак гроши нашыя старэйшыя майстры слова карысталіся шырока. Дачакаліся адкрыцця рэстарана «Нёман» і там разгавеліся.

«Нёман» наогул навявае шмат успамінаў. Зноў жа адзін з іх пра Піліпа Сямёнаўчы.

Групе творчай інтэлігенцыі ўручалі ўзнагароды ў Доме ўрада. Уручай падкрэслена хамаваты партызанскі кіраўнік, маляршчыннік Клімаў. Некалькі чалавек, у тым ліку Піліп Пестрак, Але́сь Асіпенка і я пайшлі ў «Нёман» адзначыць падзею. Прыйнеслі закуску. Пестрак казытнью відэльцам і незадаволена канстатаваў: «Цо то за следзь? Я ў Лукішках лепшы еў». (Уладзімір Караткевіч любіў часта паўтараць заўвагу Аксаны Куляшовай пра «мукі» польскай дэфензівы з Пестраком з-за ягонага ўпартага характару.) Афіцыянт нешта не так падаў. Асіпенка зазначыў, што абслугоўвае не абы-каго, а ардэнаносцаў, на што афіцыянт адрэзаў: «А по мне что уголовники, что орденоносцы. Лишь бы деньги платили». Асіпенка, былы партызан і гарачы камсамолец, з некім яшчэ пайшоў грукацца ў дзвёры дырэктара, а Піліп Сямёнаўч, глыбей нацягнуўшы саламяны а ля Хрушчоў капялюш, спакойна піў шампанскую, не забываючы, дзякуючы яму за ўвагу, і мой фужэр. І мы сядзелі і ѥёпла гутарылі.

З гэтай ёплай гутаркай Пестраковай звязана шмат вясёлых здарэнняў. У зале ЦК камсамола Саюз пісьменнікаў наладзіў нешта

накшталт ідэалагічнай канферэнцыі на тэму марксізму-ленізму і ягонага ўпльву на ход сусветнай гісторыі. У прэзыдыме Мазураў і адпаведна нашыя класікі, быццам толькі з партрэтаў сышлі не зусім на зямлю, а за стол пад чырвоным сукном. Усё мусіла быць чырвоным, вядома, не ад сораму. І зусім не дзіва, што і нейкая арцель пасля рэвалюцыі называлася «Чырвоная сінька». Нейкім чынам вобраз «простога советскага человека» — твар сіні, а нос чырвоны. Але гэта да слова прыйшлося.

Пра канферэнцыю. Падазронна савецкім, у сэнсе чырвянатварымі, кумачовымі рабіліся шмат якія ўдзельнікі такога святога форуму. Антон Бялевіч выйшаў на трывану, спрабаваў нешта сказаць, не змог. Хацеў хоць рухам рукі выказаць сваё разуменне сілы марксізму-ленізму, але не разлічыў сваю сілу і ледзь не рухнуў разам з трыванай. Так і выступіў, як на фота пісалі — «без слов, но от дуніш». Вярнуўся ў залу да народа.

На трыване Піліп Пестрак — суперсавецкі па чырвонасці аблічча. Пачынае: «Марксізм-ленізм — гэта не тое, каб выпіць дзве пляшки каньяку і Ѿёпла пагутарыць...» У парторгра Саюза пісьменнікаў, пра якога казалі, што ён плача вушамі (парторгавы вушы ацаніў Рыгор Бярозкін, сказаўшы, што з кожнага можна зварыць па місцы сцюдзеню), пара паваліла з галавы, як туман з далёкаўсходнія сопкі. Парторг у момант зрабіўся такім кумачовым — хоць замест транспаранта нясі на дэманстрацыю. Мазураў адчуў сябе ніякавата. Хвіліна маўчання. І стары падпольнчык з ходу ўключыў умоўны рэфлекс. «Марксізм-ленізм — гэта такая сіла...» — казаў выступаўца так, як і трэба было. А прычына была простая. Буфетчыца Ѿётка Маша ў падвальнай сталоўцы прадавала каньяк бутэлькамі амаль без ніякай закусі. І Піліп Сямёнаўч ад стала ў падвале ўзнёсся за трывану. На момант каньяк перамог ідэі. Але толькі на момант.

Даводзілася сядзець з Піліпам Сямёнаўчам і за столікамі кавярні ля Дома друку (цяпер «Батлейка»), якую мы празвалі «Акварыумам». Пра вайну, пра партызаншчыну казаў загартаваны рэвалюцыянер. І дужа ж абураўся на «перапёлачку». Працаўваў Пестрак у міністэрстве культуры. Дарэчы, гэта ён «прабіваў пытанне» і дамогся перамогі, каб у Мінску расчыніў свае дзвёры тэатральна-мастацкі інстытут, цяперашняя БелАМ. «Сяджу я цэлы дзень, пішу, піпгу, а гэтая ... прыйдзе да Панамарэнкі — чырк-чырк, і ўсё маё прапала!» Не хацеў чамусьці разумець рэвалюцыя-нер, што партыйны бос быў мужчынам і што лашчылі ягонае вуха не толькі загады з Крамля, але і спевы салісткі оперы...

Гады, праведзеныя ў турме (садзей увогуле 15 гадоў), нейкім чынам паўпльвалі на харектар Пестрака. З аднаго боку —

падазронасць і недавер, а з другога — любоў да субядедніка, да сяброўскага застолля. Пісалася і ўспаміналася пра Пестракоў партфель, дзе не пераводзіліся сала, часнок, бутэлька. Быў, вядома, і нож, не для класавай барацьбы. І ў сістэме вобразаў паэзіі і прозы неўтаймаванца сала займала не апошніяе месца. Нездарма ж пра аднага паэта, які шчыраваў у дакументальным кіно, наганяючы шорах на адміністрацыю кінастудыі заявамі, што сядзеў на адной парце то з Сільніцкім, то з Машэравым (з апошнім нават у адной лазні парыўся), казаў: «Гэны аброс грашыма, як япрук салам».

Польская турма для палітычных рознілася ад савецкай. Пасправавалі б вязні ГУЛАГа выпусціць часопіс. А ў Лукішках быў доступ да літаратуры. І Піліп Сямёновіч мог гадзінамі чытаць па памяці Бранеўскага (уплыў польскага паэта на вершах Пестрака відавочны), Ясеніна, Пастарнака. Ведаў і цытаваў працы філосафаў, эканамістаў, тэарэтыкаў рэвалюцыйных рухаў. Ён быў рэвалюцынерам, якім цяжка было кіраваць. Казаў пра ўсіх усё, што думаў. У вочы. І, натуральна, пакрыўджаныя яшчэ пры жыцці Пестрака складалі пра яго анекдоты, дзе яны выглядалі Сакратамі, а Пестрак — Іванькам. Гэта пад канец жыцця згубіў недзе стары падпольшчык партбілет. Выклікае яго ў ЦК малады функцыянер высокага рангу і пачынае распякаць, бачце, як магло здарыцца, такі пільны, такі вопытны, пляма на ўсю партыйную гвардыю. Трохі паслушаў Пестрак і, быццам так сабе, запытаўся: «Паслухай, хлопча, а як цябе завуць?» І ўвесь красамоўніцкі запал з цэкоўца як карова языком злізала. І партбілет знайшоўся пасля, бо хаваўся, як і грошы ад жонкі, у кнігах.

Любоў Пестрака да Пастарнака адбілася і ў камічным люстэрку свайго часу. У Саюзе пісьменнікаў адкрыты партход. Адкрытыя і для непартыйных мас сходы былі рытуальнымі «во дни торжеств и бед народных». Ганьбуць Барыса Пастарнака за тое, што прысудзіл яму Нобелеўскую прэмію. Яна ж брудная, бо з рук капіталістаў. Крытыкуюць раман «Доктар Жывага», хоць ніхто, лічы, што не чытаў яго і ў вочы не бачыў. Стараліся навыперадкі. Своеасаблівае сацыялістычнае спаборніцтва. Напал мацнеў, як пара на палку ў лазні. Крапіва, каб падкрэсліць адарванасць Пастарнака ад працоўных, сказаў з'едлівае, як яму самому здалося, «сноб», прытым вымавіў як «сноп». З задніх радоў упаўголаса папрасіл ўдакладніць, які сноп — аўсяны ці ячменны. Потны ад праведна камуністычнага гневу ўсхапіўся Кірэнка: «Я ніколі не чытаў Пастарнака і чытаць не буду. Але я супрацы!» Пафас падаў. І тут слова ўзяў акадэмік Барысенка. Пачаў вяршынна: «У той час, калі наш народ сямімільнымі крокамі ішоў да зязочных вяршынь камунізму, гэты вораг, гэты зраднік, гэты крывасмок, гэты...» І тут позірк савецкага

акадэміка ўпаў на Піліпа Сямёновіча, які сядзеў у першым радзе, бо спазніўся крыху. Міжвольная паўза. Прамоўца ўдыхнуў паветра гневу і выдыхнуў: «Гэты Пестрак...» Зала прыціхла. Чакае. Слова просіць Пестрак. «Яшчэ Пётр першы казаў, што акадэмікам трэба казаць папісанаму...» — кінуў рэпліку і сеў. Толькі дадаў сваё нязменнае «ппшсс». Зала загрымела ад рогату. Мерапрыемства было сарвана. Рэзалюцыі, здаецца, не вынеслі. Знік сур'ёз. Яго з'еў кур'ёз. А ўсё гэтая адкрылася сходу і прысутнасць непартыйцаў.

Недзе ў сярэдзіне 80-х гадоў сядаю ў таксі. Чытаю шыльдачку: «Пестрак Піліп Сямёновіч». Пляменніку ў гонар дзядзькі далі імя. Расказваў, як прыязджаў дзядзьзька на радзіму, як касіў разам з аднавяскойцамі, а пасля наладзіў застолле. Луг быў сталом, абрусам — мурог.

У апошнія гады жыцця паэта еду ў трамвай. Заходзіць са сваім славутым партфелем Піліп Сямёновіч. І тут убачыў — дзядзьзька нейкі вязе колькі свежавыграбленых дошчачак. Яшчэ потных жывіцай ад гэбліка. Сучкі так і гарыць, як вугалькі грудак маладухі. Падышоў, ўдыхнуў, уцягнуў у сябе пах сасны і пацалаў у сучок. І пачуў я знаё-мае «ппшсс». Шэпт пілы і прысвіст гэбліка.

Было яшчэ адно любімае слова ў Пестрака — «галубка». Калі завяршылі мы ў «Нёмане» вышэй памянёнае падарожжа, кіраўніка группы і гаспадара застолля давялося мне ўгаворваць ісці дамоў адпачываць. І падтрымліваць зноў, акі балярына, пад локці. Але дадому Піліпу Сямёновічу ісці яўна не хацелася. Хоць і не трэба было фаліянты перабіраць, і без таго мы трохі такі перабралі. Як цяжка ні было, але падвёў я рэвалюцынера і лірыка да дзвярэй ягонай жа кватэры. Напіснуў на кнопкі званка. У гэты момант з вышэйшага паверха спускалася маладая і дужа зграбная паштарачка. Як добрая вясцінка з неба. Піліп Сямёновіч расцвіў усмешкай і, на адлегласці акрэсліўши маладым рухам рук контуры грудак паштарачкі, пачаў скарачаць адлегласць. І лёгкакрыла вылецела — «галубка!..». Ды дзвёры расчыніліся, і на парозе ўзікла хатняя фігура жонкі. Не чакаючы аддзялкі, скакаўшы я па сходцах лесвіцы — і, як казалі ў Вушачы, проздзверы.

Вылятала на мяккіх крылах слова «галубка» і ў Карапішчавічах, калі рэвалюцыйны рамантык пад гітару співаў: «Милая девица, что тебя бросила в бурные волны реки?» Рамантыка і раманс — даўняя радні.

Аўтар эпапеі, раманаў, аповесцяў, апавяданняў перадусім быў Паэтам. Любоў жыццё, слухаў жыццё, слухаўся жыцця. І жыццё любіла яго. І налівала любімцу свайму і салодкага, і горкага, і вясёлага, і сумнага ўкоптур. Каб піў нагбом!

## А пісаць Грыша ўмее...

— Даўк, значыць, малады чалавек, на чым мы спыніліся ў мінулы раз? — спакойна і сур'ёзна запытаўся следчы.

А на плячах у маладога чалавека толькі што былі капітанскія пагоны, на грудзях — баявыя ордэны высокасе пробы. І прысудзілі яшчэ дзесяць год. Прыйчым адным з асноў-ных злачынстваў значыліся ўцёкі.

А ўцёкі былі такія. Вайна падыходзіла да Мінска. Урад і партапарат уцякалі першыя на чале з Панамарэнкам. Вязняў мінскасе турмы вывезлі ў лес пад Чэрвень. Перад тым як замесці сляды (сталінскі афарызм быў у дзеянні: «Есть человек, есть проблема, нет человека, нет проблемы»), прапанавалі крыміналнікам адысці ўбок. Ён быў палітычны. Не выйшаў. Калону энкавэдысты расстралілі з кулямётаў і, каб не было памылак, у давяршэнне закідалі гранатамі. Калі заціхлі стрэлы і выбухі, малады чалавек (чую, як у яго каля вуха прасвісталі дзве кулі) падняўся. На супрацьлеглым канцы крывавага капца ўбачыў жывога. Бег да яго сапраўды ашалеўшы. Гэта быў паляк аднекуль з-пад Брэста. Паляк запытаўся: «То тэраз до немцуў?» Малады чалавек заківаў галавой: «Не могэн, естэм жыдэм». Паляк удакладніў, ці абрэзаны ў яго, малады чалавек адказаў, што так. Абняліся і разышліся ў розныя бакі.

У бліжэйшым ваенкамаце малады чалавек сказаў, што ён з мясцін пасялення. Стомлены паджылы капітан цвёрда перапыніў: «Нічога я не чую. Забудзься, што казаў мне. Вось табе прадпісанне, ваюй!» І ваяваў. І даваяваўся.

У Патсдаме забралі ваеннага карэспандэнта Рыгора Саламонавіча Бярозкіна. А перад чарговай пасадкай (першы раз пасадзілі ў 37-м) паспей атрымаў водпуск, пабытъ у Маскве. Не ўцярпеў і ў Мінск наведаўся да сваіх, да родных. А нехта даў сігнал куды трэба. Кажуць, што, магчыма, той, пра каго пісаў пасля лагераў Рыгор Бярозкін як пра здольнага, той, што ў апошнія гады жыцця найлепшага крытыка ў п'яных прыступах даводзіў, быццам Бярозкін у скрынках з-пад артылерыйскіх снарадаў развозіў на фронце сіяніцкую літаратуру. Бярозкіна няма, а гэны пільны пляткавоз нешта іншае пра некага хрыпіць.

І рэдка каму магло прыйсці ў галаву, што першы раз бачыў, чую Бярозкіна, што прайшоў гэты дасканалец думкі і слова кругі не Дантавага, а яшчэ страшнейшага савецкага пекла. Бо ў часіны

добраахвотна-прымусовага зліцця моў асобу «опрометчывую» кіравалі ў апраметную.

У канцы 50-х гадоў добры лёс звёў мяне, маладога і аблавухага паэта, з мэтрам, крытыкам, чыйму слову давяралі, нават позірк чый улавіць стараліся. Асабіста мне ўсмешка Рыгора Саламонавіча, ягоны зварот да мяне — Грыц, не кажучы ўжо пра нейкую пахвалу, значылі ўсё. Нядайна Навум Кіслік прыгадваў, як на вяселлі ў мяне мама мая пераказвала мае слова і Бярозкіну і яму: «Вось калі Рыгор Бярозкін скажа, што я паэт, тады ўсё!» І не раз мы сыходзіліся з Навумам на думцы, што трэба было запіс-ваць за Бярозкіным ягоныя жарты, хохмы, выдумкі, выхітрыкі.

Не хацеў і ніколі не казаў Рыгор Саламонавіч пра ўсё чорнае і пакутнае. Свой боль, свой жах насыў у сабе. І міглівымі іскрынкамі жартаў і досціпаў адганяў змрок напамінаў і ўспамінаў. Хоць такім чынам уцякаў ад цяжару, які ціснуў на ягоную ўражлівую, поўную дзяціннасці Душу. Таму і засталося ад Бярозкіна шмат вясёлага і задзірыстага, светлага і радаснага, бяскрыўдна-хітрынкавага і глыбока роздумнага.

І ўсплывае, выплывае, наплывае ўсё Бярозкінава, што грэе, радуе, журбоціць.

Заходжу ў «Неман». Рыгор Саламонавіч праглядае рэдакцыйную пошту. Разгарнуў «Знамя юності». Там асвятляецца тыдзень саду. На развароце шапка: «Пасадзіш дрэва — друг вырасце». Заядлы курэц завівае колькі пасмаў дыму за вуха і працягвае ўслых: «Пасадзіш друга — дрэва вырасце». Захінае газету.

У Віцебску па бруку падскоквае матацыкл. Матацыкліста абдымаете, каб не ўпасці, дамачка. Бярозкін кінуў сваім пашчупаковаму пукатым вокам і патлумачыў: «Перед употреблением взвалтываць». Якраз стаялі мы непадалёку ад аптэкі.

У выдавецтве «Беларусь» была пышнагрудая, з асабліва крутымі клубамі бухгалтарка. Трапна, як тую книгу, назваў яе Бярозкін «метательніцай бедра». Плоцева і неабразліва.

І не ўсміхнуўшыся казаў: «Заходжу я ў майстэрню да Азгура, а на галаве ў Сакрата Кірэнка».

«...Мангол ажаніўся з яўрэйкай. Нарадзіўся сын. Назвалі Чынгізхайм».

Аднаго паэта ён празваў Хрыстапор Калун.

«...Раманіст, узяўшы сэрца ў далонь, як гранату, заплюшчвае вочы і кідаецца на дзот, а адтуль куры фур-фур-фур...

...Пэўнымі крытыкам уяўляеца, што паэт-трыбун і спіць у трыбууне...»

Сустракаю на радыё Рыгора Саламонавіча. Захоплены: «Чытаў новыя вершы Ігарка Шклярэўскага. Хлопчык вершы з паветра

робіць. Гэта ж не паслябедзенны трагік Вінакураў».

Уяўна глыбакадумнага крытыка ахрысціў Бярозкін вундэрхундам. Гэта пра яго распавядадаў. Ідзе згорблены, нібыта пуды мудрых думак нясе. Бярозкін у яго і пытаемца, чаму такі замаркочаны, такі заклапочаны. Адказвае, што дужа хвалюе яго лёс паўднёвав'етнамскай паэзіі.

Любіў Бярозкін распавяданне нібыта Рыгора Няхая. Гэта пародыя на псеўдапартызансскую героіку: «Сяджу ў стозе сена. Вакол немцы. Выпіць хочацца, а ў кішэні ні рубля...»

Пра адну літаратурную даму казаў, што ў яе вочы, як у назіральніцы Равенсбрука...

Паказваў у асобах сцэну ў Саюзе пісьменнікаў, калі было шмат сакратароў. Прыдумаў псіхалагічна дакладна. Прыманоць у Саюз былу партызанку, журналістку з «Советской Белоруссии».

Шамякін кажа пераканаўча, што ведаў мужа пісьменніцы, рэдактара абласной газеты, сапраўднага камуніста. Трэба прыняць.

Брыль на правільнай рускай мове гаворыць коратка, падтрымлівае прапанову.

Мележ кажа, што нічога не чытаў паступанткі, але неяк ішоў ля «Сінтэтыкі», пачынаўся дождж. Стой пад дашак магазіна. І тут паступантка сказала, што ёй дужа падабаюцца «Людзі на балоце». Гэта сведчыць пра тонкі густ пісьменніцы. Трэба прыняць.

Панchanка маўчыць, нервова змагаючыся з самім сабой.

Ставіцца на галасаванне пытанне аб прыёме ў Саюз пісьменнікаў. Усе падымаюць руکі. Панchanка з-за пляча паў-далані...

Пра паэта, які ценем хадзіў за Куляшовым,— двух-спальны халадзільнік...

Да юбілею Броўкі напісаў артыкул у «Вячэрні Мінск» (тады яшчэ і па-беларуску драбніцу тыражу ціснулі) і, сам з сябе пакепліваючы, хваліўся: «У двары начальнікі вітацца суседзі, у цырульнях пазнаваць мяне. Адчуў я, нарэшце, сілу друкаванага слова».

Цытаваў савецкую класіку:

І гучна бражалі-сабакі  
Над нашай шчаслівай зямлёй.

Так адгукнуўся адзін паэт-пяяон на палёт Белкі і Стрэлкі ў космас.

Добры настрой выклікалі ў мэтра і радкі магіляўчаніна, пазямяцьку расчульвалі:

Пасецца калгасны статак  
Калія блакітнай ракі,

А там, у Злучаных Штатах,  
Рэжуць кароў мяснікі.

У застоллі грунтоўным, у нахапковым застоллі, адчыняючы ваду, прыгаворваў: «Мы клялі вас тады, Мінеральныя Воды». Пачатак Броўкавай паэмы распачынаў размову шклянак.

Вясёла паказваў крытык, як у дождж ад старога будынка Саюза пісьменнікаў да плошчы Якуба Коласа праводзіў яго Мележ, увесел час просячы: «Грыша, паўтары ты гэту фразу пра мяне, дзе ты падкрэсліваеш маё майстэрства і талент...»

Пра аднаго паэта казаў, што ён кідае лозунгі: «Смерць бюракратам!», «Смерць чыноўнікам!». І над галавой круціць чырвоным сцягам.

Дасціпнай выдумкай было нібыта выкаванне рэцэнзента: «Нават нязначныя адзначаныя недахопы Петруся Броўкі з'яўляюцца дасягненнімі нашай паэзіі».

Часта Бярозкін, ужываючы слова Васіля Сёмухі, выдурняваўся, строў з сябе прасцячка. Мог з абсолютна сур'ёзным выразам на твары заяўці: «Для мяне што рубай, што Навай — усё нешта ўсходняе».

Так здарылася, што увесел час пасля вайны беларускія народныя казкі выдаваліся (дый цяпер выдаюцца) толькі ў апрацоўцы Алеся Якімовіча. Бярозкін і прыдумаў узор Якімовічавай апрацоўкі: «— У чым справа,— запыталаўся воўк у зайца».

Жарты жартамі, а здзюляў Рыгор Бярозкін і маладых і старых выключным веданнем сусветнай паэзіі. Гадзінамі мог чытаць па памяці ад беларускай, рускай, украінскай да антычнай класікі. Чытаць так, як не могуць чытаць ні акцёры, ні паэты. А сам жа быў выдатным паэтом. Пісаў на ідиш, па-руску, па-беларуску. Віртуозна і пашанліва-дакладна перакладаў паэзію. Ды нічога не сабрана, не захавана.

Аркадзь Куляшоў рабіў заходы, каб вызваліць яго, калі гэта было небяспечна. А некаторыя ўжо вызваленага крытыка хацелі вызваліць ад хлеба надзённага. Не давалі працы, не друкавалі. Перабіваўся рэцэнзіямі, як чорнарабочы літа-ратуры. І заставаўся нязломнадухім.

І засталіся мудрыя кнігі Рыгора Бярозкіна.

І не сумуюць кіпіны і жарты Рыгора Бярозкіна.

Яго любілі, яго паважалі, з ім лічыліся творцы, і з ім хацелі, ды не маглі, разлічыцца выпадкоўцы ў літаратурным жыцці.

Згадалася здарэнне. Прынёс Бярозкін у выдавецтва прадмову да зборніка паэзіі Хайма Мальцінскага. Прыскакаў на мыліцах і Мальцінскі. (Гэта Мальцінскі даводзіў Бярозкіна на першых часах пасля жаніцьбы Рыгора Саламонавіча адным і тым жа пытаннем:

«Грыша, ці быў ты сёння мэлах элайн (анёлам зверху) ?» Спачатку ветлівае ўзаемавітанне. Потым слова за слова, і перайшлі на ідыш. Спрэчка набірала разгон. Паэт замахнуўся на крытыка мыліцай. Бярозкін убягае ў пакой (асноўная эмаяцыянальная размова ішла на калідоры) і патрабуе аддаць яму прадмову, хocha падраць. Мне як рэдактару трэба заўтра здаваць зборнік у набор. Хаваю прадмову. Бярозкін выбягае. Праз які час заходзіць ужо спакойны Мальцінскі. Просіць даць яму пачытаць прадмову. Чытае, святлее не толькі абліччам, але і душой і, быццам нічога толькі што не здарылася, думаете ўсlyх:

— Што ні кажы, а пісаць Грыша ўмее...

## Юрка Гаўрук

Неяк гадзіны ў дзве ночы пастукаўся да мяне ў пакой у Дубултах аўтар вострасюжэтных дэтэктываў Андрыс Колбергс. Запрашае ў кампанію, ужо цёплую. Пярэчу, што не п'ю. Ды не піць прасіў мяне Андрыс, а каб удакладніць яму блатны пераказ «Страказы і мураша». Сонным голасам пачаў я: «Жил-был крот-муравей, и жиля-была фурсетка-прафурсетка стрекоза. Муравей замастырил себе хавиру, натоптал мандреца. Хаваёт себе мандрец поманенъку да припухает. Пришла зима, пришел пургевич. Тут стрекозу и провебло. И почимчикивали она к муравью: «Крот-муравей, открай свою хавиру, дай мандреца похаваць, бля буду, дохожу в натуре начисто». — «А не хотела бы ты буя?» И взял он дрын и начал ее дрыновать».

У Каралішчавічах у зажурана-гарэзлівым настроі перадаваў мне ў галасах вандроўны сюжэт на фені знаўца англійскай, французскай, нямецкай і іншых моў, перакладчык, інтэлігент, і вонкава і душэўна, выкшталтконы Юрка Гаўрук. Гэта любімага вучня Брусава Юрыя Паўлавіча Гаўрука як «напдэма» паслалі на сібірска-таежныя курсы, каб удасканаліць на працягу дваццаці з гакам гадоў свае веды ў рускай мове. «Великий и могучий» гучай з вуснаў сапраўдных арыстакрататаў, з вуснаў канвою, з вуснаў крымінальнікаў, якіх спецыяльна садзілі разам з ненавіснай «самому чалавечнаму чалавеку» інтэлігенцыяй, каб дэмаралізаваць. Каб зламаць дух непакоры.

У Каралішчавічах таксама расказваў Юрый Паўлавіч, як хадзіў да Якуба Коласа пад час кароткага наведвання Беларусі перад чарговай пасадкай. Прасіў Якуба Коласа паспрыяць выданню драмы Шэкспіра, якую пераклаў ён, Юрка Гаўрук. Якуб Колас кепска сябе пачываў. Размова была шчырая. Але калі зайшоў прыстаўлены да народнага паэта сакратар, якога некалі Мікола Хведаровіч называў пасцельнічым, што мулка слай, Якуб Колас вачыма паказаў Гаўруку перавесці тэму размовы. Не давяраў, значыць. Ведаў, хто паслаў сакратара.

Тады ж расказваў Юрый Паўлавіч пра дужа дарагі касцюм, які ён справіў перад пасадкай. Меў густ. Любіў добрыя рэчы. Нават успамінаў пра іх.

Падараваў мне кнігу ў сваім перакладзе. Дасюль у мяне цёпла і ўтульна ад навел Маруа, якія мякка і годна гучалі па-гаўрукоўску.

Дужа захапляўся Юрый Паўлавіч халодным Брусавым, Левікам, у чыліх перакладах уся класіка гучала адноўлькава.

З падазронай патрабавальнасцю ставіўся да перакладчыкаў, асабліва маладых. Памятаю, як колькі гадзін даводзіў мне, што Васіль Сёмуха не справіцца з перакладам «Фаўста». Калі меў намер (а тады меў я і сілы болей, і яшчэ свежа памяталася англійская мова) перакласці ўсяго «Чайлд Гарольда», Юрый Паўлавіч суха запытаўся: «Вам гэтак трэба грошы?» І адразу ахаладзіў. Пераклаў я толькі часткі з Першай песні «Паломніцтва». Можа, у гэтай суроўай патрабавальнасці і была свая праўда. І ў галаву прыходзіць яўрэйская прыпавесць. Трэба было абраўбіць неацэнны дыямент. Ніводзін майстра не браўся. Узяўся абраўбіць толькі адзін майстра. І аддае ўладальніку. Той пытаецца, а ці ведаў майстра пра кошт гэтага дыямента? На што майстра спакойна адказаў, што ён дык ведаў, а вось чаляднік, які яго абраўбліў, дык не ведаў сапраўднага кошту дыямента. Гэтак, відаць, было і з Юркам Гаўруком, які ведаў цану дыяментам сусветнае паэзіі, але чаляднікам не давяраў.

Лічыў Юрый Паўлавіч, што ніхто не можа перакласці Сяргея Ясеніна. У нас з ім адбылася ледзь не спречка.

Ніяк не мог пагадзіцца з перакладам Аркадзя Куляшова: «Я адзін выходжу на дарогу». Чаму Я наперадзе, а ў Лермантава не з Я пачынаецца.

Відаць, вучыць можна не столькі хвальбой, колькі крытыкай. Бо сапраўдная ласка звычайна з суроўым тварам.

## Зямляк

Кожны ўшацкі школьнік ведаў, што Пятрусь Броўка — наш зямляк. Пуцілкавічы зусім недалёка ад Вушачы. Шмат каму імпанавала, што ў вершах земляка ўпамінаецца нашая Ушаччына. Але аднойчы за любімага земляка ледзь не палова класа атрымала двойкі.

Вучылі на памяць верш «Пасылка». Гэта пра тое, як усе ў калгасе ладзяць пасылку, вядома ж, Сталіну. Дома ў школьнікаў галечка, посніца. Ну і нейчая маці, слухаючы, як пакутуе дачушка, завучваючы даволі доўгі верш (бо дары прыносілі і пчаляры, і садоўнікі, і пастухі) не вытрымала і гіаправіла адно слова ў радку. І калі першая, каго выклікала настаўніца да дошкі, дайшла да гэтага радка, яна і прадэкламавала:

У нашым калгасе жанчынамі пашуць —  
І ложыць старая ручнік вышываны.

Пашуць замест пашана. Як разумею цяпер, беднай настаўніцы Сібірам дыхнула. Абарвала вучаніцу, паставіла двойку. І колькі пасля ні выходзілі, усе, як у вядомым акцёрскім анекдоце пра Валабуева, чыталі «пашуць».

Колькі разоў наважваўся расказаць Петрусу Усцінавічу, але, загаварыўшыся, забываўся. Затое ягоны шафёр, калі ўзначальваў акадэмік Броўка «Беларускую Савецкую Энцыклапедыю», у добрым настроі не за рулём чытаў вершы па школьнай праграме, дзе пра Сталіна было шмат, як і ва ўсіх паплечнікаў паэта.

Пры жыцці Пятруса Броўка быў папулярны шырокі. Як на кожную папулярную асобу былі і на яго брахлівія вершыкі. Ён быў аптыміст, які на вачах аўдыторыі напампоўваў сябе пафасам. І тады ляцеў, забываўшыся на зямлю. Грамадзянскі пафас, як раней казалі, трymаў яго і маральна, і фізічна. Усё вырашаў хутка. Нахапку. Быў такі ідэалагічны сакратар ЦК Гарбуноў. Любіў на сходах у Саюзе пісьменнікаў даваць указанні, ставіць задачы, вызначаць накірункі. Гэта на яго абароне (калі з ЦК ссылалі ў ганаровую ссылку ў Акадэмію навук) сказаў без краплі гумару Кандрат Крапіва: «Мае звыш 500 навуковых прац». Ішлі выбары ў акадэмікі. Дык нехта не з гуманітарыяй і не са «светапогядных» дактароў навук, акадэмікаў дадаў: «...улічваючы ўсе нататкі ў раённых газетах». І гэты Гарбуноў

як вястун з ЦК выступаў раз перад пісьменнікамі, ставячы за мэту напісаць сучасныя частушкі, нарысы пра перадавікоў. Ён быў тым апошнім з цэкоўскіх, які пры пісьменніках яшчэ стараўся гаварыць па-беларуску. І дадаў: «Броўка частушак, напеўна, не напіша». Е замест э надавала слову іншы змест. Зала заўсіміхалася: напеўна не напіша. Броўка адразу ж пахваліў ідэі Гарбунова і канкрэтна даў заданні: даручыць падумаць Тарасу Хадкевічу, даручыць падумаць Міколу Ткачову. Ведаў, што пярэчыць цэкоўскаму — тое ж самае, што дзымуць супраць ветру, а «падумаць» да нічога не абавязвае.

На пачатку 70-х гадоў была паездка на Ушаччыну да Петrusя Броўкі і на Полаччыну да Генадзя Бураўкіна і Алеся Савіцкага.

У Пуцілкавічах сталы накрытыя былі пад ліпамі. Проста ў разорах халадзіўся канъяк. Быў райком партыі як не ў поўным складзе, прадстаўнікі аўткома. Абавязвала фігура Петrusя Броўкі. А яшчэ Алеся Савіцкі быў прадстаўніком ЦК на грэшнае ўшацкае зямлі. Хапала тостаў, хапала чаго ліць па тосты. Начавалі на сене ў хляве ў Броўкавай пляменніцы Настасці. Ды не дужа спалася. І вырашылі не па пратаколе пакаштаваць Настасцінай бражкі. Апошняе, што яшчэ помнілася, дык гэта, як мы з Петrusём Усцінавічам, седзячы на падлозе, звесіўшы ногі ў адчыненую яму, па чарзе раскручвалі слоік і цадзілі ўжо ажамеры.

У сярэдзіне гэтага застоля, ці дакладней будзе ска-заць падложжа, Броўка прапанаваў мне ўступіць у партыю. Вяла супраціўляючыся, я толькі запытаўся, а хто рэкамендацыю дасць. Броўка адказаў, што ён дасць рэкамендацыю. А другую рэкамендацыю даць прапанаваў Савіцкаму, але той, наколькі помнію, не дужа гэтаму ўзрадаваўся. Пасля, калі настойліва прапаноўвалі мне ўступіць у партыю партторгі Грамовіч, Кулакоўскі, у мяне быў дужа цвярозы козыр: рэкамендацыю даваў мне сам Пятрусь Усцінавіч, калі пілі, а цвярозы ні разу пра гэта не заікнуўся. Гэта было паратоўным кашчунствам. Ад мяне адставалі. З гэтай паездкі мяне цвяроза ўразіла пільнасць Алеся Савіцкага. З сабою ўзяў я магнітафон «Вясна», няўклюдны, прымітыўны. І ўвесь час стараўся яго ўключыць. Помнію, па дарозе дамоў уключыць магнітафон, бо ўсе былі вясёлыя. Назаўтра на плёнцы нічога не было. Думаю, Алеся Ануфрыевіч выключыў своечасова.

Бачачы сябе на партрэтах, у школьніх падручніках, Броўка не дужа насіўся са сваёй славай. Любіў жарт, разумеў яго.

На адным з пісьменніцкіх з'ездаў у Москве ўрадавы прыём прыпаў на 25 чэрвеня — дзень нараджэння Броўкі. З сярэдзіны застоля Броўка выйшаў. Пайшоў яго праводзіць. Ідзём па крамлёўскім двары, а імяніннік і кажа: «З усіх цароў люблю Пётру. І не толькі таму, што цёзка. Гэта ж ён пасылаў Меншыкаву запіску:

«Пришли Катыку, страшно есть хочется».

Мяккім голасам заўважаю:

— А нам здавалася, што вашае пакаленне толькі кароткі курс ведала.

— І гэта ведала! — успамінна ўсміхнуўся мой субядеднік.

Неяк я ў панібрацкім запале выгукнуў: «Цісну Вашу лапу!» І сумейся. Броўка скрасіў маю збянтэжанасць: «А калі дзяўчыне дагодзіш, яна цябе гладзіць, прыгаворвае: «Лапушка мая». Адна актрыса з Віцебска пасля мне неяк хвалілася, што мае вершы Броўкі, напісаныя ў яе гонар. Пафас паэт любіў ва ўсім.

Апранаўся Броўка сціпла, але ўсё на ім заўсёды было вымыта і адпрасавана. А напярэдадні 70-годдзя, на пачатку чэрвеня 1975 года, давялося ўбачыць земляка зусім па-земляцку зямнога.

Званю ў дзвёры. Адчыняе мне выхудалы чалавек сталага веку ў традыцыйных шырспажывецкіх трусах і майцы. Жонка Алена Міхайлаўна было затукала на яго, чаму ў такім выглядзе, але гаспадар запярэчыў, што я свой.

Пачынаўся дужа спякотны чэрвень, а былому франтавому фотакарэспандэнту Аркашову захацелася як мага болей нарабіць кадраў юбіляра ў поўным парадзе, што называецца. На канапе ляжыць пінжак, дзе пачэплены ўсе ордэны, усе знакі і адзнакі.

Во, паглядзі, які цяжар на сабе трymаў, ды яшчэ пад сонцам. Ледзь не сканаў. І навошта мне гэта?

Крыху перавёў дых, паспакайнеў і тут жа дадаў:

Тут, Грышка, уся гісторыя беларускай савецкай літаратуры.

І смутак, і гонар, гаркота і асалода — усё, як у жыцці. Перада мной быў не ўсемагчыма аблайрэачаны і ордэнаўешаны Пятрусь Усцінавіч Броўка, а прости, як бы аблакублены ўшацкі дзед Стакхван. І блізкі ён быў мне, і зразумелы. А сялянская ашчаднасць праявілася і ў маленькай заўвазе:

— Але я ўзяў стары пінжак, бо добра га шкада, каб дзюркі круціць...

Гэткі ж самотны і бездапаможны ляжаў ён у двухпакаёвым нумары ў лечкамісіі. Глядзеў тэлеперадачу пра Ушаччыну.

Даверліва распавядаў Броўка, як пад час агрэсіі, якую пазней па-савецку сарамліва назвалі канфліктам на фінскай мяжы, Янка Купала хваліў Фінляндыю, фінскі народ, як абураўся ганебнай вайной. Значыць, давяраў Петrusьку (так пад добры настрой называў маладога сябра), бо за такія размовы абодва маглі апынуцца далёка на поўначы.

Праўда, я не спытаўся пра лесніка Шымансага, які быў у купалаўскіх Ляўках, а ў вайну сустрэў Броўка гэтага яўна «мастактвазнаўцу ў цывільнім» у Москве.

Затое пачу́ распавяданне, як зайшоў неяк Броўка да аднаго пісьменніка. Той некуды адхіну́ўся, а на стале ў машынку закладзены ліст. Зірну́ў госць, аж гэта данясенне ў нядрэмную ўстанову. А ўнізе подпіс: Беразняк. Спaloхаўся я, успамінаў Броўка, адышоўся і гляджу ў вакно, як быццам нічога і не бачыў. Зусім нядаўна адзін наш паэт, які ад званка да званка адбыў сталінскія курорты і застаўся чалавекам і выдатным майстрам, пацвердзіў гэты псеўданім рупліўца, толькі ўдакладніў: Беразак. І мне прыгадалася студэнцкая паездка на Случчыну, дзе ўпершыню пачуў, як на бярэзняк казалі там беразак. Гэты пісьменнік, якога цяпер называюць старэйшым, а раней удумлівым, што азначала занудлівым майстрам, родам лічыцца Случчыны.

Страх, які перадаўся і маладзейшым, асабліва ўчэпіста трymаў Броўку. Ён, страх гэты, называўся пільнасцю. Ужо недзе ў канцы 70-х гадоў пайшлі мы з Броўкам у «Юбілейны» гатэль да Якава Хелемскага, які асабліва шмат і выдатна пераклаў на рускую мову Петrusя Усцінавіча. За невялікай чаркай разгаварыліся. Хелемскі пахваліў прызнанага мэтра: «А ты, Пятрусь, стаў пісаць лепей і лепей!». Броўка ўзвіўся ў радасным забыцці: «А што раней? Нельга ні пра каханне, ні пра што людскае. Толькі ўра партыі, ура Крам-лю!» Мяне як нячысцік пацягнуў: «Пятрусь Усцінавіч! Круціцца!» — і паказваю пальцам. Броўка ў запале не заўважае. Раптам, крыху астыўшы, пытаецца: «Што круціцца?» Жэстамі паказваю, што «службовы» магнітафон. «Ну, няхай круціцца. Не баюся я!» Толькі на секунду паўза, і Броўка кажа: «Пойдзем на вуліцу, тут неяк душна. На вуліцы ж — вясна...»

Былі, як цяпер — смешнаватыя, а на той час сумнаватыя здарэнні. Выходзіў чарговы том Збору твораў Броўкі з публіцыстыкай ды ўспамінамі. Я рэдактар Збору твораў. Выклікае намеснік галоўнага, аўтар эпахальных тамоў, ледзь не напісаў апухальных, і катэгарычна: «Ну, што, даскакаўся? Пішы тлумачальную запіску!» А ў карэктуры такая памылка: замест «партыя бачыць найдалёка» набралі «недалёка». Выходзіць, памылка палітычная, а не граматычная. Ведаючы, што Броўка б выгарарадзіў мяне, адказваю, што тлумачальную запіску варта пісаць нам абодвум, бо ён жа, былы газетчык і пільны камуніст, падпісваў у набор тэкст. Абмяк. Броўку пра гэта не казаў. Каб не расхваляваць без патрэбы.

А хваляваўся, здаралася, зямляк за земляка. Звоніць. Чую, узбуджаны нечым. Думаю, нехта неікія чубы звёў. Прыйдожу. Здагадаўся. «Гэта Вы наконт дэпутацтва,— кажу,— дык я б там не глядзеўся і аднаго б склікання не ўтрымаўся». — «Ну, дык ты не перажываеш?» — пытаецца. Адказваю, што не. «Падзякуй,— кажа

ўзрушана,— сябрам і адной установе, бо такую характарыстыку далі як нацыя-налісту і ненадзейнаму». «У мяне,— тлумачу,— з гэтай установай любоў узаемная». А гэта Броўка вырашыў мяне зрабіць дэпутатам Вярхоўнага Савета. У тыя часы нават пазнейшае фармальнасці не было, ЦК і КДБ назначалі дэпутатаў. Калі пачалася гэтая валтузня, праз добрых людзей мяне папярэджвалі, каб не хадзіў да Навума Кісліка дамоў, не брахаў на ўладу. Бо тое, пра што гаварылася ў Навума, праслухвалася.

Праз колькі часу дайшло да мяне: болей за ўсё расхваляваўся Броўка не гэтулькі за тое, што я не прайшоў у дэпутаты, а што ўпершыню яго не паслухалі. Можа, пачалі і яму не давяраць.

На пасадзе старшыні Саюза пісьменнікаў Броўку паважалі. Падначаленія непасрэдна па апараце СП ставіліся багавейна. Так, калі атрымаў я першы ордэр на кватэру, на хаду вырашылі замачыць. Генадзь Кляўко, Уладзімір Нядзведскі і я запрасілі раздзяліць радасць доўгі час нязменнага сакратара Міколу Ткачова. Пасля працоўнага дня сели ў кабінечке Броўкі (гэта ў старым яшчэ будынку) за Броўкаў стол. Канъяк, хлеб, сырья яйкі. Асушилі па адной. Толькі я разбіў яйка аб аналагічныя «запчасткі» бронзавага каня, што ўпрыгожваў старшынёўскі стол, як Ткачоў праца навай перайсці на другі паверх. Бо гэта ж конь Петrusя Усцінавіча. І «запчасткі» ў каня як бы Броўкавы.

Пра ідэятызм не вясковага жыцця, а савецкага, асабліва літаратурнага, можна казаць бясконца. І пры канчынне Броўкі ідэятызм гэты праявіўся.

Стаю ля труны. Дарагі мне чалавек. Старэйшы таварыш. Ушацкі. Усе слова блыгтаюцца ў галаве. Раптам падыходзіць нехта з рухавых членаў Саюза і віншуе мяне. Недаў-менна, хутчэй машынальна пытаюся, з чым гэта? Той член і кажа: «Тваё прозвішча ёсьць пад негралогам у «Правде». Не каменціруочы мінулае, зазначу, што ў Саюзе пісьменнікаў сапраўдная вайна была — у падпісанты пад некралогам не трапіла цэлая група таварышаў на чале з Кірэнкам. Дабіліся праз ЦК, каб паўторна далі некралог усе беларускія газеты, дзе былі падпісаны ўсе, хто любіў бачыць сваё прозвішча разам з членамі ЦК.

Пра такіх партыйных работнікаў і членаў Саюза пісьменнікаў у Петrusя Броўкі было добрае сырамятнае сялянскае слоўца — хамуты!

## Акадэмік

Першае чытанне Пятра Глебкі запомнілася тым, што шмат слоў было незразумела перакручана — ва ўшацкім майі успрыманні. Гэта тычынца аднатомніка 50-х гадоў. Адноўкавымі цаглінамі былі выдадзены і Броўка, і Глебка, і Куляшоў. Як разумею цяпер, да нейкае важнае савецкае даты.

Імя Пятра Глебкі ў вучняў было звязана з цяжкім запамінаннем клятвы Сталіна над труной Леніна. Незразумела гучала першая ўжо фраза: «Падымі мяне, сіла класа, над галовамі паўшых ніц...» Лягчэй запаміналася, праўда: «Вышывана там, дзе Горы, на святой зямлі грузін». Святая зямля грузін таму, тлумачылі нам настаўнікі, што там нарадзіўся Сталін.

Яшчэ да ўніверсітета, да майго прыезду ў Мінск, чуў ад мамы і ад местачковых: «А гэны вылез з машины перад рэстаранам, чырвоны, як бурак. А плашч увесь як цяляты пажавалі. Няўжо так прапаўся, што людскага плашча сабе купіць не мог?» Гэта, цяпер магу патлумачыць, Глебка выбіраўся (дакладней, назначаўся ЦК) дэпутатам ад нашае акругі. Ну і пасля цяжкое працы трэба было падсілковацца ў рэстаране. А Вушача — мястэчка маленъкае, усё як на далані. А плашч быў амерыканскі, якія толькі ў моду ўваходзілі. Міністр замежных спраў БССР Кісялёў любіў браць з сабой Глебку, бо той мог начамі сядзець, гуляючы ў карты, за адпаведнай дозай капіталістычнага галавабойнага напою. Аж некалькі разоў браў міністр за акіян з сабой акадэміка (тады ўсе, хто быў у пашане ў ЦК, мелі званне).

Пасля ўжо ў Мінску ўпершыню ўбачыў я Глебку, пачуў, як ён гладка і з ходу ўзнёсла выступае і за жалобным сталом, і з любое прычыны. У рэстаране «Нёман», куды падчас заляталі мы, маладыя літвэраб'і, часцяком палуднаваў акадэмік Глебка, абавязковая за пузатым поўным графінам, які гарэў, як гіль, на першым снезе рэстараннае сурвэткі. Зноў жа мама мая, неяк пабачыўшы Глебку бліжэй, сказала, што яму не трэба рот расчыняць, калі п'е, бо ў яго ніжняя губа, як латачок — толькі лі.

Здарылася мне быць з Глебкам на Дэкадзе беларускае літаратуры ў Таджыкістане. Уночы, вядома, не хапіла таго, што грэе і на поўначы ў снягах. Глебка даў ідэю, каб сходзіць у буфет, можа, што ўдасца раздабыць. Асабліва маральныя былі супраць. Але вясёлы разум узяў перавагу. Паслалі самага маладога. Буфетчыца (а

размясцілі нас на дачы Саўміна ці ЦК Таджыкістана) сядзела з нейкімі цэкоўскімі візіцёрамі з Масквы. Разгаварыліся. Беларуска. Дала мне некалькі пляшак канъяку. Праўда, па дарозе ў буфет міліцыянер, адзін з невядома колькіх ахойнікаў дачы слуг народу, спытаўся, куды іду. Паабяцаў, што не забудуся і яго. На што ён сумна адказаў: усе абяцаюць. Дык вось калі шчаслівы вяртаўся я з буфета, наліў паўнютку «малянкоўскую» шклянку міліцыянеру. Кажу, што няма закускі. Ён працягвае ўгору руку і зрыве важкую гронку вінаграду. Сапраўды, цэкоўскі Эдэм!

Наступныя ночы на правах земляка хадзіў у буфет і браў сам, а грошы клаў у дамоўленым месцы, чым дзвів ѿ маскоўскіх начальнічкаў. Амаль як пры камунізме на дачы ЦК. Дадам, што асабліва ідэйныя нашыя першыя цягнулі свае чаркі, калі з'яўляўся канъяк.

Праз колькі дзён Глебка ад'язджаў у Маскву, а там у бальніцы ляжаў Пяцрусь Броўка ці то сакратарыў у Саюзе пісьменнікаў. Дык акадэмік зайшоў у буфет пры значку дэпутата Вярхоўнага Савета рэспублікі папрасіць з сабой пляшачку канъяку. Буфетчыца зрабіла яшчэ сінейшыя, чым у яе былі, вочы і здзівілася: «Які канъяк? У нас толькі сокі...» Тады Глебка папрасіў мяне: «Ты маладзейшы. Мне не даюць...»

А пасля вярталіся з Масквы цягніком. Мне, маладому і п'яnavатаму, карцела неяк зачапіць акадэміка. І пачаў я ганіць «Руска-беларускі слоўнік», да якога прычыняўся Глебка. Што ён мне ні даводзіў — не падабалася. Вядома ж, адпаведная гадам самаўпэўненасць не дазваляла мне ні з чым пагадзіцца. Нарэшце недзе калі паўночы Глебка з апошняй надзеяй выгукнуў: «А я замест «вучашчыйся» прыдумаў «навучэнец!» І я пачаў захапляцца словамі. І Глебка ў дэпутацкае купэ сваё паклікаў буфетчышу. І мы аж да Мінска замочвалі ўдале слоўца.

Шмат часу прайшло, але непрыемна ўкалола і не праходзіць папраканне ў дзённіку Глебкі. Калі рыхтавалі дзённік да друку, гэтае папраканне не далі. Але яно засталося ў крыгудлівай памяці. Глебка гараваў, што маладзь заражана нацыяналізмам. Гэта, як і ў лісце Андрэя Александровіча ў ЦК, пасля ўсіх адседжванняў і этапаў, дзе ён даводзіў «ідэйным пастухам», што і Янка Купала, і Максім Багдановіч — нацыяналісты. Ліст гэты паказваў мне адзін паэт, набліжаны праз шклянку да целаахоўнікаў Машэрава. Але даруем усім гэтым «інтэрнацыяналістам».

У акадэміка Пятра Глебкі было надзвычай прыгожае, беларускае вымаўленне. І на тым дзякую яму!

## Вясёлы дзівак

Не лесам, а пушчаю анекдотаў, вясёлых здарэнняў, неверагодных прыгодаў пры жыцці аброс Антон Бялевіч. Прыйдваючыся вясёлым дзіваком, паэт хоць гэтак стараўся жыць амаль нармальна ў рэгламентаваным існаванні.

У поце чала свайго здабываў хлеб надзённы, пінгучы нарысы, вершы да юбілейных дат, абавязкова даўгія паэмы.

Цяпер, як гэта і вядзеца здаўна, на хвалі захаплення Караткевічам дужа шмат з'явілася і сяброў, і апекуноў, і падтрымцаў таленту нашага Уладзіміра Вялікага. А першым рэдактарам, які багаславіў у жыццё «Матчыну душу», быў Бялевіч, да каго да канца дзён цёпла ставіўся Караткевіч.

Неаглядны ў разгуле, смелы, калі сапраўды смелым быць бышо рызыкоўна, Антон Бялевіч выходзіў раніцай на людзі альбо з'яўляўся ў рэдакцыі з гатоўнай прадукцыяй адпраставаны, паголены, ледзьве ненапудраны. Савецкі, сацрэалістычны варыянт беларускага шляхтуна.

І гэты ж — пылінкі з сябе здзіманец,— маючы зусім благі зрок, паляцеў з Масквы за лінію фронту да партызан. У маскоўскіх гатэлях як не ўсе песніры беларускага народа нудзіліся па радзіме на словах друкаваных, а паляцела за лінію фронту некалькі. Далёка пасля вайны адзін з нудзьбі-тоў па маші-радзіме гуляў у більярд. Трэба здзяўжыць, што пісьменнік гэты ўсю вайну працаваў у штабе партызанскаага руху ў Панамарэнкі. Вярнуўся ў Мінск як лепшы праферансіст і більярдыст, бо цяжкія гады барацьбы з ворагам вытанчылі майстэрства. І калі да гэтага штабіста дый, вядома ж, былога «цыкуна» падышоў Бялевіч і ўзяў у рукі більярдны кій, майстра більярда захацеў падкалуپнүць падвясленага Антона: «Антон, ты ж кепска бачыш, як жа гуляць будзеш?» Антон перапсюрыў яму кіем па спіне, нагадваючы, як на прапанову ляцесь да партызан знаны більярдыст лямантаваў: «У мяне дзеткі худзенькія, сіненкія і зрок неважненкі».

Часта распавядаў Антон Бялевіч пра свае сустрэчы з Янкам Купалам. Чытае малады паэт Купалу верш, а там што ні радок — ой, ой. Купала пытаема, чаму гэтак шмат ойкату і айкату, Бялевіч адказвае, што гэта па-народнаму. Зразумела, Янка Купала растлумачыў, што народнасць не ў выклічніках.

Праўда, ніколі не ўспамінаў Бялевіч пра адну з сустрэч са

Змітраком Бядулем. У Доме друку вітаеца малады паэт з класікам:

— Добры дзень, дзядзька Бядуля.

— Добры дзень. Я — Бядуля, а ты зязюля. Бо яйцы ў чужыя гнёзды кладзеш.

Малады Антон хадзіў да жонкі нейкага начальніка, які жыў па суседству са Змітраком Бядулем. Гэтую сустрэчу аднойчы прыгадаў Заір Азур.

Гарэзныя гісторыі бытавалі пра першую жаніцьбу Антона, пра спробу пацалаваць маладую на цыганскім вяселлі. Сумна, праўда, скончылася спроба.

Была і ледзь не палітычная гісторыя. Чарговы з'езд пісьменнікаў. Пасля з'езду абавязковы банкет на ўесь размах перамогшага сацыялізму ці, можа, ужо развітога. Бялевіч прыйшоў дамоў, недзе адшукаў кватэрны тэлефон Мазурава і прыблізна такое заяўлі:

— Кірыла! Гэта звоніць Антон Бялевіч. Рыхтуй мне партфель для перадачы, я буду сакратаром ЦК.

Парткіраўнікі іншы раз любілі пагутарыць з беспартыйнымі. Мазураў адказаў, што гатовы перадаць партфель. Няхай" заўтра Антон Пятровіч прыходзіць у ЦК.

Але назаўтра прачхнуўшыся, Бялевіч успомніў начную размову. Атрымалася, як у тагачасным анекдоце: «Як жывяцё? — пажартаваў Мікіта Сяргеевіч.— Добра! — пажартавалі калгаснікі».

Пабег Бялевіч хутчэй у Саюз пісьменнікаў браць камандзіроўку, каб напісаць нарыс пра лепшага старшыню калгаса. Меў ён сталых станоўчых герояў на свае нарысы і нават паэмы. Нарыс быў напісаны, прагучачаў па радыё, апубліканы ці ў «Звяздзе», ці ў «Калгаснай праўдзе».

Усё, здавалася, забылася. Але на нейкім пленуме Саюза пісьменнікаў, дзе партыя вызначала накірункі літаратуры, прысутнічаў сам Мазураў. У перапынку ля дзвярэй стаяць адпаведна набліжаныя да партыі, а значыць, і да Мазурава, Кандрат Крапіва, Пятрусь Броўка, крыху воддалъ накіраваны ў літаратуру з пагранвойск Віталь Вольскі ды іншыя верныя памочнікі партыі. Антону Бялевічу трэба выйсці з залы (усё адбывалася ў старым будынку Саюза пісьменнікаў), але бачыць Мазурава. Доўга вагаеца, але нарэшце наважыўся прашмыгнуць зайчыкам-пярэзімкам. І тут Мазураў партыйна-тэатральна развёў рукі дый пытаеца:

— Антон Пятровіч, чаму ж не прыходзіш партфель забіраць? Даўно падрыхтаваў. Чакаю.

— Дурны быў, п'яны быў,— скорагаворкай прасакатаў Бялевіч і, чырванейшы за сцяг, выскочыў з залы.

Бялевіч быў дужа шчырым, асабліва калі перабіраў ватэрліню.

Неяк яму Мікола Гамолка пачытаў свае вершы, перад гэтым адскучпушыся на добрую чарку. Выслухаў Антон вершы дый кажа:

— Ты малайчына, сапраўдны паэт, не тое што гэны бездар Гамолка...

У Саюзе пісьменнікаў навагодняя вечарына. Бялевіч падыходзіць да століка, дзе сядзіць Навум Кіслік, і заяўляе:

— Навум! Ты геній!

Кіслік пярэчыць. Тады абураны Бялевіч амаль лозунгава, як у каstryчніцкіх калонах, благае:

— Маўчы, сабака, бездар, гаўнюк! Я сказаў геній, значыць геній.

Завітаў Бялевіч у госці да аднаго празаіка. Пілі, пілі. Расчуленая жонка выцягнула са сковінаў яшчэ пляшку, і тады госць сказаў пра гаспадыню, што думаў і што не думаў. Гаспадыня выгнала вон. Назаўтра прыйшоў паэт з кветкамі, гарэлкай і кампліментамі ў гонар гаспадыні. І калі колькасць выпітага стала ўчарашиць, Бялевіч паўтарыў усё даслоўна. Болей у госці да празаіка не хадзіў.

Неяк да мяне ў кватэру па вуліцы Рэспубліканской прыйшлі тыя, хто не дабраў у рэстаране. Быў і Антон Бялевіч. Ну, папрасіў яго, каб усё-ткі дужа экспрэсійных слоў унікаў. Згадзіўся. Стараўся ўжывашь мой дарагі госць толькі любімае слова «сабака». Яно гучала ў вуснах Антона як вышэйшая ацэнка, як пахвала, якую варта было заслужыць. На развітанне Антон Пятровіч не мог не скказаць камплімент гаспадыні. Стараўся гаварыць культурна:

— Якія ў вас прыгожанькія губачкі і цыпачкі...

## Іскра ў попеле

Драўляны дом па вуліцы Энгельса. На акне ляжаць спелыя, сакавітыя, як лаянка балаголаў, грушы. П'ём нейкае віно. Не слабое і не моцнае. Хаім Мальцінскі, якому радзіма аддзячыла ссылкай за тое, што дайшоў да Берліна, страціў ногі, і я, востракадыкі і стогачупрынны малады паэт, у высокага, танклявага, спакойнага настаўніка і яўрэйскага паэта Рыгора Рэлеса. Мне гаспадар дае самую большую грушыну. Мне ў выдавецтве «Беларусь» даверылі перакласці кнігу вершаў Рыгора Рэлеса. З гэтай кнігі, якая выйшла і называлася «Бяроза пад акном», пачыналася мая перакладчыцкая праца, праца, якую аднойчы Васіль Быкаў назваў дужа смалістай.

Вершы і разважлівія, і па-яўрэйску хітравата-мудрыя, паэмы з незабытым местачковым каларытам. Перакладаць было і пяжка, бо першы раз цалкам кніжку рабіў, і ўсцешна, бо пазнаваў і сваё мястечка. Вушача і Чашнікі — радзіма Рыгора Львовіча Рэлеса — і геаграфічна і душэўна блізкія. Быў у рукапісе верш «Іскра ў попеле», ён тагачаснай рэдактуры на чале з загадчыкам, якога мастак Юзаф Пучынскі называў варшаўскім афіцыянтам, здаўся крамольным. Знялі, каб не азмрачаць ясныя і пільныя вочы цэнзуры, якая цнатліва, быццам тая прасталытка, называлася Галоўлітам. Пра аплату і казаць не варта. І аўтару і перакладчыку заплацілі па стаўках меншых, чымся плоцяць машыністкам за перадрук. Яшчэ ва ўмовах канспірацыі па-балшавіцку насіў аўтар пачастунак памянёнаму загадчыку рэдакцыі. Але кніга выйшла і разышлася. Не залежалася. Хоць і зрабіў я з сырадою парашковае малако.

Потым перакладаў падборкі вершаў Рыгора Рэлеса і паэмы. Як гаворыцца, ужыўся ў паэтычны свет, на жаль, апошняга яўрэйскага паэта ў Беларусі. А Беларусь жа была фактывна калыскай яўрэйскай (на ідыш) павіліону. Паколькі класікі нарадзіліся ў нас, дык шмат якія беларускія слова ў першародным выглядзе абжыліся ў ідыш.

Рыгор Рэлес з'ездзіў усю Беларусь, запісваў, збіраў рэшткі мудрасці свайго народа, пісаў пра яўрэяў, якія ацалелі ад навалы.

Заўсёды прыемна слухаць расповедзі яўрэйскага паэта пра давайну. Пра тое, як Хаім Мальцінскі злавіў ката з чатырмі белымі лапкамі і занёс у кабінет да кіраўніка БелАППа, кажучы: «Вы не БелАППы, во сапраўдны белап!».

Гарэзлівы ўспамін у Рэлеса пра Іодзіка Даўгапольскага, якога я застаў і запомніў старым класікам яўрэйскай літаратуры. Малады

Цодзік Даўгапольскі ў творчае камандзіроўцы ў мястэчку ходзіць і лічыць зоры. Падыходзіць стары яўрэй і пытается:

- І чым вы гэта займаецся?
- Паэзіяй,— адказвае Даўгапольскі.
- А што такое паэзія?
- Ну як вас завуць?
- Мота.
- Ну вось: Мота, сюкай у балота.
- І гэта паэзія? Дык і я так сумею. Ну, як вас завуць?
- Цодзік.
- Цодзік, сюкай у лазні.
- Дык не гучыць.
- А ты падстаў тазік.

І вясёлы і сумныя гісторыі, здарэнні. Усё гэта можна пачуць ад Рыгора Рэлеса.

І калі я даволі-такі не мякка запытаўся ў Рыгора Рэлеса, чаму ён не едзе ў зямлю абжытую, ён адказаў мне прыпавесцю свайго старога знаёмага: «Бачыш гэтую шафу, яна стаіць, а пачні рухаць — рухне...»

Выпіўши чару гаркоты поўную, аж з коптурам, Рыгор Рэлес захаваў мудрую ўсмешку і нават насмешку з сябе. Гэта і трymае яго.

Як іскра ў попеле, паэзія Рыгора Рэлеса. Не дае прыску роднае мовы астыць.

## Мыюся, брыюся...

Генадзь Іванавіч Цітовіч і вясёлай натурай, і народным светаўспрыманнем розніўся ад акадэмічна-ікананізаванага Рыгора Раманавіча Шырмы. Цітовіч кіраваў народным хорам, Шырма — харавой капэлаю. Душэўны і шчыры ў беларускасці, Шырма вонкава здаваўся недаступным. Цітовіч наадварот — як кірмаш, куды можна было ісці ўсім. Яны адзін аднаго дапаўнялі, рабілі агульную справу — будзілі душу беларуса крэўна песняй.

Для Шырмы перакладаў я райнісаўскія «Зламаныя сосны», некалькі тэкстаў.

Для Цітовіча пісаў частушкі. З Цітовічам наогул склаліся ў нас амаль сяброўскія адносіны. Кажу «амаль», бо не было панібрацтва. Я помніў змалку, як вучыла мама: з кім не рос, таму не дзьмі ў нос. І я стараўся не дзьмуць у нос маэстру. Праўда, былі вясёлыя прыгоды.

Аднойчы ў летній кавярні кінатэатра «Перамога» стаім і п'ём не толькі ліманад. Пачынаю чытаць па кніжцы,— і такія ж смачныя і дужа ўжо знаёмыя слова, якія ўслых звычайна на людзях не кажуць, нясуцца да вуха міжвольных слухачоў. Падыходзяць, глядзяць — лацінскім літарамі кніга, а лаянка нашая, свойская. Той-сёй аж цверазець пачаў. Гэта Цітовіч падарыў мне дадатак да тома Федараўскага з фрызвольным фальклорам.

Любіў Цітовіч жарт, досціп. Сам пра сябе расказваў — і як ён, у мора Балтыйскае заходзячы, зняў замест майкі трусы; і як унучак па тэлефоне міністру культуры адказаў, што дзядуля «какае». І шмат-шмат іншых выпадкаў.

Мяне Генадзь Іванавіч прасіў напісаць на яго дужа рэзкую эпіграму. Дужа рэзкую — падкрэсліваў неаднойчы. У задатак нават з Парыжа ручку прывёз, каб ёю напісаў эпіграму. Пісаў такія, напрыклад:

*Мы Цітовічавы дочки,  
Сумна ў нас праходзяць ночкі.  
Родненъкі Генадзь Іваныч  
Хай часцей прыходзіць нанач!*

Ад імя харыстак, што называеца. Гэта не задавальняла ўтрапёнага, апантанага майстра.

Прыходжу неяк у оперны тэатр, дзе ішлі рэпетыцыі хору ў

асобных пакоях. З сабой у мяне кагор і «Агенчык». Прапанаваў. Кажа, што заняты, бо робіць апрацоўку песні «Я табун сцерагу». Але цяжка ідзе толькі першая чарка. Кагор Генадзю Іванавічу напомніў прычасце. Успомніў, як пад час вайны працаваў у аптэцы і яму прыносілі масла, каб рабіць мазь ад каросты. «Бывала, грамаў сорак пойдзе на мазь, а рэшту намажаш на эрзац, і гэтак добра...» — ды я, п'янеочы, нахабнею, перрабіваю: «Закусіць». Але Генадзь Іванавіч папраўляе мяне: «Укусіць». Я з ходу пачынаю рыфмаваць:

*Калісьці сябе аддаваў медыцыне.  
Народны цяпер СССР.  
Люблю ў медыцыне я  
Спрынтус віні,  
А з юнымі — юны, як звер.*

«Рыгорка, запішы, запішы!» Запісваю на адгорнутым календары. Надыходзіць чарга слова ўзяць у нашай бяседзе «Агенчыку». Быў такі напітак пасля 50 градусаў. Генадзь Іванавіч салавее. Я нахабнею. На рагу парцітуры ўверсе, як рэзальюцию, пішу:

*Я, бун, сцерагу  
Маладых харыстак.  
Хоць і сам не магу,  
Але ганарысты.*

Звычайна на ранішняі званкі Генадзь Іванавіч адказваў у добрым гуморы, распытваў пра здароўе, пра справы. Калі ж назаўтра пазваніў я, дык у трубцы прагучала кароткае: «Мылося, брылося, бягу ў ЦК».

## Ускруціўся ні свет ні зара

Ускруціўся ні свет ні зара. Звычайна кажуць пра тых, каму не спіца, хто не дae спаць іншым, спаць спакойна і мякка.

І Лявон Баразна ўскруціўся ні свет ні зара. Ён не даваў спаць усім, хто праспаў нацыянальную свядомасць, нацыянальную памяць, хто праспаў беларушчыну.

Ён быў мулкі ўсім тым, хто прамяніў сумленне беларуса на інтэрнацыянальную ўтульнаць, хто, як сабака перад паствухом, перадкаваў перад ахвосцем з метраполіі чырвонай імперыі.

Ён быў скразняком, які ўрываваўся ў душныя ад пакоры і дабрабыту душы, які кудлаціў балыпавіцкае ўча-санне мазгой пярэваратняў, ваўкалакаў.

Ён быў смаляком, які гарэў жарка, каб адтавалі зайнелья шыбіны абражаных надзеяў.

Ён вяртаў менавіта наскія, беларускія строі, бо не хацеў, каб хай сабе толькі называю нацыянальныя калектывы мастацкае самадзейнасці і прафесіяналы насілі абноскі вялікадзяржаўніцкага крою. Любы чисты кавалачак паперы прыдаваўся на замалёўку арнаменту, убору, паставы. Бо і ў самой паставе прайўляеца дух натуры, нацыянальны гонар. Пра арнамент — касмічныя пасланні продкаў нашых — і казаць не даводзіцца.

Злавіць Лявона было цяжэй, чымся іншапланецыяна. Удзень і ўночы ў клопаце. Заказы. Касцюмы. Паездкі па зборы матэрыялу. Некалькі разоў пацасціла мне пабытъ у майстэрні Лявона на Нямізе. Драўляная. На другім паверсе. Уся ў палотнах, падрамніках. Дазваляў сабе іншы раз расслабіцца — са слоікаў пілі і царкоўны кагор, і нешта мацнейшае. Дужа мне падабаўся падсвечнік з нейкага разрабаванага храма. И падарыць прасіў Лявона, і спробы рабіў украсіці (хай даруе мне Бог), але Лявон быў пільны; і пасля колькіх слоікаў — не ведаю, ці першы спосаб, ці другі дапамог, — толькі падсвечнік гэты апынуўся ў май пакоі. У сваю чаргу яго забрала дачка Ілона, якая рабілася не па спадчыне філолагам, а мастачкаю.

Падсвечнік падсвечнікам. У ім гарэлі свечкі ў памяць Лявона. А ў майстэрні ўражвала мяне тады, у змрочныя гады наступу на ўсё нацыянальнае, беларускасць карцін Лявона Баразны. Гэта ягоная Марысія сядзела на пяньку ў лесе. Беларуская русалка. Гэта з палотнаў Лявона Баразны глядзелі на мяне беларусы і казалі, наказвалі: «Будзь беларусам! Дзе Беларусь, там — вячніна». Дарэчы, і

Марысіка ў Лявона была чыстай вады беларуска. Мама мая назвала яе па-сялянску пащенліва, па-гаспадарску любоўна — бульбінка. Як толькі Лягон вымаўляў «Марысіка», мне адразу ішлі на памяць радкі верша Кастуся Каўноўскага. Бо калі добра ўтледзеца, Лягон быў нечым нават вонкава падобны да навальнічнага Кастуся.

Нядзіва, што цягнуліся адзін да аднаго Лягон Баразна і Уладзімір Каараткевіч. І вясёлыя, і смешныя здарэнні быші. Недзе ў годзе ў 72-м Уладзімір Каараткевіч быў запрошаны на хрэсьбіны дачкі Лягона на радзіму Марысікі (дзяя-вочае прозвішча яе ласкаваскоклівае — Тананушка) у вёску Зблыны на Гродзеншчыне. Наогул, Уладзімір Каараткевіч любіў быць хросным бацькам. Наколькі я ведаю, быў ім і ў латыша Ераніма Стулпана, і ў Васіля Сёмухі. Адпаведна ўрадна апрануўшы нацыянальную вышыванку, хросны бацька вёў рэй. Але з хрэсьбінаў вярнуўся сумны. Пакусаў сабака. Бо хроснаму бацьку ў вышыванцы захацелася залезіці ў будку да сабакі. Відаць, праверыць санітарныя ўмовы. Гаспадару будкі гэта яўна было не ў нос. І вось сумны сябра мой жаласным голасам кажа, што давядзеца рабіць сорак уколаў ад шаленства. І што самае страшнае — нельга піць сорак дзён. На што я запярэчыў, што сабака гаспадарскі здаровы. А што тычыцца забароны, то давай, кажу, у запіснью кніжку-дзённік напішу табе на адпаведным дні гарантую, што будзеш жыць. На тым і пагадзіліся. І яшчэ раз адзначылі народзіны дачушкі Лягона.

Памятаю, патроху пачалі бурыць услед за Нямігай раён Юбілейнага рынку. На ўзгорку стаяў асабнячок. Яго павінны былі зносіць. Лягону дужа ўпадабаўся куты хвартушок над ганкам. Выдатная кавальская праца. І грошы гаспадарам прапаноўвалі і гарэлку. Не згадзіліся прадаць. Так недзе і пратала, як і балконнае ліццё з выявай конникаў з будынкі Гарадскога тэатра па Рэвалюцыйнай, 28 (разам з будынкай). У абарону гэтага гістарычнага дома выступаў і Уладзімір Каараткевіч.

Як самую дарагую памяць, берагу я тканы нацыянальны гальштук-жыцьку, што мне падараў Лягон. У паездцы ў Францыю завязваў я яго ў самыя ўрачыстыя моманты. На вечар паэзіі, на прыём у пасольстве. І было ўсцешна, калі французы ў гадах прасілі дазволу бліжэй разгледзець незвычайны гальштук. І тлумачыў я, што гэта беларускі, што гэта ад нашага мастака Лягона Баразны.

Незадоўга да трагічнае смерці (фактычна, забілі тыя, каму быў косткай у горле няскораны беларускі нораў мастака) Лягон збіраўся з'ездзіць у Вушачу. Бо расказаў яму, што мяне вучыў настаўнік, празаік, былы партызан Канстанцін Баразна. Лягон вылічваў, вылічваў і вылічыў, што Канстанцін Паўлавіч не дужа і далёкая радня.

Канстанцін Баразна вучыў у школе беларускай мове і літаратуры.

Лягон Баразна вучыў сваёй творчасцю, сваім вятырыстым жыццём беларускасці.

Рэдкае гэта прозвішча — Баразна. Хлебаробнае, хлебароднае. Дарагое аратайней душы.

Як і Скарэна...

## I коскі з месца не зрушу!..

Дасце ні на кога не пісаў. На сяброў тым болей. Таму і ўспаміны не могуць быць датавана дакладнімі. Дасьетчыкам лацно. Цэлыя кнігі атрымліваюцца.

Усё першае, ранейшае помніца лепей, чымся пазнейшае. З апрамецця памяці знічкава прахопліваюцца дэталі, эпізоды, нейкія падзеі, нейкія здарэнні. Вясёлае чамусыці само пра сябе нагадвае болей настойліва, падчас нават, хочацца сказаць, нахабіста. Сумнае, бо яно ў перавазе сваёй душэўнае, інттымнае, звычайна саромеецца абазвацца. Пісаць пра сябра, успамінаць пра чалавека, які табе баліць, неяк боязна.

Уладзімір Караткевіч настолькі глыбока ўвайшоў у маю свядомасць, запоўніў мяне з маладых нашых гадоў, аж не верыща, што рана ці позна ён не прыйдзе, не прыедзе, не пазвоніць, не напіша смяшлівай паштоўкі ці ўрачыста-кеплівага ліста. !

Упершыню ўбачыў я здзіўленавокага, нязвыкла даверлівага, амаль па-малечы, цыблакаватага і разам з тым мажнога хлопца, у якога нечакана спалучалася вяскова-мястэчковая беларуская шчырасць з урбаністычнай еўрапейскай шырынёй і ўзважанасцю. Было гэта ўвосень 1954 года на традыцыйнае нарадзе маладых у Каралішчавічах. Першае ўражанне памыляецца рэдка. Такім і застаўся, такім і быў Уладзімір, Сямёнаў сын,— падлёткам, якому хочацца ведаць болей за ўсіх астатніх, таму і ведае, якому, між іншым, рупіць паказаць сваю глыбокую дасведчанасць, сваю касмічную шырыню, таму і паказвае сваю неабачлівую любоў да ўсіх, таму і любіць.

У Каралішчавічах у ту ю першую нашую сустрэчу далёка заходзілі мы па тады яшчэ ціхай дарозе. Уладзімір I здзіўляў мяне і ашаламляў і развагамі і задумамі. Глядзеў я на яго, як тубылец на касманаута. І трэба быць шчырым, да апошніх дзён заставалася жыць у мне гэтае пачуццё багавейнасці і здзіўлення. Сам Уладзімір ніколі, нічым, ніяк не падкрэсліваў ні перад кім сваёй перавагі, сваёй адметнасці. Яна сама выдавала яго, незвычайнасць Караткевічава. Любіў маштабнасць, любіў гіпербалу. Любіў размах. Потым, калі ўжо не стала крыштальна чыстага пастыра духоўнасці беларускай, калі адчынялі ў Оршы ме-марыяльную дошку на вуліцы, якую перайменавалі ў гонар Уладзіміра Караткевіча, любімая сястра Наталля Сямёнаўна паказвала мясціну, дзе стаяла хата, у якой

нарадзіўся новы звястун Адраджэння. Паказвала і крынічку, у якую бегаў маленъкі Валодзечка мачаць ледзь не цэлую галаву даваеннага цукру. З малечых гадоў цягнула да шырыні жэста, да крыніцы. Метафорычна.

А ў ту ю першую нашую восень чытаў Уладзімір вершы і балады, якім суджана было стаць хрэстаматыйнымі, анталагічнымі. Пра адну баладу насмеліўся я заўважыць, што дужа нагадвае «Івікавых журавоў». Хацелася ж і мне паказаць, што нешта чытаў, нешта чую. Чытаў Уладзімір, які настаўнічаў у роднай Оршы, і пераклады з Гейнэ.

І былі пазнейшыя Каралішчавічы, калі мы сядзелі ў лесе аж два месяцы. Уладзімір жыў у левай прыбудоўцы (калі стаць тварам да дома), а я ў правай. Пісаў, як заўсёды, шмат. Чытаў Біблію. Па тых часінах гэта было амаль выклікам не толькі кіруючай і накіроўчай, але і ўсяму грамадству. Пісьменніцкаму найбольыш. Бо пісаў жа адзін паэт: «Мая зямля, мая радзіма, чую прыказку такую я: — Народ без партыі любімай, як гай вясной без салаўя». Цэлы дзень Уладзімір працаваў, а ўвечары збираліся звычайна ў май пакойчыку. Кухар, які хваліўся, што гатаваў некалі маршалу Жукаву, выразаў самыя любовыя кавалачкі мясюгі, смажыў, пасля клаў у дзве плыткія талеркі, а талеркі хаваў за халяву афіцэрскіх ботаў. Ішоў да нас на агенчык. Гэтае закусі хапала пад дзве-тры пляшкі. Часта з ваеннымі ўспамінамі выступаў Юрый Багушэвіч: ...у Эльзы пантофлік гайдaeцца на кончыку пальца нагі. ...Не хапіла спірту. ...У тайзе ён з дамай, яна яму галінкай адганяе камароў з таго месца, адкуль ногі растуць...

Паколькі Багушэвіч ночы праводзіў недзе на ацалельных хутарах, дый днём рэдка сутыкаўся ў сваім вялікім — хоць ваўкоў ганяй — пакоі на першым паверсе, мы з Валодзем прывычылі сучку Джэры спаць на падушцы ў Багушэвіча. Пры гэтым накрываі яе коўдрай.

Уладзімір хадзіў у унтах. Сабакі, чуючы дух сваіх братоў, на першых часінах брахалі на ногі добрага чалавека, які частаваў іх самымі смачнымі. Пра любімых нашых сабак нават складі былі вершык: «Сук Дазор і сучка Джэры жралі суп і сок з фужэра». Ці яшчэ такі, парадыруючы заклічную паэзію: «Гэй, да сонца, гэй, да зор, з намі Джэры і Дазор!» Каб пачаставаць сабак, пасля працы часцяком ехалі мы з Уладзімірам у «Мінск», у рэстаран, названы ў гонар сталіцы. Уладзімір заказваў абавязкова куранятка табака, каб костачкі завезці брахлівым любімцам. Здаралася, што швейцары не хацелі пускаць кліента ў унтах і ў шыкоўнымі світэры (Уладзімір падкрэсліваў, што вязалі яму світэры дамы сэрца). Усё ўладжвала невялікай, па-польску кажучы, лапу́ка. Пасля вячэры ў таксі везлі сабакам костачкі.

Часцяком і ўдзень бегалі па трохі заснежанай грудзе ў недалёкі Апчак. У сельскім магазіне было тое, што нас вяло, як партыя да зіхоткіх вяршыняў. Там віселі і кажухі, ды я так і не сабраўся прыдбашаць цёплую адзежынку. З малых гадоў памятаў мамін прыгавор: чалавек відаць летам без кароўкі, а зімой без кажушка.

Беглі мы ў Апчак пад прыдуманую амаль дзіцячую гаварынку. «Чак-чак-чак-чак, хлопцы чэшуць у Апчак. Іх чакае ў Апчаку сто чыкушак начэку». Бегаў з намі колькі разоў Пятро Васільеўскі, якога, казалі, любіў слухаць Твардоўскі. Але апошні раз разбіў лоб аб груду, а ў пакоі чакала жонка Галіна на сваёй чарговай «Волзе».

Некалькі паходаў ці марш-пабегаў зрабіў з намі Аляксандр Дракахруст, высокі, станісты маёр, сябра Юрыя Багушэвіча па Далёкім Усходзе. У Дракахруста Уладзімір дапытваўся, ці будзе страляць у людзей, калі паступіць загад. Бо аднекуль ведаў пра падзеі ў Новачаркаску. Гэта на Дракахруста паглядала Еўдакія Лось, і часта паўтаралі мы ў лесе: «Ах, немножко б краснвеі, ах, немножко б моложе, н попала бы я в Дракохрустово ложе». Любиў Уладзімір прыгавораўца: «Пан Чэсь скажаў панчосе: памераемся ў чосе». Тут, у лесе, Вячаслаў Адамчык распачынаў шматпрацяжныя раманы свае. Да гонару ягонага варта скажаць, што, ідучы навыперадкі па колькасці, не збіўся на прозу двух вялікаборцаў.

У Каралішчавічах падоўгу працаваў Аркадзь Куляшоў. Прый ім, мяркую, па абавязку службы на кінастудыі і на асноўнай быў і коласазнайца. Апошняму было дадзена заданне канкрэтна ад дырэктара выдавецтва Матузава зарэзаць «Каласы пад сярпом тваім». Праўда, закрытую рэцэнзію напісаў памерам ледзь не з быкаўскую аповесць, але да пераразання жылаў твора не дайшоў. З імі па вечарах гуляла ў прэферанс маці Уладзіміра Надзея Васільеўна.

І пад час збірання нашага ў «Мінск» Уладзімір па-гаспадарску журботна паведаміў, што маці прайграла аж тры рублі. А паездка нашая ў Мінск і ў «Мінск» у два бакі з вячэраю і абавязковымі костачкамі сабакам каштавала куды болей.

Пра Надзею Васільеўну трэба пісаць асобную кнігу. Выпускніца гімназіі, прыроджана панавітая і тонкая ў веданні людзей, яна была рэхам, адгалоссем былое годнасці і велічы старадаўняга беларускага роду. Яна была нейкім чынам прататыпам інтэлектуальна-велічных натур у творах сына. Недзе ў 60-я гады Павел Кабзарэўскі прывёз мне з Пецярбурга (тады Ленінграда) фотакартку свайго здымання Анны Ахматавай. Я быў уражаны, так бы мовіць, двайніковасцю. Шляхетнасць. Вялікасвецкасць. І вонкавае падабенства.

Надзея Васільеўна гаварыла ціха. І нават маўчанне яе было красамоўнае. Адным словам, магла ацаніць і ўцаніць, запрасіць і загадаць, вылучыць і паставіць на месца. Любога. Перад Надзеяй

Васільеўнай і ў сталым узросце пачуваў сябе кожны дзіцем. Як перад маці.

З усмешкай распавядала, як Антон Алешка прыйшоў да яе, каб дапамагла перакласці на французскую мову каманды паветранага бою. (Алешка пісаў пра вайну, пра лётчыкаў у згодзе з патрабаваннямі часу.) У Марыінскай гімназіі французскую мову вучылі зусім з іншым ухілам. Нармальна.

Любіла Надзея Васільеўна дарагія, тонкага густу рэчы, фамільныя рэліквіі. Гэта і сыну перадалося. Пра рэвалюцыю, пра паслярэвалюцыйную мітусню казала з ноткамі ўсмешкі. Паказвала білет на права перайсці праз мост. Ён каштаваў звыш двух мільёнаў. Эманспіаваныя дамы (папярэдніцы сённяшніх валютных) надзявалі гадзіннік на нагу. Гэта азначала, што плата пагадзінная. І нікому я гэтак не баяўся трапляцца на вочы дужа вясёлым, як Надзея Васільеўне. Удзух з Уладзімірам пабойваліся мы і маладзейшага за нас Зянона Пазняка, які ганяў нас за злоўживанне акававіты, ці за ўжыванне зла. Тут да слова прыйшлося падзякаўца Зянону за фотаздымак, які ён зрабіў у мяне дома, калі перавыхоўваў нас з Уладзімірам. Гэта на здымку найадменнага майстэрства (талент Пазняка шматбаковы) мама мая трymae маленъкую Ілонку. Вадзіў я сваю Ілонку да Уладзіміра, і чула мая маленъкая дачушка добрыя слова на дарогу ў жыцці ад Надзеі Васільеўны, ад дзядзькі Валодзі, нават аўтографамі ў школе хвалілася.

Уладзімір любіў маці, ганарыўся ёю. Быў уважлівы і чулы, але без цялячасці, якой хварэлі мы пасля застоля. Было, што пілі ў нас дома. Адыходзячы ці можа, дакладней скажаць, адпłyvaючы, Уладзімір тоненъкім голасам (не раўнуючы, як той воўк з казкі, якому каваль адцягнуў язык на тоненъкую лісцінчуку, на дрыготкую шапацінчуку) папрасіў: «Ці няма ў вас маленъкае мензурачки. Я хачу мame шампанскага занесці».

А мяне зноў, як ваўка таго, цягне ў лес. У лес караліш-чавіцкі. Гэта, калі мы з магілёўскае шашы, прыбіўшы мляваватыя ногі па выбітай дарозе, уваходзілі ў значэлы галінашумны змрок з рэдкімі зоркамі недзе ўгары, Уладзімір паўтараў: «Уехаў у лес, як у кажух улез». У залежнасці ад наяўнасці ў нашых кішэнях мы то пешака часалі, то ехалі. Каі чым. Запомніўся адзін эпізод нашае езданіны. Злавілі таксі. Запас пры нас. Настрой вясёлы. Уладзімір пачынае казаць пра свой радавод. Шмат што мне ўжо вядома па ранейшых прыгадках сябра. У салодкай дрымоце слухаю. Раптам Уладзімір паведамляе:

Заснавальнік Дома Раманавых, Іван Кабыла, быў конюхам у майго дзеда...

Па інерцыі няsmела, а болей млява спрабую запярэчыць, што ў

1913 годзе адзначалася 300-годдзе Дома Раманавых. Колькі ж тады гадоў дзеду магло быць? Уладзімір, як і заўсёды, хутка загарэўся ў сваім гневе праз маю нязгоду:

Ну, не дзед, а прадзед! А ты наогул гісторыю не ведаеш...

Пярэчыць супраць апошняга аргумента не было як. Я ж выпускнік БДУ імя У. І. Леніна, дзе на філфаку выкладалі толькі гісторыю КПСС. Праўда, на семінарскіх занятках ледзь да інфаркту не давёў партдаму, калі запытаўся, які ўхіл лепшы, правы пД левы.

Болей Уладзімір ніколі пра Івана Кабылу не ўспамінаў. Затое ставіў я яго ў тупік пытаннем, дзе ён нарадзіўся. Пачынаў прыкладна так:

Калі ўзяць ніжняе Падняпроўе і верхняе Падняпроўе, калі да паўстання Кастуся Каліноўскага, калі ўзяць Панямонне, Віленшчыну...

І калі я напамінаў Уладзіміру пра Оршу, ён адмахліва казаў, што гэта пашпартны запіс. Адчуваў сябе сынам усіе Беларусі, народжаным з-пад сэрца яе.

Далей у каралішчавіцкі лес, болей прыпамінаў. Рэйсавым аўтобусам, відаць, апошнім, даязджаем да памянёной павароткі. Далей трэба пехатой. Цяжкавата. Цёмна. Ды нечакана нашую ціхую самоту разбудзіў трактар з прычэпам. Галасуем. Сядаем у жывое цуда часоў каляктывізацыі. У нас дзве авоські чацвяртушак (Уладзімір, бывала, казаў «чывырка»), за дзве трактарыст ахвотна згадзіўся давезці да мастка, адкуль асфальтаваная дарожка вяла ў будынак Дома творчасці. Нам трактар, а трактарысту нас сам Гасподзь паслаў. Ездем. Пад'ехалі да самага мастка. Тут я прапаноўваю яшчэ за дзве чацвяртушкі, каб трактарыст аб'ехаў два разы вакол Дома творчасці. Трактарыст згадзіўся і за адну пляшачку, як называлі мы, няпоўнагадовую, аб'ехаць хоць пяць разоў. Тут варта растлумачыць, што ўся загваздка была ў тым нечуваным грукаце матора трактара. Дый было ўжо недзе пасля дванаццаці гадзін начы. Добра, што Уладзімір праявіў пільнасць — адгavarыў трактарыста і мяне ад крамолы парушыць спакой класікаў. У нас пущёука была на два месяцы. Выселилі б нас з трэскатам, не цішэйшым за трактар. Не сцярпелі б ні Куляшоў, ні коласазнаўца.

А масток гэны, можна смела сказаць, гістарычны. Уладзімір пісаў «Хрыстос прызямліўся ў Гародні». Была дамова з кінастудыяй, якая толькі называлася «Беларусьфільм», бо працавала на адходах, ці, дакладней, на отбросах маскоўскіх халтурмайстраў. Да Караткевіча прыехаў ягоны сябрань Анатоль Забалоцкі. З сібірскіх беларусаў. Сяло, дзе нарадзіўся ён, затапілі, калі разлівалі так званае рукатворнае мора. Камуністы, выклікаўшы на сацыялістычнае спаборніцтва Усяышнія, недзе на шасцідзесяты год шайтанскае ўлады свет

парадкавалі. Гэта Забалоцкі пасля рабіў «Каліну чырвоную». А Караткевіча болей за ўсё ўразіў акрамя майстэрства аператара тым, што аб галаву разбіваў бутэлькі з-пад «Савецкага шампанскага». Хто быў мацнейшы, ці савецкае, ці галава, мне Уладзімір ні разу не патлумачыў. Прыйехаўшы да Караткевіча ўранні, не зусім упэўнена падаўся Забалоцкі недзе з паўдня. Назаўтра раніцой іду я з нашымі сабакамі. Дазор пачынае нюхаць і грэбці лапамі ў каняўцы каля самага мастка. Пачынаюць вызывацца з-пад снегу паперы. Знаёмы почырк. Гэта Караткевіч даў Забалоцкаму сцэнарны план і накіды будучага рамана, каб завёз машыністцы перадрукаваць. Як і світэры, дамы сэрца рабілі Уладзіміру перадрук. Нават перадрукоўвалі зборнікі тады забароненага Мікалая Гумілёва.

Гусі ўратавалі Рым. Ваўчыща сасіла Ромула і Рэма. Каралішчавіцкі сабака Дазор уратаваў славуты раман Уладзіміра Караткевіча. І павінен застацца ў гісторыі нашага прыўкраснага пісьменства. Напамінаю, звалі сабаку Дазор.

Дазор спаў у мяне ў пакоі. Уночы даводзілася ўставаць і выпускаць. Застудзіўся я, захварэў. І мяне лячыў Уладзімір. Зноў жа з Мінска прывёз канъяк і лімон. Дапамагло. Хутчэй за ўсё значэнне ў лекаванні мела доза. А наогул у май пакоі стаяла нашае агульнае тое зелле, што робіць вяселле. Шмат хто забягаў перад сняданнем, балыпнына заходзіла вечарам.

І яшчэ два месяцы быў я разам з Уладзімірам Караткевічам. І было гэта ва Уладзівастоку. А пачаўся наш ваяж і праста і вясёла. Сядзелі мы ўтрок у мяне на кватэры па вуліцы Бялінскага. Калі бутэлькі на стале можна было падстаўляць ветру, каб свістай, сумна пачалі разважаць, што хочацца паездзіць, свету пабачыць. Мне цюкнула ў галаву пазваніць генералу Аляксееву, які ўзначальваў ваенна-шэфскую камісію пры Саюзе пісьменнікаў. Генерал любіў літаратуру, сам пісаў прозу. Дужа стараўся выбіць як мага болей значкоў за культурнае шэфства над арміяй. Было гэтых значкоў, здаецца, трох ступені. І калі неяк уручалі гэтыя значкі, Іван Шамякін з крыўдай у голасе заў-важыў, што не мае яшчэ такога значка. Праз колькі дзён меў. Цацкі сунімаюць слёзы не толькі ў немаўлятак.

І пазваніў я генералу Аляксееву, каб паслаў ён нас на стажыроўку ў якую-небудзь вайсковую газету. Нас — гэта Уладзіміра Караткевіча, Генадзя Кляўко і мяне. У добрым настроі мы прасліся паслаць як можна далей. Генерал адказаў, што далей Уладзівастока паслаць не можа. Тэлефонная просьба да генерала была глыбокай восенню, амаль зазімкам 1964 года. Дні ішлі. Пра размову мы забыліся. Настала вясна. Уладзімір сабраўся ехаць да любімага дзядзькі ў Рагачоў, дзе, у асноўным, і пісаліся «Каласы пад сярпом твайм». Я навастрыйцца да мамы ў Вушчу. А тут прыходзяць позвы ў

ваенкамат усім тром. Задобрыўшы добрай чаркай, паслалі на праведзіны ў ваенкамат Кляўко. Хай усё разведае і скажа, што нас няма. І калі наш пасланец з'явіўся ў ваенкамат (на ваеннай кафедры нашых выкладчыкаў прыводзіла ў шаленства слова «з'явіўся», — «является только Христос народу,— кригчалі яны завучаны салдаціста-савецкі жарт,— а курсант должен докладывать: «Прибыл!»), там і аб'явілі, што камандзірующа на Даёкі Усход, у горад Уладзівасток для стажыроўкі ў акруговай газете. Тут жа дадалі, каб перадаў гэта Караткевічу і Барадуліну. А ў нашага выратоўцы было, як цяпер пішуць у дэтэктыўнай літаратуры, алібі, што нас няма ў Мінску, што мы хворыя і гэтак далей. Ды ў ваенкамаце амаль паўтарылі фразу з прыблітнёнага раманса: «Шуткі морскіе — жестокіе шуткі».

І былі мы 1 жніўня 1965 года ва Уладзівастоку. Прылёт свой адзначалі ў рэстаране морвакзала. Ледзьве ўбліся за нейкі столік сесці. З намі з Масквы ляцеў берагавы маёр Валерый Зайцаў, ён жа пісаў вершы пад псеўданімам Рында. Маёр і дапамог убіцца ў рэстаран. Якраз у гэтыя дні вярнулася кітабойная флатылія. І таму ўесь Уладзівасток працаваў на прыём кітабойцаў, дапамагалі ўсе як маглі пазбавіцца маракам ад пущінных грошай. Асабліва стараліся так званыя нявесты. Самы шык — мужчынскія каляровыя безпамерныя шкарпеткі і газавая касыначка. Нявесты за газавую касыначку вечар сядзелі з маракамі ў рэстаране. Але атмасферу ўсеагульнага ўздыму ў рэстаране лепей за ўсё паказаў Уладзімір у пачатку сваёй «Чазеніі». Гэта быў першы твор, на які адгукнуліся мяхамі лістоў падзякі і захаплення з усіх куткоў Саюза. Дапамагла руская мова. Мы з Кляўко па-журналісцку стараліся нешта злавіць у запісныя кніжкі, вывучалі жыццё, а Караткевіч пад час нашых паездак па Примор'і толькі не выпускаў з рота цыгарэту, абавязкова чытаў нейкую кніжку і як бы драмаў. А пасля мы ахнулі, што ён убачыў і як, галоўнае, убачыў. Праўда, шмат пісаў лістоў. Тrossя над чыстай паперай і атрамантам да скуччага. На нейкі тыдзень з кайстраю за плячыма некуды знік. Вярнуўся, казаў пра Кедровую падзь, пра запаведнік. Нам прывёз у падарунак кедровых шышак. А пасля ўсім пра гэта распавёў у «Чазеніі». Як заўсёды, фантазія бушавала і тут вышэй за дзеяціўны штурм. А некалі ж Крапіва параваў яму біць камяні на дарозе, а не займацца літаратурай.

У рэдакцыі газеты «Боевая вахта» было дужа няўтульна і нам і з намі. Усе ў форМе, ад апраткі да мыслення, а мы разгільдзяя ў цывільным, дый думкі не па статуце ў нас.

Мы з Кляўко стараліся пры любой нагодзе куды-небудзь збегчы. Уладзімір дысцыплінавана хадзіў на працу, выгароджваў нас перад начальнствам, прыдумляў прычыны нашае адсутнасці. Праўда, быў

пакрыўджаны, што нам па заканчэнні праходжання стажыроўкі дали па зорачцы на магчымыя пагоны, а яму — не. Бо казаў усё, пра што лепей было не казаць, бо казаў, што зрабіць наважыўся. А гэта выклікала палітычны гнеў і звычайную салдафонскую зайдрасць. Ну, як, напрыклад, мог трываць галоўны рэдактар, які вёз нас «представіць» адміralu (сустрэча не адбылася, бо не ў форме нас нельга было прыміць, а нам у нашым становішчы належала толькі карабельная форма, не выходная), а Уладзімір, сур'ёзна заклапочаны, пытаваўся ў яго, як бы гэта купіць вайсковы «газік», каб на ім ездзіць па Беларусі.

Тут дарэчы будзе ўспомніць, як мы прыміяralі форму «б/у второй категоріі». Павялі нас трох на склады. Сталі падбіраць. З фуражкамі лёгкі клопат быў. А вось з кіцелямі — пакуты. Уладзіміру падышоў-такі кіцель з некалькі прымерак. Мне шукалі даўжэй. А абмундзіроўка была сырая, зляжалая, практычна збуцвальная. Уся бяда была ў тым, што Караткевіч і я былі ў званні малодшых лейтэнантаў, Кляўко — лейтэнант, а жыватамі мы цягнулі як не да адміralaў (быў такі ў савецкім флоце камандуючы, які не ўлазіў у падводную лодку з-за чэрава). Лічы, уся служба складоў збеглася паглядзець на бясплатны канцэрт. І вось вымаклы ад натугі Кляўко ўспёр на сябе кіцель, зашпіліўся, уздыхнуў: «Ну, нарэшце!» — і ўсе гузікі зрыкашэцілі долу. Танкашыі Караткевіч выглядаў у кіцелі, што падбіраўся на жывате, ну не раўнуючы, як цяля ў валовым хамуце. Адразу ж пайшлі сфатаграфавацца. На фота зусім спакойна глядзеліся мы ў фуражках і кіцелях. Гэта калі ад'ядзжалі пасля двух месяцаў стажыроўкі, то кожны з нас мог захінуць крысі недзе за спіной.

Няўтульна з намі было і ў інтэрнаце падводнікаў. У суседнім пакойчыку пасяляўся класічны адстаўнік аднекуль з Украіны. Паказваў харектарыстыку з нейкага прадпрыемства, замусоленую, як салёны агурок пры закусцы, дзе казалася, што таварыш маральна ўстойлівы. Калі мы адыходзілі на службу, наш супакойнік заставаўся дома і цадзіў свае бутэлечкі, лежачы ў ложку. Аднаго разу прыходжу да сябе ў пакой, а адстаўніка распірае, як дуб ад раптоўнага веснавога соку, ад гневу праведнага. Не можа зразумець, як такога карэспандэнта, як Караткевіч, маглі ўзяць у ваеннную газету. Заўтра ж ён пойдзе да камандуючага акругі. Пачаў далікатна выпытваць. Дапамог нават яму галаву мыць — паліваў на рэшткі бышой чупрыны з чайніка цёплую воду. А выходзіць, што Уладзімір, пакуль нас не было, паспей выкласі адстаўніку гісторыю нэнкі Украіны ў антымарксісцкай, антыбальшавіцкай трактоўцы, такой, як яна была і ёсць. Давялося акрамя дапамогі пры мыцці галавы здабываць недзе пляшкі і няхітрую закусь. Ледзьве атушыў вулкан савецкага

патрыйттызму.

Баявых афіцэраў, якія жылі ў інтэрнаце, шакіраваў Уладзімір, калі раніцой, уключытшы ледзяны душ, зычным густым голасам співаў то італьянская, то духоўная песні, дзе гучалі слова «Бог, іюярдыня мая» і шмат кавалкаў з Бібліі (ципер, калі чытаў вечную Кнігу, успамінаў я спевы-цытаванні). Спевы былі сапраўдныя, а вось з ледзяным душам Уладзімір крыху хітрыў: стаяў збоку. Афіцэрам было ўжо ад аднаго ўпамінання Усявышняга зябка. А наогул з афіцэрамі жылі мы дружна. Як мелі чым, частаваліся. Звычайна ў сталоўцы на дэсерт давалі кампот па-флоцку. Прыходзіць неяк на абед нашая тройца. У афіцэраў, суседзяў па пакоі, свята — недзе расстараліся спірту. Ну і нам налілі ў «люміневыя» конаўкі. Мы з Уладзімірам развязлі вадой, выпілі, смакуючы. Кляўко, як жох, удыхнуў паветра, уліў у горла спірт і нявоглядзю скапіў кубак з дэсертам. Сербануў і зароў на ўсю сталоўку падводнікаў. Партыйныя ды камсамольскія лідэры пачалі абурацца: вечна гэтыя цывільныя выкідваюць конікаў. А вінаваты быў не наш сябар, а змена ў традыцыйным меню — замест кампоту па-флоцку далі гарачы кісель. Плевачка не давала астыць напою, апетаму ў фальклоры. І выйшла, як тушэнне ляснога пажару — агонь агнём.

І дома, і ва Уладзівастоку, калі бывалі грошы на рэстаран, стараўся я заказваць салянку, каб абавязкова з маслінамі. Па традыцыі з яшчэ некранутай лыжкой міскі выкладваў я масліны ў міскі Уладзіміру і Генадзю. І пачыналася вясёлая размова. Кожны раз. Уладзімір казаў, што са мной усё зразумела, маслінаў не прызнаю, бо радаводу простага, з сялян ці з рабочых, як пісаць загадвалі савецкія анкеты. Але хто ж усё-ткі быў панавіты ў Кляўковым родзе? Генадзь загадкова змоўчваў, старанна закусваючы. Да-ваў Уладзіміру палатунак на роздум, на яшчэ адзін напамінак пра сваю шляхетнасць. Мне, праўда, прызнаўся. У магазіне каля студэнцкага інтэрната былі толькі масліны. І давялося прывыкнуць закусваць маслінамі, мучыцца.

Праз Уладзіміра, а дакладней, праз сваю цікаўнасць засталіся мы неяк без вячэры. На дзікім пляжы пазнаёміўся Уладзімір з боскай прыгажосці, як часта казаў не раз, карэянкай. Уладзімір і сапраўды быў у вадзе, як рыба. Мы толькі любаваліся з Генадзем, як грэлі яны і без таго цёплую воду. Неадмыты ад салёной вады Уладзімір, на зайдрасць нам, паведаміў, што карэянка прызначыла спатканне. Пад вечар і мы ўвязаліся за Уладзімірам, каб хоць здалёку паглядзець на ўсходнюю красу. А давялося ўбачыць заход сонца. Гэта таксама прыгожае відовішча, але яно не замяніла нам вячэры. Карэянка не прыйшла. Ішлі мы пешкі да інтэрната падводнікаў, бо не мелі на трамвай, а зайцамі ехаць гонар не дазваляў. Пасля і ў Мінску, і на

рыжскім узмор'і ў добрым настроі мурлыкаў Уладзімір: «Купалісь две форели, і с ними был форел, форели постарели, форел не постарел».

Уладзівасток, наогул, здзіўляў, захапляў, ашарашаў, агаропшаў. Што б ні збраліся рабіць — ехаць, ісці, піць спірт ці «Чорную хмару» (гарэлку ў 45 градусаў так празвалі за змрочную этыкетку), прыгаворвалі адно: «Вперед до Кенигсберга!» Гэта ва Уладзівастоку маленькая плача, а бацька грозіцца: «Не плач, бо аддам міліцыянеру». Малая тут жа пытаемца: «А дзе яна?» Міліцыянерамі ў форме былі звычайна жанчыны. Бо і п'яныя ў тумане кітабоі не будуть біцца з дамай. Выхаванне не дазволіць. Праўда, і міліцыянеры мужчыны там іншыя. Захацелася мне неяк апоўначы пакупацца на дзікім пляжы. Я ўжо на беразе мокры і цёпленькі, але набраўся нахабнасці папрасіць чалавека ў форме павартаваць мае штаны, бо яны ў мяне апошняя, ды яшчэ прапяяў яму ўшацкую весялушку: «Ой, дзяўчаткі, Бог із вамі, здзену штаны, лягу з вамі, здзену штаны і сарочку, лягу з вамі на ўсю ночку». Згадзіўся папільнаваць, адно папярэдзіў, каб не бавіўся. Гэта ва Уладзівастоку на загад адчыніць працвярэзнякі быў сапраўды з адчыненымі дзвярыма пакойчык на два ложкі. Як не сямейны пакой. Туды заходзілі пахаладацца ў спёку здарожаняя, хто яшчэ сам мог ісці. Бо ў дні, калі вярталіся флатылі, палову горада ні ў які працвярэзняк не ўтаячэш. Гэта ва Уладзівастоку ідзе трамвай, на рэйках ляжыць стомлены гараджанін, трамвай спыняеца, выходзіць трамвайшчык і ездакі, асцярожна бяруць за рукі, за ногі соннага і нясуць на лавачку, каб выспаўся. А раніцай на тратуары ляжыць «уладзівастоцкая нявеста», а ад яе бяруць разгон цёплья ручайнікі, дужа любімае слова ў нашай паэзіі 60-х гадоў. У кавярні «Льдинка» раніцай выбітыя шыбіны ў дзвярах замяняюць фанераю. Вечарам швейцар пад аховай міліцыянеры прадае гарэлку па цане, якая яму падабаецца. А як рамантычна гучаць мянушки забягайлавак: «Цешчын язык», «Там, дзе заканчваецца асфальт», «Шэрай кабыла», «Крываручка» (апошняя ў гонар прапаршчыка-украінца). Гэта ва Уладзівастоку Караткевіч пачуў, як пісалася партыйная характарыстыка афіцэру: «В пьянке замечен не был, но по утрам подозрительно много пил холодной воды».

Часта пасля паўтараў раніцай у Мінску, смагла каўтаючы халодную, тады яшчэ нехларыраваную воду.

Доўга абяцалі ўзяць нас на баявую караблі, якія стаяць поплеч, ці вобач з караблямі шостага амерыканскага флоту, але так і не ўзялі. Адзінае, што ўдалося нам — трапіць на прыём да Чарнышова — партыйнага гаспадара краю, былога партызанскага кіраўніка ў Беларусі. З яго ласкі далі нам машыну, на якой мы і накруцілі некалькі тысяч кіламетраў па таежных дарогах, калі іх можна

назваць дарогамі. Сапраўды, старцу вярста не круг. Цецюхе. Кавалерава. Чутуеўка. З намі ездзіў і дужа ж сімпатычны аператар з уладзівастоцкай тэлестудыі Віктар Пятровіч Кузняцоў, Герой Савецкага Саюза. І цяпер не разумею, як гэта мы пераходзілі па мокрай і круглястай жэрдачцы праз круту таежную рачулку. Караткевіч яшчэ ўзяўся пераносіць «Конвас». Мы ўсе былі ў тумане, і ўсё было ў тумане. У Чутуеўцы выступалі ў рэдакцыі. Была і пазная вячера. Уладзімір і тут па традыцыі закахаўся ў тубышню журнالістачку. Не абышлося без цалавання рончкі (цад-крэсліваў гэтае слова рамантык), без укленчвання і абяцання шмат чаго.

А ўсё-такі, відаць, самай вясёлай была паездка нашая на паўвостраў Пуцяцін. У звetchарэлым наўколі нагадваў ён здалёку адзін з вобразаў Чурлёніса. Ужо адно гэтае ўражвала Уладзіміра. Прыйехалі, а дакладней прыпылі, адразу ў гатэль. А там з нас толькі пасмяяліся. Сядзім разгубленыя. І тут нейкі кудлач нясе за клюшню, як за ручку ад штурвала, непамерна вялізнага краба. Уладзімір пасля, калі распавяддаў каму, паказваў на сваю руку, а то і на дзве разам складзеныя, у залежнасці ад адпаведнага настрою. Ну, натуральна, ахнуў я ад здзіўлення, чым і здзіўіў кудлача. Запытаўся, ці я крабаў не бачыў і адкуль тады, калі дзівіць мяне звычайны ягонаму воку краб. Разам пачалі адказваць, сказаі, што на стажыроўцы мы, што начаваць няма дзе, а назад у Уладзівасток толькі праз дзень можна будзе трапіць. Расчулі мы хлопца. І апынуліся на малым рыбалавецкім сейнеры, ці на МРС, бо абревіятуры даскакалі «от Мсквы до самых до окранн», і зусім нармальнym чыталася на картах паметка «Морзверъ».

Пераначавалі на сейнеры. Раніцай дапамагалі лавіць рыбу. Асабліва шмат лавілася мінтая. Белацелая, моцная рыба. Японцы з яе рабілі самыя вытанчаныя прысмакі, а ў краіне перамогшага сацыялізму мінтай ішоў на муку ўгнаення. Але болей балюча ўражвала распавяданне пра тое, як з галоў маладых чаек варыцца суп. На сейнеры знайшлося што закусіць і без галоў чаек. І ў самы разгон нашага зыбкага застолля прыпылі капітан з суседняга сейнера. Ён, выходзіць, бачыў нас па тэлевізоры (быў такі грэх, хацелі зарабіць на якую бутэльку) і дужа ўзрадаваўся. Маці ягоная, калі памірала, наказвала: «Глядзі на Захад, там Беларусь, там твая радзіма». У пачастунак прывёз нам зямляк паўмісак крабаў, засмажаных у масле. Застолле набыло, як кажуць у спорце, другое дыханне.

Настрой застольцаў набываў штармавы характар. Ага, дык вы — пісьменнікі? І пачалося раскрыціё душ. Выходзіла, што меней як 10 гадоў ніхто з каманды не сядзеў. Адзін член экіпажа, ліучы слёзы расчулення, пайтараючы, што любіць капітана сейнера, усё ж

прысягаў, што зарэжа яго. Памочнік капітана, плачучы цвярозымі слязьмі, прасіў у Караткевіча, каб напісаў маці пісьмо, бо сам памочнік ужо сёмы год збіраеца напісаць, але так і не сабраўся. Уладзімір слухаў уважліва і спагадліва, як умеў толькі ён, і абяцаў напісаць пісьмо і ўсё растлумачыць. Нехта даводзіў на поўным сур'ёзе, як цяжка трапіць у Еўропу. У далёка-ўсходаўцаў усё, што за Уралам, Еўропа. Гэта ў нас дасюль спрэчкі, як нам увайсці ў Еўропу. Дык, значыць, двойчы спрабаваў пакутнік трапіць у Еўропу, на радзіму. Першы раз сеў у цягнік ва Уладзівастоку, узяў з сабой 200 тысяч (курс 1965 года), дзве скрынкі гарэлкі і тры скрынкі піва. Прачнуўся ў Хабараўску — ні рубля, ні бутэлькі. Пуста. Даў тэлеграму Пецьку і Ваньку — прыслалі гроши, вярнуўся «во Владик». Праз год зноў паспрабаваў на адпачынак з'ездзіць на радзіму. На гэты раз узяў 150 тысяч, скрынку гарэлкі і дзве скрынкі піва. І зноў усё паўтарылася, як і ў першы раз. З роспаччу ў голасе рыбак закончыў распавяданне: «Не, у Еўропу трапіць немагчыма...»

Мне запомнілася неба над галавой у збліжэнных зорках, бо, загнаўшы мяне ў трум, рыбак-паэт чытаў мне свае вершы, прытым казаў, колькі разоў і дзе сядзеў ён, «срок тянул». Як зацуглянны конь, касіўся я паглядам ды хваліў паэта.

Неўпрыцям нарастай нейкі бунт. Пітво скончылася. І падаліся мы з Кляўком шукаць прадаўшчыцу. Знайшлі ў нейкім бараку. Упіралася. У ноч ісці не хацела. Угаварылі. Апошняе яе ратаванне было: у магазіне толькі віно. І на віно згадзіліся. Прыйнеслі на сейнер. Патушылі пажар, які ўжо займаўся. Караткевіч працаваў зампалітам. Гэта быў рэдкі выпадак, калі пераканана беспартыйны вёў палітмасавае выхаванне. І калі вярнуліся ў інтэрнат, доўга яшчэ нас гайдала ў сне, здавалася, начуем на сейнеры. З нашае навігациі прывезлі мы шмат ракавак і пачалі іх чысціць на сувеніры. Уладзімір ужо ў Мінску любіў прыкладзі ракаўку да вуха і слухаць, як мора шуміць. Дык, чысцячы ракаўкі, гэтым як бы мясам перакармілі любімца нашага, сібірскага катка Васька. Ледзь выжыў Васёк. Уладзімір марыў яго прывезці дадому, з запалам апісваў, як возяць катоў і сабак у свеце, што запяты ад нас жалезнай заслонай.

Дадому вярталіся мы да сумнага вясёла. Білеты бясплатныя. А на 12 сутак дарогі ў нас выйшла па рублю на душу. Гэта выявілася, калі раніцой прачнуліся ў вагоне. Уладзімір думаў, што дасць тэлеграму ў дарозе і на Байкале сустэрне калега па Вышэйшых літаратурных курсах, я вырашыў тэлеграфаваць дадому, каб на станцыі, дзе дайжэй стаіць цягнік, атрымаць прывітанне ад жонкі. Ды з добрых намераў нічога не атрымалася. Сама болей цягнік, бо лічыўся скоры, стаяў 15 хвілін. Гэта, можа, і вялікі час для вопытных рэзідэнтаў, а на наш разгон — нічога. З намі ў вагоне ехаў салдат на

пабыўку ў Еўропу. Адной толькі чырвонай рыбы вёз як не меж, бо маці працавала дырэктаркай рэстарана «Уладзівасток». Перад ад'ездам з раніцы зaimалі мы чаргу па нейкія рыбныя гасцінцы. Хоць уладзівастокцы яшчэ помнілі, як на плошчах стаялі чаны з варанымі крабамі, як чорная ікрой кітавалі вокны. Дужа добра трymала шыбы чорная ікра. І, як на тое ліха, за нашым вагонам быў вагон-рэстаран. Усе ішлі ў рэстаран і з рэстарана. А мы сядзелі і глядзелі. На прыпынках выбягалі купіць бульбы варанай ды калі-нікалі малака. Бабкі хітра намазвалі бульбу алеем ці маслам, і некалькі дзён таму звараная на пагляд здавалася толькі адцэджанай і на патэльні падрумяненай. Ужо ў вагоне бачылі, што куплі, ды цягнік ішоў. І меў я ўсеагульнае ганьбаванне ад калектыву, бо на нейкай станцыі з'еў суп капеек за сорак. І цяпер і нялоўка і смешнавата. А з суседняга купэ палкоўнік запасу ўсё цікавіўся, хто мы. Караткевічу карцела сказаць, што мы пісьменнікі. Ды з Кляўком заба-ранім мы яму прызнавацца. Бедныя. Галодныя. Палкоўніку з таямнічай важнасцю растлумачыў я, што не маем права выдаваць ваеннную тайну. Ён зразумеў ці зрабіў выгляд, што разумее. Адзінную раскопку маглі мы дазволіць сабе — карты. Гулялі ў дурня. І, калі змахляваўшы, далі Уладзіміру дурня з пагонамі, спадчынны арыстакрат не мог перанесці абрэз. Некалькі дзён з намі не гаварыў. Яўна бачыў, што ашукалі.

Дарогі. Яны разводзяць і зводзяць, чужыняць і родняць. Дарогі з Уладзімірам Караткевічам роднілі, зводзілі. Дарогі прыводзілі Уладзіміра на ўшацкую зямлю, дзе помніць яго дасюль, дзе яго любяць і шануюць. Ушаччына дала Уладзіміру і спадарожніцу ў жыцці. Гэта з Валянцінай Браніславаўнай часцяком бываў ён у навуковых экспедыцыях на зямлі Васіля Быкава. Бываў і па кіношных клопатах. І проста так, з-за любові да нашага краю. Вяртаюся з Ваўчэнскага возера. Мама кажа, што ў нас госці. Пад бэзвымі кустамі, вываліўшы самавітый жываты з маек, спяць два віцязі. Уладзімір Караткевіч і Еранім Стулпан. Стаміліся, адолеўшы 200 кіламетраў пыльнай, летнай дарогі ў дабітym аўтобусе, а яшчэ Уладзімір у аўтобусе прачытаў лекцыю на тэму беларускасці нейкім дзяячкам-ветрадуечкам. Маме было прыемна ўспомніць латышскія стравы і пачаставаць Ераніма, а Валодзечку (так ласкова называла любімца) клёцкамі з душамі.

У адзін з прыездаў Уладзіміра ў Вушачу была наладжана бяседа па-ўшацку, высокі госць пачаў лавіць акунёў, як у нас кажуць. Тады мая крэуніца Марыя Рыгораўна папрасіла: «Дайце відэльцы, каб падперці вочы гэтаму пану». І хадзілі мы з гэным панам у грыбы. Мама дала нам з сабой славутай бражкі, якую мінскія цмакуны-смакуны прымалі за сухое віно, адпаведна бутгальцы, у якую ўліта

была. Халадзілі мы яе ў Быковым ручаі, а потым згубіліся ў лесе каля Вечалля, толькі праспаўшыся на пасцелях імшаных, знайшлі адзін аднаго. Упадабаў Уладзімір мясціну, дзе некалі пасвіла кароў латышачка Кулінка, мясціну, якая завецца Андрэеўшчына. Як бы ў гонар дзеда майго Андрэя Галвіньша. А яшчэ болей упадабаў Уладзімір ушацкую рагатушку:

А лісіца і барсук  
Любіліся цераз сук,  
А маленькі барсучок  
Цераз маленечкі сучок.

Уладзімір вымаўляў «цэрэз» і расцягваў, смакуючы кожны гук, слова «маленечкі».

Дамовіліся неяк паехаць з Уладзімірам на Вялічка ў Вушачу. Ілона была яшчэ маленъкая, за барсучка таго меншая. Да вакзала з вандзэдкамі і дачкой дабірацца грамадзянскім транспартам цяжкавата. Набіраю таксі — няма машын. Іду на хітрыкі, кажу, што ў мяне важны госць — славуты чэшскі пісьменнік. Падзейнічала. Прыйходзіць таксі. Уладзімір пачынае гаварыць, мяшаючы беларускія і польскія слова. Я трymаюся адпаведна пачціва з дарагім госцем. А таксіст нешта ўхмыльшыцца. Уладзімір выйшаў з машыны падыміць, тады таксіст нахінуўся да мяне і пытаеца: «Як сябе Валодзя адчувае? Я ж яго ўчора да пад'езда падвозіў, а да дзвярэй амаль даносіў...» А мой чэшскі класік, высмаліўшы папяросіну, падкрэслена панавіта сеў у машыну.

У Вушачу ў маміну хату завёз Уладзімір на захаванне на ўсялякі выпадак некалькі папак трэцяга ці чацвёртага экземпляру перадруку «Каласоў пад сярпом твайм». Пасля ўсіх заварух і перабудоў хаты і сёння ёсць дзве папкі з праўкамі аўтара. А вандраванне рукапісу «Ладдзі роспачы» мае як не дэтэктуюную гісторыю. Напісаў Караткевіч сваю найталенавіцейшую рэч. Чытаў і прысвяціў мне. Рукапіс мне падарыў. А паколькі «Ладдзі роспачы» і не мела намеру прыставаць да берага сацыялістычнага рэалізму, дык не друкавалі нідзе. Васіль Сёмуха пераклаў на рускую мову. Даў «Неман». Праз нейкі час з'явілася надзея надрукаваць у арыгінале. Перадрук недзе згубіўся. Рукапісу Уладзімір не мог дашукацца. І ўзнікла ў аўтара ідэя перакласці на беларускую мову сваю рэч з Сёмухавага перакладу. Ды выруччыў выпадак. У Вушачы пераглядаю паперы — рукапіс «Ладдзі роспачы». Прывожу. Адзначаем падзею, што знайшлася прапажа. Назаўтра спахопліваецца шчаслівы аўтар, а дзе ж рукапіс? Зноў шукаем. І ўрэшце за газаваю плітою ў маёй кватэры па Рэспубліканскай знаходзіцца рукапіс. Нясём перадрукуюваць у

некалькіх экземплярах. Мне Уладзімір вяртае рукапіс, яшчэ раз падпісаўшы. Зусім нядайна сказаў пра такія прыгоды «Ладдзі...» Васілю Сёмуху. Узрадаваўся болей, як Уладзімір Каараткевіч, калі рукапіс аб'явіўся, бо аўтар пад гарачую руку ўпікаў перакладчыка, нібыта ён згубіў рукапіс, а пасля не сказаў яму пра заходку. Сёмуху увесь час мучыла сумленне.

Шчасціла мне лётаць з Каараткевічам у Латвію да Ераніма Стулпана. У самалёце Уладзімір гэтак захапіўся маладой пасажыркай, што ўжо наважкіўся падарыць ёй сваю паркераўскую ручку (а пісаў Каараткевіч толькі самымі лепшымі ручкамі на самай лепшай паперы, бо пісаў, як свяшчэннадзеянічай), ледзь адгаварыў, а прывабнай прыхільніцы таленту нястомнага аратага на гонях прыўкраснага бела-рускага пісьменства патлумачыў, што ручкай гэтай напісаны «Каласы пад сярпом тваім». З адведзін Латвіі Каараткевіч напісаў выдатнае эсэ. Хоць зноў, здавалася, толькі смалі папяросы ды цадзіў «Піва продкаў». На ўзбярэжжы ў захмі лелым расчуленні дужа прыгожай латышы пачаў тлумачыць, што перакладаю «Ветрык, вей!», а яна пажадала мне перакласці і драму «Залаты конь» і памахала рукой у такт з чайкамі.

На ўзбярэжжы раніцай заказалі мы па 150 каньяку і па шклянцы мінеральнае вады. Уладзімір бярэ шклянку з вадой, робіць глыток. І мяне чорт ускруціў. Кажу, што ўсё-такі ў радавітага шляхціца пралетарскія замашкі. Бо на ваду падумаў, што гарэлка, а на каньян — піва. І наважкіўся па-рабочаму, па-гегемонаўску гарэлку півам запіваць. Як падхапіўся мой сябар, як пачаў даказваць, што гэта я так прымаю каньян за піва, а ён лроста, каб горла не апячы, надпіў мінералкі, як арыстакрат. Давялося яшчэ паўтарыць заказ, альбо, як любіў прыгаворваць Каараткевіч, заечую норму — сто пяцьдзесят і капусны ліст.

Не дужа каб часта наведваў я Москву. Але даводзілася і на экспкурсіях бываць. Толькі так ведаць гісторыю Москвы, яе славутыя мясціны ніхто не мог, як Каараткевіч. Між іншым, ён паказаў, як ў марозны дзень шэррасам закрэсліваецца імя Сталіна на Маўзалеі.

У Москву раёу мне падацца на Вышэйшыя літаратурныя курсы Уладзімір. Ухапіўся я за гэтую ідэю. Пасля універсітэта паслаў належныя паперы. Адказ прыйшоў неўзабаве. Адмовіць. А ўсё пасля Каараткевіча. Энцыклапедычна адукаваны слухач Вышэйшых літаратурных курсаў Уладзімір Каараткевіч літаральна да слёз даводзіў сваімі як бы наўнымі пытаннямі выкладчыку. Спытае нешта. Выкладчык не ведае, абяцае заўтра адказаць, а заўтра ў Каараткевіча новае пытанне. Не хочацца шмат казаць пра выкладчыку, хопіць аднаго, што, напрыклад, Леў Ашанін меў званне прафесара. Былі, вядома, і сапраўдныя свяцілы. Але Каараткевіч заганяў у казіны рог

ашаністую прафесуру. І, як вынік, рэктар ВЛК (толькі дзвюх літар не стае — СМ) Лапшэў падпісаў загад не прымаць на вучобу асоб з філалагічнай адукцыяй — хопіць, адпакутавалі з разумнікам Уладзімірам Каараткевічам! Мая заява якраз і падпала пад загад. Каараткевіч раіў паступіць, і ён жа не дапусціў да вучобы, сам таго не ведаючы.

Ужо ў наш час распавядаў мне ў Туркменіі слухач ВЛК, як беларускі празаік, былы партызанскі радыст, выручыў увесь курс. Партызанскі радыст, значыць, выцягнуў пытанне не па ягоных сілах — «Медны коннік». Не доўга думаючы, зварнуўся з пытаннем да выдатнага пушкіна-знаўцы прафесара Бондзі, бо ён, вядома, лепей ведае

Пушкіна, чым сам сябе Пушкін ведаў. А пытанне было такое, ці здраджвала Наталі Пушкіну. І, зразумела, завёў прафесара. Той казаў і так, і не. А потым спахапіўся, зірнуў на гадзіннік, трэба чытаць лекцыі ў Маскоўскім універсітэце. Похапкам прапанаваў Бондзі здаць заліковыя кніжкі і сказаць, хто якую адзнаку хоча. Трохі адхіліўся, каб паказаць, якім нежаданым слухачом быў Каараткевіч для прафесуры ўзроўню Ашаніна, аўтара песні «А у нас во дворе».

Лёталі самалётам у Полацк на святкаванне юбілею Францыска Скарэйны. Славутая Сафійка, як заўсёды, рэстаўравалася. Уладзімір мне выбраў з друзу некалькі штук плінфы, пры гэтым прачытаў бліскучую, бо маланкавую, лекцыю па гісторыі і Сафійкі і Полацка. Ён мне іншы раз здаваўся сейфам, у якім захоўваюцца падзеі, факты, даты. На цяперашні час яго можна назваць і камп'ютэрам, у чыю памяць закладзена як не ўся гісторыя за шмат стагоддзяў. Ляцелі назад. Уладзімір сядзеў насупроць Еўдакіі Лось у цесненікім «кукурузніку». У галаву мне, дзе яшчэ шумеў і не вычхаўся юбілей славутага палачаніна, ускочылі радкі: «Вочы ў вочы, каленъкі ў каленъкі. Будзе ў Валодзі ад Дусі маленъкі».

Трэба раненъка ляцець у Віцебск. Юбілей старадаўняга места. Уладзімір застольнічаў за поўнач. Ідзём у самалёт. Правадніца западозрыла, што пасажыр нецвярозы. Іду на выручку. Пытаюся, ці п'яны я, адказвае, што не. Ну, а мы разам былі і разам ляцім, значыць, і сябра мой цвярозы. Махнула рукой. Паляцелі.

Каараткевіч любіў вандраваць. Праўда, мог наталіць любоў сваю толькі ў межах Саюза. Удалося вырвацца ў Польшчу і ў Чэхаславаччыну. Чэхі (перакладаў Каараткевіча шмат і таленавіта Вацлаў Жыгдліцкі, у якога шмат каму з нашых членаў Саюза пісьменнікаў трэба было б павучыцца беларускай мове) выдалі шыкоўна і з густам раман «Хрыстос прыязмліўся ў Гародні». Каараткевіч паехаў атрымаць узнагароду выдавецтва «Альбатрос» за лепшыя бестселер. І калі вярнуўся, вітаў я яго прыкладна так:

Мой лепшы друг,  
Мой друг бестселер,  
У поўнай сіле і красе,  
Уставіў класікам пратапелер —  
Па адресу ляціце ўсе!

Апрача «Званоў Віцебска» ў коласаўскім тэатры п'есы Уладзіміра Караткевіча не ставіліся. Да іх не дарасла рэжысур, а цэнзура перарасла іх. Затое як не ўсе тэатры, акрамя Макаёнка, кананізаванага партыяй, ставілі гледзіва аднаго цэкоўскага драматурга. Ну, хай бы ставілі сабе, раз свярбела кіраўнікам тэатраў атрымаць падзяку з установы, што была наступраць Купалаўскага тэатра. Горай было тое, што ўсіх членоў Саюза пісьменнікаў ледзь не ў загаднай форме запрашалі на прагляд спектакляў па п'есах таго, хто ў ЦК кіраваў культурой. Рабіліся культпаходы. Некалі Пестрак распавядаў, як у Лукішках палітвязняў аваўязкова ганялі «на Троцкага» — на вывучэнне твораў Троцкага ў піку марксізму-ленізму. Здаецца, у Рускі тэатр на антыалкагольную п'есу партдраматурга Караткевіч усё-такі не пайшоў. Але ў Купалаўскі тэатр на п'есу пра Францыска Скарыну прыйшоў. З-за цікаўнасці. Шкада, што не было магнітафона,— запісаць бы каментарыў знаўцы нашае гісторыі Уладзіміра Караткевіча. Таццяна Кузьмінічна, нязменны сакратар Саюза пісьменнікаў, як чулая нянька, толькі і прасіла: «Уладзімір Сямёновіч! Валодзя! Не трэба». Безумоўна, гэтая як бы мізансцэна была цікавейшая і драматургічнейшая.

Караткевіч наогул ніколі не паказваў кукіш у кішэні. Яму нічога не значыла падысці да сакратара ЦК Кузьміна і прапанаваць яму пігулкі, якія адбіваюць пах алкаголю. Ні на якія кампрамісы ніколі не ішоў. У 60-я гады было гэта. Сядзім у мяне дома па вуліцы Бялінскага (Уладзімір заўсёды цытаваў абразліве выказванне гэтага рускага крытыка пра свайго любімага Тараса Шаўчэнку) і традыцыйна бавім час за поўнай чаркай. Званок. Трэба падпісаць калектывны ліст супраць беларускіх эмігрантаў, якія пахвалілі некалькі маладых савецкіх пісьменнікаў, у тым ліку і нас з Караткевічам. Не паспей я і ацверазець, як супрацоўнік газеты «За вяртанне на Радзіму» ўжо стаяў на парозе з гатовым тэкстам і подпісамі. Падпісаўся. Ды Уладзімір, пачуўшы пра такое, адразу зашыўся ў цёмную бакоўку, як тады звалі, у цешчын пакой, і сядзеў, пакуль завяртанец не выйшаў з хаты. Не толькі дурны прыклад заразлівы, добры яшчэ болей. Караткевічай метад партызанскай вайны скарыстаў я, калі прадстаўнік той жа фірмы, з сімвалічным прозвішчам, якое стукае, прапанаваў мне падпісаць зноў жа калектывны ліст, ужо супраць акаадэміка Сахарава. Трохі выпіўшы, корчыў я п'янага ў дамавіну, які

нічога не разумее. Адсталі.

Застоллі ў наш час не былі суцэльнымі п'янкамі. Нездарма ж хадзіў райкомаўскі афарызм: «Выпіўка без тостаў — п'янка, з тостамі — культурна-масавае мерапрыемства». І культурна-масавых мерапрыемстваў было багата. Зноў жа райкомаўскі афарызм: «Канъяк — любімы напітак пралетарыяту, які ён п'е вуснамі сваіх лепшых прадстаўнікоў». Як былі грошы, і мы на момант маглі сябе лічыць лепшымі прадстаўнікамі гегемона. І тады гучала задушэўная песня ў выкананні Караткевіча «Ой, п'е казак, п'е, ў яго грошы е» альбо «Ой, сабралася бедна басота».

У Нікіфаровіча дзень нараджэння, ідзём утрох — Бурсаў, Караткевіч, я. Імянінік жыве ў маленъкай цеснай «хрушчоўцы». Мы з Бурсавым неяк адыходзім з гасцей, а Уладзіміра пакідаем начаваць. Назаўтра Нікіфаровіч кажа, каб болей гэтакіх сувеніраў яму не пакідалі. Праз дзень Караткевіч заяўляе рашуча: «Болей мяне ў такія госці не вадзі, там не даюць пахмяляцца». І ўсё вясёла, іскрыста, усмешліва.

У выдавецтве «Беларусь» выходзіць кніга Адама Міцкевіча, складзеная Адамам Мальдзісам, «Зямля навагрудская, краю мой родны», выдавецкім рэдактарам я. Караткевіч перакладае паэму «Мешка, князь Навагрудка». Зацягвае. Трэба хутчэй здаваць у набор кнігу. Нарэшце звоніць мне дамоў якраз у нядзелью: «Нясу пераклад паэмы. Чакай». Чакаю. Заходзіць з Валянцінай Браніславаўнай. Лета. Цёпла. Уладзімір у льняной кароткарукавачцы, Валянціна ў льняной сукенцы. Гляджу, мой госць з пустымі рукамі. Пытаюся, а дзе ж рукапіс? Валянціна расхінае таксама льняную торбачку (іх тады называлі піжоніста — старцоўка), дастае лісты добрай паперы, а яны мокрыя. І на іх на ўсіх нічога няма, толькі сінія, здаецца, рагі. Што засталося, дык на першай старонцы два слова справа ўверсе — Адам Міцкевіч, а на апошняй злева ўнізе — Уладзімір Караткевіч. Калі падымаліся да мяне, Валянціна Браніславаўна не заўважыла, як гэная старцоўка мякка ляснулася аб бардзюр асфальтаванай дарожкі. Гэтага дотыку бутэльцы з гарэлкай хапіла.

Жартавалі, што з мора бутэльку, пакінутую нашчадкам, дасталі, але не ўтрымалі. Нават акавітая не пасмела змыць два зрыфмаваныя яе Вялікасцю паэзіяй прозвішчы.

У Доме акцёра мой невялікі вечар. Пасля традыцыйнае застолле.

У перапынку пад ніzkім скляпеннем паставуленым голасам Караткевіч спявает:

Багаты чалавек каня запражэ  
Дый выедзе,  
А бедны чалавек жонку пакладзе

Дый вылюбе.

Радуйся, сарока, радуйся, варона,  
Радуйся і ты, верабей-цудатворца!

Саліст оперы Віктар Чарнабаеў аж рот адкрыў. Здорава да зайдрасці! А да ўсяго дом гэты стаяў на архіерэйскім падвор'і. У Доме акцёра шмат актрыс. Уладзімір глядзіць на адну вузкаклубую, якіх мы звычайна ласкова называлі пласкаходнікамі, і, нібыта між іншым, зазначае, што ў даунія часы ў Беларусі лічылася, што ў прыстойнай маладзіцы азадачак мусіў быць не меней як на пятнаццаць кулакоў. І з сур'ёзным выглядам на рабрыне сталяніцы пачаў адміраць — кулаком за кулак — патрэбны памер. А неяк іншым разам паведаміў Уладзімір адзін пункт з правілаў добрага тону нашага сярэднявечча: «Нудзіць на сярэдзіну стала ёсьць непрыстойна».

Бывала, раніцай летуценна-маркотна казаў Караткевіч: «Галава, як дзікі стэп, такая ж бяскрайня і такая ж дурная». Пад вечар, стомлены працай, бегатнёй, мітуснёй, мінорна як не шаптаў ён: «Я хачу легчы і ціха сканаць...»

Як дакладны факт падаваў жарт, што ў Літве пад час калектывізацыі самыя распаўсюджаныя прозвішчы былі Нежалайціс і Неўступайціс. А на ВЛК адзін літоўскі паэт даказваў, што і Даўгаўпілс — літоўскі горад, так даказваў, пакуль пад стол не асунуўся. Караткевіч напісаў яму:

Хотел дойти до Даугавпілса,  
Но вместо этого допился.

На кінастудыі ставілі фільм па адной з аповесцей Васіля Быкава. Уладзімір напісаў на паперчыне і прымацаваў на дзвярах кінагрупы:

Доведем мы Быкова  
До стыда великого.

З кінастудыі у Караткевіча былі такія ж стасункі, як і з беларускімі тэатрамі (беларускімі не па мове, а па шыльдах), хоць у дадатак да Вышэйшых літаратурных курсаў закончыў і Вышэйшыя сцэнарныя. Сцэнарыі ягоныя адхіляліся, а калі, да прыкладу, удалося прабіць ілбом мураваную сцяну савецкіх кіначыноўнікаў з фільмам «Хрыстос прыязмліўся ў Гародні», дык, зрабіўшы фільму абрад абразання, паклалі гатовую прадукцыю на паліцу. І калі перад апошнімі днімі Караткевіча пачалі здымамаць «Чорны замак Алынанскі», ухітрыліся кінастудыя і рэжысёр не прымацаваць да

карціны аўтара, што значыла б некалькі месяцаў плаціць аклад. А самы вялікі працаўнік, самы цягун, як у нас ушацкія казалі, быў самы бедны. Багаты быў Караткевіч толькі на даўгі. Даводзілася часта хадзіць у пазыкі да афіцыйнага драматурга, пра якога казалі, што ён пакеє грашыма.

Караткевічава шчодрасць, Караткевічава гасціннасць, Караткевічава сябрыстасць сталі хрэстаматыйнымі. Але быў Караткевіч і скупы. Скупы на вобраз, на дэталь, на першаадкрыццё. Неяк распавяддаў мне, што ў Маскве ў працвярэзняках ставяць на пятках нумар хімічным алоўкам. Я хапіў гэтую дэталь, дарэчы са згоды сябра, і перанёс гэты нумар на качарэжку капусты ў вершы пра Камароўку. Пры адпаведным выпадку Уладзімір падкрэсліваў, што даў мне дэталь. Яшчэ ў мяне выходзіў зборнік вершаў у Маскве. Прыдумлялі загаловак. Уладзімір прапанаваў нешта нак-шталт «Дом под крыльямі анста». Бо ў хату, па народным павер'і, на страсе ў якой гняздзіцца бацян, ніколі не ўперыць пярун. Пасля круцення, перакручвання зборнік выйшаў пад назвай «Аист на крыше». Бярозкін адразу ж прачытаў «Аист на Грише». І сваю шматпакутную кнігу пра карані і вытокі беларушчыны назваў Караткевіч «Зямля пад бельмі крыламі». Калі я пачаў пісаць вершы для маленъкай сваёй Ілонкі, Уладзімір прапанаваў мне напісаць казку пра вераб'я і саву. Ды ўрэшце напісаў сам.

Калі Уладзімір жыў халасцяком, у яго і на стале, і пад столом, і на падваконні стаялі бутэлькі з так званымі настойкамі. Настойваліся і перац, і кмен, і грушы, ледзь не гайкі. Сам сабе і гасцям любіў шчодры гаспадар варыць супешнік, як называў ён любое варыва. Раніцай ванна з «Бадусанам», потым спорная чарка, супешнік, кава па-турэцку, абавязкова з каймаком — з пенкаю. І ў беласнеж-най кашуі за пісьмовы стол, дзе быў музейны парадак і акуратнасць. Не адрываючы руکі гэтак старонак 10—15 уборыстым, да смачнага акруглым почыркам на фінскай паперы, вядома ж, залатым пяром пісалася за першы прыскок новая аповесць, новае эсэ, рэцэнзія, а то і проста ліст. Варта адзначыць, што з Караткевічавай старонкі ад руکі выходзіла болей за дзве старонкі перадруку.

Акуратнасць, дакладнасць, размах. Гэтыя рысы вабілі ў Караткевіча. Калі ён бараніў каго, дык абавязкова ад цэлай банды. Калі ішоў ад дзяўчыны, дык тут жа ўдакладняў, што сёння ўжо не ад першай. У нас нейкі час жыла маладая студэнтка, радня сябра майго сябра. Хто толькі ёй пры адыходзе з застолля не прызнаваўся ў каханні. Ілона празвала яе кошкай. Спакойна інтэлігентны Навум Кіслік неяк назаўтра казаў: «Гэта ж трэба так узяць, што нейкую кошку цалаваў». Караткевіч пайшоў далей, ён папрасіў руکі і паабяцаў купіць дачу на Чорным моры і ў прыдачу (якраз у рыфму)

дачу презідэнта Акадэміі навук Купрэвіча з атамным бамбасховішчам. Я, праўда, абразіў ягоныя парыванні, заўважыўшы, што ў атамнае бамбасховішча добра і надзейна будзе хаваць пустыя бутэлькі. Хоць Караткевіч надзейней за ўсё трэба было хаваць рукапісы. Людзі старажытнейшай прафесіі, не ведаю толькі парадкавага нумара яе, імітавалі кражу ў кватэры пісьменніка, якраз Караткевіч адпачывалаў недзе на ўзбярэжжы цёплага мора. Укралі ордэн, пярсцёнак ды нейкую яшчэ драбязу. Пярсцёнак дык неўзабаве падкінулі. Яўна шукалі крамолу. А можа, і пераздыналі тое, што шкавіла. Самыя ўважлівія чытачы. Удумлівія. Прыйдзілівія. Маўклівія. Любіў жа Уладзімір паўтараць пачатак верша ўкраінскага паэта Яўгена Лецюка:

Я так не знаю сам сэбе,  
Як знаюць хлопцы з КДБ —  
Моі біографы невтомны.

Прапала пры той кражы веку і вязаначка розных экспромтаў, якія пісаў я сябру то на сурвэтках, то на лістках. Уладзімір любіў пародыі, жарты. І чым зласнейшы, тым лепей яму падабаўся. Дужа абыгрывалася імя Фама. Бо (пра гэта добра напісана ў Мальдзіса) тэлефон Караткевіча бытала з нейкай канторай, дзе працаўніца Фама Фаміч. Ведаючы гэта, бывала, набіраў я нумар кватэры Караткевіча і пыталаўся, ці можна Фаму Фамічу. У трубку ляцей крик абурэння: «Выкіньце гэты нумар з вашае запісной кніжкі, тут жыве і працуе Караткевіч, празаік, паэт...» Я, не даючы астыць Уладзіміру, дадавалаў: «Драматург, эсэіст, сябра...» І яшчэ болей сядзіта чулася: «Ах, дык гэта ты! Няма чаго рабіць. Хадзі, пахмялю, каб паразумнеў...» На Фаму Фамічу адгукаўся Караткевіч гэтаксама, як на Уладзіміра Сямёновіча. І чытаў я яму:

На Беларусі ёсць Фама,  
А больш пісьменнікаў няма.

У адказ чую: «На Беларусі шмат дзярма, але дзярмей за ўсіх Фама». Пасля доўгасядзення ў гасцінах з'явілася: «Мы сядзелі ў Фаміча доўга і цярпіва. Стала піва, як мача, і мача, як піва». Альбо: «У гарэлку ўткнуўшы лыч, задрамаў Фама Фаміч». Усё ўспрымалася на рогат. Караткевіч не насіўся з сваёй персонай, як дурань са ступай. Ведаў сабе цану. Ведаў, што і тыя, у каго ёсць галава на плячах, ведаюць яму цану. Не гуляў у літаратуру, у генія, бо тварыў літаратуру, бо геніем быў. І калі ў адной паездцы з начлегам у стозе я запыталаўся: «Наша моц і гордасць, што ж твой лёс цяжкі — на каленях

торбы, пад вачмі мяшкі?» — толькі засмаяўся тым смехам, якім смяюцца людзі, што любяць жыццё, людзі дужыя і глыбока мудрыя. Уладзімір Караткевіч казаў жыццю: любі мяне такога, які я ёсць, увесь, адкрыты, непрыхаваны. І жыццё любіла жыццялюба.

Талент Уладзіміра Караткевіча быў настолькі шматгранны, калі ўжыць штамп літаратурнай крытыкі, што можна сказаць — рэалізаваўся ён увобмаль. Пра ўсе жанры літаратуры і згадваць не трэба. А быў жа яшчэ Караткевіч і прыродна выдатным акцёрам, апавядальнікам, педагогам, спеваком. А мастак Караткевіч мог бы, відаць, спаборнічаць з пісьменнікам Караткевічам. Бездакорна валодаў лініяй, кампазіцыяй. Некалькімі штрыхамі мог перадаць характар, ці ўлюбёна-рамантычна, ці здзекліва-гратэскна. Пушкінскія накіды на паліях рукапісаў выдадзены неаднаразова. Пара і нам пабагацець душой і выдаць малюнкі пяром, накіды, шаржы Уладзіміра Караткевіча. Скарбы гэтыя раскіданы па ўсёй Беларусі, па краінах былога Саюза, яны ў сяброў і прыхільнікаў вялікага пісьменніка. Маю колькі Караткевічавых замалёвак, шаржаў і я.

Загадка Уладзіміра Караткевіча — гэта загадка бурштыну. Колькі стагоддзяў жывіці беларускага духу, беларускага клёку, беларускага слова трэба было згушчацца ў самы цёплы і самы светлы камень, каб пасля сагрэць стылія руіны нашае гісторыі, каб асвятліць ноч нашага падняволення, які цяжар і ціск давялося вытрымаць жывіці беларускай жывучасці, каб стаць самым легкім каменем, які хочацца на сэрцы насіць, бо ён гоіць душу. Мы маем насікі, беларускі бурштын. Ён з беларускай жывіці, з беларускага сонца. Ён трymае ўсмешку нашага сонца. У нас свой духоўны бурштын — Уладзімір Караткевіч, талісманы камень крывіцкае душы.

Умеў Караткевіч сагрэць словамі гірываznі, словамі спагады, словамі падтрымкі. Умеў распагодзіць настрой усмешкай, жартам, некалючай кпінаю. У застолі на нейкую хвіліну змаўкаў, засяроджваўся і падносіў даме яблык не разладу, а яблык-сюрприз. Лёгкі рух — і ў дзвюх руках у дамы былі дзве лілеі, бо разъбяром папрацаў Уладзімір Сямёновіч. Пра велікодныя пісанкі Уладзіміра варта было напісаць цэлае даследаванне — яно б адразу на кандыдацкую пацятнушку! Распісваючы яйка, успамінаў, бывала, пра сваё настаўніцтва на Украіне. Гаспадар, у якога кватараўвалі малады настаўнік, узяўшы добрую чарку, выходзіў на вуліцу, глядзеў на сваю мазанку і заўсёды пайтараў адзін і той жа радок Тараса Шаўчэнкі: «Стоіць, моў пысанка, хатына». Далей цытаваць не мог, бо тут жа заліваўся слязамі расчулення. Чыста па-ўкраінску. І ўсіх, хто слухаў Уладзіміра, да слёз даводзіў анекдот пра ўкраінскую логіку. Троє. П'юць гарэлку з перцам. Як на губным гармоніку іграюць, цягаюць

шматкі сала. Ідзе размова:

- Куме, а куме, дзе ты буў?
- В місце.
- А што ты там бачыў?
- Велізны-велізны залізны міст без водного цяха.
- Без водного цяха і трываецыся?
- Уявы собі, куме, трываецыся.

І тут, адцягнуўшы як далей сала, па-філософску змрочна заключае трэці:

- Вось так і людына — жыве, жыве, та й вмрэ.

А сыплючы соль на яйка, усміхайся і рэаліст і фантаст, як недзе ў Расіі ў рэстаране прачытаў просьбу: «Пальцами и яйцами в соль не лезть!»

Ціава, любіў Каараткевіч эпіграмы падколістыя, злосныя, асабліва на сябе, а сам па сваёй выключна беларускай лагоднай натуры пісаў, я сказаў бы, сарамліва-мяккія накшталт: «Сцяпан Захарыч Гаўрусоў уцёк ад жонкі без трусоў».

Пытаюся, бывала, у сябра: «Каласы пад сярпом тваім», пад тваім жа цапом зярняты. Дзе ж працяг абяцаны? Чым, творца, руکі твае заняты?» Адказ годна-гарэзлівы — чаркай. Але гэта ішло на ўзоруні жарту. На справе ўсё было куды складаней. Увесь час Каараткевіч збіраўся дапісаць свой раман. А што замінала, толькі сам аўтар ведаў. А тут яшчэ ў апошня гады Валянціна Браніславаўна пераканала мужа, што якраз ён павінен напісаць беларускі дэтэктыў. Горы дэтэктыўнай і фантастычна-прыгодніцкай прадукцыі перачытаў Каараткевіч і на рускай і асабліва на польскай мовах. Ды ўсё-такі часцяком можна было застаць Уладзіміра за чытаннем на нейкай старонцы абгорнутых «Каласоў...». Каб злётку падкалоць раманіста, здаралася, казаў, што дужа ж аўтару свой твор падабаецца — аж перачытае, каб мець насалоду (любімае слова Каараткевіча). Ды зразумела было, што зноў уваходзіў у свой твор, каб пайсці далей.

Шмат часу забіралі тэлеперадачы. Гэта Каараткевіч вёў праграму з крамольнай на тыя часіны называю «Спадчына». Пісаў эсэ. Гэта Каараткевіч у піку нарыйсам пра даярак, пра партызанскіх камбрыгаў, пра іхнія руکі, ногі, сэрцы пісаў эсэ, ужо адным вызначэннем жанру гарнou чытача да еўрапейскасці, ад якой нас, прыродных еўрапейцаў, «людзі як са сталі» стараліся адварнуць, абусходзіць, абазіяць абавязкова.

У выдавецтве з дазволу ЦК і Камітэта па друку ствараўся альманах, дзе меліся літаратуры народаў СССР гучаць па-беларуску. Пропанаваў я, бо назначылі галоўным рэдактарам, называць «Сябрына» — нельга, дужа беларускае слова і няма ў ім ідэалагічнага

грунту. Назвалі «Братэрства». У першым нумары папрасіў я дарагога сябра напісаць эсэ пра Украіну. Згадзіўся. І калі прынёс Каараткевіч эсэ пра Украіну, я зноў здзівіўся, як хутка, як прачула, як талена-віта было ўсё напісаны. І зноў жа фантазія іграва, як тое сонейка на Вялікдзень. Былі ў эсэ і ўражанні ад цёплай яшчэ, сцюдзёнай паездкі ў Мсціслаў: «...паехаць у гэты дзень у Мсціслаў, дарогаю (пры трываліці градусах марозу) трапіць у буран, калі снег ад зямлі да неба, блукаць, бо за метр ужо не відаць нічога, некалькі разоў думаць, што ўжо — канец (тым больш што праз нябачныя шчыліны ў машыну насейвае снег, а матор глухне, мабыць, у Беразіно заправілі бензінам з вадой), выбіцца ўрэшце на аўтакалону, што таксама засела, капаць, выцягваць і вылезці-такі ў дзве гадзіны ночы з дапамогай бульдозераў». І чаго там дзівіцца з класікі, дзе рэдкая птушка можа даляцца да сярэдзіны Дняпра!

Пасля абмену, які лёг на плечы Валянціны Браніславаўны, Каараткевіч пасяляўся ў дому, сцены якога адразу прызначаліся пад мемарыяльныя шыльды, дому, які партыя падаравала сваім верным памочнікам пад бокам у ЦК. Я ўсё быўтаў пад'езд, ды мне дапамагалі зарыентавацца на кожным паверсе прыматаўаныя да радыятараў крэслы. Апошняя гады Надзея Васільеўне стала цяжка падымацца. Дык Уладзімір і зрабіў для маці палётку. Што тычыцца кватэры, дык яе пазнаваў адразу. Як алімпійскія колцы, значыліся на дзвярах ямінкі ад малатка. Да Каараткевіча прыехаў польскі пісьменнік. Адпаведна было застолле і скокі. Сусед, які жыў пад Каараткевічам, чамусыці пачаў грукацца ў дзвёры не кулаком, а малатком, патрабаваць творческіх цішыні. А ў Уладзіміра было любімае слова пахвалы — малаток. І самі рыфмаваліся — творчы паток і малаток. А суседу пасля была нагода ўспамінаць, як спрыяў апальнаму класіку Уладзіміру Каараткевічу.

Успомнілася пра суседзяў. Званю Каараткевічу, дзякую за кніжку, за аўтограф Ілоне, за эсэ пра Скарбыну ў красавіцкім нумары часопіса «Беларусь» за 1980 год, кажу, калі буду некалі пісаць пра сябра, напішу, што з гісторыяй быў як роўны, як з суседкай. А Уладзімір тут жа дадаў:

- У якой суседа няма.

Захаваўся лісток адрыўнога календара з выдавецкага стала, дзе выразна ашчадным почыркам Уладзіміра канстатавана: «Мы не дачакаліся Вас, Рыгор Іванавіч! Адыходзім у мяккіх тапачках. 3.VII.80, г. Мінск». Подпісы: Ул. Каараткевіч, Н. Кіслік. А зноў жа рукой Уладзіміра: «Бес удалися, смердя», (Н. В. Гоголь).

Фантазія Каараткевіча рэалізавалася рознапраяўна. У побыще, у прыгодах, нават у лістах. Да прыкладу ў такім:

## «МЕНЮ НА ВЯЛІКДЗЕНЬ 18 КРАСАВІКА 1982 г.

Фарбаванкі.  
Студзіна з хрэнам.  
Студзіна без хрэна.  
Хрэн без студзіны.  
Целенціна, шпігаваная часныком, для важнасці па-польску.  
Огеркі хіньскі (або в'етнамскія, хто іх ведае).  
Бульба вараная a la Караткевіч,  
Бутэрброды з сырам гарачым.  
Крывое мясо (па-простаму каўбаса).  
Сала a la свіння.  
Кансервы скумбрый п'янага пасолу.  
Грыбы-баравікі, над грыбамі палкаўнікі.  
Масліны a la Арыстафан Папасатырас.  
Зялёны гарошак па-заечаму (фірменнае Валі Барадулінай).  
Лімон a la Кісламардзевіч.  
Сыр хатні з радзімы Янкі Купалы.

### Н а п і т к і

Тураўская Юбілейная Крыварылаўка.  
Жыватоўка з перцам et cetera, et cetera.

Дарагі Рыгор! Дасулаю табе меню, якое хацеў забраць. Віншую  
з 1 Мая і жадаю тысячы год і дзвюх тысяч кніг. Будзь шчаслівы.

Уладзімір

Дадатак да меню: «лыжка дзёгцю». Бо трэба, калі абяцаў, заходзіць да сяброў не толькі на Вялікдзень. Нават калі б у цябе стрыечны брат адышоў да Абрама прабацькі на піва — пазвані, папрасі жонку ці сябра. І не адгаворвацца, што меў на ўвазе 28 красавіка... 1983 года.

Справа, для якой ты быў патрэбен — ляслулася. Цяпер пра яе і гаварыць не буду. Іншым можаш «званіць ужо з трамвая», але я ані разу, абяцаючы зайсці, не падвёў цябе».

Дзякую лёсу, што паслаў мне шмат сустрэч з Уладзімірам Караткевічам. Не пералічыць усіх мясцін, дзе даводзілася быць разам з сябрам, не ўспомніць усіх застолляў, дзе добра гулялася. Адно можна сказаць: дзе з'яўляўся Караткевіч, там усё жыло, там абуджаўся дух беларускі.

I цяпер настала пара сустрэч з неацэнным сябрам маім, сустрэч не традыцыйных. Хоць трэба адразу, агаварыцца, што Караткевіч быў наватарам ад першага надрукаванага верша да слова на сваім пяцідзесяцігоддзі. Рыцар беларускасці ніколі не ганяўся за славай па прынцыпе пеўня — калі не даганю, дык хоць сагрэюся. Гэта рабілі прыжыщёвяя класікі, аўтары рэгіянальных хронік, глыбакалынных партыйных раманаў, бясконцых шматлогій. Слава, ачомаўшыся, сама даганяе Караткевіча. Вуліцы захацелі называцца імем да шаленства таленавітага пісьменніка. Як на вокладках гаманлівых кніг, на дамах чытаю: Уладзімір Караткевіч. I пакуль што на Віцебшчыне ўзыходзіць помнікамі любімы сын крывіцкае зямлі. Следам за сваім папярэднікам, духоўным настаўнікам Францыскам Скарынам. Маладой вясной стаў помнікам Уладзімір Караткевіч у Орши. Тэма «Меднага конніка» вырашылася самім жыщём: не «дзядзя Косця», а радавіты, панавіты сын святой зямлі, дзе ўзышла слава Беларускага войска, Уладзімір увасобіў крывіцкі дух, накінуўшы на юначыя плечы бронзавую апранаху. Ды і ў бронзе не забранзавеў Караткевіч. Восенню 1993 года ў столычным Віцебску ладзьбавалі помнік Уладзіміру. Насупраць абавязковому Уладзіміру Ільічу, які дагэтуль усё паказвае, куды ісці. Наш Уладзімір Сямёнаў сын вясёла задумаўся, маркотна ўсміхаецца. У традыцыйным берэце. Толькі папяроскі не стае. Аднекуль з позніх гуляў, аблінаючы лужынкі, ступае, як у шаляпінскім футры, кот. I мяне рассмяшыў любімы анекдот Уладзіміра. П'яны ляжыць на ранішнім тратуары. Аднекуль выходзіць кот на мяkkіх лапах, як клубок туману. I яшчэ неацверазелы жрэц Бахуса пакутліва просіць: «Падла, не тупай!»

I з бронзавым сябрам ёсць пра што пагаварыць, лёгка пажартаваць, ёсць пра што ўспомніць.

Ну, хоць бы пра дзядзькоў і цётак, якіх у Уладзіміра было амаль столькі ж, колькі буйных гарадоў на абшарах было царскае, а пасля савецкае імперыі. У залежнасці ад абставін і харектару прыгадваў: яны то ўдзельнічалі ў рэвалюцыі, то падымалі мяцеж супраць балынавікоў. Іначай і быць не магло, бо род Караткевічаў быў дауні і непакорны. Найяскравей свой вольны нораў паказалі папярэднікі Уладзіміра ў паўстанні Кастуся Каліноўскага, асабліва любімага нацыянальнага героя нашчадкаў радавітых падданцаў волі.

У рэанімацыі трывалася Караткевічу атамная вайна. I казаў мне Уладзімір: «Бачыў, як цябе, Рыгор, усяго распляскала, толькі ценъ твой на зямлі ледзь акрэсліўся...» Гэта прывід чарнобыльской катастрофы прадбачыў самы чулы, самы чуткі, самы шчыры сын Беларусі Уладзімір Караткевіч. I апошняя ягоная вандроўка была на Палессе, на Прывіць. Каб развітацца. Харон чакаў. Воды Леты без радыяцый.

Гэта на шасцідзесяцігоддзі Васіля Быкава ўжо падупалы здароўем Уладзімір пасля тоста перадаў юбіляру невялічкі гарэльеф з выявай ільва і голасам, што пачынаў слабець, амаль пракрычаў:

— Рыкай, акі леў!

Як наказ. Бо ведаў, што толькі мужнасць і сіла волі Васіля Быкава дужыя процістаяць сілам цемры і зла. Бо сам Уладзімір Каараткевіч, далікатны інтэлектуал, быў нясхібным і нязломным. «І коскі з месца не зрушу!» — гэта не фраза, не афарызм на публіку. Гэта штышок да вобліка вялікага творцы, хто здоўжыў і доўжыць вякі беларускай думкі, беларускага слова, беларускага роду.

## Конь гуляў па волі...

У музычным свеце, у музыказнаўстве ёсьць паняцце абсалютны слых. Паняцце гэтае можна прымяніць і да літаратуры, хутчэй за ўсё да вылучнага пісьменніка, хіба што з невялічкім удакладненнем — абсалютны слых і абсалютнае адчуванне слова, ягоных магчымасцяў, ягонай незаменнасці і дакладнасці ўжывання. Гэта, відаць, болей, чым у музыцы, у літаратуры талент надзвычай рэдкі.

Вырай беларускіх паэтаў і празаікаў пачатку 60-х гадоў шчаслівы быў тым, што ў ім з першага прылёту быў Mixась Страньцоў, які меў прыроджаны абсалютны літаратурны густ. Сказаць пра яго — талент будзе правільна, асаба — таксама. Але, бадай, слова «з'ява» больш акрэсліць маштабы Mixася Страньцова. У свой час сярод іншых сяброўскіх эпіграм пісаў я свайму сапраўды сябру і такую:

За Гамера спрачалася сем гарадоў,  
Тры секцыі —  
За Mixася Страньцова:  
Празаік Страньцоў,  
Лірык Страньцоў,  
Крытык Страньцоў?  
За вечнасцю слова!

Вечнасць скажа сваё слова пра ўсіх. Але на тое яна і вечнасць, што не звыкла спяшацца, бо часу, калі можна так сказаць, у яе нямерана, няважана, нялічана. Mixась Страньцоў ведаў пра характар вечнасці, таму і не мітусіўся, не мітаўся, як адначаснікі ягоныя, каб хоць у імгненні затрымацца, каб палюбавацца на сябе ў лютэрку бяглівых дзён. Ён проста працаваў і думаў, шмат думаў. Не адна змена ў беларускай літаратуры вырасла пад апекаю ягоных слованастайленняў, пад апекаю ягонай падтрымкі і ўвагі, пад апекаю ягонае творчасці.

Mixась Страньцоў даў інтэлектуальны пачатак сучаснай яму прозе, пачуццёвую глыбіню эсэістыцы, шырыню і гарызонтнасць крытыцы, акварэльнасць і адухоўленасць паэзіі ад класічнага радка да верлібра. Да стральніцкіх ацэнак прыслухваліся ад самакаранаваных убурэльных класікаў да самых утрапёных нізынальнікаў усяго ў прозе і ў паэзіі. Дзе б ні працаваў Mixась

Стральцоў, да яго хвасцілася чарга, як пасля вайны на млын. Так было ў рэдакцыях «Маладосці», «Літаратуры і мастацтва», «Полымя», «Немана». Які б аддзел ні ўзначальваў Міхась, у ім засяроджваліся ўсе аддзелы — і прозы, і паэзіі, і крытыкі, і публіцыстыкі.

Міхася, крытыка і даследчыка, бядзіла загадка Максіма Багдановіча. Думаю, што нашых літаратуразнаўцаў мусіць зацікавіць загадка Міхася Стральцова. Адкуль гэтакія веды, гэтакая празарлівасць, гэтакая нястомнасць? Асабліва нястромнасць. Бо фармальна спадчына Міхася Стральцова не дужа ўжо і шматтомная (помніцца, як прыжмурыста ўсміхаўся патрабавалны да сябе майстра з аднагодка, што налічыў сваёй прадукцыі на Збор твораў у шасці тамах), яна пераважыць тысячу і адну ноч адначаснікаў-эпапеісташ. А варта ўлічыць толькі адну акалічнасць — колькі раманаў, аповесцей, кніг крытыкі і саветызаваных нарысаў ён перапісаў. Якраз перапісаў,— пра праўкі, заўвагі, пра перапісаныя падборкі вершаў і не кажу. Стральцова расцягвалі, разбралі, як той Акропаль турысты, сябры, знаёмыя, проста выпадкоўцы, каму хацелася быць сваім чалавекам у літпрацэсе. Праўда, адзіння, хто, пэўна, даваў знаўцу ўсяго вытанчанага і ўзнёслага сілу і натхненне, быші дамы як з адвечным, так і з літаратурным клопатам. Цяпер, калі не стала Міхася, ці Мішы (як каму пяшчотней было называць), некаторыя калегі, каб хоць як узвысіцца ў сваіх жа вачах, пачынаюць крычаць пра сваё ледзь не мецэнатаў, падкрэсліваць любоў Стральцова і да чаркі. Гэтак жаплявузгалі і пра Караткевіча. У так званыя застойныя часіны ў застолле ішлі, як у партызаны, уцякалі ад хлусні, ад маны, ад абавязку славіць догмы, уцякалі, душу ратуючы. Было, што Стральцоў браў і лішнюю чарку, але ж ён не дапіўся ні да пасады рэдактара часопіса, сакратара Саюза пісьменнікаў, да члена ЦК КПБ — не выслужыў сабе тытулаў. Кіраунікі Саюза пісьменнікаў, сакратары пісьменніцкай партарганізацыі абавязкова са згоды ЦК складалі спісы на выбраныя шматтомнікі і аднатомнікі, спісы, часткова прывязаныя да юбілеяў творцаў. Усім было адшчодрана па два і болей тамоў, акрамя Міхася Стральцова да ягонага пяцідзесяцігоддзя. Фармальна ўсё зацвярджалася ў Москве, вядома, з падачы рэспублік. Не ў заслугу сабе стаўлю, але не забываю, як давялося ехаць у СП СССР да Юрыйя Верчанкі хадайнічаць за сябру. Добры па натуры чалавек, майстра кабінетна-апаратных гульняў Верчанка званіў у Камітэт па друку свайму сябру, прасіў, каб дадаткова ўключылі ў план аднатомнік Міхася Стральцова. Пачынаў з уступу, з успаміну, як ён, Верчанка, разам адпачываў з камітэцкім чыноўнікам на поўдні. Пад дазвол Стральцову ў нашым Камітэце па друку старшыня дадаў па другому тому Гаўрылкіну па-зямляцку, па-палеску. Толькі карэктuru паспел

вычытаць Міхась свайго першага аднатомніка.

Засяроджаную роздумнасць характару Стральцова ведалі ўсе. Падчас і выкарыстоўвалі немітуслівасць і нетаропкасць задуменца ягоныя ж сябры. Ляжаў у Бараўлянах. У Москве, здаецца, літаратурныя шанавальніцы стральцоўскага таленту парупліся падтрымаць — прапанавалі выдаць кнігу прозы і эсэістыкі. Сябры прыходзілі наведваць. Падзяліўся Міхась прыемнай весткай. І кінуўся сябры навыпераці заніць гэтую пазіцыю ў маскоўскім выдавецкім плане, як на вайні. Перамог спрытнейшы і рухавісцейшы, бо хутка зрабіў расклейку. А Стральцоў да апошняга працаваў думкаю, багацеў душою: цікавіўся філасофскімі развагамі Розанава, перачытваў новае, пасля-забароннае выданне «Столбцов» Мікалая Забалоцкага. Яму дачка прынесла паасобнік, папрасіў, каб і мне купіла, падарыў праз колькі дзён.

Сябры прайаўляліся і пры апошнім развітанні. Можа, зашмат кажу пра сяброву. Але ж Міхась, думаю, і жыў сябрамі, і жыў для сяброву. Хвароба, як і смерць, былі раптоўныя. Жонка Алена Дзмітрыеўна з дачушкай Алесяй, пястункай Міхасёвой, засталіся без капейкі. І калі пачаў я збіраць нейкія грошы, адчуў цану сяброву нябожчыка. Пра актыўнага ўспаміншчыка не хачу казаць, а вось крытык і аж празаік, які прасіў Стральцова ўладзіць ягоныя «нетленкі» абавязковая ў маскоўскіх выданнях, артыстычна-нарцысіста сказаў, што пры сабе мае нейкіх паўтара рубля. Пропанову прынесці грошы заўтра не пачуў. Адгукнуўся на гора Быкаў, Брыль, Адамовіч і на радасць (хоць па смерці слова гэтае гучыць не зусім дарэчы) шмат сяброву і проста знаёмых. Гэта да памянёнага вышэй аднатомніка Алесь Адамовіч уночы пісаў прадмову, бо раніцай ляцеў у Амерыку са сваім фільмам «Ідзі і глядзі». Пахаваны Міхась Стральцоў на Чыжоўскіх могілках, тамсама, дзе ляжыць дужа малады сябру нашых маладых гадоў Сымон Блатун. І ніколі не бачыў я такіх вышлаканых, да паветра, вачэй, як у жонісі Міхася Алены. І зноў непрыемна чытаць некаторыя ўспаміны, дзе кідающа камяні ў яе. Калі ўжо замінае чалавек, дык і жонка ягоная не такая. Народжаныя ў балоце без бузы не могуць.

Пішу пра сумнае, нават пра недарэчна-брыдкае, а пад руку штурхаюць успаміны пра вясёлыя гады, пра сумесныя падарожжы, вандроўкі. Ездзілі ў Москву на Усесаюзную нараду маладых, на Гомельнічыну, з рэдакцыяй «Маладосці» ў шмат якія раёны Беларусі. Была і апошняя нашая пaeздка ў веснавую, яшчэ з плямкамі снегу, Вушачу.

А першае нашае падарожжа было ў 1957 годзе. Пра яго нагадаў мне Міхась у лісце з Палесся ад 15 лютага 1982 года, дзе, у прыватнасці, пісаў: «Чулае слова ад цябе было мне асабліва дарагім,

бо нібы другі раз пасля мышанской эпапеі (памятаеш тое лета вайсковых збораў на Мозыршчыне?) злучыла нас — праз добрае слова і шчырае сяброўскае пачуццё — і вось я прыгадваю і патаемны наш начны паход у палящукую вёску, і начоўку ў палатцы, і начную ці перадранішнюю трывогу з выпадку гэтага, і тваё дзяжурства на «Насцінай кухні», і тое, як чыталі мы з табою Фета, аблікаркоўваючы прыроду ягона га вобраза, і, і... як падумаеш, чаго толькі не пракацілася па «палянах» нашых вачэй...» Трывога тады была сапраўды вялікая, бо я вырашыў пераначаваць у палатцы, дзе халадней і паветра досыць, а не ў душнай двух'яруснай казарме, таго не ведаочы, што гэта ледзь не ўцёкі.

У Стральцова быў своеасаблівы, чиста беларускі, магі лёўскі нават гумар, пераплецены з лірычнасцю, як суровая нітка з ваўнянаю. На дне вачэй ягоных сонечна пераліваліся хітрынкі, прабіваючыся праз смугу смутку і душэўнага клопату. У tym жа лісце напрыканцы далікатна годная просьба, сяброўская просьба з лёгкім пакепліванием з мяне і з сябе: «Да цябе просьба: памажы давесці да ладу маю кніжку ў вас і, можа, возьмешся, калі захочаш, яе рэдагаваць. Там трэба дадаць друкаваных вершаў (у мяне нічога няма пад рукой): з «ЛіМа», здаецца, можна, можна з апошняй «пальмянекай» падборкі, з вершаў, якія я пераслаў на перадрук Але Іванаўне. Дома ў мяне недзе ёсьць недрукаваныя вершы, але дзе цяпер яны — эх, лепш не гаварыць. Але зразумей: я хачу, каб быў, аж і на мой ніякі-сякі ўзворень, больш-менш прыстойны зборнічак,— тут ужо табе як рэдактару поўная воля, бо густу твайму я давяраю цалкам. Кажу гэта таму, што мы з тобой часта яшчэ гаварылі пра вершы і адзін другога разумелі. Выбрай на чатыры аркушы (не, 4,4 — для саліднасці): я не Цютчаў, а ты не празаік, як Тургенев, хоць і ён забаўляўся ў маладосці вершыкамі — можа, я і не акалечуся. Праўда. Памажы...» Зборнік Міхася Стральцова «Яшчэ і заўтра» выйшаў у «Бібліятэцы беларускай паэзіі».

Калі Міхась вярнуўся з Палесся, задумаў напісаць новую рэч. У часопісах анансавалася: «Конь гуляў па волі». Радок з вясёлай бяседнай песні. Но Міхась Стральцоў любіў волю, не цярпеў ні хамута, ні цугляў, якімі яго хацеў ацішыць рэжым. У працу ўваходзіў цяжка. Ненавязліва стараўся я ўцягнуць сябра ў рабочы стан, просьчы перакладаць што цікавага было ў «Братэрства». Пішу, што расцягвалі, расхоплівалі час Стральцова, а сам першы з тых злодзеяў. Колькі я натлуміў яму галаву сваімі вершамі, перакладамі, артыкуламі, просьбамі прадмоў да іншых і да сябе таксама. Наўно лічыў, што аббуджаю смак да пісання, ды цяпер здаецца, што, можа, усё наадварот выходзіла. Дый адчуваў Міхась сваё расстанне. Ездзіў дадому выбіраць бульбу, а хутчэй за ўсё паспець развітаца з

бацькам.

Перад самым днём свайго пяцідзесяцігоддзя (нарадзіўся Міхась Стральцоў на Грамніцы — 14 лютага 1937 года) паехалі з тэлебачаннем у роднае гнязда. Па выгаленым лесе ехаі, як па Марсе. І лютайскі Сычын сустрэў Міхася неяк маўкліва. Каля хаты радні адламаў сталічны госьць галоднаму сабаку кавалак хлеба, кавалачак каўбасы, напханай невядома чым, але таўстой. Гэта з сабой прывёз зямляк закусь і колькі пляшак куплёнай. Пры слабым святле сельскай электралучыны вячэралі. Былі маці, сястра, дачушка Алеся — прыехала з бацькам.

Нетутэйшы быў позірк у Міхася ў пакінутай ужо бацькавай хаце, расхрыстанай, расцягнутай, яшчэ з цэлымі шыбамі. Не нахінуўся, не ўзяў ніякай драбязінкі. Ведаў, што ўжо ніколі не адчыніць гэтыя дзвёры, у якіх ужо няма замка, не сядзе за стол, што рабрыўся крыгаю ў крыгаходзе агульнага бязладдзя, бесгаспадароўства. І маўклівы выйшаў з бацькоўскай хаты. Рыжая шапка. Да каўняра караткаватай паддзёўкі прышыта таксама рыжая аўчына, каб зімовай апранаха здавалася. На галаве і на плячах агонь нябыту загараўся, каб спаліць. І прысак снегу засыпаў усё, што было.

І самая апошняя сустрэча з Міхасём Лявонавічам была самай кароткай. У Бараўлянах. Цяжка было гаварыць яму, стамляўся, дагасаў. Але, самому сабе хлюсячы, казаў, што з'ездзім яшчэ ў Вушачу, у Карапішчавічы і адразу ж паправіўся — у «Іслач». А мне і дагэтуль у натоўпе ўзнікае сябар.

Забудуся. Узрушуся. Прыйгледжуся — нечым падобны. Няйначай, Тварэц Усявышні ўпадабаў такі вобраз, як самы дасканалы.

*I рагтам хлопец малады  
З абліччам Міхася Стральцова,  
Расчырванелы ад хады,  
Узнікне,  
Быццам выпадкова.*

*I пацяплеюць халады.  
Замлеюць каташкі марцова.  
Дамы заселяць гарады,  
Як дамы Міхася Стральцова.*

*Прастуяць праз траву сляды.  
Ад снегу абтрасецца слова.  
Пайду да Міхася Стральцова  
На шклянку думкі.  
Як тады...*

## Чорначупрынны, чорнабароды, дужы

З самога Анатоля Анікейчыка можна было ляпіць класічныя скульптуры. Па працаздольнасці і тэмпераменце роўных яму не было. Ён любіў жыццё і кахаў прыгожых. Прыйгожыя таксама кахалі яго. Сапраўды, у поце чала свайго здабываў Анатоль хлеб надзённы, заўсёды помнічы пра хлеб духоўны. Граніт, бетон ды бронза скараліся ягонаму духу, рабіліся слухмяннымі.

Анатоль быў сынам свайго часу, а мастак, як вядома, падняволъны часу, часу, які лепіць яго самога, часу, які дае заказы мастаку, часу, які раўніва сочыць за мастаком, каб не працаўваў на іншы час, бо час будучы забываецца на час мінулы.

І працаўваў скульптар Анікейчык і на свой час. Гэта ягоныя леніны яшчэ і цяпер паказваюць дарогу ў светлае зайтра; ягоны бетонаглыбісты партызан вырываецца з блакады на Ушаччыне. Тады, калі рабілася фігура партызана, чуліся заспінныя папрокі, што мала адхойленасці ў позірку. А цяпер, калі падумаць, дык амаль першабытнасць гэтага героя лепей перадае сутнасць подзвігу. Па загадзе Панамарэнкі 16 партызанскіх брыгад мусілі мясам сваім трymаць значныя сілы нямецкае арміі, адцягваючы іх ад Полацка. Шкада, што не паспей сказаць гэтага пры жыцці сябру свайму.

І ўсё-такі працаўваў скульптар Анікейчык на іншы час, на будучы час. Гэта ягоныя выявы прарока нашага Адраджэння Янкі Купалы ў Араў-парку ў Нью-Йорку, у Мінску, у Ляўках сцвярджаюць веліч беларускага духу, душы беларускае. Мне пашчасціла бачыць і за працай Анатоля над вобразам Янкі Купалы ў майстэрні, і за апошнімі турботамі перад адкрыццём помнікаў у Мінску і Ляўках. Хапіла хвалявання і тузання нерваў.

І не зусім вясёлы быў жартаўлівы адказ майстра на пытанні журналістаў і сяброў: «Калі гаварыць пра помач, дык лепей, што не перашкаджаў...» І настолькі закруціўся і затлууміўся скульптар, сам робячы непасрэдна чорную і цяжкую працу, што ў глушэчы лясной, на паляні, зачапіўся за бронзовую галінку ляўкоўскага помніка.

І пасля, як прыхільнікі ўжо бронзавы Янка Купала над дняпроўскай кручаю, успамінаў Анатоль: «Калі зірнуў на мясціны ў Ляўках, зразумеў Купалу...» Вядома, не ведаў майстар, што выбіралі вялікаму пасту мясціну не па малаяунічасці, а па глухаманнасці і аддаленасці ад сталіцы і людзей. Высыпалі каго на Салаўкі, каго ў Ляўкі. І цяпер яшчэ крытыкі, якія праседзелі не адны штаны ў

сектары літаратуры ЦК КПБ, капаючы ў вершах зацкаванага паэта, тыцькаючы паслужлівымі пальцамі на культаўскія радкі. І не толькі ў Ляўках усё легла на магутныя плечы Анатоля. Думаецца, дужа надзеяна было начаваць світальным хмаркам на такіх плячах. І начавалі. Ім, відаць, і ад успамінаў дагэтуль цёпла...

А з якой любою рабіў Анатоль помнік Уладзіміру Караткевічу. У мастака камень загаварыў. Як кавальскі меҳ, дыхаў скульптар, сам усё даводзячы да ладу перад адкрыццём помніка. Яшчэ даў мне адзін абломлены брон-завы колас, які цяпер ляжыць у мяне на пісьмовым стале перад партрэтам Уладзіміра. Унізе роспіс рукою Караткевіча пад ягонаю фотавыяваю.

І помніца мне, калі можна так назваць, застольнае вогнішча над ушацкім возерам Доўжышай. Языкі полымя выхоплівалі з цемры ablічча нейкага казачнага асілка. Чорначупрыннага, чорнабародага, дужага. Згасла полымя. Згасла застолле. На цвярдой далані ў Анатоля, як добрым духам пасланы, засвяціўся светлячок. Цяплей і святлей, чым «Зеіко» ў мяне на руцэ. Цёпла было на душы ад слоў Анатоля пра нашыя мясціны: «Пейзаж, які трэба спасцігнуць...» І ён спасцігнуў. Бо ахвотна ездзіў на Ушаччыну, быў у нас як свой.

Па традыцыі сфатаграфаваліся мы з Анатолем пад бацьковым вязам у Вушчах. У мяне бацьку забрала блакада, у Анатоля — савецкі хапун. Паказваў лісты маці ва ўсе інстанцыі і адпіскі. Выкладчыца беларускае мовы не магла зразумець, за што забралі мужа, за што закатавалі. Заўчастна страціла зрок, заўчастна занядужала.

Першасакратары, атрымаўшы пасаду з ласкі Масквы, пачыналі сваё «знаёмства з культурай» з майстэрні Анікейчыка. Бо ў думках бачылі сябе ў бронзе ці ў мармуры, хоць бы і там, дзе няма ні пленумаў, ні павышэнняў. Анатоль распавядаў, як Мазураў, убачыўшы помнік Машэраву, расчулена пажадаў, каб і яму некалі зрабіў Анікейчык...

Кісялёў — рэспубліканскі варыянт Чарненкі — асабіста ўказваў, якій велічыні павінна быць фігура Машэрава. Раўнаваў свайго папярэдніка. Але скульптар усё-такі абхітрыў першасакратара, паказаўшы яму будучы помнік «нашаму Пятру Міронавічу» ў маштабе ў шмат разоў паменшаным. І калі ўжо стаяў помнік на палігоне ў натуральную велічыню, памочнік Кісялёва запатрабаваў адсячы кавалак ад глыбы са спіны. Тут кіраўнік партыі адступіў і сказаў: «Не дави на художника!»

Ратавала і трymала Анатоля праца. А яшчэ гумар, самаironія. Думаецца, скульптурныя шаржы на сяброў не кожнаму могуць удацца, не кожны мастак зверне сваю ўвагу на гэтакі жанр.

Любіў паказаць дзедава гора: кот з'еў падмазку, якія стары

бараду мазаў, а потым хваліўся аднавяскоўцам, што аб'еўся бліноў — аж сала па барадзе цякло.

Умеў Анатоль і ў асобах паказаць чалавека. Пакепліванне ягонае было нязлое. Хутчай замілаванне іскрылася ў Анікейчыкаў візітнікі. Асабліва выразна паказваў Андрэя Бембеля. І голасам старэйшага калегі паўтараў, як студэнт Бэмбель (так вымаўляў сваё прозвішча вядомы скульптар, назначаў Анатоль) заходзіў у рэстаран і шорах наводзіў на афіцыянтаў заказам: «А сёгдня амлет «Сюрприз» пойдёт три разы!»

Але шаржы, жарты былі адпачынкам, пераходам у што-дзённай працы ў каменаломні скульптурнай майстэрні, у тэатральнай мастеркі інстытуце, які тады яшчэ не называлі акадэміяй, апярэдзіўшы міліцэйскую акадэмію. Хоць, калі зірнуць у гісторыю, невыпадкова найпершао ўсё ж была славутая смаргонская.

І ў часіны, калі галоўнай мэтай пануючай ідэалогіі было выхаванне савецкага інтэрнацыяналізму, майстра падкрэсліваў неаднаразова ў гутарках, што трэба выхоўваць цераз красу, цераз душу, якая красу зразумее, самых адданых патрыётаў.

Уражваў глыбінёй задумы і выразнасцю вырашэння Помнік Кастусю Каліноўскаму. Пропанаваў групавую скульптуру Пушкіна і Ваньковіча. «Ідэалагічныя бацькі» палічылі, што будзе прыніжаны вобраз генія рускага народа малавядомай ідэолагам фігурай Ваньковіча. Анатоль нават знайшоў, што няня Арына Радзівонаўна была родам з Палесся. І гэты факт прыніжаў вобраз?

Клалі вока на самавітага скульптара і партдамы. Кацярына Фурцева ўзяла з сабою Анатоля Анікейчыка на Кубу і дужа раўнавала, калі ён ласа паглядаў на спецыяльна выведзены гатунак суперпрыгажунь-кубінак. Выступаў Фідэль. Гарачыня. Духата. Ледзь было памкнуўся Анатоль палезці ў кішэню, каб дастаць насоўку, як у поміг вока адзін з целаахоўнікаў Фідэля, што сядзеў у першым радзе, схапіўся за кабуру. Анатоль зразумеў і папрасіў перакладчыцу сказаць, што ён асабісты целаахоўнік Фурцевай. Як свайму калегу белазуба заўсіхаўся рэвалюцыяна-пільны кубінец. Там жа, на востраве Свабоды, гожы беларус, якога можна было экспарціраваць хоць куды на паляпшэнне пароды, вучыў былу расійскую ткачыху, а тады міністра культуры СССР, як піць усе тосты і не п'янець.

Пры ўсёй гульні, пры ўсім улешчванні ўлады да канца трymаюць, што называецца, дыстанцыю паміж сабою і мастаком. Сумнай памяці 30 каstryчніка 1988 года, калі Беларускі народны фронт ладзіў Дзяды, у ход пайшлі дубінкі і газ. Маскоўскі могільнік потым пропаноўвалі назваць Піскароўскім — імем генерала, якому пасля даручылі весці справы рэабілітацыі ахвяр бальшавіцкага генапыду. Не пусціш на могільнік і дэпутата Вярхоўнага Савета БССР

Анатоля Анікейчыка. Тлумачыў, што хоча да магілы Караткевіча прысадзі, — нельга! Расхваляваны і абражаны мастак назаўтра кінуўся да Васіля Быкава.

А неўзабаве стаялі мы з Васілем Быкавым каля свежае магілы на тым жа могільніку, куды не пусцілі Анатоля Анікейчыка 30 каstryчніка. Міліцыя і органы бяспекі не пусцілі, Бог пусціў. І смутна назначыў Быкаў: «Добрых людзей Бог падбірае, яны і там патрэбны. А свалату і СНД не бярэ!»

Непадалёк ад Уладзіміра Караткевіча і апошні прытулак мастака. Мастакі і тут поплеч. Праўда, магіла Анатоля Анікейчыка дагэтуль без надтруння. Усім аздобіў вечныя дамы, а яму не могуць. Як і ў жыцці, шавец без ботаў, кравец без рукава...

Але вобраз незаменнага сябра, уражлівага майстра, жаданага мужчыны, незлічона разоў паўтораны ў вачах і ў сэрцах сяброў, паклоннікаў, паклонніц, будзе доўга трываць як жывы помнік.

## Як я быў Кайсынам

Кайсын Куліеў дужа сябраваў з нашым Аркадзем Куляшовым. Калі Куляшову надышоў 60-гадовы юбілей, натуральна, было гасцей з усіх валасцей. Усіх сустрэць сам юбіляр не мог. У аэрапорце, у прыватнасці, сустрэць Кайсына папрасіў мяне. І я, не падумаўши ўдакладніць нумар рэйса, сустрэў шмат самалётаў з Масквы, пакуль не ўбачыў на трапе аднаго з апошніх Кайсына з ягоным сынам. Праводзіў у гатэль «Мінск». Шчодры, расхрыстаны настустрach усім вятрам Кайсын Куліеў заставаўся чалавекам Каўказа. На борце пінжака, як аваўязковыя зоркі на борце самалёта, шанаваўся значок Вярхоўнага Савета СССР. Калі разлічваўся за нейкія паслугі, выцягнуў пасведчанне дэпутата, а ў ім некалькі сантыметраў сторублёвак. На Каўказе звычайна грошы лічылі так: колькі сантыметраў сторублёвак.

Потым быў банкет на ўесь рэстаран. У тыя часіны гэта было аваўязкова-рытуальнай нормай. Зноў-такі юбіляр не мог казаць тосты ў гонар шаноўных гасцей — тут і табель аб рангах, і чарговасць, можна пакрыўдзіць каго. Мне было даручана ўздымаць тост за Кайсына Куліева і незамененнага на ўсіх датах і падзеях саюзнага значэння Давіда Кугулыцінава. Тосты, зразумела, сам прыдумаў. Чаму кажу сам, бо ў ЦК была завядзёнка іншая. Кожную дэлегацыю ці асобнага гостя віталі даручэнцы загадзя завучанай хохмай, у напісанні якіх бралі ўдзел асабліва давераныя і правераныя смехуны. І калі я пракрычаў:

Нібыта косы лівень  
Па веснавой зямлі,  
Прайшоў Кайсын Куліеў,  
Дык за яго налі!

Кайсын ускочыў і таксама пракрычаў: «Друг мой, брат мой, прыядждай на Каўказ!»

Назаўтра быў таксанабег двух джыгітаў, Кайсына і Давіда, некуды ў раён Курасоўшчыны па нейкім дзвівочым адресе. Даму сэрца не знайшлі. Каўказская кроў кіпела.

І надышоў без сарака стогадовы юбілей Кайсына Ку-ліева. Аркадзь Аляксандравіч кепска пачуваўся. Зноў даручыў мне з'ездзіць на ўрачыстасці ў Нальчику. Адпаведны палац, адпаведна перапоўнены. Калі пачаў вітаць ад імя Беларусі і асабіста ад

Куляшова выдатнага сына Балкарый, звярнуўся з савецка-расійскай формай — Кайсын Шуваевіч. Кайсын перабіў: «Кажы праста Кайсын!» Тады я паправіўся і сказаў, што буду называць, як і нашага Янку Купалу па-роднаму называлі, дзядзькам. Форма дзядзька Кайсын дужа спадабалася і юбіляру і зале. Уручыў драўляную фігуру зубра, ручнік, прачытаў на беларускай мове (як і ўсё выступленне) верш, прысвечаны Кайсыну Куліеву, «Няма нарадаў малых, бываюць малыя паэты». І гэта зала прыняла добра. Адно сумна было: не гучала родная мова паэта. Усё па-руску.

Як заўсёды блазнаваў Сяргей Міхалкоў. Аб'явіў, што ад імя Саюза пісьменнікаў РСФСР уручае юбіляру машыну. Зала ахнула. Аўтар «Дзядзькі Сцёпы» паднёс Кайсыну Куліеву малюпасен'скую дзіцячую завадную машынку. Калі на банкете Кайсын падарыў Якаву Казлоўскаму джыгіцкую бурку, Міхалкоў сядзеў як пакрыўдзанае дзіця, якому не далі цацу. І як скакаў са щаслівой усмешкай, атрымаўши такую ж бурку. Шмат каму з гасцей гаспадар паднёс туровыя рогі.

Дарога ў горнае гняздо Кайсына — у Чыгем — чырванела ад алычы. Нібы саромелася дагэтуль за тыя часіны, калі дазволіла сталінска-берыеўскім хіжакам выправіць у выгнанне цэлы народ. У Чыгеме Міхалкоў хваліў настайніцу і вучняў, што добра авалодалі рускай мовай. Авалодаш, як з нажом да горла ці з пісталетам да скроні прыстануць. Сама таго не хочучы, савецкай уладай высакародная руская мова як для беларусаў, так і для іншых народоў імперыі зрабілася нечым накшталт духоўнай наркаманіі. Той жа самы аўтар гімна СССР раздаваў усім плакат з тэкстам гімна, ахвотна ставячы аўтографы. Савецка-партыйнае чынавенства радасна прымала. Прынамсі, на тварах былі ўсмешкі прыязні.

У Чыгеме Кайсын падарыў Іраклю Абашыдзе вадаспад, які біў з расколіны. Было яднанне душ землякоў са сваім любімым паэтам. У быльм акцёр, Кайсын дома быў натуральна расчулены, забыўшыся на ўсе ўрокі акцёрскага майстэрства.

Ад'ядзжалі з Нальчика. Раньком у сціплы гатэль забегся заклапочаны Кайсын. Пад пахай нешта па-мужчынску неахайнага загорнута ў савецкую прэсу. Разгарнуў — туровы рог. Сказаў: «Прымі ад мяне. Не хацеў пры ўсіх, даруй. На ўсіх гасцей ні тураў, ні рагоў не хопіць. Хай вісіць у цябе ў кабінечце. Люблю Беларусь...»

Лячу ў самалёце. Чытаю, перачытаў Кайсынаву «Кнігу зямлі». Не памятаю пасля якой пасадкі, падыходзіць да мяне бортправадніца і кажа, што мяне запрашае да сябе экіпаж самалёта. Іду. Просяць даць аўтограф на «Кнізе зямлі». А гэта ў кнізе было фота Кайсына Куліева, і лётчыкам чамусыці здалося, што я сам чытаю сваю кнігу з таким замілаваннем. Давялося расчараўваць нябесных аматараў паэзіі.

Добра, што неўзабаве селі ў Мінску.

Былі яшчэ паездкі разам з Кайсынам Куліевым. Паўсюль яго прымалі цёпла і прасілі аўтографы.

Праз усе выгнанні, ганенні пранёс у сабе Кайсын Куліеў любоў да роднага слова, якому служыў ён з гонарам, служыў аддана і шчыра.

На вечары 70-годдзя Петруся Броўкі ў Маскве, слухаю-чы выступленне латышскага паэта Юлія Ванага, шапярнуў мне на вуха: «Відаць, не дужа добры латышскі паэт, бо занадта чыста гаворыць па-руску. Празмерна чыста. На якой жа мове ён думает?» Не ўдаючыся ў ацэнкі таленту Ванага, не лішне заўважыць, што пісаў Юлій Пятровіч і па-латышску і па-руску. У залежнасці ад абставін, як і Анатал Імерманіс, што друкаваў паэму пра палёт Хрушчова ў Амерыку па-руску, у прыватнасці ў «Советскай Беларуссні». У нас часцяком стаяў на моўным раздарожжы Аляксей Зарыцкі.

Прызнаны дасціпнік Кайсын Куліеў быў і признаным тамадой. На tym жа 70-годдзі Петруся Броўкі ў ЦДЛ было застолле. Тамадзіу Андрэй Макаёнак. Кайсын доўга не вытрымаў і запярэчыў:

— Кепскі тамада. За Броўку ды за Броўку. Толькі першы тост трэба падымаць за віноўніка застолля, а пасля за сябра юбіляра, за сябра сябра, за суседа, за суседа суседа і гэтак да пераможнага канца!

Кайсынам ніхто не мог быць акрамя самога Кайсына....

## А наконт Сарбоны...

З падказкі Андрыса Веяна і Ераніма Стулпана афіцыйна на З'езд пісьменнікаў Латвіі запрасілі мяне з правам прапанаваць ад нас яшчэ аднаго чалавека. Ну, вядома, я кінуўся да Міхася Стральцова. Міхась з ахвотаю згадзіўся прыняць удзел у з'ездзе. Бо любіў час ад часу падацца ў дарогу, пазнаёміцца з новымі людзьмі, знайсці аднадумцаў.

З'езды пісьменнікаў Латвіі ледзь не традыцыйна прыпадалі ці на маладую зіму, ці на раннюю вясну. Гэты адбываўся ранняя вясной, па-балтыйску маразяна-скразняковай, золкай, але поўнай надзеі на неўзабаўнае цяпло.

Была афіцыйная частка. Прывітанні ад рэспублік ува-ходзілі ў пратакол. Быў вечар паэзіі. Па паперцы, якую мне напісаў Еранім Стулпан, прачытаў я колькі фраз па-латышску, а пасля свой пераклад «Зламаных соснаў» Яна Райніса. За гэта мяне пацалавала Мірдза Кемпе.

Ды самым папулярным госцем быў літавец Вітаўтас Блажэ. Авангардыст, мадэрніст ад барады да вершаў без кропак і косак. Смакавала ягоную паэзію латышская эліта, як знаныя дэгустатары віно. Гэта з ім пад час афіцыйнай часткі з'езда, дзе гучалі справаўдча і раздача лаўраў, Міхась Стральцоў за столікам нахапку разважаў пра лёс і шляхі старажытнага майстэрства слова.

Не адставаў у сваёй папулярнасці і госць з сонечнае Малдовы Аўрэл Бусуёк (Бусуёк з малдаўскай васілёк). Аўрэл таксама браў ухіл на мадэрн. Але галоўным ягоным козырам быў, як любілі казаць міліцыянты і пашпартысты, «наружны вид». І халаднаватыя балтыйкі не маглі ўстаяць перад паўднёваю спякотай, раставалі.

Па нацыянальнай традыцыі Аўрэл прывёз з сабою важкі чамадан. Важкі ён быў ад пляшак канъяку. Малдаўскі госць запрасіў у нумар даму і для кампаніі Вітаўтаса Блажэ. Прадстаўніку Літвы была пастаўлена ўмова — выпіць колькі кілішкаў і пакінуць спякотнага мужчыну на чатыры вокі з масквічкай з «Літгазеты». Ды калі Аўрэл пачаў міргаць, Вітаўтас раптуча адрэзаў: «І не міграй, пакуль не вып'ем усё, не пайду нікуды. Аднаго ў бядзе сябра літоўцы не пакідаюць». Вядома, усё не выпілі, але дама пайшла ў свой прахалодны нумар, а Вітаўтас вярнуўся да сябе пад раніцу. З ім у нумары жыў ураўнаважаны Тайсто Суманен — апошні ў Карэліі пісьменнік, які пісаў на фінскае мове. Паколькі Вітаўтасу было

душна, ён расчыніў вокны ў халодную ноч. Тайсто зачышяў вокны, укладваў не па-балцку гарачага літоўца. П'яны сон, як правіла, моцны, а часцяком кароткі. Вітаўтас раніцай ускочыў, як заяц з-пад куста, а Тайсто спіць. Пачынае будзіць і геаграфічна недалёкага суседа:

— Тайсто, Тайсто! Прачынайся. Праспаў сацыялістычную рэспубліку, праспіш і аўтаномную!

Тайсто сонна перасцерагае Вітаўтаса, што той прап'е Літву. На перасцярогу літавец адказвае:

— Вітаўт Вялікі не прап'ю. І я не прап'ю!

У знак пратэсту Тайсто цэлы дзень ляжаў у ложку і не пайшоў на з'езд.

Каб карпарацыйна падтрымаць Вітаўтаса, напісаў я экспромт:

Да будь я фином таким, как Тайсто,  
Хоть, правда, немножко моложе,  
Литовский бы выучил только за то,  
Что им разговаривал Бложе!

А пасля, калі і мяне Аўрэл запрасіў паспытаць вінаграднае крыві, калі і я далучыўся да размовы пра паэзію, напісаў яшчэ экспромт:

Я думаю стоя и лежа,  
Я думаю весь в бреду:  
Спаси меня, Боже, от Бложе,  
От смерти я сам уйду.

У дадатак да мацнейшага за смерць канъяку Бусуёк падкрэсліваў, што ён ледзь не палкоўнік румынскае арміі (хоць па гадах не выходзіла ніяк) і вучыўся ў Сарбоне.

Кажучы пра гасцей з'езда, варта заўважыць, што ад самай сонечнай рэспублікі, адтуль, дзе Памір галавой падпірае нябёсы, была паслана ў Латвію паэтэса. І натуральна, што вока на яе паклаў Бусуёк. Але не толькі ён. Нейкім чынам і мяне ўкруціла ў гэты рыцарскі турнір. Відаць, мая маладосць дапамагла мне ўрэшце. Аўрэла забрала за жывое. Пачаў падколваць. Калі ў рэстаране кола застольнікаў звузілася, слухаючи падколачкі спякотнага сэрцаeda, я з няянінным выглядам заўважыў:

— Мы ў Сарбонах не вучыліся.

Аўрэл адразу ж, як вайсковец з анекдота, падхапіў:

— Яно і відаць.

Тут пасля маленькае паўзы я пракаменціраваў, што з Беларусі ў

Сарбоне вучылася двое і абодва па лініі КДБ. Бусуёк адразу ж папрасіў у афіцыянта рахунак і выйшаў з рэстарана.

На Новы год прыйшла мне ад Аўрэла маленькая паштоўка ў канверце. Віншаванне. Пажаданне кніг, дарог, сустрэч. І ў канцы: «А наконт Сарбоны ты кінь. Я яе толькі бачыў».

Захацеў Аўрэл застацца толькі палкоўнікам румынскае арміі.

Недзе ў 1991 годзе і мне давялося здалёк убачыць Сарбону...

А на заключным абедзе ў «Рызе» (да вайны гатэль «Рым») за паэтэсу мяне паабяцаў пры зручным выпадку зарэзаць кіраунік Саюза пісьменнікаў Бураці. Выпадак не налучыўся...

## Як у п'янку, уцягваешся ў Парыж...

Парыж, як неба. Яго хапае на ўсіх. І ў кожнага яно сваё.

Парыж, як лёс. Сустрэчы з ім чакаеш усё жыщё. І тым шчаслівейшым пачуваеш сябе, калі — нарэшце! — сустрэнешся.

Парыж, як мантас. Гэтак шчодра траціць сябе, гэтак раскрадацца паломнікамі па вечную загадкавасць можа толькі ён. Сталіца летуценікаў — тая сонечная грубка, ля якое ў суровыя зімы самоты грээцца зажураная душа ўспамінамі.

У пасляваенным маленстве грэўся я ў зімовыя вечары ля вогненнае ўсмешкі маленькой грубкі, якую з цаглін, сыраватых ад снегу і марозу, склаў ушацкі мурнік з прозвішчам Цагельнік.

Цяпер буду да схілу дзён маіх грээцца прыпамінамі ля грубкі велічынёю ў паўнеба (асабліва ў светлыя вечары), імя якой — Парыж...

У кастрычніку 1987 года ў недарагім гатэлі ў Лацінскім квартале Парыжа зазваніў тэлефон. Пачуў я голас і разгубіўся. Няўжо гэта я перамясяціўся ў часе, вярнуўся ў Мінск мае маладосці? Голас той жа, крыху прыглушаны, з ледзьве ўлоўнай хрыпоткай, з мяккай картавінкай, з беларускім выгаварам, дакладней, з мінска-рускім. Гэта званіў сябра маладых гадоў, з кім было і шмат прахытга, і шмат выпіта да ўсіх потымтэйшых загадаў, з кім было лёгка пазнаваць свет, што не замінала грунтоўнасці пазнання, вандраваць, праста хадзіць, праста бачыцца. Гэта да мяне асязальна і канкрэтна зноў вяртаўся Барыс Забораў, мастак, які зрабіў цэлую рэвалюцыю ў кніжнай графіцы Беларусі ў 60-х гадах, пад час так званай хрушчоўскае адлігі, майстра, змушаны ў глухую пару брэжнеўскую паллярнай начы пакінучы радзіму, бо занадта незалежны быў як асона. Не буду пералічваць, колькі класікі беларускае, рускае, сусветнае пановому, часцяком нечакана «прачытат» у графіцы і ў фарбах гэты самабытны мастак. Скажу толькі адно: узнікалі канфлікты, быўшыя сябры варагавалі — кожнаму літаратару хацелася-нецярпелася, каб ягоную кнігу афармляў менавіта Барыс Забораў. Нават тыя, каго ўпятайкі карабаціла імя па-бацьку — Абрамавіч. Прыклад сам напрошваецца. Быў гэтакі паэт-пафаснік, што крычаў: «Калі мяне мой вораг ненавідзіць, дык, значыць, я — сапраўдны камуніст». Гэтаму паэту, лепей бы сказаць — члену Саюза пісьменнікаў, ЦК дало дзіцячы часопіс, так бы мовіць, «вёсачку», за выжлятнасць. Барыс Забораў тады, што называецца, уваходзіў у моду. Дык пафаснік і

захацеў, каб аформіў ягоны зборнік мастак з імем. Аформіў. Спадабалася. Памкнуўся было ў рэдкалегію ўвесці, але калі даведаўся, што Барыс Забораў — Абрамавіч, тут жа змяніў свой намер. Але пра агіданае досьць прыгадваць.

Усе дыпломы, усе ўзнагароды выдавецтву за лепшыя кнігі ішлі тады, калі кніга выходзіла з рук Барыса Забора-ва. Стварылася ў нас нават школа пераймальнікаў, «зaboraўцаў». А ў шмат якіх кватэрах мінскіх сяброў і шана-валнікаў мастака і сёння вісяць карціны забораўскага пэндзля, бышчам бы чакаючы вяртання дадому майстра ці хоць бы прыездзу ў родны горад.

Гады маюць адну асаблівасць: яны па-свойму прыпыняюць бег часу, ствараюць уяўнасць, што нічога за доўгую ростань не змянілася. Гэтак здарылася і са мною ў ту парыжскую восень.

Перада мною стаяў Барыс, той жа, з кім растваўся я ў Мінску. І калі сябра маладых гадоў пачаў распытваць, зноў здалося, што ён ненадоўга пакідаў свой горад. Мне асабліва прыемна было пачуць пра жаданне Барыса пахадзіць па беларускіх лясах, якія сняцца яму ў Парыжы, пра хлапечас жаданне пабыць на маёй роднай Ушаччыне. Мама мая любіла частаваць Барыса па-ушацку і чаркай, і скваркай, і гарэзлівым ушацкім слоўкам, свежым, што той гурочак з ляхі. Мастак сябраваў, хаўрусіў са знанымі людзьмі Ушаччыны — Петрусём Броўкам, які і паважаў майстра, і бараніў ад антысемітаў з ЦК і з іншых савецкіх устаноў, дапамагаў з выездамі за мяжу і ад'ездамі назусім, з Васілем Быковым. Дарэчы, калі адразу ж зайшла гаворка пра Васіля Уладзіміравіча, жонка Заборава Ірына (дачка рускага паэта Барыса Карнілава) расказала, што Віктар Някрасаў незадоўга да смерці выказваў сваё захапленне Васілем Быковым і сваю радасць, што ўражанні ад прозы беларускага класіка і ад самой асобы сусветам прызнанага пісьменніка супалі. І зноў хочацца адхіліцца ад тэмы і нагадаць, як цэкоўскія цэрбера распіналі Васіля Быкова за тое, што ў сваім выступленні на канферэнцыі «Подзвіг народа неўміручы», арганізаванай самім першым сакратаром ЦК на пачатку 70-х гадоў, назваў у шэрагу выдатных летапісцаў вайны Віктара Някрасава ў ліку першых. А Віктар Някрасаў ужо быў за мяжой.

Мне здалося, што ў Парыжы Барыс пачаў болей і глыбей цікавіцца літаратурным жыццём Беларусі, праблемамі беларушчыны. Зноў рупіць адхіліцца. У 1984 годзе ў Нью-Йорку ў беларускай прэсе было добра прачытаць успаміны Барыса Заборава, як ён афармляў творы Янкі Купалы. Пад час нашае парыжскага сустрэчы Барыс расказваў і пра тое, што сябре з айцом Надсанам. У Парыжы Барыс у курсе ўсіх навінак, выпісвае «Літаратуру і мастацтва», бо газета стала і вострай, і цікавай. І, як гэта ні дзіўна, пачаў лепей гаварыць

па-беларуску. Гэта невынішчальная асаблівасць беларусаў і выхадцаў з Беларусі — за межамі краю, на чужыне пачынаюць любіць, паважаць, помніць усё беларускае.

Прыгадалі мы з Барысам і паездку ў Піцер у канцы 60-х. Гэта было маё знаёмства з багемай, калі можна гэтак яе назваць, горада, у нядаўнім мінульым заканадаўцы мод у мастацтве, які паступова, але запланавана няўхільна падпадаў пад жорсткую руку афіцыйнай сталіцы савецкай імперыі, якая да хваравітасці раёніва ставілася да славы Пецярбурга. Чамусыці запомніліся з тae паездкі забораўскія ірховыя чаравікі, якім ён даў добра гчосу, намоклыя ў разводдзе. На «птушке холостой» у аднаго мастака на парцяляне XVII стагоддзя аднекуль са Скандинавіі ляжаў селядзец і некалькі бульбін «у панчошках». Начавалі ў інтэрнаце Акадэміі мастацтва. З Піцера паехалі ў Маскву да Ігара Бліёха, мастака, сябра Зaborava, які разам з Барысам аб'ехаў амаль усю Беларусь. Асабліва помніў Ігар міцкевічаўскую Свіцязь. Гэта нас з Ігарам тады паслалі па віно на апошнія грошы, якія яшчэ знайшліся ў мастака Юзафа Пучынскага. Гэтак нам зрабілася вясёла па дарозе з сельскай крамы, што дзве бутэлькі паўнюткі кінулі мы ў славутае возера, каб некалі нашчадкі знайшлі. Вядома, адзі-надушнай ухвалы, як на партыйным сходзе, мы не атрымалі. Суровую вымову атрымалі ад сяброў, у якіх галовы гулі, як надтрэснутыя званы. З вакзала ў Маскве да Бліёха трэба было ехаць метро. У нас з Барысам засталося грошай, лепей бы сказаць паўшацку — пабразгачаў на адзін уваход у падземку. Тады і напісаў я экспромт:

Он устал от женщин и соборов,  
Петербург растаял в синеве.  
Без гроша сидит Борыс Зaborов  
С маленьkim Шагалом в голове.

Нагадаў Барысу гэтыя радкі. Пасмяяліся, пасумавалі. Дакляраваў я Барысу, калі здарыцца яму быць на Беларусі, звязіць на Ушаччыну, каб зноў пачуў ён голас нашых лясоў, якія яшчэ дзенідзе ацалелі ад прагрэсу, зноў убачыў азёры мае радзімы, а іх у нас — усе 250 і яшчэ адно.

Там, у роднай хаце, мама мая некалі сустракала Васіля Быкова, ён з родных Бычкоў прыехаў у Вушачу. А мы з Барысам Зaborавым, з балгарскім пісьменнікам Георгіем Вылчавым і перакладчыкам балгарскай літаратуры Ванкарэмам Нікіфаровічам ехалі ў Полацк. Зноў адхілюся. Гэта Ванкарэм недзе ў 50-х гадах завёў маленъкага Бору Зaborава (сам фактывічна аднагодак) у Мінскі палац піянераў да педагога і мастака Віктара Каткова. Там жа займаіся і пазнейшыя

сябры Барыса Анатоль Анікейчык, Май Данцыг. Гэта Анікейчык паехаў на вакзал праводзіць у эміграцыю мастака Барыса Зaborава як сябар. Хоць партыйная арганізацыя падобныя дзеянні не ўхваліла.

А тады ў мамінай хаце, як французскае сухое віно, была добра вытрыманая да прыезду гасцей маміна бражка. І гэта прыгадаў Барыс, паказваючы мне Парыж, што са звечарэлага пераходзіў у начны. Як сапраўдны аўтаас кіраваў мінскі парыжанін Барыс Зaborau сваёй яшчэ навюткай «Volvo».

I цяжка было прыпаркаваць машыну на манмартраўскіх схілах. Барыс заказаў у мастака (іх тут было як грыбоў) маіх два выразаныя чорныя профілі. Нібыта з цемрыва багемна-паломніцкае начы выразаныя.

I па-велікоднаму ўзрушана было ў праваслаўным храме. Адсюль, з Манмартра, Парыж зіхацеў агнямі, нібыта ювелір-злотнік з далані на даланю перасыпаў халоднае полымя дыяментай.

I ў Лацінскім квартале хадою грыбніка, што шукае неруш, ішоў Барыс прысмеркавы, як сам Парыж. Падтаквалі далёкім думкам нашым абцасікі Ірыны...

...Ішоў час. Парыж, абжыты сябрам маладых гадоў, не забываўся, як першая радасць, як першая зайдрасць, як першы смутак. У мяне выйшаў зборнік «Самота паломніцтва», дзе пахатняму, як здавалася мне, адчувала сябе і Парыжская нізка. Вядома ж, прысвяціў я верш Барысу Зaborаву. I калі летам 1990 года мастак Алег Сурскі ехаў у Парыж і да Зaborava, і з нейкім творчым клопатам, я перадаў свой зборнік, падпісаўшы яго па даўніе традыцыі экспромтам:

Барыс, бяры ж  
Парыж  
Смляй  
У дужыя абдоімы.  
П'ючы барыш,  
I сам хмляй,  
A парыжанак плоймы  
Нахай пльвиць у нераты,  
Якія ўмееши ставіць  
Ты!

I ў адказ з Парыжа атрымаў я ад Барыса шыкоўна і з густам выдадзеныя альбомы. Самы паважны з уступнымі артыкуламі вядомых мастацтвазнаўцаў, са словамі самога Барыса Зaborava па-англійску, па-нямецку, па-японску. Гэта азначае, што выставка

майстра была і ў Японії.

Альбом адкрываецца фотапартрэтам Барыса Заборава. У майстэрні. Перад сваёй чарговай працай. На імгненне задумаўся. Нешта ўзважвае. А можа, успамінае Беларусь? І спейны почырк мастака: «Дорогой Гриша, есть в этом альбоме (для меня, безусловно) и то, что навеяно далекими запахами твоей Ушацкой «матчынай хаты». Дружески твой Борис Зaborov. Париж, 20.10.90 г.».

Яшчэ ў адным альбоме Барыс зноў падкрэслівае: «...все картинки в этом альбоме «продукт» моего смутного воображения и далекой памяти, в которых ты и твоя матчына хата имеют особое место...»

Чытаю дарагія сэрцу слова, а сам прыгадваю фотаздымак, зроблены Ванкарэмам Нікіфаровічам у Вушачы. Бацькаў вяз ужо тады паважны ўзростам, а пад ім мая мама трymае на руках маленьку ўнучку Ілонку, і з ёй усе гості жаданыя — Васіль Быкаў, Барыс Зaborаў, Георгій Вылчай. Барыс мне неяк казаў, што ў яго ёсць фотаздымак гэты ў Парыжы.

Цытую надпісы, прыгадваю паасобныя эпізоды не на тое, каб пагрэцца ў прамянях еўрапейскае, а фактычна сусветнае славы мастака. Хачу яшчэ і яшчэ раз падкрэсліць, што вытокі забораўская творчасці ў першую чаргу ў Беларусі.

Вачыма ўраджэнца Беларусі бачыць мастак свет. Да беларускіх тэм і сюжетаў зноў і зноў вяртаецца Зaborаў. Бо сапраўды «вялікае здалёк выяўнай стане». Француза і немца, амерыканца і японца нязмушана і пашанліва прымушае мастак угледзеца ў беларускі краявід, у беларускі антураж, у душу беларускую. Ажываюць, праяўляючыся праз туман часу, ablічы, нагадваюць пра сябе, адыходзячы ў нябыт забыцця, хаціны і маёнткі, у парыжскіх салонах упэўнена пачуваюцца і сялянскія хлапчуки, і скасабочаныя ёуні, і цяжкі на азадак яўна не калгасны конь. Ідэальнае з рэалістычным, фатаграфічна-дакладнае з выдумкай, уявай — усё перабыталася, перамежавалася на палотнах мастака, зрабілася ягонаю манерай, ягонымі почыркам, стала майстэрствам Барыса Заборава.

У сапраўднага мастака неспатолены голад на маленства, як звычайна. Зaborаў сам пацвярджае гэта: «Мяне не паспела стаміць маленства. Яно абарвалася хутка, раптам. Мне было б гадоў, калі пачалася вайна».

Маленства, няхай абарванае, няхай абрааванае, няхай забранае, вызначае ў бальшыне сваёй і манеру, і кола тэм, неба вобразаў мастака. Вучоба, нейкім чынам перайманне, нават светапогляд — гэта толькі ўдасканаленне ці магчымае забыцце ўражання маленства. У пацверджанні думкі дамо слова Барысу Зaborаву: «У першы ж год пасля заканчэння вайны нашая сям'я

вярнулася ў Мінск. Горада практычна не існавала. Уся пространь, якую ахопліваў позірк, уяўляла сабою ірэальную карціну. Руіны, гарэлішчы і самотныя фігуры, што блукаюць па іх. У прысмерках горад рабіўся трывожным і загадковым. Мроўся дагістарычны краявід, дзе сілуэты развалін на фоне вечаровага неба набывалі малюнак фантастычных жывёлін...»

Мастака робіць маленства. А можа, няхватка, недастача, незавершанасць маленства. Заўчастнае сталенне, ранняя даросласць.

Трывога рухае чалавекам. Трывога прыспешвае думку мастака, робіць позірк відущым. Асабліва калі трывога гэтая ідзе з прапамяці нарада, якога трывога і бараніла, і трымала, ратавала і захоўвала. Пацверджаннем дазволю сабе яшчэ цытату: «Колькі мусіла адбыцца падчас дзіўных і нечаканых, ды ўрэшце шчаслівых — жыццёвых перакрыжаванняў, каб выжыць. Загінуць было лягчэй. Гэта магло здарыцца ў нацысцкім канцлагеры, дзе загінула ўся сям'я маёй маці. Гэта магло здарыцца пад кулямі нямецкага «месершміта», які на брыючым палёце расстрэльваў адкрыту платформу таварнага цягніка, перапоўненую бежанцамі. Гэта здавалася непазбежным, калі ціхаходны газік, у якім былі мама з сястрой, мой малодшы брат, я і архіў якогасці абласнога ваенкамата, сустрэўся на прасёлачнай дарозе з нямецкім танкам. І пазней — яшчэ шмат разоў, ад хвароб, голаду... Гэты час зафіксаваўся ў маёй памяці трывогай, чаканнем небяспекі і ўвесчансай дзеянасцю. Відаць, гэта так глыбока ўкаранілася ў свядомасці, што стала майм бесперапынным адчуваннем жыцця».

Альбомы з рэпрадукцыямі карцін мастака — гэта тыя ж пераклады вершаў. Хіба што бліжэй тримаюцца да арыгінала. Безумоўна, арыгінал заўсёды мае болей паветра, болей пачуцця, болей непасрэднасці. У мастактве шмат значыць сам творца. І хочацца, калі гэта магчыма, бачыць яго, чуць, разумець. З сумам думаў, што толькі альбомы будуць мне нагадваць мастака, гаварыць за яго.

Але самы геніяльны акцёр — гэта лёс. Ён хутчэй за ўсё — мім. І асабліва ўсцешна ўбачыць ягоную ўсмешку. І ўсміхнуцьсі мне лёс зноў у Парыжы ў канцы красавіка 1991 года.

На вуліцах па-веснавому свежа-маразіяна і смагавіта. Смог і смага ад хвалявання і ўзрушэння змяшаліся разам. Адкрытыя вулічныя латкі ломяцца ад самай экзатычнай і мясцовай садавіны і гародніны, быццам у спелую восень на карцінах старых мастакоў. У абавязкова доўгіх, шыкоўна-пазорыстых шаліках паджарыя французы і ветраногія, маладзічковыя каленъкавыя францужанкі прагульваюць сваіх чацвераногіх пестунуў, а заадно і сябе. Халаднавата, бо ранні, цымнавата, бо гарадскі ў нейкім сотым калене, цвіце бэз. У асабняках у самых цэнтрах горада, як у вушацкім

алешніку, па-франпузску грасіруе салавей. У вечаровых прысмерках зіхціць сваёй бальной сукній Манпарнаская вежа. Парыж — гэта тая залатая кропка, якую паставіў Усявышні, завяршыўшы свой клопат зямны.

Са свайго сцілага гатэля на Распай званю Барысу... I зноў пачуў голас з маладосці, і зноў не павернуў, што час бяжыць, не чакаючы нас.

Ростань і замяжжа маюць нейкую невыглумачальну сілу, нейкую асаблівую асаблівасць. Нейкую абавязковую таемнічасць, таемнасць, патайніасць. Сябры, якіх ты дома ўспрымаў як звычайнасць, тут, за мяжою ростані, за мяжою незаўважна калі мінулага часу, нібыта ўсплываюць з туману, са сну, з ірэальнасці. Яны як бы за вітрынай, што аддзяляе іх ад мінулага.

Прыехаў Барыс. Павёў мяне ў рэстаран «Гіпапатам». Падалі натуральнае мяса, сакавітае, як рускі мат (па словах аднаго польскага драматурга). У мясе тырчицы пластмасавая фігурка гіпапатама. Сядзім як белыя людзі. Нават на момант забыўся, адкуль я, забыўся, што на мне невыводнае кляймо: «Зроблены ў СССР — рамонту не падлягае». Барыс клапатлівы, уважлівы, але ўвесь час, гэта адчуваецца, напружана-засяроджаны, заняты і творчымі думкамі, і жыщцёвымі проблемамі. Расказвае, як адзін з паборнікаў усяго беларускага ў Беларусі пасля колькіх фраз перайшоў на рускую мову. Барыс карэктна заўважыў, што ён з маленства ведае і не забыўся мову беларускага народа. У «Гіпапатаме» Барыс, між іншым, успомніў нашыя мінскія застоллі і чамусыці, як прыйшоў я аднойчы з паўнюткай авоськай паўлітровак, вядома ж, паўнюткіх.

Ідзём у Люксембургскі сад. Цвіце гліцынія, каштаны цвітуць. Аж не верыцца, што людзі могуць спакойна адпачываць, а не душыцца ў чэргах. Бо ў нас і нарадзіцца, і ад'ехаць на могільнік займаюць чаргу. Барыс апрануты не пулята, з вялікім густам, элегантна і ў той жа час у меру неахайна. Як мастак, каго меней за ўсё хвалюе вонкавы антураж. Ён мае радасць, што можа працаваць на сябе, пісаць, што хоча. А ў нас яму давялося б толькі тое і рабіць, што змагацца з ветракамі дзяржай-на-партыйных устаноў ды рознымі акадэмікамі ад мастацтва, якія ў юбілеі першасакратароў ЦК падносілі ім іхнія партрэты ў стылі «Утро нашей роднны» ды выдумлялі сабе герайчна-пакутніцкія біяграфіі.

У аўта-эсэ Забораў пісаў: «У канцы 1961 года [пасля вучобы ў Санкт-Пецярбургу і Маскве.— Р. Б.] я вярнуўся ў свой горад Мінск і адразу атрымаў некалькі прапаноў ад выдавецтваў праілюстраваць, не памятую ўжо якую, літаратуру. Я не мог тады падазраваць, што гэта пачатак шляху, які пад канец 70-х гадоў прывядзе мяне да рашэння пакінуць сваю краіну.

Я жыў у краіне ўзорнага таталітарнага рэжыму, для якога ягоная заганная ідэалогія была ўмоваю існавання. Яна пранізвала ўсё жыццё, і мастацтва — у першую чаргу. Кніжная графіка заставалася адносна «бяспечнаю зонай», якая хавалася ў цені літаратурнага тэксту. Мая жыццёвая стратэгія быда яснаю — стаць мастаком, пісаць карціны. Жывапіс Даваў задавальненне, але не прыносіў грошай. Кніжная графіка карміла, ды па часе рабілася ўсё болей ненавіснай. Усе мае спробы раздвоіць сябе былі марнья. Нарастаў адчай, узлаванасць і, нарэшце, трывога беззваротна згубіць самога сябе. Усведамленне таго, што кожныя пражытыя ў гэтым стане гадзіна, дзень, год безнадзейна змяншаюць шанц свайго адраджэння, было пакутлівае. Як рассекчы гэты гордзіёў вузел? Гэтак у маі 1981 года апынуўся я на пероне Паўночнага вакзала ў Парыжы...

А тады, калі шырока прызнаны мастак Барыс Забораў быў у зеніце славы, калі ягоны дотык даваў кнізе зялёную вуліцу да самага прыдзірлівага кнігара, здавалася, што лепшага і жадаць яму не трэба. Неспазнаны ён, космас душы мастака.

I мастер — самотнік. Бо ён асоба. Бо ён сабою не множыць натоўп, не дапаўняе безаблічнасць масы. Чытаю аўта-эсэ, адначасна чуючы голас Барыса: «Я прыехаў з лютасным жаданнем пачаць сваё жыццё занава, з нуля. Гэты горад рамантых мрояў фактыхна быў для мяне пустэльняю. Узіраючыся ў мірыяды святланосных вокнаў вечаровага Парыжа, я перажываў пачуцці мазахісцкай уласцівасці. Ні ў водным з іх ніхто пра мяне не думаў і нават не ўяўляў пра маё існаванне. Я быў па-сапраўднаму самотны. З гэтым, новым для мяне, светам не было ў мяне ніводнае ніці сувязі. Апроч тae таямнічай, якою кожны чалавек прыматаўваецца да ўсяго чалавецтва».

I таямнічая ніць, якая ў балышыне выпадкаў не дае загінуць таленту, вывела мастака на спачуванне і падтрымку. Чытаю далей: «Сямёю месяцамі пазней адбылося маё знаёмства з галерэяй Клода Бернара, якое і вызначыла маю парыжскую біяграфію. У 1983-м у гэтай галерэі адбылася мая першая персанальная выставка, і я атрымаў прыз горада Дармштадта ў Германіі. Потым музей гэтага горада арганізаваў выставу практычна ўсіх маіх прац за гэтыя пяць гадоў у Парыжы...

Цяпер мастер сам сабе пан, сам сабе гаспадар. Кантракта з Бернарам болей не існуе. Японскі галерэйшчык заключыў з Заборавым пагадненне на права першага прагляду і выбару, што ён хоча купіць. У маі 1993 г. мысць адбыцца адразу дзве выставы побач. Прычым адна з чырвонымі паметкамі пад карцінамі, што азначае — карціны прададзеныя. Гэтага гонару ўдастайваецца не кожны даўно заўважаны славай парыжскі мастер. Гэта падымае вагу

імя, прыкоўвае ўвагу. (У Маскве мастакі-прыкрамлёнікі прыкоўвалі ўвагу да сваіх высокапрафесійных прасцірадлаў тым, што дабіваліся, каб іхнюю выставу асвятліў сваім наведваннем генеральны сакратар.)

Барыс добра інфармаваны пра ўсе падзеі ў бытам Саюзе і ў Беларусі, хоць і падкрэслівае, што палітыка яго не цікавіць.

Дарэчы пра камуністай. Барыс глядзеў фільм, дзе паказана, як рэптылі ў чалавечым абліччы беспамылкова пазнаюць адно аднае на любой адлегласці. Гэтак і камуністы. На мой наіўны намёк, што французскія камуністы, напэўна, лепшыя за нашых, бо свой жа народ не вынішчалі, Барыс толькі сумна ўсміхнуўся. У французскіх, удачладніў ён, адно правоў ды магчымасцей меней. У іх у чарговы раз упаў аўтарытэт у народзе з прычыны іхняе пазіцыі пад час вайны ў Персідскім заліве.

Дома Забораў любіў рыбацьць з Ігарам Шклярэўскім на Поўначы. Тут збіраецца на рыбу на Аляску з праўнукам Міхаіла Чэхава, таксама Антонам Чэхавым, які ведае толькі некалькі слоў пасланску і саромеецца гэтага. Ірына Заборава давала праўнуку Чэхава ўрокі рускай мовы. Калі-небудзь і дзесяцям шмат якіх беларускіх пісьменнікаў таксама, можа здарыцца, будуць даваць урокі беларускай мовы. А некалі жонка кіраўніка рэспублікі, кіраўніка дапасадачнага перыяду, давала ўрокі беларускай мовы Маякоўскуму, калі ён прыязджаў у Беларусь. Ірына неяк распавядала, што на першых часінах арыентавалася ў Парыжы па вершах Маякоўскага. Па вершах нашых паэтаў у Мінску не зарыентуешся, хіба заблудзіш.

Развіталіся з умоваю яшчэ сустракецца. І раптам у гатэль званок. Барыс не мог супакоіцца, паглядзеўшы японскі фільм пра чарнобыльскую трагедыю ў Беларусі.

...Барталамееўка. Жыта сцяною. Жанчыны пяюць жніўныя песні. А жыта нельга жаць, нельга сеяць ні ў налецце, ні праз век.

Японцы маюць неабходнасць і жаданне праўдзіва паказаць бяду беларускую, а ў уладатрымцаў у Беларусі такога жадання пакуль не прадбачыцца. Японцы і фільм пра Шагала, пра Віцебск зрабілі, а нашыя драматургікі драматургі, племяннікі камсамольцы, кіруючы культурай цэкоўскімі лейцамі, толькі тое і рабілі, што нават у Беларускай энцыклапедыі падгандля творчасць вялікага майстра пад камуністычны шаблон, вылівалі цэбры памыяў на панавітую сівізну самага дзівоснага па здольнасці здзіўляцца мастака.

Мастаком трэба нарадзіцца. Нельга навучыцца на мастака, можна навучыцца на рамесніка ад мастацтва. Якраз мастаком і нарадзіўся Забораў, пра гэта і сам кажа: «Праблема выбару прафесіі мне не была знаёмая. З тых часін, як памятаю сябе — малюю... Нішто не арыентуе мяне гэтак дакладна ў часе і адчуваннях, як пахі: пах

алейнае фарбы ды льнянога палатна — гэта мой бацька. Гэты пах хвалюе і трывожыць мяне ўсё жыццё, выклікаючы выраі ўспамінаў. Бацьку абавязаны я ўсім, што маю ў сабе добра, і тым, што стаў мастаком».

I вось я ў скіні ў дарагога майі успамінам мастака, у забораўскай майстэрні. (Тут майстэрню завуць атэлье.) У самім Парыжы маленькая, так бы мовіць, сенажатка, міні-лугавінка. Барыс корміць вераб'я. У яго іх цэлая чародка. Паехаць у Парыж, каб спакойна карміць вераб'я і стаць прызнаным майстрам, бадай што варта!

Сустракае гаспадыня. Гэта пра яе пісаў Барыс: «Па даў-ніяе традыцыі Акадэміі мастацтваў пасля сканчэння другога году навучання студэнты праводзяць летнюю практику ў Крыме. Лічылася, што пасля паўночнага цяжкага і нізкага неба над Васільеўскім востравам будучым мастакам карысна падсвяжыць палітру пад паўднёвым сонцем. Меней за ўсё гэтыя крымскія канікулы мелі адносіны да маёй палітры, але жыццё маё перамянілі фатальна. Аднойчы раніцай на сцяжынцы, што вяла да мора, я сустрэў дзяўчыну — прыгожую, тонкую, бронзавую. З тae пары і да сёння разам. Калі б у тыя часіны які-небудзь прарок сказаў, што я пакіну па сваёй волі Пецярбург, Акадэмію — я палічыў бы яго за вар'ята. Ды адбылося якраз так. Дзяўчына вучылася ў Маскве. Восенню таго ж года стаў я студэнтам Маскоўскага мастацкага інстытута імя Сурыкова, які і скончыў у 1961 годзе».

Дык гаспадыня сустракала дзяўчыну са сцяжынкі да мора, як ужо казалася, дачка апантанага рускага паэта Барыса Карнілава. Гэта карнілаўская радкі любілі мы, маладыя паэты, паўтараць:

Айда, голубарь,  
пошевеливай, трогай,  
Бродяга,— мой конь вороной!  
Все люди —  
как люди,  
поедут дорогой,  
А мы пронесем стороной.

Малады Пятрусь Броўка добра памятаў Барыса Карнілава, разам былі ў творчае камандзіроўцы ў Гомелі.

I, калі Ірына звярталася да Броўкі з якім-небудзь пытаннем, ахвотна дапамагаў дачцэ паэта.

Дзесьці ў сярэдзіне 60-х гадоў купіў я паэму Карнілава «Моя Афрінка», партрэт паэта працягў мяне сваім падабенствам з дачкой. Ірына, як, бывала, казалі ўшацкія, і падабенкі падабрала. Пад

добрай чаркай прыйшоў я да Заборавых на іхнюю кааператыўную кватэру непадалёк ад кінастудыі «Беларусьфільм» і, звяраючы партрэт з жывым паўторам, яшчэ мацнай п'янеў. Дасюль, калі ўспамінаю Ірыну, успамінаю малады мароз і малады хмель. И той і другі былі неслабыя!

Гляджу на Ірыну, і здаецца, што мінула некалькі дзён. Яна ўсё тая ж. Ці, можа, гэта асаблівасць зроку з гадамі крышачку вечарэць, каб у прысмерках усё паўставала ў ранейшых фарбах і абрысах.

Хоць гэта можа здаецца не зусім сціплым выказам сваіх эмоцый, але хачу даць слова свайму вершу, прысвеченам скіні Барыса.

#### У МАЙСТЭРНІ Ў БАРЫСА ЗАБОРАВА

Слівіна з выбалелымі бакамі  
Адцвіла. Зацвітае каштан.  
Пранырлівы, як сам шайтан,  
Верабей у мураве зялёнае  
Нешта шукае.

Маэстра з чорнай яичэ барадою  
Вераб'я па-гаспадарску пасе,  
Як пад Мінскам бычка-трацячка па расе  
Разам з бадліваю чарадою.

Пыл вясковых дарог  
Успамінае мінчук карэнны.  
Ірына ў гарачую бульбу  
Кладзе па-ўшацку крон.  
Мастака з Амерык, Азій, Еўроп  
У Беларусь скроўеаюць гены.

Забыўся мой гатэль на Распай.  
Як некалі ў мамы маёй, гасцюем, сябры.  
Дыміцца бульба ў парыжскім двары.  
Быкава адно не ханае.

Барыс у мірах не ў барах —  
У барах зялёных,  
Якія забрала чарнобыльская чума.  
Карцін у майстэрні амаль няма —  
Яны ў дарозе, яны ў салонах.

Забораўскі конь не чуе сутрыму...

Дзядзінцы крывіцкія праступаюць з імжы...  
Мастак у Парыжы,  
І з-за мяжы  
Слава вяртаеца на радзіму.

Ірына казала, што і лёс наш, і ўсе звычкі нашыя носім мы з сабою, а таму, дзе б мы ні былі, мы гэтакія, як ёсць. Яшчэ падкрэслівала (Ірына Заборава член рэдкалегіі «Русской мысли», яе штатны супрацоўнік), што ў Еўропе гады, узрост не маюць вялікага значэння.

Сядзелі з Барысам і ў самае прэстыжнае кавярні, куды ў начны час цяжка трапіць, як у нас ва ўсе кавярні і рэстараны, калі ты не кааператар, рэкекір ці дама начное прафесіі. Усе столікі ў памятных таблічках, якія пацвярджаюць даставернасць таго, што тут сядзелі знакамітыя людзі. Сярод іх і Ленін, што ў Парыжы думаў, як давесці да ручкі адну шасціну зямнога шара, і любімы павальна ўсімі ў 60-я гады Хемінгуэй.

Барыс казаў, што Парыж — самы бязлітасны горад, які прызнае толькі натуральны адбор, у тым ліку і талентаў.

І быў наш апошні парыжскі вечар. Барыс заехаўся па мяне з Ірынай і сынам Кірылам. Кірыл, як малады Забораў Барыс, толькі болей рослы і мацнейшы целаскладам. 21 год. Хочацца быць дарослым. Дужа. Адсюль вуглаватасць. 10 гадоў, як у Парыжы. Зусім француз. Крывіцца, калі маці не зусім правільна чытае па-французску меню ў кітайскім рэстаране. Захапляеца джазам, хоча быць прафесійным джазістам, піша музыку. Раней маляваў, кінуў. Кірылу рупіць у Мінск да аднагодкаў. Як Ірына казала пра сына, ён характарам увесь у бацьку — быць толькі самым, толькі першым. Гэтыя рысы характару мусіць дапамагчы яму выжыць у свеце, дзе не водзяць за ручку.

Барыс неяк прызнаваўся, што пабойваеца ехаць у Беларусь: тое, што жыве ў душы, што жывіць памяць, можа імгненна памерці (эфект ускрытай муміі), яго можа ўжо не быць, не існаваць, таго паветра, тых пахаў. А мастака праследуе пах цёплага пылу на летніх вясковых вуліцах. Між іншым, прыйшло мне на памяць, як баяўся Шагал сустрэчы з родным Віцебскам, бо ён жа пранёс свой Віцебск праз усё жыццё. Ягоны, шагалаўскі, Віцебск застаўся жыць на палотнах.

У Заборава свая Беларусь. Ён бацца яе страціць, убачыўшы не такой, якая жыве ў ім. Можа, яшчэ прымешваеца боязь выйсці з паўсядзённага творчага рэжыму, бо на першых паравінах мастак працаваў да дваццаці гадзін у суткі.

І ў дзень нашае апошняе сустрэчы пахла маладою парыжскай

вясной. Паўсюль прадавалі канваліі. Каштанавыя скроні Люксембургскага саду пабялелі ці, можа, цёпла пасняжэлі. У магазінах, як у нас бульба, толькі ў каляровых капронавых сетках, ляжаць дровы. Настолькі ашчадна акуратныя, ажно і паліць іх шкада. Адчуваю, што рука б не паднялася кідаць у агонь. Дарагая такі вячэра ў камінаў.

На тратуарах упокат ляжаць клашары ў вяльможных позах. Цягнуць проста з горла сапраўднае французскае віно. (Гэта ў нас пра гегемонаў хадзіў жарт: «Бач, Вася, за рубель дзве, а п'еца, як за рубель сем».) На адным занадта ж дарагая па нашых мерках дублёнка. Клашары — гэта людзі, якія падчас пакінулі фамільныя замкі і вілы і абраўлі вольны чын жыцця. Яны пачцівыя, ненахабныя. Калі іншы раз і папросяць, дык з пачуццём уласнае годнасці, з панавітым манерамі. Гэтак мне патлумачыў Барыс.

На рагу вуліцы катрынка. Здаецца, што і не скрунулася з месца з мінульых стагоддзяў. Кот і сабака на роўных — на павадках. Катрыншчык круціць катрынку, ці ручны млынок, каб змалоць зянніты кавы на кубачак вясёлага настрою. Мім, нібы акцёр, што ажыў з нямога кіно. Катрынка пастаўлена на дзіцячую калясачку, на вазок з гумовымі коламі. У нас у раёнах бабулі і дзядулі, выгадаваўшы гарадскіх унукаў, на такіх вазках возяць на імправізаваны звычайна каля аўтобуснае ці чыгуначнае станцыі базар яблыкі, моркву, агуркі, вішні.

І сёння мне гучыць катрынка. Вярэдзіць сум і леціць радасць.

Барыса (часціком казаў мастак пра гэта) разам з пахам пылу на летніх беларускіх вясковых вуліцах хвалюе і паўночны беларускі пейзаж. (Мне па-асабліваму чулася прызнанне сябра, бо радзіма мая — якраз паўночная Беларусь.) І калі ў Англіі нешта падобнае (без сілуэтай прамысловасці і горада) убачыць, зашчыміць сэрца. Нават рускі лясны пейзаж не дзейнічае на мастака так, як родны, беларускі.

Слухаў я Барыса Заборава і міжволі думаў, колькі паразгублялі мы талентаў, аддалі іншым народам, іншым культурам. Ці гэта чэртвасць, ці няўменне ацаніць дадзеную нам Богам набыць? Шчодрасцю гэта ніяк нельга называць. Няўжо Беларусь толькі і будзе рабіць, што раскідваць скарбы свае і карміць выхадцаў сваіх насталыгія?

Чытаю заключныя слова аўта-эсэ Барыса Заборава, а мне гучыць ягоны голас: «Ужо даўно Парыж перастаў быць для мяне пустэльняю. Кожны дзень набліжаў мяне да тых рамантычных карцін, якія маліваў я ў маладосці...»

Дзве сустрэчы ў Парыжы. Хай Бог дасць, каб трэцяя была ў Вушачы. Пыл на летніх вясковых вуліцах там пакуль яшчэ не радьеактыўны...

## Каму пазваніць?

Дыхае вадой веснавою, патыхае смыленнем ад спаленага сіўца, які па-ўшацку завецца свінухай. Чарнеюцца выпаліны. Іх заглушае зялёным колерам перамоўкляя трава. Выцвілы да белаты цвет дзядоўніку зліваецца з выцвілым лапікам свінухі. Дуддзё дзядоўніку нервова зумкае. Ля возера на прыслонку прыгрэўся вуж. Ледзьве падышоў, пацёк уніз у чарнату чарназёму раўчуком бліскуча-чорным.

На таплявіне, дзе некалі манументальны Янка Брыль пераносіў па зыбаўцы фальстафаватага Уладзіміра Караткевіча, а ён з ніколі непагаслай цыгарэцінай у зубах, разгойдваючыся, як у сядле, з аршанска-ўэльскай іроніяй інкавіўся: «Янка, ці не цяжка табе?» — і знізу чуў адказ канкрэтны: «Замаўчы, а то скіну». Дык вось на той таплявіне і сёння вязка, мокра, невылазна.

На месцы, дзе некалі стаялі лодкі, толькі высечаны параснік на дровы ды на тыгчкі, каб пазначыць соткі, якімі надзялілі ўшацкіх mestачкоўцаў.

Падыходзіць дзядзька ў ботах і шапцы, кажа, што нічога няма і рыба звялася. Няўжо рыб'ю матку вылавілі? У яго, кажа, лодка была, дык на днішчы, калі выцягнуў лодку на бераг, шчэнь развяла агонь. Дзядзька кажа, што далі дзесьць сотак (дзякую Богу, што не дзесяць гадоў), а на справе яно болей атрымалася. Бо ў гародзе сорак гадоў бульба па бульбе — звялася. Тут, можа, гады два пародзіць, а там бадай што давядзеца збірацца на паповы сані. Але па-гаспадарску (што значыць — сваё) перамервае грунтоўнымі крокамі доўжкі, аднізу пачаў і знік за пагоркам.

Жабы, няйнайчай баючыся СНІДу, нацягваюць нешта гумовае — да холаду рып ідзе па вадзе.

Ля берага, воддарль ад мяне, стаіць па плечы ў вадзе бутэлька з-пад ліманаду, але з невыводным гарэлачным духам: акругліла пасінелы рот і гаворыць: «Усіх уцягну-у-у». Вецер, які набяжыць, хіба што зможа дадаць моцы яе голасу.

Пергаментна-сухі — леташні чарот.

Смялеючы, аер пачынае паказваць халадам зялёны язык.

Самаробным двухлязовым сцізорыкам, які знайшоў летасць такой паравінай ля затокі каровінай, якая ратуе ў паўдзён ад гізу, выразаю сабе пасашок з ссечанай алешины.

Сіла такая ідзе ад вады, што бор на тым беразе адхінуўся да хрумсту ў зацёклай спіне, ажно павяло зялёны.

У кішэні знаходжу дзве капейчыны. Каму пазваніць? Хіба самому Госпаду, каб падзякаваць за вясну і за Ваўчэнскае возера...

## На таку майго веку

Помніць сябе пачынаю пад галасы жніўнае песні. Хутар Верасовачка. Жнейкі жнуць. Песня тужлівая, здаецца, колецца неўсвядомленай яшчэ самотай, як іржэуе. У палааначках (маленъкія начовачкі правейваць, палаць зерне) чарніцы ў малацэ. Сумна і смачна.

Заходзіць сонца. Мама кажа страшную казку. Адна жанчына задавіла свайго маленъкага сынка. Ён прыйшоў да яе і прынёс гаршчэчак золата. Адыходзячы, сказаў, каб паслухала на заходзе сонца, як будуць мучыць яго. Слухаю таксама, калі заякоча гаротнік.

Пастухі навучылі благім словам. Бацька ўзяў з сабой у Вушачу. Мама апранула як лепей. Сама ж умела шыць. Бацька цяслярыў у райкамунгасе. Усе mestачкоўцы і начальнікі бацькавы хвалілі сынка. Мне хочацца дамоў. «Тата, пойдзем дамоў. Тата, пойдзем дамоў!» Не чуе. Тады я загнуў такога мацюка, пачутага ад пастухоў, што бацька хуценька павёў мяне на хутар. Сам сябе я называў Інькам.

Калі бацька прыходзіў з працы ці прыязджаў з руму, я любіў расперацаць яго, каб з запазухі выпаў ці абаранак, ці акрайчык, што перадаў зайчык.

Недалёка ад нашага хутара жыў Максім. У яго была дачка Маня, на колькі гадоў старэйшая за мяне. Мне яна прыносіла суніцы, забаўляла мяне. Тады палюбіў я слова «гарнушак». І, каб укладці мяне спаць, маме даводзілася спяваць песню з адным словам — «Маня, Маня, Маня».

Стрыглі мяне за некалькі начэй, соннага. Бо не даваўся, заходзіўся ад плачу. І мама і бацька не спалі, каб зрабіць адзін стрыг.

На суседнім хутары жыла Казліха. Як цяпер разумею, відаць, Казлоўская. У Казліхі было двое сыноў — Янак і Франак. Неяк паказачнаму гучала і найменне Казліхі, і імёны яе сыноў уражалі нейкай незразумеласцю. І калі я выкалуўліваў «казлоў» з бульбіны, казаў: во Янак, а во Франак.

Пераезд у Вушачу помні дужа смутна. На кані паклажа і я. Быццам цыганы ехалі. Чамусын цяжка было перавезці з хутара ката. Яго, як ваўка таго, у лес, у хмыз цягнула.

У Вушачы, нешта ўроілася мне, што сядзеў на балыпаку і еў капшу. Нейкая цётка папрасіла пакаштаваць, плакаў, не хацеў даць. Зверху мама дадала жалю розгай за скупасць.

Бацька мяне не біў. Толькі калі я пачынаў хадзіць на галаве, пытаяўся: «А дзе мой чорненъкі?» Гэта значыць, раменьчык. І гэтага запытання хапала.

Дужа любіў хадзіць з бацькам у лазню, што стаяла над самай ракой. Бо пасля ішлі да Маймана. Бацька піў піва, мне купляў морс. Хоць вуліца, дзе стаяла нашая хата, была дужа блізка ад так званага цэнтра, усё роўна казалі: схадзіць у Вушачу. А ў Вушачы таксама ўсё было названа па-свойму. Схадзіць да Фурмана — сфатаграфавацца, схадзіць да Дысмана — купіць нейкіх лахарцікаў (так па-ўшацку зваліся прысмакі), схадзіць да Маймана — ужо тлумачыў, значыць выпіць. Галоўная вуліца Вушачы была забудавана акуратнымі мураванкамі. Такія вуліцы захаваліся там-сям у мястэчках былой Захадній Беларусі, у Балтыі. Ад іх веяла хатній утульнасцю, спакоем, парадкам. Гэта пазней з'явіліся камунальныя, ці, як іх называлі, казённыя дамы, бо не свае. Халодныя.

У нас кватараўай нейкі «кручок». (Так называлі ўшацкія ўсіх дробных начальнікаў і саўслужачых.) Ён піў чай з цукрам. Мне дужа хацелася гэтага салодкага лёду. Папрасіць не было смеласці, а ў «кручка» не было звычайнага такту пачаставаць мяне. Таму і не магу ніколі есці прысмакі, калі не магу пачаставаць імі малых.

У так званую фінскую вайну вымерз сад. Баяўся, што застануся без яблыкаў. Дужа смачны быў хлеб, бо ён стаў госцем на нашым стале. «Кручкам» разносілі пайкі, як у нас казалі, разноски.

Жудасныя казкі расказваў дзед Стась Міклашэўскі. Захацеў чалавек закурыць, дастаў капшук з тытунём, развязаў, а з-за спіны рука кашчавая цягнецца таксама ў капшук. А гэта нябожчык. У Міклашэўскага было шэсць пальцаў на руцэ. Такіх людзей завуць шасцярнямі. Нам, малым, ён здаваўся чарапуніком. І хацелася слухаць казкі, і страх браў.

Летнімі вечарамі ад Міклашэўскіх позна разыходзіліся госці. І мама з прасмішкай казала: «Ужо звіняць». Бо яны ўперамешку казалі то прабачайце, то ізвініці. Тады пачуў я ўпершыню «Бывайце здаровы», песню чыста народную, не абкалгашаную Русаком і не зробленую Любанам на капыл «сем сорак». У песні толькі начавалі ў зялёнай дуброве і казалі, што ласкі гаспадароў павек не забудуць.

У хаце наступаць нашай, цераз дарогу, жылі Латышы. На печы сядзеў дзед Хвядос у збрэным споднім. Яго марылі голадам. І ён усё пытаяўся: «Ці падаюць гэта цяпер жабракам?»

За Латышавай хатай было заліўное балотца. Нашае маленъкае мора. Па ім плавалі на плыце, у траве вадзіліся качкі. З берага мы лавілі рукамі палонікаў — будучых жаб. Аднойчы я так захапіўся такім паляваннем, што нгуснуў з галавой у нейкую яміну. Ды пад вадой пачуў, як Толік Апёнкаў (Апёнак быў зяцем у Латышаў)

закрычаў: «Грышка ўтапіўся!» Неяк мае сябры мяне вышыгнулі. Маме не прызнаўся.

У канцы балотца бацька майстраваў нешта накшталт застаўкі. Бегаў да яго. Бацька даваў мне капейкі, і я купляў нейкай ўзорчатае печыва. Пасля вайны я даведаўся, што гэта былі вафлі.

Пачыналася вайна. Савецкая ўлада ўцякала. Страшна было чуць, як некага недзе давілі. Па інерцыі крычалі ратунку: «Міліцыя!» Міліцыі і след прастыў. Безуладдзе. Вусціш.

Чуў, як пошаптам мама з бацькам казалі: у ляску пры дарозе на Арэхаўна расстрэльвалі палякаў. Мужчын, жанчын, старых, дзяцей. (Гэта рука дапамогі прасавечаных братоў паняволеным братам Заходнім Беларусі. Ачышчалі турмы сталінскія малойчыкі. Падрыхтоўвалі сваім духоўным паплечнікам.)

Пачатак вайны запомніўся так: добра падпітая Валянціна Апэнчыха («у красу» выпіла) спявала бестурботна: «Круціцца лётчык, б'еца пулямётчык, аля, аля, я...»

Наляцеў самалёт. Мы з бацькамі беглі па жыце, жыта нават мяне не магло скаваць. Дабеглі да зямлянкі каля Мікалашэўскіх. У гэтай зямлянцы Янка Мікалашэўскі (малодшы сын Стася, старэйшы загінуў на фінскай) паказваў, бывала, малечы кіно. На сцяне запапона белая. Круціў за ручку нейкую прыладу, устаўляючы ў яе шкляныя квадрацікі, і на сцяне з'яўляліся людзі, коні, сабакі. Запомнілася баба са ступай. Усё чакаў, што яна падыме таўкач і пачне абтаўкаць крупы. (Гэта маё першае кіно, першае відэа.)

Партыцы, уцякаючы, загадалі вывернуць у ямы ўчыненую ражчыну з хлебалякарні (каб ворагу не дастаўся хлеб!). Местачкоўцы, хто чым мог, чарэпалі, насілі дамоў. Пяклі. Хлеб еўся смачна, хоць і на зубах хрумсцей пясок.

Пасля, калі гналі калону ваеннапалонных, кідалі і жанчыны і мы, дзеці, гэтыя праснакі, як тыя, што елі яўрэі, выходзячы з егіпецкага палону. Такім сухарам пясок быў нястрашны.

Яўрэям нашылі жоўтыя лапікі. Зганялі ў адно месца, агаджвалі дротам. (Пасля ў зімовы дзень зрабілі пажар і, заліваючы са шлангаў ледзянай вадой агонь, рабілі ледзянымі вязняў, як у куляшоўскай баладзе пра камсамольскі білет.) Забаранялася яўрэям хадзіць па Вушачы. Каі па ходніку ішоў немец, яўрэй мусіў сысці на дарогу. Мама ішла са сваёй даўняй знаёмай. Тут патруль. Пытаема ў яўрэйкі: «Юдэ?» Тая анямела. Мама кажа, што не. І хрысціца. І за сябе і за сяброўку. Хмару пранесла.

Самым марозным днём расстрэльвалі ўшацкіх і кубліцкіх яўрэяў. Як жывая хадзіла яма. Знайшоўся ж адзін местачковец, што думаў палатацца, знайсці золата. (Бо па традыцыі наму ўяўленню золата заўсёды ў яўрэяў. Каі чэкісты адбіrali золата ў яўрэяў у

Вушачы перад вайной, дык і пальцы (і іншае) ушчамлялі ў дзверы, кармілі селядцом, апраналі ў кожухі, грубку напальвалі да яснаты, а вады не давалі.) І яшчэ жывы расстрэляны ўхапіў яго смяротным учэпам за нагу. Роў той на ўсё мястэчка. У марозную ноч. Пад месячкам. Ява была жахлівейшая за самыя страшныя казкі. А да суседавай дачкі заляцаўся адзін з добраахвотнікаў. Неяк прыйшоў з цёмным, а на шапцы, на шынялі пырскі крыўі і мазгой...

Ашчадныя немцы арганізавалі краму па збыце яўрэйскага добра, вархопкаў. Тут была і вонратка, узятая да расстрэлу і пад час расстрэлу, калі ахвярам загадвалі распранацца, як у лазні, у люты мароз, і набыць з хатаў. Гандлявалі былыя камсамольскія актыўісткі. Шмат хто з яўрэяў перадаў на перахаванне што лепшае. Так дабро і асела ў чуллівых суседак.

У будынку, дзе пасля вайны было райфа, а потым ваенкамат, арганізавалі школу. Выдатнікам у нашым першым класе быў другагоднік Цяслайскі, які зубамі выдзіраў цвікі і вылязаў на вуліцу праз комін. Дужа не любіў, калі цвялі: цясла яечка знясла. Школа пратрывала нядоўга. Партызаны, у асноўным з акружэнцаў, якіх да таго часу пачалі арганізоўваць пакінутыя органамі райкомаўцы, зрабілі напад на сям'ю бургамістра. Забілі дачок, жонку, сам бургамістр страціў прытомнасць, таму і ацалеў. А дочки былі, казалі, звязаны з другім партызанскім атрадам, як і быццам сам бургамістр. Але партызанская дысцыпліна і зладжа настъ вядомыя. Тады аднаго партызана забілі. Паплечнікі не змаглі яго ўзяць з сабой, дык каб цяжэй было распазнаць хто, засыпалі твар тытунём. Кінуты партызан ляжаў пад мостам. Урокі нашыя спыніліся.

У Латышаў быў сын Шурка. Закончыў, здаецца, дзесяць класаў. Дужа добра маляваў. Пайшоў працаўца ў камендантуру і дапамагаў партызанам, даваў звесткі, рабіў розныя пропускі, аўсвайсы. Немцы напалі на след. З лесу папярэдзілі і прапанавалі ісці ў партызаны. Бацькі запярэчылі. Шурку забралі. Так і не знайшоўся. А мне падабаўся Шурка. Ён мяне нават некалькі разоў павазіў на сапраўдным веласіпедзе. Уразіла, як напіналася ветрам Шуркова кашуля. Хацелася такую ж. А яшчэ Шурка ў нашай хаце цалаваўся з Васільковай Любкай (у суседа Ярмоша было шэсць дачок, але ўсе звалі яго толькі па імю — Васілёк), а мне казалі ехаць на майм веласіпедзе ў другі пакой.

Немцы любілі дакладнасць. Гналі палонных і, колькі не далічыліся, столькі забралі ў Вушачы мужчын. Лагер быў у Лепелі. Ушацкія жанчыны, узяўшы апошніе з запасаў, ішлі па сваіх мужыкоў. Каля дроту стаялі лепельскія жанчыны з малымі дзецімі на руках, з граблямі, косамі. Акружэнцы, якім у далёкую Расію не дайсці, жылі з рызыкі. Пільнавалі, калі адвернецца вартавы, тады

хуценька выпіхвалі тутэйшага пад дрот. Жанчыны тут жа давалі яму на рукі дзіця, яшчэ якія граблі, і жонка, так бы мовіць, ішла са сваім гаспадаром некуды ў поле на працу. Выратоўцу-акружэнцу была ўзнагародай торбачка са скаромінай. Так браілі сваіх мужыкоў і проста чужых, ратавалі, здабывалі гаспадароў у сумныя хаты.

Немцы, як і камуністы, любілі наглядную агітацыю. Ушацкія паліцаі ў вёсцы Крыжы павышдзіралі вулі. Жыхары паскардзіліся (у нас казалі пакрыўдзіліся) ва управу. У цэнтры Вушачы паставілі шыбеніцы і павесілі ўсіх паліцаю на чале з Самуйлам. У авабязковым парадку зганялі ўсіх mestachkoўцаў глядзець. Мне здалося, быццам пацуку падвешаны за хвасты ўніз галовамі. Рыпей пад нагамі снег, рыпелі шыбеніцы.

Дзве цагляныя будыніны школы былі каля нашай хаты. Як і пад час рэвалюцыі, гнеў народны да ўсяго добра, чаго ў саміх няма, прайвіўся ў вайну: на школьнім піяніна ігралі нагамі, выцягвалі, як кішкі ў вепрука, струны. З комінаў на кручкі вывуджвалі галчанятык. Усеагульнае азвярэнне. Усе сагнутыя і зацінутыя інстынкты выпрасталіся, вылезлі на паверхню.

Немцы абклалі з усіх бакоў школу штабляямі дроў, каб лес бараніў ад ляснога войска, якое ўжо пачало набіраць сілу. Закідваліся з Масквы чэкісты, палітработнікі.

Пачаліся налёты партызан на Вушачу. Колькі разоў сцэны нашае хаты прашывалі кулі і з боку школы, і з боку лесу, які блізка падыходзіў да Вушачы, пачынаючыся алешнікам. І пасля вайны быў у нас металічны ложак з прабітай куляй ножкаю. На адной, так бы мовіць, скуры трывала ножка.

Партызаны перамаглі. Немцы і паліцаі адступілі ў Лепель. Там быў умацаваны гарнізон. Адзін паліцай паехаў сам, а жонка з дзецьмі (быў, здаецца, зусім маленкі ў люльцы) засталася ў Вушачы. Партызанскі начальнічак зайшоў у хату гэтага паліцая. Пазнаў сваю шафу. Расстраліў ва ўпор і маладзіцу і дзяцей. Адзін хлопчык цудам уцалеў (яму куля навылёт прабіла рот), ушчапіўся ў падпечак і прасядзеў там усю ноч. Пад раніцу прыпойозд да суседа, у якога было шмат дачок. Чулыя людзі і хавалі малога, гаілі яго. Куля мала закранула язык. Наноў навучыўся гаварыць. Пасля вайны здалі ў дзіцячы дом. Класавая помста, замяшаная на любові да свайго барахла, справядлівая па-савецку. Пасля ў сына таго патрыёта (гуляў з гранатай) адарвала руку. Даведку пасля вайны і медаль атрымаў сын як юны мсціўца. З рэкамендацыямі партыі і КДБ юны мсціўца быў накіраваны ў інстытут міжнародных адносін у сталіцу імперыі. Ледзь не адзіны з вобласці. У закрытым інстытуце, які ў асноўным рыхтаваў кэдэбісцкія кадры пад шыльдай дыпламатаў, вучылі мовам і ўменню піць. Апошняе гэтак хутка засвоіў, што за перастаранне быў

адлічаны недзе з другога курса. І рэштку сваіх дзён прапіваў нават матчыну пенсію, магчымы так званы дыпламат з арыентацыяй на Лацінскую Амерыку. Помста нявіннай крыві, а кроў заўсёды нявінная, знойдзе праз гады, у яе крыйдлівая памяць.

З аэрадрома ў Вуле штодня налятаў самалёт і скідваў бомбы на Вушачу. Цэліў па царкве, бо, як пасля высветлілася, былі ў немцаў звесткі, што ў царкве збройная майстэрня. А ўся Вушача якраз хавалася ў царкве.

Мы пачалі капаць у гародзе зямлянку. Аднаго разу наляцела некалькі самалётаў. Я быў дома адзін. Ускочыў у зямлянку і слухаў, як нізка, быццам над самай галавой, гуў страх. Калі мама потым спытала, што я рабіў, адказаў: «Баяўся і маліўся Богу».

А першыя налёты нам, малым, былі не ў страхі. Нас ніяк не маглі загнаць пад масток цераз канаву. Летам там было суха. І выцягвалі мы галовы, як кураняты з кошыка, каб паглядзець на самалёт. Партызанскаму камбрыгу Лабанку зрабілі ў двары Міклашэўскага, дзе ў хаце быў напачатку штаб, спецыяльную зямлянку. У дадатак каля зямлянкі ўмацавалі, як пад буслянку, кола, а на кола ўладкавалі процітанкае ружжо. Гэта была партызанская зенітка. З яе думалі збіваць варожыя самалёты. Неяк наляцеў самалёт, мы, падшыванцы, пачалі з нашай самаробнай зброі страліць па ім. Выскачыў Лабанок і закрычаў на вартавога, навошта выяўляе сябе. Як быццам у самалёце можна было пачуць нашыя стрэлы з самаробак.

Нашая хата Лабанку падабалася яўна болей, чым нам. Нас — маму, бабулю Маланню і мяне, перасялі да Васількоў, якім і самім было цесна. Бацька партызаніў недзе ў раёне Багародзіцка, брыгада іхняя трymала абарону па Дзвіне. Мама шыла партызанам масхалаты. З парашутнага шоўку і бялізну Лабанку. Мне цяпер зразумела, што ўсе былі маладыя, а тады здаваліся старымі. Дык для жарту Лабанку на крок прышывала банцік. У нас на шырынку казалі «крок». І пасля вайны самым вясёлым жартам было, калі на каманду: «Піянеры, крок раўнія!», мы папраўлялі свае «кручкі». Чуецца і цяпер, як казалі пра нейкую маладзіцу, што дужа любіла: «Ён паміраіць, а яна ў яго па краку качаіцца».

Старая Латышыха кухарыла Лабанку, бо да вайны працавала ледзь не галоўнай кухаркай у санаторыі «Баркоўшчына» (цяперашнія «Лясныя азёры»). Вядома ж, Латышыха ўмелая рабіць марожанае. І пакуль гэтыя прысмакі траплялі на высокі стол, нам, малечы, удавалася паспытаць першымі. І пасля вайны атрымалі мы цукеркі ад Лабанка, калі выцягнулі з памянёнага вышэй балотца лабанкоўскі матацыкл, куды схавалі барана з гумовымі капытамі перад блакадай.

Зімы стаялі сняжыстыя. І нам было клопату капаць у снезе

траншэі. Аскалёпак нейкага вясенізаванага верша даляцеў да мяне: «Сапёры пад снегам наводзяць шнурыв». І ўяўлялася, як гэта яны з галавою пад снегам працуюць. І сам спрабаваў з галавой залезці пад снег. Доўга не выседжваў.

У штабе доўга дапытвалі палоннага палкоўніка. Нічога не сказаў, як ні білі. Тады на шыю накінулі пятлю і пацягнулі да Салатопкі (так звалася мясціна, дзе перад вайной тапілі сала, закопвалі палых коней, выкідвалі смецце рознае з зарбарака), дзе і застрэлілі ўжо і так нежывога. У бальшыне выпадкаў, калі расстрэльвалі, то казалі, што паслалі на Вялікую зямлю.

Гадавалі трусоў. Гэта і мясюга, і шапка з каўняром зімою. Смерць трусіна была імгненнная. Бралі за заднія ногі і білі галавой аб вугал. І тронуцца не паспываў. А пра жывога трусіка быў узор дзіцячае паэзіі, мацнейшы за школьнага чытанкавыя і патрыятычна-піянерскія ўзоры:

Трусік, трусік,  
Чарнавусік,  
Падняў ножку,  
Пукнуў трошку.

Дый пра ляснога, неасвойчанага ягонага браціка адразу запамінаўся вершык:

Бегаў зайчык каля рэчкі,  
пагубляў свае яечкі,  
шараў, шараў — не знайшоў,  
як заплакаў ды пайшоў.

Шкада было зайчыка. Радаваліся, што нашыя яечкі пры нас, што не пагублялі, бегаючы каля рэчкі. Бо ў дарослых мужчын быў гроздны жарт: «Дзе мой нож, яйцы вон!» Пры гэтым дзядзька рабіў рух, што лезе ў кішэню па нож. Уцякалі, дай Бог ногі! Баяліся за свае стручкі.

Не разумеў, чаму дарослыя, калі не звярталі ўвагу на нас, малечу, спявалі:

А па вуліцы мяцеліца мяцець,  
А дзед бабу за пяцеліцу вядзець.

А калі нехта спахопліваўся, пачыналі замяняць слова, і гучала: «А дзед бабу за патыліцу вядзець». Мне было адно зразумела, што нязручна гэтак дзеду весці бабу.

Ніколькі не бянтэжыла загадка пра клубок нітак з уторкнутым прутком: «У куточку на пруточку вісяць Мэндэлевы яйцы».

Усе мы бегалі за хлеў і адразу маглі адгадаць і гэтакую загадку: «Дзед карчы драў, корч выдраў, кінуў, а дзюрку панёс». І загадка пра порткі лёгка адгадвалася: «Дзесяць браціяў цягнуць невад на пердунову гару».

Калі нашае хаты везлі лён з калгасаў на льнозавод, што стаяў над самым глыбокім і найпрыгожым возерам Вечаллем. Возчыкі кідалі з рогатам пытаннем: «Малец, а ў вас маленькія е блюдца?» Не разумеў, чаму ім гэтак рогатна. Любілі пытацца ў нас старэйшыя: «Навошта ты ўкраў цыначки?» — «Якія?» — «Што пад хвастом у свіначкі».

«Навошта ты ўкраў тапары?» — «Якія?» — «Што любіўся без пары».

Іскрыста вучылі змалку мове на гуллівых скорагаворках: «Чые дзеці?» — «Янопавы». — «Хто Яноп?» — «Я — Яноп»; «Авечачка спіць з дачкой»; «Пад паветкай тры кані»; «Стог у яме, стог у яме».

Пазней, ужо ва універсітэце, пачаў я, што ёсць фалічны фальклор. А мне з першых гадоў, калі толькі пачаў разумець сэнс слоў, гэта ўсё было ўшацкім гумарам, ушацкім досціпам, ушацкім характарам. І тое, што пазней назвалася дзіцячым фальклорам, было мне будзённа-абыходным, натуральным. Гэта з радыё гучала: «Піянеры Беларусі, гэй, у рад, гэй, у рад, гэй, у рад!» Пісаліся цадобныя дзіцячыя песні паэтамі і кампазітарамі-падхватнікамі. Яны на падхваце стаялі каля ЦК камсамола. Дзівіла адно ў гэтай з дазволу сказаць песні, пры чым тут урад.

Адразу запаміналася:

Каза мая белая  
Па гародзе бегала.  
Аб'елася лебяды —  
Сікі-брыйкі да вады...

Самі прасіліся на язык розныя бязглуздзіцы, бо дужа ж прыставучымі былі:

Гэндар тата,  
зроб мне брата,  
Толькі меншы за мяне.

Калі будзілі малога, смяшліва пыталіся: «Як спалася, ці суха ўсталася?» Альбо цвяліста падкідвалі, прыгаворваючы ў такт: «Гапачулі-гапачулі, усюкаліся, не пачулі». Само сабой гучала:

«Грыгарэц без яец».

Стараўся ўяўіць, калі казалі пра дужа далёкую радню, як гэта: пень гарэў, а воўк с... грэў...

І колкі ж ласкі было ў няхітрых калыханках-запыталках, накшталт:

Жыў-быў буцян  
На высокіх нагах,  
На шырокіх лугах,  
Ставіў пунь-прыпунькі,  
Накашаваў сенца-сянца.  
Будзе пачынаць знову, з канца?

Шкада было перапёлку, не цярпелася ёй парайць разам з песняй:

Перапёлка, ты не вій гняздзечка  
Блізка ля дарожкі.  
Пастушоўкі каровак пагонюць,  
Яечкі заберуць,  
Канюшоўкі на начлег паедуць,  
Гняздзечка разбуруць.

Мова перадаеца разам з дыханнем матчыным, разам са спевам і плачом, разам з усім укладам, ладам жыцця. З гадамі ўцяміў, што аснова твора празаіка ці паэта ў сваёй, хатнай мове. Гэта не азначае, што толькі сваімі словамі трэба карыстацца. Проста, як той бурштын, след шліфаваць кожнае слова, каб здзіўляла яно ўсіх сваёй непаўторнай самабытнасцю. Шліфаваць, а не плавіць. Бо плаўлены бурштын блізкі да пластмасы. За гады савецкае ўлады мова бальшыні газет і радыё суцэльна пластмасавая. А душа прымае толькі ўсё натуральнае. І надзею маю, што ўнучцы маёй Дамінічцы перадасца яшчэ ад мамы маёй праз мяне адчуванне мовы. Цяпер ужо кажа яна пра рагадатую казу, пра тое, як дзедзя брытвіща, як цяжка (адкуль гэта?) маляваць ворага. Жартую: «Авечачка ты мая», а яна ў адказ: «А ты — авечк (пасля ўдакладняе), авек, казёл-барацэл».

І ахвотна, яшчэ няўклюдна, скача Дамінічка пад слова, пад якія некалі скакала маладая Кулінка, мама мая:

Падыйшоў, падыйшоў  
Казёл пад ваконца,  
Ці прадуць, ці цягнуць  
Дзеўкі валаконца.

А каторая прадзець,  
Казёл танец павядзець,  
Каторая не прадзець,  
Казёл рогам забадзець.

Слова ідзе з вякоў у вякі. І словам вякі жывыя.

Дарослыя жанілі Цярэшку. Выбралі дзеда і бабу. Станавіліся ў два шэрагі. Дзед лавіў бабу, баба ўцякала. Усё гэта пад песні вясёлыя, іскрыстыя. Незразумела было, што гэта збираўся рабіць дзед, калі спяваў:

Пастай, бабулька, ў кутку,  
А я разганяюся ды ўткну!

Ці што гэта прасіў дзед:

Дзед бабе чугай пашыў,  
На начы сем раз прасіў.

Дарослыя жанілі Цярэшку сабе, мы — сабе. Толькі ў нас замест паравой ці катлянкі-самагонкі быў адгон. Прывыкалі. Но партызаншчына без самагонкі, як вяселле без музыкі. Афіцыйна гналі для шпіталяў ды для залівання ў кожухі кулямётаў. На гэтыя мэты нешта сапраўды заставалася пасля камбрыгай, камісараў і драбнейшых чыноў. Цягло па барадзе і ў рот трапляла і шаранговым партызанам. Апошняя гэты прадукт здабывалі самі як абаронцы.

Былі ў партызан і мастакі. Малявалі партрэты начальства, прыгожых маладзіц, батальнія сцэны а ля прымітыў і абавязкова плакаты ў духу Кукрыніксаў. Плакат падвешваўся да паветранага змея і пры спрыянні ветру скроўваўся ў бок Лепеля. Вяршынія лічыгусі такі: дужа жахлівы сухарукі Гітлер размахваеца молатам, і подпіс: «Размах рублёвы, а ўдар х...». Партизанская цэнзура дазваляла не ўжываць эўфемізмай.

Пакуль не апранулі іх у вайсковую форму з-за лініі фронту, начальнікаў пазнавалі мы па шыкоўных кожухах ды па каляных валенцах. З селяніна як пачалі на пачатку саўлады драць скурку (камісары абавязкова ў скуранках!) ды стрыгчы воўну, так цягнулася і ў партызаншчыну. Вёска — безабаронная ўдава. І немцы і партызаны толькі бралі. Да сценкі ставілі то за спагаду адным, то другім. Вёска, як боб пры дарозе: то будаўніцтва светлага заўтра, то вайна. Светлае заўтра цягнулася адным цёмным днём, вайна ўслед вайне ішла...

Была ў партызан гармата. Стаяла на гары каля пажарнай.

Стралялі ў бок Лепеля. Адзін раз, успамінаў потым Лабанок, снарад трапіў у рэстараён уночы. Закладалі снарад, а пасля цягнулі за вяроўку і адбягаліся за сцены пажарнай. Болей грукату, чым покату.

Шмат якія даваенныя ўстановы былі пад даглядам ветру. У былу рэдакцыю газеты «Прымежны калгаснік» (недалёка ішла мяжа з Польшчай, і назва газеты давала прыклад савецкага ладу жыцця) зазірнуў я аднойчы. Нікога. Пуста. Мароз ды я. Бачу вялізнае кола. І захацелася мне крутануць яго, як дурню стрэліцу (стралялі мы, колькі хацелі, было з чаго і было чым). Крутануў. Толькі іскры з вачэй, ды на лбе пачаў расці гузак з бацькаў кулак. Не ведаў, што гайка, якая трымала кола, была гэтакі жа, як я, цікаўнікам звінчана. Гэта было першае знаёмства з друкам, з прэсай і першым папярэджаннем, дзе чакаюць гузакі. Пасля вайны знаходзіў шрыфты з гэтай жа друкарні. Складаў сваё прозвішча, пераціскаў гумкай і, намазаўшы гэтакі набор чарнілам з буракоў, націскаў на паперыну. Першае з'яўленне свайго прозвішча ў друку.

Пад час налётаў з Вулы ўсё-такі адна бомба трапіла ў царкву. Панявечыла. Цэлы заставаўся касцёл (baraцьба за царкву ў свой час была зацятаю, то да праваслаўных пераходзіла, то да католікаў, пакуль канчаткова перамаглі праваслаўныя вернікі), пабудаваны недзе ў 1915 годзе. Цынкавая бляха спатрэбілася на вёдры. Дый ўсё, што можна было адвінціць, ададраць, панесці, павезці, па ленінскому лозунгу экспрапрыіравалі, лозунга гэтага, можа, і не чуўши.

Перад касцёлам немцы пахавалі сваіх забітых. Цэлы бярозавы гай крыжоў бялеўся. Прыйшлі партызаны — крыжы зrezалі. Пасля вайны трактарам утрамбоўвалі магілы. Але яшчэ доўга летам, калі лажкыўся туман, ўсё ж акрэсліваліся погарбы. Нарэшце зрабілі якраз на гэтым месцы танцпляцоўку. Бо побач ляжыць каталіцкі магільнік, куды хадзілі піць, прадаўжаць род чалавечы, пасядзець пад кустом з кавалкам савецкай прэсы, дзе павывернулі ўсе надтруні, пакапалі-перакапалі магілы ў пошуках скарабаў і для следапыцкіх навыкаў. Хто меў большую сілу, пачаў выдзяраць квадратаваныя камякі з падмуроўкі касцёла. Юныя ленінцы вучыліся быць варашылаўскімі стралкамі — з рагатак выбівалі каляровыя шкельцы вітражоў. Прызнаюся, і мне хацелася зіхоткае шкельца, але не меў рагаткі. Мама сурова забараняла. Я такі няявінны, выходзіць, як гаспадыня з вёскі Новы двор пад Мінском, дзе на першым курсе універсітэта капалі бульбу. Яна мне скардзілася: «Суседзі — гады, пабілі камяніямі маіх курэй. Я колькі ні мецілася ў іхніх, ні разу не пацэліла».

Пасля была «прыпяканка» і ледзь не пісталет. А напачатку вырашыў стрэліцу прымітъўна. У калоду загнаў баявы патрон. Тут жа цвік. Цвік нагнуў галоўкай над капсулем. Адвярнуў галаву і

абухом сякеры стукнуў. Стрэлу не пачуў. Тады нахінуўся і вострым кончыкам сякеры ўдарыў. Бухнула. І як бы асва ўпілася ў мой да гэтага роўны, ледзьве не кірпаты нос. Нос распух. Маме сказаў, што вы-цяжіцца аб бугаркаваты лёд. І толькі гады праз два па вайне, калі нос пачаў загнівацца, прызнаўся ўсё ж маме. Атрымаўшы рамяня, быў неяк адвезены ў Полацк у вайсковы шпіталь (гэта каля Сафійкі), дзе і дасталі з майго ўсюдысуйнага носа саржавелы ўжо вайстрачок. Маміна смуглата, маміны цёмныя вочы (бацька быў сінявокі, русавы) і самім мною пагорблены нос дазвалялі мне і на Каўказе і на Усходзе сыходзіць за свайго.

У вайну можна было ўзяць кавалак зямлі і нешта пасадзіць ці пасеяць. Бацька на перадавой партызанская фронту. Бацькаў пляменнік, падлетак Пятрок, які партызаніў у Кавалеўшчыне ды ў Вушачы, заараў надзел. Суседу Апёнку не спадабалася, відаць, кінуў вока на гэты ўчастак. Ганяўся за мамай з пісталетам і крычаў: «Я гаспадар усёй Вушачы!» Ён, даваенны сувязіст (разам з мамай ганялі кароў на пасту, парабковалі), быў пры штабе, пры начальстве. Прыйшоў на пабытку бацька, ледзь мама адгаварыла яго не чапаць суседа. Размова магла скончыцца стральбой. Бацька ўсё не мог супакоіцца: «Я на перадавой, а ён тут каля бабскіх спадніц ваюе!»

Пачыналася блакада. Узялі з сабой што можна было панесці, карову за рогі і рушылі з усімі пад Лявоноўскую пушчу. На драўляным мосце цераз рэчку ўспомнілі, што забыліся выпусціць з падпечка трусой, вярнуліся, выпусцілі. Трусы перажылі блакаду, размножыліся, ад'еліся на здзічэлых гародах. Іх пасля лаві і біў стары Латыш, хвалячы смачнае мяса. Мы давіліся посніцай.

Блакада не ведала літасці ні да кога. Партызаны адыходзілі, пакідалі ўсіх, і старых і малых. На вазах параненых прасілі іх дастрэліць. Не было калі. Не чулі.

У лесе быў згубіўся. Крычаў-крычаў: мама! — нікога. Закрычаў: «Куліна!» Мама знайшлася. З аўчаркамі выгналі нас у вёску Пліна. Странялі па востраве, што на возеры. Пагналі назад у Вушачу.

Мост ужо быў пантонны. Даваенны, драўляны, партызаны, здаецца, паспелі знішчыць. І наколькі хацелася ў партызана папрасіць стрэліцу з аўтамата, наколькі з замілаванай зайдзрасцю глядзелі мы на дарослу ю цацку, настолькі ў веснавы дзень ледзянілі жахам аўтаматы ў немцаў. Сагналі ўсіх да бальніцы.

Мы яшчэ адтуль пайшли паглядзець на сваю хату. На дварэ прости ў маладым садзе стаяла нешта накшталт самаходкі. Вокны былі пазапінаны прасцірадламі. Яшчэ цвіў бэз. Адна яблынька была вывернута, пахілілася. І сёння яшчэ, ужо старая, стаіць яна згорбленая ў маміным садзе.

З Вушачы пагналі нас у вёску Качаны. Пустыя хаты. Тыфус. Я захварэў. Мама баялася, што немцы агледзяць, могуць застрэліць для прафілактыкі, па-сучаснаму кажучы. З Качаноў вярнуліся ў Вушачу. Жылі за рэчкай, на тым баку, як у Вушачы кажуць. Зноў пераходзілі цераз пантонны мост. Дождж. Бліскучыя плашчы на немцах. Аўтаматы. Сабакі. Нельга двойчы ўвайсці ў адну і туго ж раку, сцвярджалі старажытныя, мост адзін і той жа мы пераходзілі двойчы, мост пакут і страху, мост цераз раку жыщця і нябыту.

Па начах усё гучней і гучней чулася кананада. Яна блізілася. Да нас у лазню над рэчкай прыйдзе стары немец. Частаваў бутэрбродамі. Казаў, што хутка прыйдзе нашая армія.

Аднойчы на шарэнніку, пасля густой страляніны, настала такая цішыня, што чуваць было, як трава пад расой гнецца. Імгненне. Гул матараў. Танкі. Чые? Усе суцішыліся, стайліся. І тут раптам чуем: «Мать-перемать!» Нашы!

Прыишлі на галавешкі. Адну з чатырох на ўсю нашую Каменскую вуліцу (бо вяла на Камена, а пасля яе былі перайменавалі ў Калініна) хату спалілі немцы пры адступленні. Звычайна палілі канцавую хату. Але, уцікаючы, партызаны не знялі антэну са штаба Лабанка, не ўбраўлі іншыя атрыбуты сувязі з партызанамі. Матацыкл у балотца схаваць паспелі. Помнілі адзін са сталінскіх тэзісаў: тэхніка вырашае ўсё.

Усеагульны парыў ахапіў местачкоўцаў. Цяпер ужо з былых нямецкіх устаноў (як некалі з ўрэйскіх хат) хоць што ды сцягнуць, схапіць, звалачы. Хоць стол, хоць крэсла, хоць шматок паперы. Пакуль улада не ўстановілася. Забег і я ў былы будынак райфа (там колькі часу школа была, як ужо казаў), усё чыста забралі руплівия гаспадары. Бачу, нешта блішчыць. Невялічкае. Металічнае. Схапіў і ходу, каб не адабралі. Дома, схаваўшыся надзеяна, разглядзеў здабычу. Гэта было нешта, што рабіла дзве кругленкія дзіракі. Дакладна кажучы, дзіракол. Я ім праколваў лісцінкі бэзу. Паперы не было, а бэзу хапала. Калі адужалая ўлада вяртала нарабаванае, дужа баяўся, што ў мяне могуць выявіць такую каштоўную реч і загадаюць здаць.

Адыходзячы ў лес, кожны нешта закопваў у сябе на гародзе. Употай. З надзеяй вярнуцца. Мама закапала сваю карміцельку — швейную машынку, нешта з посуду, з адзежы, фотакарткі. Пасля вайны за машынку ў яшчэ некалектывізаванай вобласці (у вершы мне гэты радок цэнзура нязменна вык雷斯івала) купіла маладую кароўку недзе ў Падсвілі. Калі падрос, бацькаў касцюм перашыла на мяне. І цяпер з фотакартак (хадзілі да Фурмана) пазіраюць на мяне маладзенкія мама і бацька. Бацька ў касаваротцы, падперазаўшыся раменчыкам (тым чорненкім, якім мне гразіўся, калі я дурэў), у

доўгахаляных ботах, сядзіць на крэсле нага на нагу. Мама, паклаўшы бацьку руку на плячо, стаіць. Усё вытрымана ў стылі часу.

Я ніяк не мог знайсці свае патроны і зброю. Доўга і безвынікова, як пішуць у газетах, пароў я гарод усім, чым папала. Мой скарб ці ўзяў падземны гаспадар на ўзбраенне, ці нехта знайшоў.

На пагарэлішчы мама стаўляла хату. Як вялікую ласку зрабілі — дазволілі перанесці напалову зруб, напалову хаціну, складзеную з тэлеграфных слупоў. Памагаў імшыць і палонны немец. Вечарам пасля талакі смачна еў з намі бульбу, згатаваную на цяпельцы. І колькі жыла мама, усё дарабляла хату: то абмазвала трухлё глінай, то паднаўляла падлогу па дошцы, то шалявала. Для ўдавы усё было дорага і недаступна. Прымайка праўду кажа: хата рагата. Калі на чым і трymаецца зямля, дык на родных хатах.

У школу ісці яўна не хацелася. Навокал гэтулькі патронай, снарадаў, мін. Снарад можна ўкінуць у вогнішча і, адбегшыся, чакаць, калі гахнє. Самае бяскрыўдане — проста ў вогнішча накідаць патронай ды бегаць вакол вогнішча. Гэтакі карагод на праверку харобрасці. Яшчэ шмат гульняў было з патронамі. Ну хоць бы такая: у жароўню клаліся гарачыя вугалі і патроны. Круціш вакол свае галавы. Вуголле разгараецца, патроны пачынаюць страляць. Да цябе не падступіцца! А размініраванне мінаў. У раённай бальніцы была цэлая «палата мінёраў», дзе ляжалі падлеткі без рук, без ног, пакалечаныя, знявочаныя. Ды як можна спакойна сядзець на ўроках, калі гэтулькі забаў чакае. Прыйшоўшы дамоў са школы, ахвотна паказваў, як стаяў у куце за тое, што круціўся на ўроку.

Яшчэ быў адзін клопат. Нам, малечы, ці, дакладней сказаць, пераросткам, вайна і не думала сканчвацца. Увесе вольны час капалі акопы, траншэі. Хатнія заданні былі чыста ўмоўнымі. Ні падручнікаў, ні сышткаў, ні чарніла, ні пёраў. Запамінаў я добра, варта было настаўніцы адзін раз прачытаць у класе. Сышткі рабіліся з усяго, дзе толькі была папера хоць з малымі прabelамі: з абрыйкаў старых шпалер, з газет, іх зредчас можна было купіць на пошце. Пошта была самым галоўным цэнтрам асветы — прыходзілі нейкія кніжкі, алоўкі, пёры, газеты. Чарніла рабілася з буракоў, з кары вольхі ці крушыны. Карой жа фарбаваліся і шараковыя штаны, і паддзёўкі, і нават кофты-вязанкі. Калі шанцавала здабыць пяро, з ручкай праблемы не было. Выстругаеш з дрэва, ці прывяжаш пяро, ці праста ўторкнеш у доўгі гэты шпунток.

Хоць настаўнікамі забаранялася, гулялі ў пёры, у шлёп, у ножычкі. Даводзілася наесціся зямлі, пакуль зубамі выцягнеш глыбока загнаны калочак пры гульні ў ножычкі. Выйграеш — цэлы набытак,noch не спіш ад радасці. У шлёп прагуляў я цэлы кацялочак старадаўніх манет, і срэбных і медных. Некалькі засталося.

Унікальная была калекцыя, разумею цяпер.

І, накапаўшыся акопаў ды траншэй, пайшоў я па за-гадзе мамы ў цырульню, бо зарос, як гарод без гаспадыні. Цырульнік быў невялікага расточку. Яго да старасці іначай не звалі як Грышачка. І пайшоў, значыць, стрыгчыся Грышачка (так мяне ласкова звала мама) да Грышачкі. Правёў цырульнік адну баразну ў мяне на галаве і кажа, што болей стрыгчы не будзе, бо ў мяне не галава, а гарод, дзе можна капусту садзіць, а ў яго машынка адна і не збіраецца ён пясок стрыгчы. Ці перапалох у маіх вачах, ці, можа, магчымыя слёзы ўлагодзілі Грышачку — дастрыг, скрыгочучы зубамі машынкі.

Пазней мама купіла машынку і, зашчаміўши маю галаву, стрыгла таксама пад цёзку — пад Катоўскага. А я так і не прызнаўся маме, што зламаў машынку, залезшы з ёй на гару (у нас гарышча называлі гарой, а падполле — ямай). Спачатку баяўся, пасля саромеўся, а потым забыўся. А сорам не прайшоў.

Першую сваю настаўніцу не магу ўспомніць добрым словам, як гэта ні крыйдна. Крычала. Пускала ў ход рукі. Шукала па хатах, ці не пакралі ў яе кацялкі ды міскі, калі нас, некалькі сем'яў жылі перад вызваленнем Ушачы на тым баку. А там была яе хата. Прыйкра дасюль.

Затое прыйшла да нас другая — станістая, чарнавокая, з цяжкімі косамі Ефрасіння Міхайлаўна. Я быў закаханы ў яе. Стараўся з усея сілы звярнуць на сябе ўвагу, аж падчас атрымлівалася адваротнае з майго старання — круціўся, парушаў дысцыпліну.

А муж маёй любімай настаўніцы быў пазней дырэктарам школы. Ад яго я ўпершыню пачуў літаратурна правільную, пявучую, сакавітую беларускую мову. Алеś Антонавіч Карабань. Ён і з трывалы пад час прастольных савецкіх свят гаворыў па-беларуску. А ўсё начальства, малоцячы, як цяпер кажуць, на дземянцеўцы, думала, што гаворыць па-руску. Я толькі чакаў, калі аб'явяць: Алеś Ацтонавіч Карабань. Якраз Алеś. Дужа щёпла, дужа сардэчна гучала нават адно імя!

Баба Малання, маміна мама (маміну маму я зваў бабай, а бабіну маму — бабулькай, яна прыходзіла з Турові ўся ў беленькім з гасцінцамі, была уніяткай, малілася па-беларуску) з нічога пякла мне баранькаў, вавёрачак, зайчыкаў. Давала на дарогу ў школу. А я ўсім гэтым звярыным светам адкупляўся ад суседскага сабакі Баяна. Вялізны, з выгляду люты, за гэта Баян дазваляў мне садзіцца на яго верхам. У Баяна было адно хобі — даганяць і пераганяць любую машыну. Аднойчы з кузава грузавіка нехта пацэліў у Баяна гільзай з пад снарада. Я не ведаў гэта. Адразу на свайго канька. Баян як хапіў мяне за руку і кусаў ад нізу да верху. Наогул, Баяну хапала. Апёнак

як зядалы паляўнічы вучыў раённых «кручкоў» паляваць. І няўмелыя паляўнічыя, перш чым трапіць у качку, качыны шрот заганялі Баяну ў нос.

Гаспадары раёна не адчувалі ні разрухі, ні посніцы, ні бясхлебіцы. П'янкі ды гулянкі. Асаблівы размах любіў начальнік раённага аддзела МДБ Калашнікаў. Драўляны будынак МДБ і ў спякотны дзень напамінаў пра кожух: хапалі, катаўвали, знаходзілі ворагаў і шпёнаў гэтулькі, колькі па планах трэба было. Як і сам бацька, бугаяваты сынок Калашнікаў любіў дзяўчат. Нават настаўніц вадзіў на могільнік. Адмовіць ні бацьку, ні сыну ніхто не асмельваўся, бо Варкута ад нас не дужа і далёка.

З Полацка наядзжаў зубны ўрач Лайжалъ. Ставіў зубы. І выраз пакласці зубы на паліцу рабіўся канкрэтным. Устаўнія можна было пакласці куды хочаш. Зубны ўрач спыняўся ў Апёнка. Пачыналіся такія застоллі (не як у показцы пра яўрэйскае вяселле: трэці дзень гуляе ўсё мястэчка, і Хаімку пасылаюць па другую пляшку), што мы ўтром — Апёнкавы Ген’як і Толік і я, толькі і паспявалі ледзь не з даёнкай бегаць у магазін па сырэц. За працу мелі на «падушачкі». Іншых цукерак не было. У магазіне сядзела прадаўшчыца з раённым пасляваенным макіяжам (за што яе называлі жар-птушкай) і круціла патэфон. Ліліся саладжава-аптымістычныя песні. А тым часам падшыванцы кралі, што лёгка можна вынесці. У гэтай краме купіў я кніжку «Што такое добра і што такое дрэнна». Чыталася цяжка, няскладна. Пераклаў на беларускую мову Якімовіч.

З сырцом у мяне звязаны і другі ўспамін. Прыйшоў са школы. Гэта недзе класе ў другім. Зайшоўся да Мікалашэўскіх. Там дзядзькі нешта будавалі, а значыць, пасля пілі. У нашым баку ніводзін зруб, ніводная падлога не можна рассохнуцца, бо як не пад кожнае бервяно, кожную дашчурку выпіта бутэлька да пачатку работы, у час работы і пасля работы. Звычай гэты да нашых дзён не парушаецца. Дзядзькі, значыць, убачылі даўганосага худзяка і далі паспытаць «вогненнай вады» (пра яе начытаўся потым у кнігах пра розных тубыльцаў). У партызаншчыну патроху іншы раз спрабаваў адгон. А тут далі мне болей чым паўлітровую медную кварту. Я адразу ўзяў, як гаворыцца, на лоб. Дзядзькі ацверазелі. Іду дамоў — хата стаіць на стропе страхі, ганак дагары, ложак дагары нагамі. Ледзь выжыў. Свет дагары нагамі не раз яшчэ здаваўся не толькі ад вогненнай вады.

Спагадлівія дзядзькі суцяшалі мяне і з іншай нагоды. У нас руская мова выкладалася з другога класа. І класе ў трэцім- чацвёртым атрымаў я кол (добра гарод гарадзіць, жартавалі тады) па мове. Помню, дзядзькі запыталіся, што я не так напісаў. Сказаў: у слове «комсомолец» у першым складзе «а». Дзядзькі, закусваючы камсой (тады рыбы было і азярной і марской поўна), абурыліся, што

настайніца прыдзіраецца. «Камса — а і камсамолец — а. Грамацеем вырасцеш!»

Ад слабых харчоў, ад холаду абклала галаву скуллём. Мама нечым мазала, нешта прыкладала. Самае страшнае, што ў школу трэба было ісці ў хусцінцы. Шапку наверх на вуліцу толькі надзяваў. Колькі паспаваў маме нерваў сваімі капрызамі, бо ўсё здавалася, што не па-мужчынску выглядаю. Асабліва як напаў лізун-месяц. Гэта калі хлопчыкі пачынаюць кавалерыщца, а дзяўчаткі дзеўчынка.

І сапраўдным пеклам было хадзіць у лазню з жанчынамі. Як гарэў ад сораму, як закрываў аберуч сваё падрабяззе! У асноўным розга вяла мяне ў лазню. Забіваўся на самы верх на палок, у тумане пары хаваўся. І перамогай і шчасцем было, нарэшце, права хадзіць у лазню аднаму, але разам з мужчынамі. Хочаш, мыйся, хочаш, не мыйся — самастойнасць.

Мама дужа добра шыла. Прапаноўвалі ісці ў арцель. Не пайшла. Гаспадарка, хай і невялікая, патрабавала шмат увагі. Дый за сынам трэба было прыглядаць, каб ад рук не адбіўся, каб не навучыўся на сабак брахаць. А мяне цягнула на волю — іншыя ў школу не хадзілі, курылі, выколвалі сабе на руках і якары ды ўсё, на што фантазіі хапала, і, вядома ж, свае імёны. Мама пайшла працаўца прыбліральшчыцай у райспажыўсаюз (рай там быў начальнству і спажыва таксама), а дома шыла. Заказаў было досыць ад раённай знаці (лепей бы яе не знаці!) дый ад бедных местачкоўцаў, бо магла і з чаго пашыць так, што ого, і з нічога нешта. Калі яна спала, пачынаю ўспамінаць і не прыпомню. Калі сонца спіць, ніхто не бачыў. Не для красы слова паўтарала: калі рупіць, тады і вочы лупіць. Да апошняга была мама рупніцай. Па-латышску пірпіса — фабрыка, завод.

Чаму латышскую мову згадаў? Бацька мамін быў латыш. Рыжанін Галвіньд — механік па млынах. На млыне дзён маме хапала не гэтулькі муکі, колькі мўкі. Зноў жа прыгаворвала: «На руکі хопіць муки. Цягніце жылы, пакуль жывы».

І мне было відаць, што робіцца з чалавекам, калі яго возьме сыць. Раённая ўрачыха прынесла маме незвычайны заказ — са святарскае рызы пашыць хатні халат. Каб багініяй мужу здавацца. Адмовілася мама ад гэтакага заказу і ад вялікай платы. Затое колькі перамераў я дзявочых сукеначак. Працаўаў манекенам у мамы. Паколькі фігура мая мала чым адрознівалася ад тых дзеўчынёшак, якім шыліся сукеначкі, мама прымярала на мяне. Вылупкі радаваліся абноўкам. Вылупкі ў нас называлі малых модніц, якія са скury лупіліся, каб апрануцца як непадобней, як мадней. І яшчэ на іх скура гарэць пачынала.

Мне балюча робіцца, калі бачу, як хутка шыюць на машынцы.

Мама прабіла іголкай вялікі палец наскрозь. Цяжка выходзіла іголка з пазногця.

Доўга ў нас была бацькава падушка, дзе на навалачы мами выстрачыла машынкай: «Спакойнай ночы».

Калі ехаў вучыцца ва універсітэт, мами мне пашыла касаваротку (як некалі бацьку). Зайшла загадчыца бібліятэкі і заўважыла, што ў горадзе не ў модзе такія кашулі. Мама толькі сказала: «Будзе галава, будуць і гарадскія кашулі». А ўсё-такі нешта засталося, што не магу прайсці абыякава каля кашуляў у магазіне. Дзе б ні быў.

І ў партызаншчыну і пасля вайны і ткалі і пралі. Хадзілі ў перагуды калаўрот з верацяном, старэчымі касцямі рыпелі кроснъ Прадзіва мерылася на сцены: напрасці, ці аснаваць адну сцяну, дзве сцяны. Мне даводзілася працаўца матаўілам. Зводзіш кулакі, адтапырваеш локці і на іх намотваеш ніткі рухам, нібыта кіруеш рулём веласіпеда. І не са слоўнікаў куфраў дастадзенымі мне чуюцца слова: цэўкі, панажы, набільніцы, бёрды, рукаятка. Яно калі малую гушкалі, прыпявалі:

Ай, цюк дык і цюк,  
Лепей дзеўка, чым дзяцюк.  
Дзеўка хату падмяцець,  
Рукаятку напрадзець.

Калі ж хлопчыка падкідвалі ўгору, жадалі:

Вялік расці,  
Дзевак басці!

Мне тады няўцям быў прыгавор: ні адзін бык карову не забоў, ні адзін мужык жонку не забіў, сраччына даражэй за матчына. Прагрэс, праўда, перайначыў шмат што ў векавых прыгаворах, прымайках ды прыказках.

Мама асабліва часта пяяла песню пра горкую рабіну. І не разумеў я, што такое ліцаўткі. «Ліцаўткі, ліцаўткі і два гусі, ой, каго люблю, каго люблю, не даждуся». Я наўмысна грубіў маме, каб не пяяла тужлівия песні. Не хацеў падпускаць да сябе жаль і расчульванне. Бо мужчыну гэта не падыходзіць.

А мама чакала да канца дзён свайго Івана, бацькү майго. А некалі ж нязлосна цвялілася: «Гора маё гора, што муж Ягора, хоць бы дурны ды Іванька». Пыталася ва ўсіх, ці бачылі, ці чулі, ці помніяць партызана Івана Барадуліна. Адны казалі, што нібыта паранены сам сябе падарваў, другія, што загінуў у вёсцы Белае каля возера. Ні ліста

ад жывога, ні пахавальнага ліста. А непахаванага чакаюць, пакуль жывуць. У рэдкія светлыя хвіліны пяяла мама ў дакор ліху:

А ў мяне гора многа,  
Гору не падамся,  
Галовачку прычашу,  
На вуліцы папляшуща...

І скакала гора. А мама расчэсвала свае густыя чорныя да сіннаты валасы на прабор. Як у цёмным ельніку са светлых бяроз прасека.

І ў рэдкія светлыя часіны, і ў даўгія чорныя звярталася мама да Бога са шчырай малітвой. Як стаў сябе помніць, заўсёды ксціўся, паўтараў за мамай «Ойча наш».

У хаце на куце жыў Бог. Іконка была ахінута ручніком, умаяна летам жывымі кветкамі, зімой папяровымі, а сэрцы ў папяровых былі з засушанага цымяну (бессмяротніка).

З нічога мама вымышляла нешта смачнейшае на святы. Усе святы шанаваліся, святкаваліся. У нядзелю нічога не рэзалася, не секлася, не прыбівалася, не габлявалася, не шылася, не пралася.

Асабліва любіў я Каляды і Вялікадне, Вялічка. На Каляды сена на стале засцілалася настольнікам. Я чую, што ў ясельках нарадзіўся Хрыстос. Хадзіў у хлеў глядзець, а ў яслах ляжала ласейшае сена карове. У каровы звычайна гэтай парой на слабенькіх ножках бегаў сынок-сысунок. А мне ўсмак было малодзіва, якое я неяк звязваў з маладзічком на небе.

Адразу ж пасля Каляд пачынаў я чакаць Вялічка. Відаць, мама некалі дала мне надзець блакітную кангулю. З нечым блакітным звязваецца ў мяне ўсплае свята. У місе з вадой ляжыць чырвонае свяціноне яечка. Гэтай вадой трэба абмыць твар, вочы. Адбўшы паклоны перад абразамі, прачытаўшы малітву, хрыстосуешся. Настале абавязкова свяцінонка, сыр, масла, белая булка. Пасля біцца яечкамі.

Бацька дужа доўга выбіраў яечка, зубіў — стукаў аб зубы, правяраў на моц. Звычайна тое, за якое меней узялася фарба (фарбавалі ў шалупінні ад цыбулі), яечка было мацнейшае. Першы дзень блісці носікамі, на трэці — пухой (срачкай яечка). Бывала, што ў яйка налівалі смалы і такой біткай набівалі цэлья кошыкі хітрыя хлопцы. Качалі яечкі на вуліцы.

У мяне быў свой інтэрес, каб не супалі праваслаўнае і каталіцкае Вялікадні. Бо калі мяне трэба было хрысціць — ішла культурная рэвалюцыя. Святарам падпальвалі бароды, трактарамі сцягвалі крыжы з храмаў, абразамі палілі печкі. Асабліва перажывала бабуля Малання, што ўнук расце не-хрысцем. Праездам быў ксёндз.

Вырашылі ахрысціць хоць у ксяндза. Маткай хроснай была Феліцыя Антонаўна Міклашэўская, хросным бацькам — Качан. Ягонае імя і па бацьку мама ніколі не казала мне.

Потым, калі прыезджаў праваслаўны святар, бабуля хацела, каб перахрысці. Мама не згадзілася. Так і святкаваў я два Вялікадні.

Вялічка звініць мне песнямі валачобнымі:

Валабочнічкі валачыліся,  
Хрыстос вакрос, сын Божы.  
Валачыліся, замачыліся,  
Хрыстос вакрос, сын Божы...  
Масці кладку,  
Хрыстос, сын Божы ўвакрос,  
Заві ў хатку,  
Хрыстос, сын Божы ўвакрос.  
Масці кладачку,  
Заві ў хатачку.

Толькі не любіла мама ў валачобных просьбах грозьбаў:

Не дасі яец —  
Аблупіш авец,  
Не дасі сыра —  
Паложаш сына.

Мама, што называецца, дыхала на мяне. Казала, бывала, як мяне маленъкага (нарадзіўся дужа з малой вагой) клалі спаць у рог падушкі, пасля ў паланачкі. Але не дазваляла, каб пайшоў паверх папараці. Любіла, як душу, і калаціла, як ігрушу, калі тое зарабляў. І я рос мамнікам. У нас пра малога, які дужа гнаўся за маці, хвастом хадзіў за ёй, казалі — мамнік. Дужа хацеў вырасці, каб не быць кату па пяту, сабаку па с...у.

Усё ад маці. Недарэмна ж нават пры вызначэнні нацыянальнасці пры змешаных шлюбах (у нас добрае слова ёсць — мяшанец) кіраваліся нацыянальнасцю маці. Пазней, атрымліваючы «чырванаскурую пашпарціну», грамадзянін быў вольны на свой настрой выбраць нацыянальнасць. Заадно пры перапісе насельніцтва і родную мову. Нават тэрмін увёўся — дзве родныя мовы. Не раўнуючы, як у вясёлай паскакушці: «Ах лапці мае, новыя аборкі, хачу дома заначую, хачу — у Хадоркі»). І пры фармальным запытанні адказ анкецёры-ператісчыкі мусілі запісваць простым алоўкам. Каб падцерці, каб трymаць раўнавагу прыросту рускага народа, рускай мовы.

Толькі з малаком маці перадаецца натуральная, родная мова. Парашковае малако — парашковая мова. Вера ў Бога ад матчынай души, малітва — з вуснаў маці.

«Чалавек відаць зімой без кажушка, летам без кароўкі», — прыгаворвала мама. І карова была як сямейніца, яе шанавалі, за ёй прыслужвалі, з ёй гаварылі. Калі ішла з пашы, глядзелі, ці выпаўнены бакі. Паунейшым мусіў быць правы бок. Значыць, добра напасці.

І сапраўдную сялянскую карыду нагадваў статак, калі кароў забіраў гіз. Гізавалі амаль як газавалі пасляваенныя газагенератарныя трохтонкі, што па прынцыпу самавара працавалі на асінавых чурках. Прыймаўка кажа: карову б'еца зык, а бабу — бабскі язык. Цэлыя соймы праводзіліся, калі ішлі маладзіцы ў поле даіць кароў, калі вярталіся з даёнкамі, павязанымі, як жнеі, белымі хуснінкамі, касынкамі, кавалкамі марлі. Языкатых баб называлі язычніцамі.

А і на самой справе жылі яшчэ язычніцкія, паганская карані. Цэлы рытуал вяршыўся пра выгане каровы першы раз на пашу. Я памагаў маме шкраблам вычэсваць нашую Лысоню. У падупальных, схудальных зусім за зіму кароў з хрыбціны вароны выскубвалі кузлакі поўсці сабе на гнёзды. Добрай гаспадыні гэта было не ў нос. Да ўсходу сонца мама брала з крыніцы ваду, ёю абмывалі карове рогі і вімія (у нас не казалі вымяя), ваду лілі праз шклінку — ад уроцаў. Карове Пяклі перапечку. На Юр'я на дзенніку ў варотах пасцілалі дзедаў пояс, клалі два яйкі, іконку. Карова, выходзячы з хлява, пераходзіла пояс. Давалі пастуху паднос — яйкі і сала. Я быў ашалеў, калі ўпершыню прачытаў Купалаву пагансскую паэму «Яна і я». Ці Купала пісаў, як мама ўсё рабіла, ці мама рабіла ўсё так, прачытаўшы Янку Купалу, падумалаася.

Было яшчэ адно свята, якога чакаў з надыхадам халадоў. Яго можна называць і святам першай скваркі, і святам чэрвя.

Убоіны. Просім суседа. Мама зачыняе шчыльней дзвёры, каб не чуць кароткага, але балючага віску. Толькі што занесла парсюку самага ласага. Некаторыя байцы пілі яшчэ гарачую кроў квартай. Смалілі саломай кулявой, смалілі перакладкамі ад сахі, з часам адпявалі парсюку паяльной лямпай. Мылі ўсплай вадой, скрэблі, бакі парсюку былі як шчокі ў дзядзькоў пасля галення.

Усё рабілася ўпотай. Бо селянін ці mestachковец мусіў здаць свіную скuru на камісарскія скурэнкі, з самога селяніна скuru ўжо даўно садралі.

А як тапліся на патэльні першыя скваркі! Тапліся на тлук, не паспейшы стаць рудаватымі.

Далей разраблялася тушка. Кумпякам хацелася павісцець на гары, леганнё і печаннё ішло на вантрабянку, на якую прыдаваліся

таўстыя кішкі. Тонкія кішкі ішлі на кілбасы ў лета, на крапаныя кілбасы — іх напіхвалі праз металічную трубачку, крапалі, як казалі ў нас. Выразалася паляндрыца, падбрушша, ашыек. Рабіўся запас скароміны на год. Гадавалі, кармілі, чым маглі. Стараліся лепшым. Бो ведалі: кармі гаўном, заб'еш гальнём.

Свежыны трошкі неслі блізкім суседзям. Каб і яны разгавеліся.

Усё ішло ў толк. Выразалі посік, ім потым перад печчу мазалі боты. Малым было цікава надзымуць пухір, укінуць у яго колькі гарошынак, высушыць, каб ён зрабіўся пергаментным. Цацка выдатная — хоць замест першамайскага шара на дэманстрацыю нясі. З касцей, калі аб'ядалі мяса, рабілі вурзгалкі. Перавязвалі суровай ніткай у колькі столак, на двух канцах петлі, каб удзяваць пальцы — грай у ахвоту.

У першыя гады пасля вайны не хапала бульбы. Вясной перакопвалі гароды, каб знайсці леташнюю бульбу. Смачныя былі бліны-лапуны з гэтых паролікаў, ці рулёў.

Па лясах развялося ваўкоў, якія, паспытаўшы трупай, кідаліся на людзей. Да іх прысталі па класава-воўчай лініі і нямецкія аўчаркі. Да таго ваўкі смела пачуваліся, што адзін падышоў пад вокны Апёнкавай хаты і завыў. Апёнак у сподніках выскачыў і ўлажыў ляснога нахабу. Доўга сохла на сцяне распятая цвікімі воўчая шкура, а ў

Баяна, калі падыходзіў да сцяны, поўсць дыбам уставала.

Было цэлае нашэсце пацукоў. Былі выпадкі, што аб'ядалі нябожчыкам за начу у хаце насы, вушы. І ў адзін дзень ішлі і ішлі праз Ушачу калонай, як на кастрычніцкую дэманстрацыю.

Мы мадацілі з мамай ячмень у быльм райкомаўскім гаражы. І нашая маладзенская кошачка натуральна барукалася з пацуком. Ледзь перамагла. Толькі кошкі бяруць пацукоў, бо катам пацуку адгрызаюць тое, чым кот ад кошкі адрозніваецца і чым кошцы падабаецца.

А пасля ішла саранча. А потым, вядома ж амерыканскія капіталісты, закінулі ў савецкі гарод каларадскага жука. Уся пошасць нападала як на мокрую блохі.

У школе былі настаўнікі розныя. Адны ведалі тое, што выкладалі, другія не ведалі. Адных мы любілі, другіх не любілі. Нямецкую мову мы вывучалі з трэцяга класа. Першая настаўніца няйнайчай па начах сама вучыла літары лацінкі, бо слова Deutsch чытала як деутш. Каб і хацеў, дык немагчыма смяшней выдумаць. Пры такіх ведах ужо ні ў які кантакт з патэнцыяльным ворагам не ўступіш. На шчасце, неўзабаве прыйшла Пелагея Філімонаўна Харчанка, якая ў свой час скончыла гімназію. Тут пачулі мы натуральную нямецкую мову. Я дужа любіў быць любімчыкам Пелагеі

Філімонаўны. Як не за ўесь клас рабіў пераклады хатніх заданняў, а за мяне рабілі матэматыку, асабліва сусед па парце Змітрок Мілы. Ён і быў мілы сваёй сарамлівасцю, ружовашчокасцю, невялікім заіканием. Дзякуючы Пелагеі Філімонаўне, пры паступленні ва ўніверсітэт я адказваў не болей пяці хвілін і атрымаў пяцёрку і параду прадаўжаць вучыць нямецкую мову. Праўда, гледзячы, як хлопцы ў пакоі інтэрната пачынаюць чытаць англійскі алфавіт, перайшоў у англійскую группу. Выкладчыца папярэджвала, што не буду ведаць ні нямецкай, ні англійскай мовы. Так амаль і атрымалася. Цяпер сам з сябе пакепліваю, што вымаўленне ў мяне «белоквардскае».

А ў школе пасля Пелагеі Філімонаўны была яшчэ адна настаўніца, якая не любіла нас і якую не любілі мы, называючы яе за вочы Трускай. Ёй асабліва не падабалася, што я адказваю па-беларуску і перакладаю з нямецкай на беларускую мову. Пасля ўжо вучні радаваліся, калі Труску з сабой у Віцебск, атрымаўшы павышэнне, забраў сакратар райкома Іваноў. Ужо тады мы разумелі, што не нямецкую мову вучыў з ёю партыйны начальнік.

Цікавая была сістэма перамяшчэння сакратароў райкомаў. Адзін гарэў на гарэлцы і на партдамах, другі на нечым падобным. Пераводзілі ў іншы раён, толькі не ў суседні, каб не адразу слава дагнада. Ход канём. Так да персанальний пенсіі верны салдат партыі дабіваў з пяток раёнаў, а ў некралогу выглядаў цвёрдакаменным ленінцам.

Напрыклад, адзін чарговы сакратар Ушацкага райкома дужа ганяў усіх за п'янства і распушту. Але мястэчка невялікае. Падлічылі, колькі бутэлек за месяц здае жонка, у які лес на якое возера машына з нумарамі сакратара і адданніцамі партыі выязджала. На партканферэнцыі адбываўся скандал. Пракацілі. Перавялі ў іншы раён.

У Расіі раёны актыў у складзе партсакратароў, пракурора, камсамольчыкаў цікавей весяліліся. Любілі «сходзіць к Аннушке», гэта значыць піць каля магілы хрэстаматыйнай А. П. Керн. Пасля паўночы, каб яшчэ болей захаращэла, будзілі матухну, жонку святара тантэйшай царквы, і прымушалі танцаваць на магіле натхняльніцы сонца рускай пазії.

Але нешта мяне пагнала ў непрыемныя ўспаміны. Лепей не думаць ні на нач, ні на дзень пра гэтых.

У мяне ж быў і духоўны настаўнік, беларус, цвёрды, як смаляк. Ён і на ўроках і пасля ўрокаў гаварыў толькі па-беларуску, лічыў сапраўдным паэтам Максімам Багдановіча, раіў чытаць і перачытваць, расказваў пра сваіх настаўнікаў — прафесараў Піятуховіча і Замоціна. У яго быў дзівосна прыгожы почырк, і мне хацелася пісаць літару «д», як ён — угору дужкай. Хацелася, каб у мяне быў такі ж

коўцік (кадык), такія ж валасы на руках, як у любімага настаўніка. Ён адзін, колькі яго сілы было, стрымліваў глухі націск усеагульнае русіфікацыі.

У нас яшчэ былі па ўсіх прадметах падручнікі на беларускай мове (у дзяцей саўпартслужачых ужо з'яўляліся рускамоўныя), а настаўніц прысыпалі з Мінска ці з Магілёва, якія чырыкалі па-руску. Паступова вынішчалася ўсё беларускае.

Дырэктар, адстаўнік, тым толькі і займаўся, што са школьнай дробнакаліберкі страляў курэй, якія заскоквалі пачаставацца на школьні гарод. Над усім гэтым беспрасвеццем як бы ўзлятаў на сваіх мышцах мой дарагі настаўнік Фадзей Францавіч Багдановіч.

Калі перавялі ў іншыя класы Фадзея Францавіча, многія плакалі. Да нас прыйшоў новы настаўнік, якога мы адразу празвалі «Цытата». Ён патрабаваў, каб ведалі цытаты. Бо ўжо вучні пачыналі адчуваць, што можна карыстацца дэмагогіяй. І калі выйшлі сталінскія «Вопросы языкоznания...», дык у нас адна дзяўчына ўмудралася, адказваючы па хіміі, пачынаць са словам: «У геніяльнай працы таварыша Сталіна...» У якога настаўніка магла рука падняцца на двойку? І толькі цытаты маглі перабіць агульную траскатню, паказаць, ці ведае вучань твор.

Новы настаўнік усяляк заахвочваў літаратурныя патугі вучняў. Я ўжо нешта рыфмаваў, нават быў рэдактарам сатырычнай наценай газеты «Калючка», крытыкаў свае недахопы ў іншых. Быў выпадак, калі беглі па лёдзе на ўроку фізкультуры, а я адставаў, абутик быў слізкі. Фізрук (дужа любіў падсаджваць дзяўчынёшак, у якіх ужо акругляліся грудкі, на турнік) прыгразіў, што працягне мяне ў «Калючку», а я нахабна ўдакладніў, што з'яўляюся рэдактарам гэтай наценгазеты.

Наш новы настаўнік, Канстанцін Паўлавіч Баразна, наладзіў выпуск школьнага літаратурнага альманаха «Першыя крокі». Выкладчык малявання Палонскі, па мянуццы «Фока» («шкляное вока» — часам дадавалі мы), афармляў альманах, друкаваў. Таксама шукаў на машынцы няўмельні пальцамі літары Алесь Лобкіс (некалі бацька Хведара Чэрні, пабачыўшы ў мяне машынку, сказаў надзвычай па-беларуску: друкачка). Мы з Алесем удвух былі першымі паэтамі ўшацкай школы, чые вершы былі змешчаны ў «Першых кроках». У выпускным класе мы з Алесем надрукавалі аж у «Віцебскім рабочым» допіс за двума подпісамі пра свята песні ў Вушачах. Абодва наважыліся паступаць ва ўніверсітэт у Мінск. Нас вабіла журналістыка. Жывога журналіста з Віцебска — ушацкага мальца Генадзя Мялешку бачылі з фотаапаратам цераз плячо і аж з дзвюма бутэлкамі гарэлкі ў руках.

Аднакласнік Смаргун даў мне нумар «Звязды», дзе аб'яўляўся прыём ва ўніверсітэт, даваліся ўмовы паступлення. І ў заяве сваёй

напісаў я, каб дапусцілі мяне да ўступных экзаменаў на аддзяленне беларускай мовы і літаратуры, а калі не, дык хоць на аддзяленне журналістыкі. І духам не ведаў, што на аддзяленне журналістыкі быў самы высокі конкурс. З трываліцца пяцімагчымых атрымаў я трываліцца чатыры балы. Чацвёрку па беларускай мове — па-свойму напісаў «на досвітку».

Мой першы літаратурны настаўнік, рэдактар «Першых кроکаў», Канстанцін Паўлавіч Баразна ў 70-х гадах выдаў кніжку апавяданняў для дзяцей «У співаючым бары».

Выкладчыца рускай мовы і літаратуры Марыя Майсеевна Цуран вучыла пісаць сачыненні. Праўда, празмерна фаршыравала нас Маякоўскім. Я ведаў на памяць грыбаедаўскую «Гора ад розуму». Пазыгчанай аўтаручкай пісаў на ўступных экзаменах якраз сачыненне па Маякоўскуму.

На вечарах самадзейнасці ў нашай школе ды ў раённым Доме культуры было модна ў чытальнікаў чытаць Маякоўскага, прыняўшы як мага пагрозную паставу, самым крыклівым голасам. Я таксама ўдзельнічаў у вечарах мастацкай самадзейнасці, чытаў спачатку байку свайго вырабу пра кухарку, якая крадзе прадукты, а ў выніку ў супе крупіна за крупіной ганяецца з дубіной. Чытаў Валасевічаву байку «Хама», украінскага гумарыста Вакарэкасанкі «Каваль і смэрць».

Калі вучыўся ў старэйшых класах, пенсію за бацьку (слёзы ў прымым і ў пераносным значэнні) не плацілі. Маміна зарплата была мізерная. Правобраз сучаснага «дыпламата» рабіў сабе сам. Дзве дошчачкі аббіваліся кардонам ці якой парусінай.

Парусінавыя белыя тапачкі былі вяршыніяй мroi (пра зя-лённыя шнуркі тады не гаварылі). Шчасліўчыкі перад танцамі чысцілі іх мокрым зубным парашком і вешалі на плот сохнучь. Начная раса, калі ішлі ў падводы (гэта значыць, праводзілі залётак), з'ядала ўсю белату, усю ўраднасць.

З суседам, таксама бязбацькавічам, Васілем Янушкеві-чам хадзілі ў заработка — рэзалі дровы ў школе, у райспажыўсauзе. Перад дзесятым класам на заробленыя грошы справіў я сабе абновы — купіў кірзавыя боты і цёплую фуфайку (уніформу будаўнікоў камунізму ад Масквы да самых да ўскрайні).

Васілева маці Арына і мая мама Куліна сябравалі. І мы былі адпаведна Арынчык і Кулінчык. Паколькі на танцах акрамя аўтоптвання ног сваім партнёршам мы нічога не ўмелі, з намі нашыя аднакласніцы-аднагодніцы не ішлі танцеваць. І, запяўшы вокны апошнімі запапонамі, каб, не дай Бог, у шчылінку хто з вуліцы не ўбачыў, вучылі нас танцеваць нашыя маці. Пачыналі з самых лёгкіх скокаў — «каробушка», падэспань, полечка, кракавяк, што

называецца, пад язык. І дужа не падабалася нам, ужо амаль кавалерам, прыпевы накшталт: «Танцы, танцы, два засранцы, едэн пердзі, другі смердзі». А наогул у натуральнай гаворцы ў побыце моцнае слова стаяла з самым узвышшым і не было чыстаплюйства. Як вясёла і канкрэтна кажацца пра вечнае гаспадыніна некалькства, вечны клопат:

работа кішынь,  
буракі крышынь,  
у царкве звонюнь  
і з поля гонюнь;

пакуль прыбралася,  
дзіця ўс...я,  
пакуль абцёrlа, самой  
прыпёrlа...

Лавіў я і кратоў. Прыйшту ад гэтага занятку было як з таго рака наедку. Трэба злавіць, садраць шкурку, распяць яе, высушыць, а на прыёмным пункце атрымаеш 1 рубель па тых цэнах, гэтулькі ж каштавала буханка хлеба. І гэта быў хлеб.

Карміла нас карова, а мы стараліся карміць яе. Гэтак і не навучыўся я добра касіць. Лацвей вучыцца на калгасных лугах, а калі трэба было па кузлачку, па касмыльку касіць дзе давядзецца, мама касіла сама, дрыжэла над кожнай травінай.

З мужчынскіх работ рабіў не ўсе. Не араў, бо каня не было, не сеяў, бо на 15-ці сотках не разгонішся. Асноўная, так сказаць, культура — бульба. Мне падабалася абганяць бульбу сахой. Рабіў і некаторыя жаноцкія работы, выбару не было. Пакуль мама паліла печы ў райспажыўсauзе, мне трэба было начысціць кацёл бульбы. Да таго налаўчыўся, што чысціць танчэй і хутчэй за маму. Мог, не адрываючы нажа, абчысціць бульбіну, каб ацяробчына нідзе не парвалася. Як стружка з-пад гэбліка.

Адразу пасля вайны ў нас кватараўвалі дзве сястры з Бычкоў — Аня і Маня. Калі да Мані прыйходзіў кавалер, ці, як ушацкія казалі, сюбар, ахосаць, як яны цалуюцца. Тады ў модзе былі бровы ў нітачку. Ажно шкада мне было дзяўчат, калі яны пінцэтам выдзіралі ўсё лішнє з броваў і хадзілі па хаце з чырвонымі апухлымі надброўямі.

Маня пад сакрэтам прасіла мяне паглядзець у лазні, ці ёсць у яе кавалера на азадку прышчыкі ці скулкі. Бо ён дайшоў у вайну да Германіі і мог падхапіць нейкую страшную хваробу. Хвароба гэтая, уяўлялася дзяўчыне, выступае на азадку. Калі вырас, даведаўся, што

якраз наадварот трэба было глядзець, выконваючы інтымную просьбу будчай маладухі.

Мяне самога хвалявала пытанне, адкуль дзеци, як гэта робіцца тое, пра што дарослыя кажуць ці шэпты, ці з дужа юрлівай усмешкаю. У партызаншчыну, калі жылі ў Васількоў, убачыў я ў адной з Васілішак з-за каптура імшысты кузлачок. Дужа ён мяне ўстрывожыў і расхваляваў. Незразумела. Смутна. З самай малодшай з Васілішак жаніў я Цярэшку, яе ў калядны вечар, прыйшоўшы са школы, упершыню пацалаваў. Ужо дзециока, вучыла мяне цалавацца рыжанка Іага, што прыязджала ў госці да Латышыхі. Стаяўшай за мяне, ёй было яўна смешна, як бнятэжуся я і трачу галаву. Гэтак кошка гуляе з мышаняткам.

Кватараўваў у нас і дырэктар базы Уладзімір Лаўрэнавіч Дунец. Былы партызан, франтавік. Быў жанаты. Жонка засталася ў Маскве. Ён вярнуўся на радзіму. База была побач, на гары каля пажарнай, кепска агароджаная, без асаблівай аховы. Амаль як пры недалёка абяцаным камунізме. З сабой Дунец прывёз патэфон ды колькі пласцінак. Заўсёды вечарам, прыйшоўшы з работы ўжо дужа вясёлым (і гэтак штодня), ставіў пласцінку, і мне аж уваччу цымнела ад адной і той жа песні «Белым снегам». Пасля ён узяў з Жывалакі за жонку маладую дзяўчыну Наташу. Цешча, каб пахваліць зяця, калі наведалася ў госці, казала на яго: «Сталінская галоўка». Такі камплімент гэтак вар'явав зяця, што ён аж цверазеў ад злосці. И Сталіна цярпець не мог, і выказаць сваю нелюбую да «бацькі народад» не мог.

Цікава было раніцай назіраць за сямейнымі шчасцем. Мужу пасля абавязкова-чарговай (старшыні калгасаў прыязджалі што-небудзь здабыць і натуральна дзякую свой налівалі ў шклянкі) замочки хацелася паспаць, а маладой жонцы падурэць, пагуляць. Яна яго казытне то за пятку, то ўскудлаціць дужа не густы чуб, а ён, загадзя ўзяўшы папругу ў руку, адмахваецца, як конь хвастом ад аваднёў.

І была традыцыйная рэвізія і традыцыйная нястача. Пагрэліся памочнікі, а судзілі дырэктара. Калі прыйшлі апісваць набыць, нічога акрамя патэфона ды «Белым снегам» не было. Хацелі забраць патэфон, але мама не дала, ён жа прывёз, набыў гэтую музыку з першай жонкай.

І самае вясёлае, а дакладней самае сумнае было тое, што і на суддзі, і на пракуроры, і на следчых, на іхніх жонках было шмат чаго на плячах і на галовах, узятага з базы і так і неаплочанага. А калі, бывала, і плацілі, ды хіба што, як дзеци гуляючы, смехам. Трэба, напрыклад, жонцы сакратара райкома ці пракурора футра. Вясной на базу прывозілася пэўная колькасць размеркаваных футраў. И пачыналася ўцэнкі, гэткія савецкія сэйлы. То гузік адрываўся, то

падкладка адпорвалася. Выяўляліся дэфекты, якія лёгка папраўляліся пасля, а ўцэнкі рабіліся вялікія. Да зімы, калі трэба, каб «плечыкі адышли ў начную імгу» ў дарагім зверы, футра каштавала капейкі.

Савецкае чынавенства жыло па сваіх законах ад міні-дзяржавы — раёна да белакаменнай. Не дзіва, што напрыканцы так званай перабудовы дырэктар райспажыўсаюза паспей купіць толькі тры машины, «чырвоныя памешчыкі» з блізкіх калгасаў грохалі сабе ў Вушачы вычварна-пампезныя хароміны, як бы спаборнічаючы з катэджамі высокапастаўленых у раённых маштабах усё тых жа «кручкоў», якія выбілі сабе мільённыя пазыкі з самага нізкім працэнтом вяртання. Гэта ў нас самі сабе «кручкі» прадавалі трактары за 50 рублёў.

Асабліва ганарыліся сакратары райкома ўшацкім Домам саветаў. Шматпавярховы. Чым вышэй начальнік, tym на вышэйшым паверсе кабінет. У двары аздобленая гранітам трыбуна (своеасаблівыя раённыя маўзалеі), каб вітаць з яе дэманстрацыі працоўных мас. Абавязкова Ленін, які паказвае рукой сам не ведаючы куды. За змрочны колер сцен местачкоўцы яшчэ задоўга да рэгламентаванай галоснасці назвалі Дом саветаў гестапа. А месца для галоўнага будынка раёна выбраў сам Дземянцей, калі быў чаргова-зменным першым сакратаром. Аднойчы ішоў ён з паплечнікамі, расказваў неяк удзельнік гэтай гістарычнай падзеі, па даволі вялікім пляцы, дзе быў з давайны яшчэ ўшацкі базар. Крыху з краю базару ляжаў вялікі валун, на валуне вялікая куча. И тады першы сакратар паказаў пальцам на валун з кучай і сказаў, што тут будзе Дом саветаў. Храм на...

Але вярнуся зноў у той час, які чым далей, tym бліжэй да сэрца і радасцю і смуткам, святым і змрокам.

Мяне, як той патэфон дырэктора базы, накручвалі ў школе ідэямі блізкага камунізму. Мама ахаладжала мой камсамольскі запал (па-ўшацку — палер). Ад піянераў я неяк выкруціўся, чырвонага галыптука не надзеў ні разу, бо і не было і мама лічыла, што піянеры — бязбожнікі. Праўда, у пару развітога сацыялізму на розных урачыстасцях мне шчаслівия піянеры галыптукі павязвалі. Яшчэ чаму я выкруціўся ад піянераў (каб не падумалі, што хачу паказацца дужа левым), быў пераросткам.

Камсамольцам быў, нават узносы збіраў у школе і пасля, калі працаваў у часопісе «Бярозка». Пры «Бярозцы», «Піянеры Беларусі», «Зорыке» і «Вясёлцы» была касамольская арганізацыя. Усе рэдакцыі размяшчаліся ў памяшканні ЦК ЛКСМБ. Узносы збіраў і, вядома, траціў іх, а пасля закладаў сваімі грашымі. Ішоў на працу, зазірнуў у ГУМ, там модныя індыйскія туфлі на тоўстай каўчукавай падэшве (гэтакія толькі што купіў Анатоль Клышка). Хутчэй у рэдакцыю — там

яшчэ трошкі пазычыў, і атрымалася ў мяне якраз патрэбных 200 рублёў. Званок. Здаць узносы. Кажу, што заўтра. Не! Узносы здаў, але пакуль зноў сабраў 200 рублёў, туфляў у магазіне ўжо не было. Я пакляўся, што распушчу камсамольскую арганізацыю, і ўрэшце свайго дамогся. Пасля мяне пярвічную арганізацыю аднавілі.

Дык пра ідэі камунізму. Мама часта казала, што, яшчэ калі яна была маладой дзяўчынай, чула пра камунізм. Пры камунізме будзе трактар зацягваць на ўсіх агульную коўдру. Маме дужа гідліва было ад адной думкі, што пад адной коўдрай давядзеца спаць з саплівым Ганульчыкам. І з усмешкай заключала: «І ты ў мяне ўжо амаль мужчына, а камунізму як німа, дык німа».

Тады яшчэ з насмешкай, як не з пагардай, ставіліся местачкоўцы да тых, хто, пабыўшы недзе ў Расіі ці ў беларускім якім горадзе, стараўся «русіць». Нейкая з Васілішак, вярнуўшыся з Полацка, гаварыла: «...як аттэндуль і дасендуль». Думала, што папружыла.

Ляжалі на печы. У столі было шмат сучкоў. Кожны нагадваў то звера з казкі, то чалавека. Мама мне тлумачыла: «Ёсць руская мова і беларуская мова. Наша беларуская...»

Выйшла распарараджэнне Берыі наконт нацыянальных моў. Я наіўна радаваўся, што цяпер усе заговораць па-беларуску, усе заявы, усе просьбы ва ўстановы можна будзе пісаць па-беларуску. З такімі думкамі бег да мамы. Яна ў канцы города садзіла капусту. Гладкі і круглы невялічкі камень абортвала чыстай анучкай і клала на ляжу — каб качаны ўрадзілі цвярдыя і гладкія. На маю радасць паглядзела, выслухаўшы мяне, сумнавата: «Ой, сынок, нялёткія гэта справункі. Шкода мне цябе...»

Іншы раз здавалася, што ў нашую школу пасылаюць настаўнікаў, як на вайне ў штрафную роту. І прыехаў да нас выкладчык фізік Хатэнка. Аж два універсітэцкія значкі на пакамечаным, некалі дарагім пінжаку. Ведаў усё, аж страшна рабілася. Дужа нам падабалася рабіць доследы з вадой пад ягоным кірауніцтвам. І клас, і мы былі як пасля залевы. Калі хто не слухаў яго, Хатэнка спакойна падыходзіў і праводзіў сцёркай па валасах ад шыі ўгору. Гэта суцішала самых заядлых крутunoў-дуронікаў. Часта ўрокі фізікі праходзілі без настаўніка, ён спаў у стажку на школьнім горадзе. Ён жа аднойчы выпіў спірт, у якім была заспірта-вана медуза.

У гады мае падлетковасці і пазней пытанне сексу (цяпер засулоцілі гэтае слова) заставалася цёмным, як і паходжанне чалавека наогул. Бо тлумачэннем малпізму яснасці не ўносілася. Не верылася, што хвост сам адваліўся.

Як каты марцавалі, як нараджаўся кацяняты, як цяліла-ся

карова,— было ўсё звыкла па сваёй зразумеласці.

Шкада было свінню, калі яна гудзела, ці была «на панічоў», а гаспадыня награвала ледзь не даясна качаргу і прыкладала расчуленай паненцы да пэўнага месца, якое чамусыці пятлёй звалася.

Як вучыўся ў малодшых класах, інстынктыўна адчуваў нешта ненармальнае, калі казялок гадзіннікавага мастера Банцік скакаў на свінню Розу. Перад вокнамі нашае школы.

З непрыхаванай гідлівасцю дарослыя вымаўлялі слова «курая». Так ушацкія называлі гермафродытый.

На гарышчы амаль упоцемку чытаў нейкую брашурку, што рэкамендавала, як знаёміца, калі можна цалавацца, калі разняволіць рукі і іншае, як што называецца ў мужчыны і жанчыны. Гэта быў нізкапробны-саматужны дапаможнік, які прызямляў цьмяна-завоблачныя памкненні, юр'ю цнатлівы парыў, агаляў юр.

Расла цікаўнасць, расло неакрэсленае нецярпенне. Усё расло. І не дзіва, што недзе ў пятым класе мы, пераросткі, на задній парце на ўроку фізікі адпаведна лінейкамі мералі свае агуростачкі. І тут кожнаму хацелася быць наперадзе. Да сорамнага смешна ўспамінаецца, што мы з суседам Сарокіным былі горда задаволенія.

Праблемы, якія мы ў школе вырашалі жартам, выходзіць, хвалявалі сур'ёзна і вялікіх людзей. Чытаў пасля ў хемінгвеўскім «Свяце, якое заўсёды з табою».

Вядомы ленінскі выраз «ідятызм вясковага жыцця». Думаецца, што ідятызм райцэнтраўскага жыцця не меншы, калі не большы.

Падпільнаваўшы ў аleshніку суперніцу, жонка ваенкома надзяе ёй на галаву з модным «учасаннем» (так казалі на прычоску) вядро з гаўном.

Жонка адказнага райсаветчыка, даплыўшы на вastravok тады яшчэ поўнай ушацкай рэчкі, б'е мужаву каханку туфелькай па шчоках, трymаючи туфельку за абцасік.

Суддзішыны індыкі сядзяць на помніку воіну, які традыцыйна-казённа скліўся над двойчы перанесеным прахам загінуўшых.

Сынок аднаго «кручка», пасядзеўшы з усімі ў неадноўленым будынку былой школы (туды ўцякалі з урокаў «у партызаны» — курыць), выцірае адкормлены задок падштанікамі, каб паказаць, што ён багаты.

Па святах мы, старшакласнікі, робім складчыну, купляем віно і танныя цукеркі на закусь. Сын суддзі прыносіць у складчыну самагонку.

Нават на могільніку капрызамі жонак і дзяцей раённыя «кручкі» клаўся на самым праходзе ледзь не ўпоперак увахода, каб і на tym свеце быць наперадзе.

Дзеткі раённай вярхушки трymаюцца асабняком. Нешта

накшталт салона было ў дачок мясцовага фатографа Гіраўкі. Ні я, ні іншыя хлопцы з бедных сем'яў туды ходу не мелі, бо на раённай іерархічнай драбіне былі самыя першыя знизу. Мяне запрашалі і частавалі Серперы. Маці Якава і Барыса нават казала, каб не прыходзілі дамоў, пакуль мяне не прывядуць на імяніны, на іншыя святы. У Серпераў заўсёды было ўсё смачна і багата. Сябраваў я таксама з сынам ушацкага ваенкома Анатолем Емлянавым. Бацька і маці Анатолевы — карэнныя сібіракі — былі шчырыя і гасцінныя. Анатоль так палюбіў беларускую мову (усё дзякуючы Фадзею Францавічу Багдановічу), што цяпер выкладае беларускую мову і літаратуру ў Віцебскім педінстытуце. Гэта ён сабраў, як нікто дагэтуль, фальклор з усяе Ушаччыны. І як натуральная гучыць беларуская мова ў вуснах рускага Анатоля Емлянава, як мякка, пышчотна, трэба слухаць! Хіба трошкі мякаватае «ч».

А бывала, мы з Анатолем пісалі адзін аднаму лісты малаком. Каб прачытаць гэтакі тайнапіс, след было спаліць паперыну і попелам пацерці. Пісалі мы так і дзяўчатам. Стараліся вершамі. Анатоль скарыў не адно сэрца, бо перапісваў санеты Шэкспіра, як потым я даведаўся. Вядома, з Шэкспірам спаборнічаць і ў галаву ніколі не прыходзіла.

Нейкія свае вершы паказаў я аднакласніку з Ваўча Крывенку (мы з ім рэзали дровы ў школе, бо ягоны дзядзька быў загадчыкам гаспадарчай часткі). Той зганіў бязлітасна. І мне дужа хацелася надрукаваць вершы, каб быў ён уражаны і прысаромлены. І яшчэ была мроя выдаць гумарыстычныя вершы, называўшы зборнічак надта ж ужо арыгінальна «Жалезная вяхотка».

Тады вяршыліся вялікія савецкія пераўтварэнні прыроды. І аднакласнік, сын вядомага кавала з «Прапетарыя», напісаў доўгі верш, які пачынаўся: «Была гара ля возера, прыйшлі сюды бульдозеры». Заканчваўся верш поўным троўумфам вялікіх здзяйсненняў: «...не стала ні гары, ні возера». Падсвядомасць прамаўляла ісціну.

Суседзі жылі кожны па-свойму: і сумна і вясёла. Калі ў Апёнка нарадзіўся трэці сын — Мікола, ён жыў яшчэ ў хаце цесця (старога Латыша саслалі ў Варкуту, ці за тое, што дужа хваліў немцаў за парадак, ці таму, што рабіў немцам драўляных арлоў, бо быў дужа рукасты), і варта было любімаму сынку, якога ён зваў Драздок, стукнуцца аб падаконнік, тут жа хапаў сякеру і счэсваў палову падаконніка. Падаў Драздок на падлогу — расчулены бацька сек падлогу. Як паставіў сваю хату, нічога не счэсваў і не сек. Нічога не мог зрабіць, калі пад час паводкі вадзяны пашук схапіў Драздка за бот, пракусіў і сцягнуў з нагі.

Паводкі мы чакалі як бясплатнага кіно. Хата Васількоў стаяла

каля самай канавы, праз якую быў масток, пад які мы хаваліся ад налётава самалётаў. У паводку гнала ваду з боку Салатопкі. На вачах прыбывала і залівала хату, нярэдка па самыя вокны. Васіліха з дочкамі і з госцем якім пачыналі бегаць па лавах, а пасля скакаць праз акно. І тут штогод гучаў адзін і той жа палкі маналог з кляцьбёнамі ў адрас Мушки — ён да вайны як інжынер па будаўніцтву выдзеліў Васількам гэты пляц.

Да Міклашэўскай прыходзілі пляменніца і пляменнікі з Пліна са сваёй самагонкай. У хаце было вясёла часцей.

У Латышыхі кватараўваў кінамеханік Вікенцій Вікенцьевіч Вікенцьеў. Піў так, што перад пачаткам сеансу нехта выцягваў яго з бакоўкі, ліў на рэдкага даваеннага спецыяліста суды вады (суды — два вядры; ёсць нават каламбур, як дзед кажа: я сваёй бабе суццы вады ўкінуў), і тады пачыналася кіно. Спачатку кадры ідуць па падлозе, потым па сцяне, затым па столі, аж пакуль рука ў кінамеханіка не пацвярдзее.

Нязменна на дзвярах у кіназалу стаяла Прянічыха. Трэба было мець і сілу і нервы. Хваля гледачоў магла змыць у любую хвіліну і дзвёры і кантралёра. Некаторыя хлопчыкі залязалі пад падлогу і начавалі, каб заўтра бясплатна глядзець ці яшчэ раз старое, ці новае кіно. Прыкметнішы такіх, грозная Прянічыха за вуха валакла на двор.

Неяк прыязджаю ў 60-я гады з Мінска. Чарговы югаслаўскі фільм пра вайну. Прянічыха ўсё яшчэ на сваім месцы, дзеліцца ўражаннямі ад фільма: «Першыя разы аж сэрца становілася ад страху, але пасля нічога, прывыкла».

Пасля «Тарзана» на ўсіх дрэвах малыя крычалі, як герой фільма, дзеўчынёшак цвялі Чытамі. У чарзе па білеты недзе перад чацвёртай серыяй мне падламілі рабрыну. Дагэтуль не выношу кінасерыялаў.

Браць штурмам білеты ў кіно, гэта яшчэ паўбяды. Самае страшнае было пасля вайны браць штурмам хлебны магазін. Звечара зaimалася чарга. Ужо раніца. Усе хвалююцца. І крык — едзе! Гэта хлебавоз. Першы этап — трапіць на ганак, але стаць гэтак, каб, адчыняючы магазін, не змялі цябе дзвярыма. А далей вытрываць, каб не сціснулі цябе на фармавы хлеб. Мужчыны не зважалі ні на жанок, ні на дзяцей. Як коні. Вырываешся з запаветнай буханкай як з лазні. І зноў цяжкі момент — данесці дамоў, нё сашчыпаўшы па дарозе. Бо пахне гэтак, аж галава п'янаю робіцца. Трапляліся ў буханках і кавалкі вяроўкі, і нават пацукуі запечаныя. Формы на хлебапякарні змазвалі аўтолам.

Не чуў я ніколі такога доўгага па вымаўленні слова, як санэпідэмстанцыя. Доўга ж яшчэ ўшацкага вырабу кілбасу звалі

«рудзёнкавай». Гэта Рудзёнак (у яго потым кватараваў Сяргей Законнікаў, калі працаваў у рэдакцыі) пусціў у кібасу здохлага лася.

Мама мне дужа хацела купіць гармонь. Бацька здорава іграў на цымбалах. Але на гармонь грошы не было.

Я хацеў дужа сабаку. Але самім не хапала чаго есці. Затое каты і кошкі ў нас не пераводзіліся. Калі здох любімы Мірон (на хутары быў Мірута), я схапіў апошнюю кофту бабулі Маланні і загарнуў у яе, каб не халодна было майму кату ў зямлі. Закапалі пад бацькавым вязам. Кошка Каця сядзела каля мяне, калі рыхтаваўся да экзаменаў выпускных і ва ўніверсітэт. Мама казала, што доўга плакала па мне, чакала з Мінска.

Каця не адыходзілася ад хворай мамы. Мама памёрла. Каця засталася адна. Кацілася па чужых гарышчах. Прыйзджаў у маміну хату, Каці не было. А ў 1979 годзе 10 чэрвеня прыехалі мы з Валай на 70-годдзе мамы. Без мамы. Аднекуль, як з-пад зямлі, прыйшла Каця. Старая, бяззубая. Аж рэзала рот капронавай кішкой купленай кібласы. У апошні раз прыйшла ў сваю хату на дзень нараджэння гаспадыні.

У касаваротцы мамінай работы з драўляным чамадан-чыкам рушыў я ў Мінск. Чамаданчык мне пазычыла настаўніца гісторыі Ганна Мікалаеўна, свой, студэнцкі. Гэта быў квадратовы куфэрачак з вострымі кутамі. Вылязаю з перапоўненага аўтобуса (яго таксама браў боем) і ступаю на асфальт сталіцы, ручка выскокава, куфэрак войстрым кутам б'е па назе нейкую важную даму. І Мінск вітае мяне ўсімі адпаведнымі словамі, пачынаючы з «деревеншнна, вахлак» і ўжо не помню якімі канчаючы, вуснамі міс Сталіца.

Нідзе не чую беларускай мовы. Расійска-мінская трасянка ў лепшым выпадку. Здаю дакументы. У прыёмнай камісіі са мной гавораць па-руску, а я па-беларуску. Пачуў толькі, як адзін з «прыймоўцаў» сказаў раптам: пащукаі. А гэта, як потым пазнаў, былі якраз старшакурснікі з беларускага аддзялення. Адзін з іх — вядомы профлідэр Будавей.

Я ашукаўся ў беларускасці Мінска і ўніверсітета, як мама некалі ў гарадскім снезе. Прыйехала да нас у Мінск на вуліцу Бялінскага. Зіма была сняжыстая. Яна і вырашыла, як дома, натаіць снегу, каб мець чыстую ваду. Раставу снег — чорная бузя ў тазе была.

Начаваць «паступантай» размясцілі ў спартыўнай зале. І тут мне прыгадаліся «Нарысы бурсы». Самае бяскрыўданае, што рабілі соннаму, — веласіпед. Уторквалі паперу між пальцаў на руках і нагах і падпальвалі. Напіналі пад сонным крыж-накрыж вяроўкі, ставілі чайнік з вадой, потым з нейкага канца падпальвалі вяроўку.

На аддзяленне журналістыкі паступалі з усіх канцоў Саюза. Асабліва разняволенасцю нораваў вызначаліся масквічы і адэсіты. Са

знаёмых мне па прэсе паступаді Іван Сіпакоў (ён доўга пярэчыў супраць напісання яго як Янкі, бо Янкам, казаў, можа быць толькі Купала) ды Лук'янчык, які перад гэтым надрукаваўся аж у «Вожыку». Верш быў з моднай па тых мерках канцоўкай. Змест прости. Працуюць у калгасе яна і ён, яна прыцэпічыцай, ён трактарыстам, хлопец закахаўся. І лірычнаму герою ў канцы празрыста-незразумела: «Я не знаю, пры прычэпе хто з нас, я альбо яна?» Перад сачыненнем раніцай аўтару верша было незразумела, адкуль у ягонай кішэні ўзяліся дзвячочыя трускі (вярнуўся ўночы, як і належала прызнанаму ўжо журналісту, пад добрымі градусамі). Незразумела было, чаму «двойка».

Здаў экзамены. Дома чакаў выкліку. Нешта затрымлі-валася паперка, ад якой шмат чаго залежала. Ужо хацелі забрыць у салдаты. Мама першы і апошні раз у сваім жыцці пайшла ў райком. Казала мне, што запомніліся доўгія дывановыя дарожкі да стала ўладатрымцы ўсяго раёна. Доўга не слухаючы, Іваноў сказаў: «Что же, пускай родине послужит. И без него хватает кому учиться». Свая дачка ў школу хадзіла ў пярсцёнках ды ў іншых бразотках і авалязкова ж скончыла школу з медалём. Неяк былы партызан і салдат, бацькаў пляменнік Пятрок, угаварыў камісію ў ваенкамамаце, каб пачакалі. І ўрэшце выклік прыйшоў. Я — студэнт ўніверсітэта!

Перад тым як даць нам права жыць у інтэрнаце (мне і тут няпроста было атрымаць гэтае права), нас накіравалі з нашымі вархопкамі ў так званую вашапрудку. Упершыню ехаў у трамваі. Цесна, няўтульна, дрогка, але суцяшала ісціна: лепей дрэнна ехаць, чым добра ісці. На лазні і было напісаны: «Лазня». Рэдкая шыльда на беларускай мове ў сталіцы Беларусі. На гарачыя камяні маладой печы максімалізму рэчаіснасць ліла халадзёнку з вялізной меднай кварты ў лазні сацыялізму.

Сімпатычная, вытанчаная (тады я як сын цесляра бачыў — вытанчаная) Зося Грыц з Беласточчыны запыталася: «Для чега в тебе така чапка окронгла?» Пад агульны смех адказаў, што гэта паштовая. Бо ў Апёнка, што, як і да вайны, рабіў на пошце, купіў я форменную шапку. Слова «окронгла» не зразумеў. Пасля пры сябрах па пакою хутка асвоіў польскую мову на аснове паэзіі накшталт: «На краковскай вежы дзед на бабе лежы, чతры ногі в купе, а та пёнта...»

Старшакурснікі ў першыя ж дні знаёмлі з латынню: «Рогаша поп репія — іп глапіх поп гесерій». Пыталіся, як па-ўкраінску сказаць: «Я не хачу есці мёду». Калі я старанна выпаліў адказ, сказаў дужа, як ім здавалася, дасціпна: «Ну, дык з'иш гімно».

Пасылалі пазычыць чорнай ніткі ў студэнта Петакова. На гэтакія просьбы ён штурляў у даверлівага ўсё, што было пад рукой. Бо Петакоў на нейкім экзамене казаў, што вобраз адмоўнага героя

праходзіць праз увесь твор чорнай ніткай. У процівагу вобразу дадатнаму, які праходзіць чырвонай ніткай.

У скверыку універсітэцкім ужо славуты і грозны крытык Анатоль Клышка казаў: «Цягну артыкул у ЛіМ». І мне здавалася, што нешта важкае валачэ гэты камлюковаты, быстры ў рухах, ужо сталы студэнт, які вымаўляў нячута мной дагэтуль слова: «мамо», «тато», «вухо». Як з роўным трываўся з Анатолем Клышкам і Кастью Цвірка. У яго аж цэлая падборка вершаў была надрукавана ў часопісе «Беларусь». Былі там і радкі: «Выйшаў з горада горды, стаў за горадам я, недалёка ад горада вёска мая». Гэта пра сціранне граняў. Па часе нехта, здаецца, Віктар Шымук, перарабіў радкі ў адпаведнасці з рэальнасцю: «Недалёка ад горада вёска мая, і ў горад па хлеб кожны дзень езджу я».

Кастью Цвірка, калі пісаў вершы, хадзіў па калідоры інтэрната, напаўтоласа, як бы сам з сабой, гаварыў, рухам рукі падганяючы рытм. Засяроджаны. Адсутны. Учэпісты.

І быў першы выезд на бульбу ў калгас. Было смеху вяскоўцам з нашых гараджанак. З Алесем Булыкам мы кватараўвали ў аднае гаспадыні. Спалі ў дашчаным скляпку, дзе на зіму клалі бульбу. Раніцай прачыналіся з заінельмі чубамі, бывала, што і галовы трошкі прымярзалі да цвярдых падушак. Я стараўся запісваць слова, выразы, прыказкі, прымаўкі. Гэта ж была Міншчына. Гаворка, адрозная ад нашай.

Першая нарада маладых. Першая для мяне. Шчасліўчы-каў сабралі ў Саюзе пісьменнікаў. Чакаем, павінен прыехаць Якуб Колас. Але нешта жывы сапраўдны класік бавіцца. Прыязджает. Не дужа здаровы. Яго садзяць, каб не было скразнякоў. Фатаграфуемся на памяць. На адным з групавых здымкаў тырчыць і мой нос недзе ў самым апошнім шэрагу. У каго ўжо тады хапала самаўпэўненай смеласці, стаў наперадзе. І сёння да гарачыні сорамна мне за свае тыя думкі пра сябе. Як гэта Якуб Колас позніцца? Мы ж усе сабраліся, мы ж чакаем усе аднаго. Мы не баймся ніякіх скразнякоў, а ён байцца. Гэта гаварыла ўва мне маладая самазакаханасць, самапавага, якая пераходзіла ў нахабства, нявыхаванасць на мяжы з цемнатай. Ды, на жаль, гэтак было спрадвеку і гэтак будзе ў літаратурным жыцці.

У Доме творчасці ў Каралішчавічах нас вучылі, настаўлялі на дарогу сацыялістычнага рэалізму. З намі нават згадзіўся сфатаграфавацца Аркадзь Куляшоў, які тут працаваў, па-хатняму, па-свойску ў піжаме. Я тады ўсё думаў, што гэта за дзіўны касцюм.

Перад тым як нашыя творы разбралі афіцыйныя свяцілы (у асноўным кансультанты пры Саюзе пісьменнікаў), мы самі чытали адзін аднаму свае вершы, знаёмліся, прывыкалі да саміх сябе ў

новых абставінах. Усіх цяпер і не злічыць. Неяк хутчэй за ўсё сышоўся я з універсітэцкімі паэтамі Генадзем Бураўкіным, Юрасём Свіркам. З Полацка прыехаў Анатоль Канапелька ў штанах з непамерна шырокімі калашынамі. А я быў самым стылягам — штаны насыў з завузкімі калашынамі, якія купіла мама ў Вушачы. Яшчэ ў салдацкай форме хадзіў сур'ёзнатвары Уладзімір Паўлаў. Еўдакія Лось закахалася ў станістага, дужага, рослага Уладзіміра Верамейчыка і не хавала гэтага. Уладзімір прыехаў з Палесся і ўсё чытаў верш пра вёску Барбары, у якой ён збіраўся зрубіць сабе ў рыфму хату ў бары. Усіх здзвіў сваёй адукаванасцю і разам з тым непасрэднасцю і шчырасцю Уладзімір Караткевіч. У яго на пінжаку рамбаваўся універсітэцкі значок.

Літаб'яднанне пры «Чырвонай змене» было тым асяродкам, які гуртаваў пачаткоўцаў. Тут вучыліся самі пісаць вершы і іншых вучылі. Літкансультантам пры «Чырвонцы» быў Іван Калеснік, ён жа фактывічна і быў кіраўніком літаб'яднання. Гэта ад яго атрымаў я адказ, які падбадзё рыў мяне, зацепліў нейкую іскрынку надзеі. На пасяджэнні аўяднання прыходзілі і сталія пісьменнікі. Так байкар Эдуард Валасевіч расказваў пра санет, Артур Вольскі пра дзіцячыя вершы. Іван Калеснік чытаў як узор падтэксту і амаль грамадзянскай смеласці радкі некага з рускіх паэтаў: «Она испорчена, но все ж сладка, как воробьем надклеванная вишня».

З кожнага пасяджэння літаб'яднання ў газете змяшчалася справаздача з пераказам усіх выступленняў, з некаторымі вершамі аблеркаванца. Гэта было літаратурным лікбезам і працягам усё той культурнай рэвалюцыі, якая вучыла пісаць метадам сацыялістычнага рэалізму, альбо халоднай штампоўкі. Разлівалася і тое ж маладое віно ў старыя бутэлькі, толькі этыкеткі крышачку розніліся.

Распавядалі, як у прыпар нэпа ў аднаго крамара быў самы багаты выбар він. А ў суседзяў аблежаваны. Доўга не маглі кліенты зразумець, як гэта так, пакуль аднойчы нехта выпадкова не падслухаў. Прыходзіць пакупнік, крамар пытае, якое віно ён хоча. Той, напрыклад, адказвае, што кагор. Тады гаспадар адлучаецца ад прылаўка і нягучна патрабуе: «Сара, гіб мір этыкеткен кагор». І пакупнік шчасліва выходзіць з кагорам. Трэба партвейн, будзе і ён.

Доўга пасля школы снілася мне, што здаю экзамены па матэматыцы ці па хіміі, яшчэ даўжэй снілася мне пасля універсітэта ваенная кафедра, спецпадрыхтоўкай называлася, каб вораг не здагадаўся, што з нас рыхтуюць малодшы афіцэрскі састаў. Здавалася, што герой Гашака ажылі ў новых ablіччах. Часцяком даводзілася выконваць ролю самога Швейка (надта ж любіў Уладзімір Караткевіч гэты вобраз). Так на занятках па тактыцы на пытанні, чаму нельга наступаць на лыжах, у прыціхлай аўдыторыі адка-заў я

палкоўніку Кузняцову, што калі наступаць з узвыша-насці, можна, таго не жадаючы, заехаць у палон. За гэтакі адказ і за рогат аднакурснікаў атрымаў адпаведную адзнаку і быў накіраваны глумачыць свае паводзіны генералу, загадчыку кафедры. Паўтарылася ўсё і тады, калі запытаўся ў палкоўніка на занятках па матчаствы, ці ў амерыканскіх навучальных установах нашую звышсакрэйтную тэхніку вывучаюць? Бо са сваёй зброі мы вывучалі толькі трохлінейную вінтоўку ды гаўбіцу, а амерыканскую — найноўшую зброю. Трэба было адным дыхам сказаць, з чаго складаецца рыдлёўка. З уласна рыдлёўкі, ручкі рыдлёўкі і вінта, які мацуе ўласна рыдлёўку з ручкай. І вясёлья здарэнні не хочацца ўспамінаць. І цяпер сумна робіцца.

Звыш года жыў я па-панську ў пакоі на трох з двума студэнтамі, якія перавяліся з нейкага расійскага ўніверсітета. Былі яны падданцамі Польшчы. Гэта вядомыя цяпер Алеся Барскі (тады Баршчэўскі) ды Мікола Гайдук. Яшчэ ў тыя гады пачаў я ад іх праўду пра Катынь. Паколькі жылі ўтрох, нярэдка і мікіцілі на трох. З канікулаў з-за мяжы прывозілі звычайна танны там спрытус віні. Разводзілі яго вішневым сокам, піўся гэтакі напой смачна, браў у свае абдымкі моцна. Баршчэўскі прывозіў нешта з адзянання і абування, што ў Польшчы ўжо ўстарэла, а ў нас толькі ўваходзіла ў моду. Збываў гэты імпарт і мне. Я вазіў Баршчэўскуму з Ушачы і сепаратары, і гужы, і хамуты — на ўмацаванне аднаасобніцкага сектара ў сельскай гаспадарцы з сацыялістычнага лагера. Барскі быў па-дасціпнаму з'едлівы і ўедлівы, усё даводзіў мяне, маўляў, што ў вас за гімны: то, Божа, цара здароў, то, Божа, Сталіна здароў. І на зайдрасць быў спрытны на залёты — польскі кавалер.

Аднойчы мы разыграі Iвана Калесніка, ён напісаў верш, які яму самому здаваўся вельмі смелым, бо заканчваўся так: «Што ні год — у жыцці паварот, а куды мы ідзём, невядома». У Палацы прафсаюзаў было нейкае зборышча, арганізаванае Саюзам пісьменнікаў. Знаёмлю Iвана з Алеем і Міколам. Прашу прачытаць верш. Чытае. Паўза. Алеся і кажа, што трэба гэта перадаць для «Голасу Амерыкі», карэспандэнтам якога ён і ёсць. Iван адразу ж пачынае адмаўляцца ад аўтарства. Не адна шклянка спатрэбілася, каб патушыць паэтаў страх.

Наогул, хоць ужо і Сталін сканаў, страх перад органамі цёк па жылах у кожнага. Добра вячэралі ў рэстаране. Нешта бліснула. Калеснік падскочыў да нейкага прыстойна апранутага чалавека, што сядзеў адзін за столікам, і закрычаў, чаму ён нас фатографуе. На пратэст пільнага паэта наведвальнік рэстарана адказаў усмешкай, дадаўшы, што гэта бліснуў дугой трамвай.

На целіну ехалі ў таварняках, ці, інчай, у быдлятніках. Выгодаў

ніякіх. Дзяўчаты пакутавалі, калі трэба было схадзіць да ветру, прыспасаблялі нават нейкія халавы. Хлопцам было прасцей. У стэпе, які далёка ні адбягаліся адзін ад аднаго, схавацца не маглі, даводзілася єўрапеізацца ў азіяцкіх абсягах.

Удзень спёка, уночы прымаразкі. Спалі на баронах, угнаных зубамі ў дол, на сенніках, напханых калочым асцюкастым сенам. Савецкія рамантыкі, мы каламбурылі, што спім на баронах, як бароны. Правільней было б сказаць, як бараны, дзе ў галаве атары стаялі вызваленія ўніверсітэцкі камсорг Бабосаў і сакратар гаркома Яўменаў.

На целіну мне мама прыслала сумную выразку з газеты пра смерць Якуба Коласа. Бо мы былі адrezаны ад усяго свету, нічога не ведалі, нічога не чулі. Ни прэсы, ні радыё.

Уся нашая праца пайшла кату пад хвост, як у прымаўцы. З буртоў кур'юсі дымок. Пшаніца гарэла. Без полымя. Увесь услаўлены Паэтамі і мной грэшнымі цалінны каравай быў сімвалічным. Добра, што нейкая частка зерня трапіла на бровары — хоць людзі прычасціліся чыстай, хлебнай.

Затое медаль мой за цалінныя вершы выручыў мяне на выпускных экзаменах на ўсё той жа нелюбімай ваенай кафедры. Плаваў па ўсіх пытаннях. У давяршэнне, на просьбу паказаць нейкую дэталь у гаўбіцы, палез пад гаўбіцу і пачаў засяроджана шукаць тое, што ляжала ў мяне пад носам. Выратаваў мяне прадстаўнік акругі Міхаіл Маркавіч Ізмерлі. Ніколі ні перад гэтым, ні пасля не насіў я ніякіх знакаў заслугі, а на экзамен па ваенай справе пачапіў срэбны медаль. Прадстаўнік акругі пацікавіўся, за што медаль, я адказаў з безнадзейным выглядам. Гэта і расчуліла палкоўніка, дзякую яму, заступіўся.

Местачковая замкнёнасць, нават у нейкай ступені дзіка-ватасць і дзівакаватасць рабілі мне шмат душэўнага вераду. І невыпадкова з захапленнем і трапятаннем, не адпаведнымі ні часу, ні ўзросту, чытаў я «Пакуты юнага Вертэра».

Падабалася пляменніца аднаго ўжо тады амаль класіка. Адной думкі пабаяўся, што скажуць, бач, заляцаюся, каб у пісьменнікі прашхнуцца.

Салодка татахкала сэрца, калі бачыў аднакурсніцу Ганну. Верш пра ключ ад пакоя і ад сэрца прысвяціў ёй, толькі для рыфмы змяніў імя на Кацю («у інтэрнаце» і «Ганна» ніяк не рыфмаваліся), верш гэты даў у «Чырвонай змене» Уладзімір Мехаў у 1954 годзе. Мой першы надру-каваны верш. Дужа падабаўся мне бацька Ганны, з ім аднойчы аж да канфузу начокаўся. Аднакурснік Жэня Клімаў (на першы курс прыехаў з партбліетам і з пераконан-нем: дэмакратыяй трэба ўмела кіраваць) павёў як бы ў сваты. Пакуль я асалавела

глядзеў на Ганну — майго сэрца панну, сват правяраў форму каленак у абранныцы.

Прыехаў на канікулы. У нас новая кіраўніца мастацкай самадзейнасці Марыя. Ёй пісаў вершы пра вішні спелыя, пра тое, як птушкі прарочылі світанне. Мама кіем разганаляла нас. Сынку трэба вучыцца.

На згон зімы зайшоўся я да Барыса Серпера, земляка, сябра, студэнта юрфака. Ён кватараўваў у яўрэяў на тады ледзь не цалкам драўлянай Рэспубліканскай вуліцы. Рыпнула бакоўка. Выйшла такой спякотнай чарнявасці дзяўчына, аж мне горача стала. Знаёмімся. Медэя яе імя. У дадатак да спёкі на мяне яшчэ і антычнасцю патыхнула. Барыс, як асалавелы ад смачнага кот, папрасіў звадзіць Медэю на танцы. Венгерка з Ужгарада прыехала выясняць адносіны з мужам спартсменам, які ўцёк у Мінск. Барыс, значыць, даваў юрыдычную кансультацыю за асалодны ганарап.

Прыйшлі на філфак на танцы. Пара незразумелая. Яна — зыркая, вопытная, смелая, пазорыстая, і я — нязграбны, худы, у несамавітым касцюмчыку і нямодных чаравіках. Мінскія піжоны, якіх напапрыходзіла на танцы на дзявоцкі факультэт, знішчалі мяне позіркамі. Раз-другі станцаваў неяк з Медэй, а пасля стаяў, а партнёршу маю аж разрывалі кавалеры. Але пасля кожнага танца Медэя вярталася да мяне ў дакор усім. Як Тарас Шаўчэнка ў фільме праз шэраг шпіцрутэнаў, ішоў я з танцаў з Медэй праз позіркі самаўпэўненых спецыялістаў у галіне кахання. Прывёў да дому, дзе яна спынілася ў нейкае знаёмай. Па-рабоча-сялянску працягнуў руку. Медэя пацалавала мяне ў лоб. Прыйшоў у інтэрнат, а на лбе яшчэ дагараў след ад памады зыркай, як сама Медэя.

У інтэрнаце на Бабруйскай танцы. На вуліцы дождж. Бачу, у інтэрнат заходзіць рэдактар «Маладосці» і грукае кончыкам парасона ў дзвёры на першым паверсе. Там жыла вядомая сваёй душэўнай шчодрасцю старшакурсніца. Адвярнуўся, каб не ставіць у няёмкае становішча вядомага празаіка. Хай сабе маладыя гады ўспомніць, думаў я. А можа, на сюжэт што знайдзе.

Гэтая ж студэнтка сядзела на каленях у нейкага афіцэра ў нашым скверыку. Ішлі мы з Генадзем Бураўкіным і адварнуліся, каб не спудзіць шчаслівую хвіліну. А яна нам кръгыць: «Прывітанне, хлопчыкі!»

Быць уцягнутым у грамадскае жыццё было шмат маг-чымасцяў. У тым ліку і сустрэчы розных дэлегацый, высокіх гасцей. Хто ішоў дэмантраваць усенародную радасць сустрэчы, вызываўся ад наведвання лекцый на гэты дзень. Захацелася і мне сустрэць дэлегацію польскага Сейма. На грузавіках павезлі за горад. Калі ішлі, у мяне зляцела галёша, стаў падымаць, а з гары на мяне машина,

ледзь паспей зваліца ў канаву. Было слізка, у машыны былі слабыя тармазы. Болей ужо не хадзіў, не дэмантраваў.

Пацягнула яшчэ раз паглядзець бліжэй на дарагога Мікіту Сяргеевіча, толькі памкнуўся пералезі цераз металічныя вароты з інтэрната, як міліцыянт загнаў назад.

Стышэндыі не хапала ўсё болей і болей з кожным годам. Утрох, Барыс Сачанка, Янка Сіпакоў і я, апрацоўвалі пісьмы ў «Вожыку», пісалі калючкі, фельетоны. Гэта нас падтрымліваў Сяргей Дз'яргай. Самабытны паэт. Ранімая натура. Самотнік. Доўга насыцца на мне касцюм, зароблены ў вяслай арцелі.

Замроены, загадкавы Міхась Странцоў. На літаб'яднанні »не хадзіў. Заўсёды некуды знікаў. Толькі пры сустрэчы асвятляў сваёй мудра-замаркочанай усмешкай. Пісаў вершы, не мітусіўся іх некуды ўціснуць. Пачалі з'яўляцца апавяданні. І выходзіць першая кнішка незвычайнай прозы, асязальной і нялоўнай, пластычнай і глыбінна-духоўнай. Як маладзенькая восень, яшчэ празрыстая, але з першымі хмурынкамі, яшчэ радасная, але з лёгкімі цянінкамі смутку, яшчэ летуценная, але з упартымі эмортчынкамі роздуму на высокім чале. Пазней ва ўжытак літаратурнае крытыкі ўвайшло паняцце «стральніцкая проза». Сяброўства нашае да канца дзён Міхася нечым нагадвала ягоную ж прозу.

Добра было з Сымонам Блатуном і вершы абмеркаваць, і чарку асушыць. Мы часта, наколькі дазвалялі магчымасці нашыя, хадзілі вячэраць у рэстаран «Вяслік», гэта наступраць вакзала, у адным з дзвюх высокіх будынінаў так званых варот Мінска. Была ў нас любімая афіціянтка Тася. Тася яўна была закаханая ў прыгажавітага Сымона. Муж Тасін то сядзеў за нешта, то выходзіў. І адзін з нашае кампаніі неяк пайшоў праводзіць Тасю дадому. Муж на той час сядзеў. І толькі ён вырашыў забыцца на ўсё, як Тася крыкнула жахлівае: «Муж!» Часовы намеснік мужа — у вакно, а ў садзе яго за калашыну сабака. Дабег да плota і сігануў цераз яго. Назаўтра паглядзеў на плот і сказаў, што і пад пісталетам бы зноў не пераскочыў. Сусветныя рэкорды і з перапуду можна рабіць.

Дык вось калі мы пасля выпускных экзаменаў пайшлі адзначаць важную падзею ў сваім жыцці да Тасі, грошы скончыліся раней, чым наша жаданне падыміць тосты. На Сымоне была модная, пулятая каўбойка. Тася пратанавала Сымону прадаць каўбойку. Якраз у чарговы раз вярнуўся муж. Хацелася вернай жонцы зрабіць падарунак свайму гаспадару. Сымон пад нашымі ўгаворамі згадзіўся. Пайшлі ў інтэрнат. Крыху падрамаўшы, Сымон раздумаў прадаваць каўбойку. Але да Тасі вячэраць мы яшчэ доўга хадзілі і не толькі халасцякамі.

Доўга мы хадзілі ў інтэрнат начаваць да сяброў, якія яшчэ

вучыліся ва універсітэце. І ўрэшце камендант безна-дзейна махнүй рукоі, калі ў пакоях на ложках бачыў выпускнікоў. Сваіх жытлаў не было, а на кватэрах ніякавата сябе адчувалі пасля студэнцкага застолля.

Пасля універсітэта я павіс паміж небам і зямлёй. У беларускіх часопісах і газетах былі месцы, але, як у анекдоце гаворыцца, у генералаў свае ўнукі. Выпадкова сустрэў мяне Уладзімір Мацвеев, які працаваў тады ў «Знаменні юностні», і пасватаў у газету «Советская Белоруссня» на пасаду літаратурнага кансультанта аддзела культуры. У гэты час у самую сілу ўбіраўся новы культ Хрущова. Прамовы на чатыры паласы як мінімум. «Свежым вокам» даручалі быць маладому нежанатаму літсупрацоўніку. Да раніцы чытаніна. Але ўжо дзъмулі новыя вятры. Неяк двое рабочых замянялі ў кабінцы партрэт нейкага былога члена Палітбюро на партрэт дарагога Мікіты Сяргеевіча. Адзін вешае, а другі заўважае, што не па цэнтры. Першы гучна: «Хрэн з ім. Што з яго — страляць!»

Мы ўсе верылі, што ўсё зменіцца. Кпілі са старэйшых, якія ў сваіх вершах ды паэмах Сталіна замянялі на Леніна ці на партыю. І ў гімні на слова Клімковіча замест «Сталін да шчасця вядзе нас ўпярод» (радок для лагапедаў) павяла партыя. Трохтомнік Крапівы адкрываўся вершам, які спявалі штодня па радыё, «Мы роднаму Сталіну ў песні любоў і падзяку прынеслі...». А далей ішлі байкі «Сука ў збане», «Калі ў краме ёсць нястача...». Давялося выідзіраць старонку і перадрукоўваць гатовы ліст. Калі акадэміка (здаецца, званне далі за тлумачэнне сталінскіх «Вопросов языкоznания...») папрасілі ў каментарыях зняць абразлівыя характеристыкі Уладзіміра Дубоўкі, Язэпа Пушчы ды іншых «клятых наццэмаў», бо яны рэабілітаваныя, цвёрда адрезаў: «Гэта яшчэ паглядзім». Як і ў свой час, калі Панамарэнка, сабраўшы верных памагатых партыі, паведаміў, што ёсцьмагчымасць двух пісьменнікаў вярнуць з ссылкі (гэтакая разнарадка была), той жа Крапіва, успаміналі потым удзельнікі збору, заключыў: «Як сядзелі, хай так і сядзяць». Панамарэнка змоўкі. І ён не ўсё мог. І сам я адчуў пануры пагляд прыроднага сатырыка, калі з задніх крэслай у Саюзе пісьменнікаў працапанаваў назваць праспект імем Янкі Купалы. І яшчэ болей уз'юшыў байкара, выкryкнуўшы, што ведаю, каму браніруеца праспект (тады ўжо амаль гатовы былі назваць імем галоўнага кукурузавода). Партыя любіла час ад часу раіцца з народам і з працоўнай інтэрніцый. І на гэты раз дазволілі пісьменнікам памеркаваць, як перайменаваць праспект імя Сталіна. А зрабілі, як і паэты ў сваіх вершах, замянялі Сталіна на Леніна. Быка на індыка.

Рэдактар «Советской Белоруссні» Здаравенін (думаецца, з тых беларускіх Здаравеняў, якія ў Расіі сталі Здаравенінымі) быў тым

расіянінам, што любіў і паважаў усё беларускае. Пры агульным манкурцкім духу беларусаў, супрацоўнікаў рэдакцыі, Здаравенін казаў мне, каб я гаварыў па-беларуску, каб рыхтаваў штомесячна літаратурную старонку, дзе б змяшчалаіся творы беларускіх аўтараў у перакладзе на рускую мову. Гэта Здаравенін сказаў слова ў абарону Пімена Панчанкі, калі яго ўкрыжоўвалі ў ЦК за нізку вершаў, асабліва за «Прыстасаванцаў». А некаторыя рауніўцы неўміручых ідэй ледзь не расстрэлу патрабавалі. Той жа самы рэдактар «Калгаснай праўды», выхадзец з данскіх казакоў, перавёў газету, адрасаваную беларускаму сялянству, з моднай у той час двухмоўнай на аднамоўную, рускую. Хрущову пасля выступлення ў оперным тэатры ў Мінску па пытанні сельскай гаспадаркі паднеслі нумар газеты на рускай мове. Кажуць, пахваліў.

Гэтакім макарам у свой час рапушчаму барацьбіту з Бахусам Лігачову (у Віцебскім абкоме доўга захапляліся, як барацьбіт асушиў дзве бутэлькі «Белавежскай» і хоць бы ў адным воку) паднеслі худзенькую «Рабочую смену», адрасаваную маладым беларускім рабочым, абавязковая ж на рускай мове. Ягор Кузьміч багаславіў выданне, і стаў часопіс «Парус» усесаюзным.

Ад імя здаравенінскай газеты ездзіў я ў Гродна да свайго земляка Васіля Быкава па апавяданне. Бачыў, як Васіль удзень ходзіць у рэдакцыю абласной газеты, а ўночы працуе. Брада разгон магутная рака, якая суровай праўдай пра вайну амыла берагі Еўропы і Азіі. Яна дапала сваёй чыстай плынню да акіяна сусветнай літаратуры. Ад ураджэнца вёскі Бычкі, што на Ушаччыне, чую я тады, на пачатку 60-х гадоў, тое, пра што прывыкаюць не баяцца казаць сёння.

Студэнтам прынялі мяне ў Саюз пісьменнікаў. Запомніўся дзень таму, што атрымаў двойку па спецпадрэхтоўцы ў палкоўніка Кузняцова раніцай, а ў абед прынялі ў Саюз. Тады галасавалі адкрыта, як на калгасных сходах. Адзначаць гэтую падзею пайшло з Юрыем Багушэвічам.

Ён працаваў у апараце Саюза памочнікам і не Шамякіна. Адзначылі мы, значыцца, падзею як след, але дабаўляць яшчэ я пайшоў да Юрыя Канстанцінавіча. З працы вярнулася гаспадыня, яна ж Уладзіслава Юльянаўна Раманоўская, пляменніца Янкі Купалы. Адразу спытала, колкі ў мяне грошай, пералічыла, паклала ў шафку і сказала мне прыйсці заўтра. На дарогу на таксі (хоць ад плошчы Перамогі да інтэрната было блізка) мне нешта пакінула. Назаўтра павяла мяне ў атэлье пры Доме ўрада (Уладзіслава Юльянаўна працавала ў адной з устаноў у Доме ўрада), заказала мне касцюм і паліто. Усё было і дарагое і моднае. Грошы я атрымаў тады ў выдавецтве за свой «Маладзік над стэпам».

З Юрьевем Багушэвичам мы събравалі вясёла. Усе ягоныя успаміны пра вайну зводзіліся да дэтэктыўных прыгод з жанчынамі, з праблемамі здабывання зялёна га змія. Сам быў прыгожы і прыгожых любіў. Яго таксама. Шкадую, што не меў магнітафона, бо маглі б Багушэвічавы прыгоды ў нечым супернічаць з мапасанаўскімі навеламі.

Шчаслівы я ад таго, што лёс звёў мяне з атожылкамі пявучага Купалавага дрэва. З Уладзіславай Юльянаўнай, з Ядзвігай Юльянаўнай, з Іванам Юльяновічам. Здарылася не адзін раз быць госцем у іхній маці, сястры Янкі Купалы.

Янка Раманоўскі вытанчанасцю аблічча нагадваў вялі-кага Купалу. Майстар псіхалагічнага партрэта мастак Янка Раманоўскі стварыў асабліва адухоўлены, асабліва беларускі вобраз Янкі Купалы. Праз усе гады глядзіць на мяне Іван Дамінікавіч работы Янкі Раманоўскага — дарагі падарунак майго старэйшага сябра. Гэта Янка Раманоўскі надаваў аблічча часопісу «Маладосць» як галоўны мастак. Гэта Янка Раманоўскі не выпускаў ні з рэдакцыі, ні са свае хаты маладых паэтаў, каб не пачаставаць шампанскім. Ласкова хмяліў бакал з рук пляменніка Янкі Купалы. І казаў наш Янка, як у яго аж балела рука трymаць сабаку, таму што не счыняліся дзвёры ў Купалаву хату. Толькі ўсміхаўся, калі чытаў некоторых успаміншчыкаў (асабліва аднаго коласазнаўцы), бо ведаў, хто бываў у гасцінай хаце. Ужо цяжка хворы прыйшоў паглядзець, як заканчваліся ўсе клопаты калі помніка Янку Купалу. Анатоль Анікейчык, узлезшы па прыстаўленай да бронзавай фігуры паэта драбіне, нешта дасканаліў у твары. Янка мне ціха шапнуў: «Вусы дзядзьку зрабіў, як у самога Анатоля. Дзядзька караценька падстрыгаў іх. Шляхетныя вусы былі ў дзядзькі». У вуснах Янкі Раманоўскага слова «дзядзька» мела два значэнні, два адценні: дзядзька, як называлі Купалу па беларускім звычаі, і дзядзька, як брат маці, асаблівае гучанне было ў гэтым слове. Мякка, родна звінела наша «дз».

Ядзвіга Юльянаўна абнікала ўсе куткі Саюза, шукаючы і знаходзячы унікальныя матэрыялы, звязаныя з жыццём і дзейнасцю Янкі Купалы. Яна была самым скрутым захавальнікам фондаў, бо дрыжэла над кожным дзядзькавым радком, кожнай дзівам ацалелай ягонай рэччу. Гэта ж роднае, дарагое. У шматлікіх паездках па прарапандзе творчасці Янкі Купалы, па ўшанаванню ягонага імя пашанцавала мне быць з Ядзвігай Юльянаўнай. Панавітая, годная, стрыманая і апантаная, яна адчувала сваю далучанасць да славы Купалы, сваю крэўнасць з волатам славянскага свету. На пасаду дырэктора музея пасля незабыўнае цёткі Уладзімір Ставілевіч Апекуны з ЦК праз Міністэрства культуры ўсіх, акрамя крэўнікаў паэта. Аднаго

трэба было некуды збыць, другому дужа ж ужо спадабаўся кабінет, зроблены Агуновічам (такога ў жывога Купалы не было), а ён, то рэдактар часопіса, то жалезні парторг Саюза пісьменнікаў, прывык да кабінета яшчэ з тых часін, калі пісаў кнігу партызанскіх успамінаў кіраўніку, якога нельга было абвінаваціць ні ў нацыяналізме, ні ў вялікадзяржаўным шавінізме: гаварыў адразу і па-беларуску і па-руску. Але ўсё роўна музей Янкі Купалы без Ядзвігі Юльянаўны нельга было ўяўіць. І цяпер, калі нарэшце дырэктарам стала яе дачка, Ядзвіга Юльянаўна прыходзіць сюды не як былы супрацоўнік музея, а як да дзядзькі ў хату. Па-роднаму.

Ёсць карціна Паўлоўскага, дзе Янка Купала і Якуб Колас гуляюць у шахматы. Янка Раманоўскі неяк даваў каментары. Пачынаецца гульня. Якуб Колас спакойны, разважлівы, неторопкі, робіць ход за ходам. Янка Купала парывісты, бачыць, што хутка мат. І тут жа пачынае: «Ведаеш, Якубе, сніуся мне сон, што памёр ты, а за труной ніводзін сабака не йдзе». Якуб Колас падкідвае дошку: «Шляхцюк!» У адказ: «Мужык!» І некалькі дзён маўчанне. Але ненадоўга. Звоніць нехта першы, зноў такая ж гульня. Зноў такі ж фінал. Жывыя людзі былі. Потым ужо кананізацыя і ікананізацыя пачаліся. Кожны сам па сабе роўна-вялікі талентамі сваімі. А часта раней, сказаўшы — Янка Купала, тут жа трэба было дадаць і Якуб Колас. На ўзор балыпавіцкага Карла Маркса і Фрыдрыха Энгельса. Не дзіва, што ў часы застою хадзіў анекдот пра чукчу, які толькі на з'едзе партыї ў Москве даведаўся: Карл Маркс і Фрыдрых

Энгельс не муж з жонкай, а чатыры зусім розныя чалавекі.

І Якубу Коласу пашанцавала на рупліўца. Даніла Канстанцінавіч не толькі вонкава падобны да бацькі, але і працавітасцю, і мудрасцю. Гэта ён, як атлант, тримаў на сваіх плячах музей Якуба Коласа.

Працаваць у «Советской Белоруссии» давялося мне нядоўга. Мяхамі ішлі лісты з графаманскімі вершамі, нават раман з працягам ад аднаго аўтара з вар'яцкага дома. Культ Хрущова мацнёў, як мароз на Каляды. Амаль у кожным вершы — пра яго, паэмы — пра яго, паэмы пра палёт у Амерыку (пратыпам чарнавікам у ААН нічога не было). Адказваць трэба было асцярожна, бо прыводзіць як кепскія радкі цытату з дарагім імем нельга. Па завядзёнцы савецкае прэзыдэнцтва я толькі пісаў адказы, а падпісваў сваім прозвішчам загадчык аддзела. Прыдумаў я штамп-балванку і толькі ўверсе ставіў імя і імя па бацькі шаноўнага аўтара. Нешта накшталт: «Уважаемый товарищ (імя і імя па бацькі), очень приятно и радостно, что Вас волнуют величественные злободневные темы. Но Вы забываете об одном, самом главном в литературе — величественные темы требуют соответственного художественного воплощения. К большому

сожалению, Вам пока этого достичь не удалось Желаем успехов! С уважением зав. отделом культуры Г. Таран». Наколькі часта «тараніў» я адказамі непрабіваемых аўтараў, паказвае тое, што да сёння помню тэкст.

Прынёс вершы ў часопіс «Беларусь». Заходзіць у кабі-нет невысокі ростам, нецярплівы, нервовы, крыху грэбліва-пыхлівы, з быстрымі цёмна-маладымі вачыма, з амаль жаночымі рысамі твару мужчына. Знаёмімся. Усевалад Краўчанка. Адразу сказаў, што яму трэба чалавек у рэдакцыю. І стаў я аж рэдактарам аддзела ў часопісе «Бярозка», вёў паэзію, прозу, спорт, шахматы, красворды, раздел «Гэта ваша творчасць». Былі аўтары чыста дзіцячыя з п'янерскім ухілам, прысылалі свае творы маладыя пісьменнікі, школьнікі. Яшчэ ў мае абавязкі ўваходзіла, так бы мовіць, браць дровы з-пад сякеры — прасіць у афіцыйных класікаў і кандыдатаў у класікі новыя творы, хоць бы ўрыгукі з іх. У абавязкова ленінскі красавіцкі нумар апавяданні паставіў Павел Ткачоў, амаль усе разделы свае паэмы «Вечер з Волгі» Вялюгін, паралельна даючы іх у «Полымі», дзе быў загадчыкам аддзела паэзіі. Хадзіў да Максіма Танка, Івана Шамякіна, Тараса Хадкевіча — пе-ралік можна працягваць.

Пятрусь Броўка прынёс паэму «Наш музей», дэмакра тычна папрасіў пачытаць і сказаць сваю думку. Пачытаўшы і пападкрэсліваўшы густа другі экземпляр машыналісу, праз які час сваю думку пачаў казаць. Бачу, не падабаецца, як бы не мае часу слухаць, бо некуды спяшаецца. Не стаў далей паказваць на агрэхі. Ціха паправіў і толькі перадаваў старшыні Саюза пісьменнікаў карэктуры чытаць. На тым і паразумеліся.

Прыехаў з Буда-Кашалёўшчыны з вёскі Буда-Люшынская яшчэ худы і галодны Мікола Чарняўскі, сядзеў датуль, пакуль не сказаў, што вершы пойдуць. І пайшоў Мікола Чарняўскі ў дзіцячу літаратуру. Кажу пра ўвесь час мае працы ў «Бярозцы».

Пачынаў працаваць пры Краўчанку, скончыў пры іншым. Пра такіх, як Усевалад Краўчанка, звычайна кажуць — у кругой вадзе купаны. Загараўся, як куль саломы, і тут жа атухаў, бо натуры быў пяшчотнай, ранімай. Не давала яму, было відаць, спакою, што ў яго, галоўнага рэдактара, старэнская дабітая машына, з клопату пра запчасткі да якой і пачынаўся працоўны дзень, а ў Міколы Гамолкі, намесніка галоўнага рэдактара, навюткай «Волга», яшчэ і сядзенні пакрыты магазінным цэлафанам. Гамолка тады грýмеў як фантаст, гэта ў ягоным рамане амерыканскі мільянер палуднаваў халоднай свіной тушонкай, падагрэць яе не меў часу — трэба было рабіць бізнес. Слова «бізнес» тады гучала як лаянка.

Пры Краўчанку якраз я жаніўся. Перад вяселем знік на нейкі тыдзень, заняты празаічнымі клюпатамі па падрыхтоўцы застолля.

Выходжу з Валай з рыбнага магазіна, што каля авіякасаў, глядзь — шэф, я за вугал. Крычыць: «Не хавайся, бачу цябе!» Падыходжу — кіпіць. Тлумачу, што жаніца вырашыў, тут жа палагаднеў, сказаў, што прыйдзе на вяселле. І прыйшоў. Яшчэ і цяпер ёсьць у нас прыгожая вазачка пад кветкі — падарунак Усевалада Краў-чанкі.

Цікава было назіраць, як ён ехаў з пісьменніцкай дэлегацыяй у Югаславію. У майстэрні Саўміна ці ЦК пашылі ўсім аднолькавыя дарагія касцюмы і габардзінавыя плашчы. Пасля дзяліўся ўражаннямі ад паездкі і дзвівіся, як гэта на пляжы адпачыванцы адразу пазналі, што яны савецкія. Людзі ў шортах, ва ўсім лёгкім, а яны ў душных касцюмах і габардзінавых плашчах.

І цяжкую місію на мяне ўсклалі па службовай лініі — паехаць у Шацілкі (іх яшчэ тады не перасавецлі ў Светлагорск) да бацькоў і паведаміць, што сын загінуў у Парыжы.

Трагічна. Загадкова. Дагэтуль. Усю дарогу думаў, з чаго пачаць, а бацькі ўжо ўсё ведалі з «варожых галасоў».

У функцыі супрацоўнікаў рэдакцыі ўваходзіла яшчэ пра-паганда часопіса, дбанне пра тыраж. Мне была заказана вершаваная рэклама. Праланаваў дзве. Адну па запалках:

Стой! Не прыпальвай папяроску.  
Ты сыну выпісаў «Бярозку»?!

Другую на адваротным баку гарэлачнай і вінай этыкетак:

Цвярозы ты ці выпіўшы,  
А наш часопіс выпішы!

Ніводная рэклама не пайшла ў чытацкія масы.

Другую рэкламу я зачытаў на камсамольскай нарадзе ў нейкім раёне. Сакратар райкома камсамола потым на з'ездзе камсамола абураўся, што супрацоўнікі п'янерскага часопіса выступаюць з п'янымі лозунгамі перад актывам.

З рэкламай у мяне былі і такія стасункі. Яшчэ студэнтамі маладых паэтаў і мастакоў гарком камсамола мабілізоўваў на выпуск БОКСа (Боевой орган комсомольской сатиры). Крытыковалі ўсё тых жа няшчасных п'яніц. Але неяк выклікаў мяне ў гарком нейкі Анкуда (адразу прасілася рыфма). Камсамольскае даручэнне. Навінка. Сатырычнай радыёгазета. Звесткі з ДСМ — Да сміла (мілосцю ў гэтай абрэвіятуры і не пахла, азначала добрахвотнае садзейнічанне міліцыі). Зазначу, што ДСМ пакрыў сябе сумнай славай. Хапалі каго папала, абы трохі вясёлым здаўся, валаклі ў падвалы спецыяльнага абсталявання, дзе, акрамя міліцыі, трэніраваліся баксёры з

фізкультурнага інстытута. Смяротныя вынікі спісвалі на «моцнае алкагольнае ап'яненне» ці на што іншае.

Для сатырычнай радыёгазеты мне далі незвычайны матэрыял. Я павінен быў крытыкаваць камсамолак лёгкіх паводзін, мякка кажучы. Гнеўна кляйміў я дачок камсамола, якія ступлі на сцежкі распусты. Называючы прозвішча, імя і імя па бацьку кожнай герайні паасобку, указваў год нараджэння і дакладны адрес. Усе звесткі, якія даў мне Анкуда. Гнеўны мой тэкст і ўсе дадзеныя дыктар запісаў на радыё. Перад пачаткам сеансаў у асноўных кінатэатрах сталіцы пачаў круціцца ролік. Прыйходжу па матэрыялы на другі выпуск, Анкуда змрочна дзяякуе і кажа, што досьць. Яму як не вымову далі.

Як на цяперашні розум, дык і не ведаю, ці я ганьбаваў распусту, ці нявінным лёс ламаў.

Калі Генадзь Бураўкін працаваў на радыё, рабілі мы з ім перадачу «На калючай хвалі». Пісалі вершы, папеўкі, фельетоны. Высмейваючы стышаг, напісалі песню. Тэкст, помніцца, быў прыблізна такі:

Я па броду крошу ўдзень і ўночы  
З чувіхаю  
І цыгаркай яркай праста ў вочы  
Ёй пыхкаю.  
Чувіха клёвая хадзіла з Лёваю,  
А сёння прашвырнулася са мной.

Як жа мне дарэчы мой старэча,  
Мой папахан.  
Хай працуешь продкі, будуць сродкі  
На рэстараан.  
Пад плёнку новую, двухсотрублёвую  
Адколім мы законны танчык рок...

І з такім пачуццём акцёр выканаў усё гэта, што прыйшло на рэдкасць багата лістоў з просьбай паўтарыць «Песню стылягі». Болей нас не прасілі рабіць «Калючую хвалю».

Аж не хочацца называць прозвішча чарговага рэдактара «Бярозкі». Пры ім я доўга не пабыў. Любіў, каб яму даносілі, і гэта ў калектыве знейкіх пяці чалавек. Хоць ты сам на сябе даносісь, каб выслужыцца. Уся прапагандысцкая машына дужа наслілася з ягоным вершам «Не завіце маю рэспубліку...», у якім абыгрываліся Трусыны радкі: «...край балот, о край, Калі ж ты станеш краем фабрык дымных і машын». Тады Мікола Лупсякоў, які прыкідваўся дзіваком, правяраў мяне, ці баюся я рэдактара. Паказаў, што не баюся. З

буфета ЦК камсамола прынёс яму ў наш агульны пакой піва і нават яечню. А за сцяной сядзеў паэт-пафаснік, ён жа рэдактар «Бярозкі». Як ні кръгудна, але з гэтым паслушнікам партыі звязаны і сумны ўспамін.

Перапахаванне праху Янкі Купалы адбывалася ў сакрэтнасці ў духу сталіншчыны. Потайна з Масквы урну з прахам прывезлі ў музей паэта. Дзяжуры адабраныя людзі і блізкія нябожчыка, калі так можна сказаць. Невялічкай купкай людзей было абмежавана жалобнае шэсце. Па званках з адпаведных устаноў. Вянкі ад заводаў, арганізацый было дадзена ўказанне на могілкі несці з пэўнымі інтэрваламі. Каб не было «большого стечэння народа». Уся дзяржаўная машына баялася праху паэта. А раптам што выбухне. І якраз на час перапахавання рэдактар склікаў лятучку. Каб усе былі на месцы, пад наглядам. А потым

ЦК давала яму прэмію імя Янкі Купалы. Дабіваўся. Хацеў. Дамогся. І яшчэ нядаўна Іван Шамякін скрушыўся, што ў вайну, калі хавалі Янку Купалу, забыліся паклапаціца, каб захаваць для Саюза пісьменнікаў Беларусі месца дэпутата СССР. Было два, а засталося адно. У Саюзе пісьменнікаў было законам: старшыня — дэпутат Вярхоўнага Савета СССР, член ЦК Беларусі, лаўрэат Ленінскай прэмii, акадэмік і так да ўпору. Сакратарам належала меней атрымаць за пасаду, але аваціўныя Зборы твораў, выданне на мовах народаў СССР, у краінах сацыялізму аж да Кітая, манаграфіі пра жыццё і творчасць, напісаныя кандыдатамі і дактарамі навук у аддзялку за прыём іх у члены Саюза пісьменнікаў. Хоць слова «член» гучыць чужавата і двухсэнсова ў нашай мове, членамі называцца жаданцаў хапала. І хапае. У той час як сакратарам выдавалі Зборы твораў да кожнай круглай, паўкруглай і чвэрць круглай даты, двухтомнік Васіля Быкава ўпершыню выйшаў у ФРГ. Манаграфію пра яго творчасць Васіля Бурана трымалі, нявечылі, разбралі набор. І як на дзіцячую гульню глядзеў Уладзімір Караткевіч на дзейнасць кіраўнікоў Саюза. Часта мы ў добрым настроі спявалі на матыў «Мы, цыганы, добры людзі»:

Кожны дзень мы п'ём «Зуброўку» за здароўе Пеці Броўкі.  
За здароўе Броўкі Пеці мы прат'ём усё на свеце.  
За здароўе Петруся вып'ю літр і вытруся.  
За здароўе Кулішовай вып'ем толькі не дзяшовай,  
За здароўе яе мужа вып'ем, братцы, але не дужа.  
За здароўе М. Ткачова будзем піць мы хоць з начовак.  
За здароўе Ткачова Колі не адмовімся ніколі.  
За здароўе Кавалёва мы кірнём з чувіхай клёвай.  
За здароўе Кавалёва Паўла мы закусім нават падлай.

*За здароје Фані Алер мы прагіём і гэлд і талент.  
За здароје Алер Фані мы ў літфондзе ракам станем.*

А камічнага было шмат. Узяць хоць бы закрытыя партыйныя сходы. Таямніца. На літр канъяку заклаўся я з Уладзіславам Нядзведскім, што праз паўгадзіны, не выходзячы з хаты, скажу яму падрабязнасці. А пасля папрасіў Генадзя Кляўко адразу ж пазваніць мне, паабяцаўшы зноў жа канъяк. Аж канъяк не браў Нядзведскага, калі я казаў яму, дзе хто сядзеў, што казаў, да рэплік. Яшчэ весялей, што партыйцы не ведалі ўсіх, хто збіраўся на «тайныя вячэры». Прымакаўвалі да партарганізацыі адстаўнікоў, пенсіянераў, стукачоў, хоць апошніх было з галавой сярод сваіх жа «товарышей».

Без партыі, без яе мудрых планаў і ўказанняў і сонца ўзысці не адважвалася. Трэба выдаць кніжку — ішлі ў ЦК, трэба перавыдацца, атрымаць званне так званага чырвонага прафесара, не маючи чыну доктара навук, атрымаць на дзяцей кватэрну, сабе пакінуўшы старую пад музей,— ціснуліся члены Саюза пісьменнікаў у ЦК. Калі паэт-пафаснік пасля дзіцячага часопіса «Бярозка» быў зноў жа тым самым ЦК кінуты дабіваць «Полымя», пасылаў на ўхвалу ў ЦК нават змест падрыхтаванага нумара, каб там заадно паглядзелі, у якім парадку пастаўлены аўтары, хто за кім. Сам рэдактар і ягоныя падхвоснікі напаўшапталі: АТК. Самі сабой ганарыліся, што вынайшли абрэвіятуру двухзначную — і аддзел тэхнічнага кантролю, і сакратар ЦК Аляксандр Трыфанаўіч Кузьмін. Іван Шамякін цяпер пачаў друкаваць свае дзённікі ў «Полымі», і там аж страка-ціць ад трох літар АТК. Пакладзісты натурай, у прынцыпе добразычлівы Кузьмін, былы баявы лётчык, меў сімпатыі да пісьменнікаў. Абсыпаў цэкоўскімі шчадротамі вернападдадзеных іванькаў-устанькаў, але і дапамагаў парушальніку ідэалагічнага спакою Алесю Адамовічу, бараніў наколькі мог апальнага Васіля Быкава. Здарылася, што і мне паспрыяў. На тэлебачанні загадам ад начальства з метраполіі забаранялася паказваць і даваць слова тым, у каго была барада. (Хоць з барадатым Фідэлем адносіны ў імперыі былі ўсплыў.) Было нейкае мерапрыемства. Тэлевізійнікі прапанавалі мне выступіць. Адмаўляюся, бо не хачу галіць бараду. Тады звярнуліся да Кузьміна за дазволам. З усмешкай дазволіў, заўважыўшы, што барада мая не такая ўжо і даўгая. Пасля КДБ па сіле страху ды ўлады ішло ЦК. Хоць, па сутнасці, кажучы словамі «лепшага, таленавіцейшага паэта савецкай эпохі», яны «блізнецы-братья». Пішу гэтыя абрэвіятуры, а ў галаве стаіць загадка, якую мне нядаўна загадала Марыя Рыгораўна — крэйніца мая па бацькавай лініі: «Сядзіць Савасцей без скуры, без касцей». Гэта куча, што звычайна за хлявом была. Ад карніцка-ідэалагічных куч залежала, чым пахла ў паветры. Таму і стараліся

самыя жывавыя трymаць нос па ветру.

Партапарату патрэбна была прыгожая легенда, і яе зрабілі не без дапамогі пісьменнікаў. Легендай гэтай быў Машэраў. Называлі, як і Хрушчова і Брэжнева, па імю і па бацьку Пётр Міронавіч, пашанлівае «наш дарагі» па рангу не належала, бо прызначалася толькі для крамлёўскіх правадыроў. Гэта пры Пятру Міронавічу Беларусь здавала два планы ў засекі імперыі, гэта пры Пятру Міронавічу фактычна ўсе школы пераведзены былі на мову «межнацыональных сношений», арганізавана было паляванне на ведзьмаў нацыяналізму ў Акадэміі навук, гэта пры Пятру Міронавічу канчатковая вывелі з ужытку беларускую мову ва ўсіх установах, нават экспкурсаводам забаранялася весці экспкурсіі на беларускай мове. Можна доўга працягваць пералік заслуг Пятра Міронавіча перад нацыяй. Чаго толькі варта бязмозгла-планавае асушенне балот, насаджэнне шкодных для здароўя людзей хімічных гігантаў у акалічных яшчэ унікальных кутках прыроды, у гарадах, багатых на гістарычныя помнікі. Кажуць, што да канца дзён сваіх замі-наў ягонаму пагляду ў светлу будучыню Чырвоны касцёл у Мінску, бо хацеў бачыць горад цалкам сацыялістычным. Любіў Пётр Міронавіч супрэцца з пісьменнікамі, паездзіць па паказушных калгасах, паабедаць на Нарачы.

Але я і ўдзячны Машэраву, што дапамог мне надрукаваць у Москве паэму «Блакада». У інтэрв'ю «Літгазете» ў пераліку твораў пра вайну ён назваў і маю «Блакаду». Нехта з памочнікаў паставіў у шэраг. Гэта і вырашыла лёс. У нашым Галоўліце выкрэслі непрыемныя пільнаму слыху радкі:

Не грэюць паддзёўкі паношаныя, Сагрэюць курорты паўночныя.  
З асцярогаю партызан колішні Пазірае на малінавыя аколышкі.  
Пакуль даходзіла да Галоўліта, старалася рэдактура. Не жартам на радыё казалі: калі ў тэксце ёсьць кропка з коскай, можна крбпку выразаць. Часам здымоючы адну нявінную літару, змянялі ўесь сэнс. Так, помніца, у «Полымі» пільнны рэдактар аддзела паэзіі ў вершы пра Украіну закрэсліў толькі літару «к» і атрымалася замест «у краіне краіна» — «у краіне раіна», значыць, таполя.

Наравістую паэму «Смаргонская акадэмія» не пускалі нікуды калі дзесяці гадоў. І тэма далёкая ад палітыкі, а нешта ўгледзелі. Пачалося з таго, што рэдактар «Полымя», знаёмы мне па «Бярозы», панёс куды трэба, потым паклаў у сейф (ганаруся, што цаніў), пакуль зусім не згубілася.

Даў пачытаць Петrusю Броўку, хваліў за мову, за гучанне, але раіў пачакаць, пакуль не пакончым з капіталізмам.

Падтрымаў Пімен Панчанка, але толькі дзякуючы Варлену Бечыку і Серафіму Андраюку выйшла ў выдавецтве ў кнізе.

Не строю з сябе апальнага. Проста прыгадваеща, наколькі пульней была савецкая цэнзура і як ёй дапамагалі свае браты-пісьменнікі. Добраахвотна. На грамадскіх пачатках, так бы мовіць. Ішла, як кепліва ў песні пяеца, вайна пасярод гаўна.

Ды, як гэта было і будзе ў жыщі, і ў Галоўліце працавалі нармальныя людзі. Хочацца ўдзячным словам успомніць Марыну Канстанцінаўну Высоцкую. Ужо без аўтара выходзіла книга паэзіі «Быў. Ёсць. Буду». Уладзімір Караткевіч паспей толькі вычытаць перадрук. А ў кнізе, што ні старонка, то ўпамінаеца Бог, то Беларусь узвялічана, то пра віно смачна пішацца. Зноў жа ў набор багаславілі Бечык і Андраюк. Прыйшла карэктара. Панёс да Марыны Канстанцінаўны. Падпісала. А былі ў яе непрыемнасці па службе. Прыходжу забіраць том Броўкі, усміхаеца: думала, хоць адпачнуну, бо ў Петруся Усцінавіча «крамолы» не можа быць, ды памыліліся. Праскочыла слова «лагер» (гэта ў аповесці «Пляма», дзе герой сядзеў зусім не за па-літыку), а яго дазвалялася ўжываць толькі ў дачыненні да піянерскага лагера. Атрымала ад начальства заўвагу.

Мой зборнік чытаў адзін галаўлітчык. У вершы ўпамінаўся сябра і зямляк Якаў Абрамавіч Серпер. Запытальна пазірае. Кажу, што два інстытуты скончыў загадчык аптэкі і ехаць не збіраеца (у нашыя дні ўсё-такі паехаў) і напамінаю анекдот, як яўрэйскую проблему вырашылі ў адным афрыканскім племі — апошняга з'елі.

Былі ідэйныя цівуны, але жыщё ішло, і быў Рыгор Бярозкін, крытык, тонкі дэгустатар паэзіі, быў Васіль Бы-каў — сумленне нацыі, быў Уладзімір Караткевіч — празарлівы рамантык, непапраўна закаханы ў Беларусь. Жыць-цё было ў палоску (уначэлае і развіднелае), ужо, дзякую Богу, не ў клетачку.

З Ушачы прыязджала мама. Выстойвала як паваенныя чэргі па малако і хоць які батон, бо ўнучка Ілона была маленъкай і любімая. Не магла мама прывыкнуць, што вяршынкі называюцца «слінкамі», зліўкі ж — гэта зліванае малако без вяршка, які ва ўсіх казках любіць злізаць каток. На Бялінскага была мая першая кватэра, нада мной жыў Анатоль Клышка, як і належала крытыку. Багаты на дзяцей, яшчэ забраў да сябе ў хрушчоўскую двухпакаёку маці і бацьку. І Анатоловы бацькі хадзілі з мамай у гэтыя чэргі. Часам з Анатоловым бацькам, панам Канстанцінам, бралі чарку ў мяне дома, я бегаў да яго спытацца якое-небудзь слова з шавецкай лексікі, пазычыць абцугі (пан Канстанцін называў іх обцэнгі).

Скачучы на мыліцах, як верабей, бываў у нас дома частым і жаданым госцем Хаім Малыцінскі, выдатны яўрэйскі паэт, апошні з магікан. Дайшоў да Берліна, страціў абедзве нагі, у баях заслужыў самыя высокія ордэны, савецкая ўлада аддзячыла — у ГУЛАГ. Калі кінулі ў турму — як яўрэй і бязногі месца атрымаў каля парашы.

З Алесем Траяноўскім сустракалі і Вялікадне, і Каляды. Гэта ён забяспечваў мяне забароненай літаратурай гадоў нашага Адраджэння з Вільні.

Пахадзіўшы з Міхасём Стральцовым у парку Чалюскінцаў (яго часцей мінчуکі карэнныя называлі Цялушкінцаў), вярталіся да мяне на Бялінскага пазваніцу Уладзіміру Караткевічу, каб разам пасядзець. Тут мы вучылі Георгія Вылчава, крытыка, даследчыка беларускай літаратуры, пропагандыста ўсяго балгарскага, пяяць песню «Капаў-капаў крынічаньку». Усё ішло добра, толькі слова

Ой, жаль, не памалу,  
Любіў дзеўчыну змалу,  
Любіў дый не ўзяў

Георгій пяяў:

Ой, жал не памалу.

Як да сябе дамоў ішлі Сымон Блатун, Іван Бурсаў, Яўген Шабан, Генадзь Кляўко, Уладзімір Нядзведскі, мастакі, кампазітары, акцёры. Калі выязджалі, суседзі, што жылі паверхам ніжэй, з падлёгкай уздыхнулі — цішыні хацелася.

Здаралася і такое: стомленыя госьці на чале з гаспада-ром і ўдзень спяць на падлозе. Валя на працы. А малая Ілона ходзіць і пераступае цераз галовы, што цяпер сталі храстаматыйнымі.

Працаваў трохі ў часопісе «Беларусь». Рэдакцыйны калектыв на чале з рэдактарам імкнуўся зрабіць часопіс гэтакім, як «Огонёк» тых часоў (афіцыйным, сумным, жалезабетонным). Пішу «далілог», стыльрэдактар правіць далілог. Пытаюся чаму. Адказвае, што так піша сам рэдактар. У апавяданні Піліпа Пестрака была фраза, дзе «шпакі клапаціліся на галінах». Стыльрэдактар паправіў — сноўдаліся па галінах. Рэдактар быў заняты сваім гаспадарчымі клопатамі, супрацоўнікі дапамагалі. Калі быў на сесіі Генеральнай Асамблей ААН, прывёз рэдактар амерыканскую бульбу. Пасадзіў на дачным участку. Са-браў нейкі ўраджай. У сваім часопісе даў фотаздымак гэтай бульбы з подпісам — «Вычварныя з'явы прыроды». Сын з сяброўкай паехаў начаваць на дачу і сасмажыў «з'яву» на закусь. Было, што часопіс абяцаў падпісчыкам насеенне цуда-гуркоў. Не ведаю, як гуркі, а тыраж не рос.

У «Полымі» пры Паўле Кавалёве можна было працаваць. У аддзел паэзіі ён не ўмешваўся. Там упершыню даў я вершы Уладзіміра Лісіціна, Уладзіміра Някляева, Леаніда Дайнекі. Калі прысылаў падборку Аляксей Пысін, здаваў адразу ў нумар, нягледзячы на

абавязковыя тады планы. Пазнаваў па канверце, па машынцы, яўна дабітай, у якой не было ні «ў» кароткага, ні нашага «і». Павел Кавалёў рупціўся пра тыраж, наладжваў сустрэчы супрацоўнікаў і аўтараў часопіса, пачынаючы са студэнцкай аўдыторыі, канчаючы міліцэйскай. У сваім уступным слове звычайна падкрэсліваў: «Ганаровымі членамі рэдкалегіі нашага часопіса былі Юліус Фучык, Іаганес Бехер...» У паездцы ў родны Кавалёву Магілёў, вядома, сустрэліся мы з Аляксеем Пысінім (высока цанілі паэта Рыгор Бярозкін і Mixась Страныцоў) і чарку ўзялі. Аляксей мне ўсё даводзіў, што лягчэй вымаўляць Мугілёў, чым Магілёў. І пасля на цвярозую галаву я так і не зразумеў чаму. Аляксей Пысін быў чысты, як ранішні промені, для сяброў і як пярун для партначальства. Пачынаў гаворку і канчаў: «Нашы дурні». Жонку ў Аляксея звалі Еўдакія. Верш з гэтym імем прысвечаны Лось. Усміхнуўся сваёй далёкай усмешкай і патлумачыў, што Еўдакія Якаўлеўна папрасіла прысвяціць гэты верш ёй.

У сваёй непасрэднісці Еўдакія Лось не мела роўных. Ішлі з нейкага прыёму, усю дарогу пыталася ў мяне, ці раджаць ёй, ці не. На прыёме ў польскім консульстве запрасіў Еўдакію на танец гэдээраўскі консул. Танцевала і вырашала праблему. «Хачу яму нешта сказаць па-нямецку, а ўсе слова з галавы вылецелі, толькі помню «хэндэ хох». Казаць ці не казаць?...» — дзяяліся потым са мной сваім клопатам.

Працаваў у выдавецтве «Беларусь», вёў зборнік Еўдакія Лось «Вянцы зруба». Запрасіла неяк дамоў. Жыла недалёка ад выдавецтва па вуліцы Чарнышэўскага. На стале і піць і есці хапае. Кажу, што трэба яшчэ на працу пасля абеду. Гаспадыня як і не чуе, а ўдакладняе, што ўчора Сцяпан выпіў дзве бутэлькі дык і спаў цэлы дзень у бакоўцы. Любіла казаць усё ў вочы, была вострай на слова, не крыйдзілася на жарты і розныя эпіграмы. Гэта ёй напісаў я ў Душанбе экспромт: «Коль на дружбу повелось — ваш ішак, а наша Лось». Смяялася разам з усімі.

З «Полымя» пайшоў, перадаўшы праз некага заяву, як толькі з падтрымкай Кузьміна ЦК назначыла рэдактарам былога рэдактара «Бярозкі», ад якога я ўжо адзін раз уцёк. Пайшоў, так і не зразумеўшы, дзе ў паэмах Алеся Бажко агент Ватыкана, дзе кулак, дзе камуніст, ад імя якога вядзеца распавяданне. Пайшоў, так і не змогшы надрукаваць вершы Алеся Наўроцкага.

Дырэктар выдавецтва Матузай, верны слуга і стаўленік партыі, хадзіў, ніколі не сагнуўшы спіны і ніколі не сагнуўшы лінію партыі. Нападхватаў былі супрацоўнікі выпрабаваныя. Выконваўся асноўны прынцып дырэктара: «Нас ніколі не білі за тое, што мы выкінулі, б'юць за тое, што пакідаем». Матузай неўзлюбіў быў гумарыста.

Выклю́каў вернага супрацоўніка і даў указанне: «Таварыш Татур, пакуль я тут, Чавускі выдавацца не будзе, а вы яму тлумачце, што ўгодна, дзе ўгодна і колькі ўгодна». І слова сваё трymаў. І раскідваўся набор кнігі Серафіма Андроюка, рамана Уладзіміра Карапекіча «Леаніды не вернуцца да зямлі». Даўжэй чым пісаўся, выдаваўся і карапекічаўскі роман «Каласы пад сярпом тваім». Былі і правераныя, надзе́нныя рэцэнзенты, і абмеркаванні, абы «таштить и не пуштать».

Сумленныя высокаадукаваныя рэдактары, такія, як Уладзімір Дамашэвіч, Васіль Сёмуха, былі ў загоне. Ім не давяралі.

Выдавецкі лёс звёў мяне з Уладзімірам Міхайлавічам Шахаўцом, празаікам, паэтом, перакладчыкам, чалавекам унікальнай памяці і працаздольнасці. Гэта быў вол выдавецкай справы, які цягнуў любы воз адноўкава лёгка і бездакорна. Працаваць пад ягоным кіраўніцтвам было і павучальна і прыемна. Любіў родную літаратуру, любіў аўтараў. І яго любілі.

Своеасаблівым відовішчам быў прыход кожнага аўтара ў выдавецтва. Само афармленне рукапісу. У Броўкі ў звышдабротных, спецыяльна зробленых папках з акуратнымі белымі завязачкамі. У Алеся Савіцкага ў асаблівых пап-ках, бо з ЦК. У Анатоля Вялюгіна надрукавана на лашчонай паперы. У Кастуся Кірэнкі расклейка зроблена гумовым kleем, якім звычайна kleяць галёшы — адпаведны пах. У Сцяпана Гаўрусёва рукапіс неяк згрэблены ў газе ціны, адзін шырокі жэст — і ўсё рассыпаецца па падлозе. Шахавец з аўтарам сабіраюць, потым рэдактар доўга не можа разабрацца, што да чаго, што за чым. Па-палеску надзвычай уважлівы да свае асобы быў Іван Мележ. Выдавецкія тэхнічныя прывыкі прымушаць аўтараў то скарачаць тэкст, то дапісваць, каб падагнаць да пэўнага аўтому. І зусім слушна казаў Мележ, пярэчачы супраць такога прымусу, што пасля колькіх выданняў такім метадам і Леў Талстой не пазнаў бы сваіх твораў. Прыйоджу ў выдавецтва, у нас дарагі госьць — Іван Мележ. Кажу, што бачыў паштоўкі з партрэтамі Янкі Брыля і яго. У газетным кіёску Брылёвых ляжала тры, а Мележавых пяць. Не рад быў, што сказаў. Доўга мяне дапытваў Мележ, чаму гэта ягоных болей, няўжо горай раскупляюць? Любілі Мележа чытачы, а ён сябе яшчэ болей.

Аркадзь Куляшоў наогул рэдка з'яўляўся на людзях. Час ад часу хіба хадзіў у ЦК, каб выірашыць якую праблему. Класік, нястомны працаўнік быў дамаседам. Звычайна рукапіс перадаваў праз шафёра ці праз каго іншага. Карэктуры яму вазілі. Было, што Прыйодзька паехаў забіраць карэктuru як рэдактар. Щодры аўтар пачаставаў земляка да пэўнай нормы. Аддаючы карэктuru, прасіў толькі адно, каб па дарозе Прыйодзька не дабаўляў. Завяze ў

выдавецтва, тады можна.

Сапраўдным святам быў любы прыход у выдавецтва Уладзіміра Караткевіча. Збягаліся паслухаць ягоныя распавяданні, неадрэдагаваныя жарты, неверагодныя выдумкі, на якія ён быў спеціст пепераўзыдзены.

Мікола Ткачоў, а пасля Міхал Дубянецкі годна і рупліва дырэктараўвалі ў выдавецтве, стараючыся хоць як вырвацца з-пад нядрэмнага кантролю ЦК. А ў цыкуноў быў адладжаны метад кантролю і кіравання. У асноўным, гэта выклік «на ковёр», званок. Ні папер, ні подпісаў. (Казалі, што і крывавы кат Цанава нідзе свайго подпісу пад прысудамі не пакінуў.) Што дазваляе катам нячутна падкрадацца да мышыны? Адсутнасць паходу. У катоў (тут сама просіцца — і ў катаў) лапы не пахнуць.

На барацьбе з рознымі камітэтамі і ЦК (маскоўскім і мясцовым) і згарэў заўчасна Міхал Дубянецкі, адстойваючы прафесію і беларускасць, адстойваючы, у прыватнасці, лепшых нашых пісьменнікаў, у першую чаргу Васіля Быкава. Даканала ўтрапёнца сеўручыста-паўлаўская зграя. І колькі ні ставіў я пытанне пра выданне Збору твораў Уладзіміра Караткевіча, маючы падтрымку Міхала Дубянецкага і Серафіма Андраюка, пры жыцці выдатнага пісьменніка гэтае пытанне было наўпым, бо зноў жа цэкоўскі Саўка ладзіў дуду, сам на ёй і граючы. І успамінаць усяго не хочацца.

Пра яшчэ адзін асяродак, дзе фарміраваліся і густы, і адносіны, дзе ствараліся і творы, і чуткі, трэба было б напісаць пэўную логію, уключыўшыся ў літаратурны забег трох празаікаў, чый дэвіз, хто мацней агуштыць магчымага чытача большай колькасцю раманаў. Бо ў нас жыве меркаванне, усё тоўстае — раман ці эпапея. Асяродак гэты — Каралішчавічы. Кузлачок лесу пад Мінском. Былая паляўнічая дача адразу пасляваеннага Старшыні Савета Міністраў БССР. Людзі жылі ў зямлянках, пад голым небам, а галава ўраду (які ўрад, такая і галава звы-чайна) на машыне з уключанымі фарамі паляваў на зайцоў. Абаронцаў краіны Саветаў не было на чым адвезці ў бальніцу ці ў апошні шлях. Домам творчасці назвалі паляўнічую дачу. Тут і пісалі, тут і гулялі (па лясных і па асфальтаваных дарожках і ў імправізаваных застолях), тут, як і належала на фронце (няхай літаратурным), абзаводзіліся, бывала, паходнымі жонкамі. Усё як у людзей. Як у буслянцы, каля паважных літаратурных буслоў кватараўвалі і літаратурныя верабі. Хто клякатаў, хто чырыкаў, час паказваў пасля.

Некаторыя, галёкаючы на ўвеселі лес, трэніраваліся галёкаць на ўсю рэспубліку. І цяпер галёкаюць.

Некаторыя рэабілітаваныя шчыра распавядалі, як даводзілася распранацца дагала і даставаць качку, калі начальніцкі сабака не мог

дастаць. Як насілі начальніку лагера мёд з борцяў, самі маючы некалькі борцяў.

Аднойчы кепска зрабілася Міколу Хведаровічу. З патухлымі вачымі сядзеў пад сасной. Прыйгadваў жыццё. Між іншым, прыгадаў, як на яго сведчыў адзін дужа вядомы. У віну Хведаровічу ставіў, што Мікола, бачыш, наўмысна кепска перакладаў творы Пушкіна, каб прынізіць генія рускага народа. Сам гэты вядомы сапраўды добра пера-кладаў Пушкіна. Нават «Яўгенія Анегіна».

Сваё трыццацігоддзе спраўляў я ў Каралішчавічах. Хапіла пітва, бо мама прыехала з Мінска, доўга паблудзіўши з няцямкім таксістам, і прывезла бражкі. Гэта была мая апошняя круглая дата з мамай.

Успамінаць можна шмат чаго. Але болыпае забылася, а меншае засталося.

Большая частка жыцця праждыта. Засталася меншая.

А над малым дзіцем болей дрыжаць. Але як ні дрыжы, колькі Бог дасць яшчэ праждыць, столькі і праждывеш. Бог — бацька.

Пішу гэтыя радкі ў мамінай хаце 30 жніўня. Здаецца, у гэты ж дзень у 1954 годзе ехаў я ў Мінск па веды. І даведаўся, што толькі дома я дома. А радасць мая — бо не дажыву да таго, калі засмуціць яна мяне,— Дамініка ў маміным садзе глядзіць праз каляровую шклінку і гукае:

— Бачу Ушачу! Бачу Ушачу!

На таку майго веку зярніты дзён былі добрыя. Самым чыстым зернем, самым адборным засталіся маміны слова. З іх хлеб для душы мае...

## Здубавеция

Ушацкія называюць усё абы-як сабранае, выдуманае і навыдуманае, нішто і нешта, прастакаватае і хітравате, вясёлае і сумнаватае адным словам — здубавеция.

### Адзін

На стол гаспадыня паставіла варыва. Сын першы чарэпнуй лыжкай, сербануў і заплакаў.

— Чаго ты, сынок, плачаш? — пытаецца бацька.

— Што я ў цябе адзін.

— Не плач. Адзін ды ладзін.

Бацька смела чарэпае. Варам абдае ўсё ў роце.

— Адзін ты ў мяне, каб ты быў апошні...

### Сумеў

Была талака ў пана. Усё зрабілі. Ну, пан і трактуе талакоўцаў. Сталы ломяцца ад закусі. Толькі там-сям сірацеюць пляшкі з дарагім пітвом. Трохі выпілі, нешта ўкусілі. Сумна разышліся.

І талака была ў беднага мужыка. Той на пачастунак нагнаў самагонкі, мацнейшай за самую зядлую лаянку. А на закусь — напарыў рэпы. Упіліся як не да смерці. Нехта шыю скруціў, нехта нагу вывернуў, некаму нос ледзьве не адкусілі. Прыйшоўшы ў сябе, пасля доўга ўспаміналі ды прыгаворвалі: «Хоць бядняк, а сумеў жа людцаў прывециць!»

### ДАВАЙ МАКЕЕНКУ

У Вушачы быў славуты савецкі служачы Макеенка. Славуты тым, што выпіваў 25 куфляў піва. І, казалі, калі заходзіў у раку, яшчэ ў тыя часіны глыбокую, вада сама трymала яго на плыву, як мячык. І яшчэ славуты быў як спец па жанчынах.

Жонка павяяла карову да быка ў калгас прыгарадны, які сваёй галечай апраўдаў сваю назуву, у «Прапетарью». Працаўнік каровінага загса не бачыць, хто прывёў карову, дый пытаецца, а ці здаровая карова, ці дужага быка трэба. З вуліцы прыёмшчыца адказвае, што здаровая. Тады злучнік-разлучнік крычыць:

— Давай ёй Макеенку!

### ГОЛАС АГЛАБЛІНЫ

Сталінская дэмакратыя. Кулакоў ды шмат каго яшчэ пазбавілі права голасу ў камедыі выбараў. Едзе заможнік. Ідзе дзядзьзька з бяднейшых. Заможнік як ехаў ды з разгону яму аглабліной у плечы. Не збочыў.

— Ты чаго, класавы вораг! Не мог крыкнуць?! — мацюкаецца хадак.

— Я права голасу лішон...

Яна не сама сябе прыдумала, прымаўка: дурны як аглобі...

### МАЯ ТАКСАМА

У аднаго чалавека было шмат дзяцей. І ўсе — дочки. А жаніхоў няма. У сябра ягонага таксама адны дочки незамужнія. Жылі ў розных вёсках, далекавата. Бачыліся рэдка. Сустракающа, здароўкающа. І адразу:

— Ші ведаеш, Стакван, якое гора ў мяне?

— Не кажы, Селівей, мая таксама нарадзіла.

### ДЗЕЦЯРОВ

У багатых-забагатых бацькоў была дачка. Дужа хацела дзіця. Яе супакойвалі, што трэба назбіраць дужа шмат грошай, тады наняць дзецяроба. Ён і зробіць дзіця.

Адлучыліся гэта некуды бацькі. Засталася дома адна дачка. Грукаецца нехта. Дачка пад замком. Пытаецца, хто грукаецца. Чуе ў адказ, што гэта дзецяроб. Дзяўчына і кажа, што не хапае яшчэ грошай на дзецяроба, не назбіралі. А гэты нехта згодны бясплатна ўсё зрабіць, каб дзіця было. Адамкнула дзвёры. Прыходзяць дамоў бацькі, а дачка спяшаецца ім паведаміць радасную навіну: быў дзецяроб і ні капейчыны за працу не ўзяў...

### СВІНЫ БЫК

Жылі суседзямі мужык з яўрэем. Мужыкоў кнораз убіўся ў гарод да яўрэя. Той з прэтэнзіяй:

— Іван, а Іван! Твой свіны бык парыў мая ўся бульба.

— У мяне няма ніякага быка. Ёсьць толькі кнур.

— Пад які там шнур. Ён парыў абы-як — і ўздоўж і ўпоперак.

### У КУРТЫ ПАД ХВАСТОМ

Адзін вясковец украй быка, асвежаваў, пачаў варыць, а астатнія мяса схаваў у яму пад падлогай.

Прыехалі шукаць. Сядзіць малы галапузы. Участковы яму тыщ пальцам:

- Пуп — наеўся круп.
- А вот жа бычыны.
- А дзе бралі бычыну?
- У Курты пад хвастом.

Сучка Курта якраз сядзела на падлозе, дзе яма. На tym следства і скончылася.

### ДАЎНО СПЯЦЬ

Выйшла дзеўка замуж. Ночы зімовыя даўгія. А прасці ёй даюць дужа. Яна прадзе-прадзе дый прыгаворвае:

- А ў майго таты даўно спяць...
- Але ў новай сям'і ўвагі не звяртаюць.

### ЦІ ДАЎНО ІДЗЕШ?

Ідзе сабе маладзіца дый, як любіў казаць некалі Караткевіч, «маскаля пускае», гучна страляе, бо навокал нікога. Але праз нейкі час вырашыла азірнуцца. За ёй ідзе мужчына.

- Ці даўно ты ідзеш, чалавечा?
- Адтаго, як ты першы раз рогнула.

### ЯК АХВЯРАВАЛАСЯ

Маладзіца ахвяравалася паўзі ад хаты да царквы. Паўзе. А спадніца спаўзла. Ідзе чалавек дый пытаецца:

- Як ты паўзеш?
- Як ахвяравалася, так і паўзу...

### ДЗЕ ДВА КОМІНЫ

Пад час польскае акупацыі жаўнеры пасвіліся самапасам. У Кавалеўшчыне, што пад Ушачай, дзе нарадзіўся бацька мой, жаўнеры панадзіліся да крыху зіможнейшага кавалеўца. Арыенцірам служылі сінія вароты. Бедалага, нарэшце, зняў вароты, тады палякі кіраваліся ў хату, дзе два коміны. Комін зімой не збурыш.

### ШЫЛА

Шавец наказваў жонцы:

- Калі памру і будзеш хаваць, пакладзі мне ў труну шыла.
- Што, і там збіраешся боты шыць?
- Ды не. Калі ты сядзеш на маю магілку с...., каб мог я табе ў зад шыла загнаць...

### ТАМ І РАДЗІМА

Пасля вайны па фінансавай лініі працаваў недалужны, падслепаваты Пейсаход. З яго звычайна нязлосна пакеплівалі, асабліва дзяўчата, на якіх ён ласа пазіраў.

Перавялі Пейсахова з раёна ў недалёкі сельсавет. Прывяджае ён неяк у Вушачу. Яго і пытаюць:

— Ну, ці сумуеш ты па радзіме? (Гэта значыць па Вушачы, сельсавет чамусыці некаторым здаўся ледзь не далекай дзяржавай.)

Пейсаход прастадушна тужліва адказаў:

- Дзе хлеб, там і радзіма.

### ПАСЛУХАЛА

Галосіць жонка па мужыку, аж разрываетца, і прыслушаетца, каб сущэшылі. Нарэшце нехта з суседак спачувае:

— А досьць табе, Праксэда, убівацца, пашкадуй сябе.

І гаротніца ўжо весялей, але плача:

- Калі ж досьць, дык і досьць...

### СТАІЦЬ

Хварэў дзед. Захацеў скароміны. Зарэзала жонка пеўня і паставіла ў печку варыць. Памёр, так і не паспытаўшы пявлучага мяса. Стайць кацёл за заслонкай. Плача баба нараспей:

- А ты ж памёр, а твой пеўнік стайць...

### ТАКАЯ И МАЗЬ

На калёсах мужык вязе Калініна. Колы нямазаныя. Рыпяць. Седаку гэта не па нутру. Вазак спыняе каня. Скідае порткі і проста на ўтулкі валіць. Калінін абураеца:

— Што ты робіш?

- Якая ўлась, такая і мазь!

### ДАЙ ДЗЁРНУ

Маладзіцы трэба абкласці магілку. Узяла яечак у кошык ды пайшла да пана па дзёран. Прыйходзіць і просіць:

— Паночак, дай за яйцы дзёрну.

Пан, не зразумеўшы каламбуру, шарахаеца ад маладзіцы.

## ПРЫЕХАЛА

У Вушачу прыехала прадстаўніца ЦК камсамола. Ходзіць важна-адказная. Местачкоўцы заўважаюць:

— Прыехала нейкая з цыка і стрыбчыць сабе гэткай начальніцай...

## ПЕЙ!

Да ўрacha прыйшла жанчына ў гадах. Урach гаворыць, як і належыць вучонаму чалавеку, толькі па-руську. Ставіць шклянку з вадой ды кажа:

— Пей!

Жанчына і запела:

Пасею гурочки...

## ЛЯНЬКО

— Лянько, на яйко.

— А ці аблупленае?

— Не.

— Тады еш сам!

## РАДЗЕЙ

Сын прыслаў маці ліст, напісаны дужа ўборыстым почыркам, густа.

Маці і папрасіла ў адказ у лісце: «Сынок, піши радзей, бо вочы мае кепска бачаць...» І сын пачаў пісаць гады ў рады. Зразумеў маці.

## НЕ ПА КАТЛУ

Выйшла замуж маленъкая дзяўчына, як у нас кажуць, курдупэпачка, за здаравілу. І меў гэты здаравіла ўручча нападомішча. Зусім звялася. Усе са спачуваннем казалі:

— Дзіва што! Не па катлу затаўчына.

## У ДЗВЕ РУКІ

Сын маці рэзаў танюсенъку скібачку хлеба і падаваў, прыгаворваючы: «Пераймай, мамачка, у дзве руکі, а то пераломішча». Жонцы ж даваў у адну руку — паўбохана. Пра маці рупіўся болей.

## КЛЁЦКА З ВАЧЫМА

У местачковай яўрэйскай хаце. Малому паставілі нешта есці. Аднекуль жаба скокнула ў талерку. Малы чуў пра клёцкі, ды не часта, відаць, іх еў. Таму і крычыць:

— Мама, а мама. А ў клёцкі цвай воцкі і фір лапацкі.

## НІ ГРОМУ, НІ ПАГРОМУ

Дзядзьку з суседняй Кавалеўшчыны выклікалі ў суд, бо падазраваўся, што ўдзельнічаў у пагроме. Следчы пытае:

— Ты быў на пагроме?

— Сонца было ў дзве ляхі. Узяў я пірага. З'еў. Ні грому, ні пагрому — была чыста ясная пагода.

Зноў следчы задае тое ж пытанне і чуе той ж адказ.

Пакуль не стаміўся.

Выйшаў дзядзька з суда дый сам сабе смяеца:

— Ах, следчы-сучка. Хацеў мяне вывесці. Хрэн ты мяне выведзеши.

## МЫ З ТАБОЙ ШЛІ...

Ішлі Янка з Янкелем і знайшлі торбачку. Янка, зразумела, ухапіў. Янкель стараецца давесці спадарожцу, што ён узяў сабе знаходку.

— Яначка, кажы, як было. Мы з табой ішлі?

— Ішлі.

— Торбачку знайшлі?

— Знайшлі.

— Торбачка пок?

— Пок.

— Яначка хоп?

— Не.

І так да бясконцасці.

## Я Ж КАЗАЎ...

У бедную хату госць, як пажар. З апошняга выстрончыла, вымадзіла гаспадыня яечню. Малому хочацца есці. Маці яму тлумачыць, што госць пакіне, не ўсё з'есць. Госць частуеца. Малы цераз каптур сочыць за кожным рухам. І калі госць падчапіў апошні кавалак сала, малы не сцярпеў і загукаў на ўсю хату:

— Я ж табе казаў, што ўсё з'есць. І з'еў!

Гэта замест салодкага — малечая гаркота госцю.

#### РЭПЕРТУАР

Старцыі хадзіл ад вёскі да вёскі. Спявалі такімі галасамі і гэтак жаласна-набожна, што слоў і не разабраць было. Аднак нехта ўсё-такі расчую тэкст спеваў. А быў ён дужа ўжо няхітры:

Ой, не так жа мы селі, як летась сядзеі,  
Ой, не так жа нам далі, як летась давалі...

Сучасныя эстраднікі падчас нагадваюць сваім рэпертуарам памянёных старцаў.

#### У КОСМАС

Ушацкі Пяцюша тым і жыў, што чысціў прыбіральні. На досвітку касмічнае эры ці пад паўдзён яе вядомы сваімі жартамі ягоны цёзка Трафімаў з сур'ёзным выглядам парай Пяцюшу кінуць вядро і чарпак і падацца ў касманаўты. І плоцяць добра, і слава на ўесь свет. Пяцюша адно запытаўся, а як гэта зрабіць. Жартайнік адказаў, што запісваюцца ў пасялковым савецце. Пяцюша і падаўся ў савет. Ды ў космас не ўзляцеў, а ў яму ад роспачы ледзь не ўляцеў.

#### А НАШТО МНЕ...

Бабылка хадзіла па жэбрах. Хто кавалак даваў, хто хвост каўбасы, хто локаць суравога. Ды ў аднае хаце насыпалі ў торбу муکі. Жабрачка і галосіць:

— А нашто ж мне гэта мучанька, а нашто ж мне гэта горанька?  
Бывае, што пададзенае горай за крадзеное.

#### ГОНАР ДАРАЖЭЙ

Ушацкім рыбакам з невялікае арцелі прапанавалі разводзіць і лавіць люгашак. Самалёт мусіў адвозіць жывы даўкатэс аж у Францыю. У мокрым імху. Свежанькіх. Цана была прапанавана добрая. Здавалася, што тыя, хто прапановы такое не меў, пазелянеюць ад зайдзросці зеляней за люгашак. Ды рыбакі сказали савецкае «не», як тым падпальгчыкам вайны. Яшчэ ракаў куды ні ішло. І дзяды і прадзеды былі рыбакамі, а не жабаловамі. Гонар даражэй.

#### КАЛІ ЎЖО СЫШЧЫЦЬ?

Прыязджаю дамоў. А мама пытаецца ў мяне, калі ўжо Броўка сышчыць прэмію. Перад Ленінскай прэміяй нашага земляка радыё амаль штодня, дакладней штораніцы, давала перадачы, вядома ж, па-руську, з нязменнай рубрыкай: «На сонсканне Ленінскай прэміі...» Бо кніга вылучалася ў перакладзе на рускую мову. А ў гутарковай мове «сыскаць», значыць «спагнаць» нешта сваё, пазычанае ці ўкрадзенае некім. І, відаць, перадачы радыё гэтак знадакучылі маме, што яна і запыталася ў мяне каламбурна.

#### СЛАБЫ ЗРОК

Унук паказвае бабулі спытак.

— Ці добра я напісаў?

— Дрэнна.

— Цяпер, бабуля, я сапраўды бачу, што ў цябе слабы зрок.

#### ЗЛАЎЛЮ!

Троху прыдуркаваты бегаў па даваенным мястэчку і крычаў:

— Янкель, купі шчупака.

— Дзе ён?

— Злаўлю-ю-ю!

#### РАЗВАГІ

Муж, які змяніў шмат жонак, бо паміралі, суцяшаў сябе:

— Бог узяў босую, а я ў чаравічках вазьму.

Другі муж, у якога таксама часта мерлі жонкі, даводзіў у рыфому:

— Чым мне Бог сагразіў, што я поўну клець скрыняў навазіў?

#### МОЖНА ТАЎЧЫ

Сыны пажаніліся. Жывуць пры бацьку. Толькі старэйшы брат нежанаты. Устае ды ідзе да стала снедаць. Жанацікі яму:

— Чаму рукі не мыў? Можа, трymаўся.

— Майм яшчэ можна кашу таўчы, гэта не вашыя...

#### МОГУЦЬ НА ХАДУ

Мама казала:

— Што цяперашнія за танцы. Труцца перадамі, як рыбы ўнераст. На хаду могуць дзіця зрабіць.

### А ЦІ ЎМЕЕ?

Старая да мамы, гледзячы на сынавую:

— Дачка ці нявестка? Драбненькая, маладзенькая. А ці ўмець яна жаць?

### МАТЫРЫНЦЫ

Матырына недалёка ад Ушачы. З Матырына ў школу хадзіла Зіна Корабава, якою мне папікалі аднакласнікі. У пэўным узросце, а мы ў школу пасля вайны пайшли пераросткамі, хochaща лавіць дзяўчатаак ды так, каб выпадкова, але абавязкова, руки твае траплялі на грудкі грудак. Грудкі тыя, як лесавыя яблыкі. І яблыкі лесавыя не столькі на спажыву, як на забаву. Гэтай Зіне пісаў я ў бальніцы ў думках ліст, начытаўшыся Гюго. Гэтай Зіне напісаў я ліст з універсітэта. Ад гэтай Зіны пачуў я слова кryўды, якое і дагэтуль не забыўся.

А было так. Пабіў я аб лёд нагу. Стай расці нейкі гузачок. У бальніцы наклалі гіпс. Цераз канайку з бальніцы пераносіла мяне на плячах сваіх мама. І ў школе ў мяне спрыту не стала. І неяк пачуў я ад Зіны: «Крывінда». І стала мне зразумелаю кryўда ўсіх, хто з хібамі. Ну, гэта лірычнае адступленне.

Матырынцы трывала ўвайшлі ў показку: «Цалуй тата мame ў с... — матырынцы рог ўкралі». Што гэта быў за рог, у показцы не тлумачыцца. Але па ёй можна пазнаць, ці карэнны ўшацкі чалавек, ці наезджы. Неяк ехалі з «Прапрыву» з Васілём Быковым. Па дарозе вёска Вугрынкі. Васіль меркаваў, што маглі быць першапачаткова Бугрынкі. Прагаласавалі дзяўчаткі. Узялі іх у аўтобусік наш. Цытаюся, што зрабілі матырынцы? Толькі адна сарамяжліва заўсміхалася.

Пра матырынцаў ёсьць яшчэ ўшацкае паданне, як яны архірэя прымалі. Вырашылі пабудаваць туалет, ды не абы-які. Калі высокі госць зробіць ўсё, што трэба, прылада накшталт сучаснай шчоткі для мыцця падлогі з наматанай мяккай анучкай павінна адпаведнае месца вышырці. І ўсё адбылося, як задумана было. Але ўжо так упадабаў архірэй абслугоўванне, што нагнуўся паглядзець, як жа гэта ўсё робіцца. Чалавек, які стаяў недзе ўнізе ў яме ці збоку, вырашыў, што нячыста вышыр, і правёў гэтым, так бы мовіць, квачом архірэю па губах. І да сёння ніводзін архірэй не прыязджаў болей да матырынцаў, якія рог укралі. І тату з мамай застаетца толькі адно. Праўда, ёсьць яшчэ прыгавор: прасіце, матырынцы, прыеду свяянціць. Нібыта гэта сказаў ўсё ж на развітанне ўгневаны архірэй.

### РАЗВІТАЛАСЯ

Прыйшла маладзіца на споведзь. А бацюшка яе і пытаем:

— Ці ласкава ж ты развіталася-папрашчалася з мужам сваім?

Маладзіца адказвае, што не было часу калі развітвацца. Бацюшка раіць пайсці і па-доброму развітвацца з мужам, каб Бог усе грахі дарараваў. Бо чалавеку ў злосці грахі не адпушчаюцца.

Пабегла маладзіца раз, нешта буркнуўшы свайму мужыку, пабегла другі, пабегла і трэці. Усё вяртаў яе бацюшка, кажучы, каб палюбоўна развіталася. Прыйбегла апошні раз пад вакно і пракрычала скорагаворкай:

— Прашчай, пранцавей, каб цябе балесь забіла! Час сцёrla, лапці здзёрла і ў споведзі не была...

### ДАЙ БОЖА!

Да святара прыйшла дзеўка-перастарак. Як у нас казалі, яна на высадкі засталася. І дапытваецца ўсё ў святога айца, ці выйдзе замуж. Ён глядзіць на нехлямяжую дый прагаворвае:

— Дай Божа, дай Божа, ды не ведаю...

### ТАЛКУЁЧАК

У Вушачы, дакладней у «Прападарыі», у адной сям'і была мянушка Талкуй. Ніхто не ведаў сапраўднага прозвішча гаротнікаў. Адзін з Талкуёў цёпла прыжаніўся ў суседнія вёсцы. Зажыўся. І ў базарны дзень прывёз у Вушачу прадаць бараніну. Кожны хацеў ласейшы кавалак. Каб з ныркай капусту варыць, марыць шмат не магло, але не хацелася ж нікому і голых касцей. І пачалі паддобраўвацца, ці, як у нас кажуць, падхлеблівацца:

— Таварыш Талкуёў. Даражэнкі Талкуёчак... А ён толькі болей халяруе.

### ЦЯСЮТКА

Ушача была партызанская сталіцай. У Лепелі стаяў нямецкі гарнізон. Адпаведна і частка ўшацкіх паліцэйскіх там была. Пасля вайны быльня ўшацкія партызаны панадзіліся ў Лепель па кароў. Прыйнавалі сваіх. Часам і чужую карову за сваю прыйнавалі. У Вушачы жыў Сімкін. І ён вырашыў прыйнанць карову. І прыйнаў. Але гаспадыні не надта каб хацелася аддаваць сваю кароўку ў чужыя руکі. Справа дайшла да суда. У Сімкіна і пытаюцца:

— Чым вы можаце давесці, што карова вашая?

— Я ёй кажу: Цясятка, а яна мне: мmmууу...

## ТУДЫ І ЧАПЛЯЙ

У Вушачы было дзве маці-герайні. Абедзве былі вясёлья і вострыя на язык. Іх так і звалі — Герайні. Аднае з іх трэба было ўручыць адпаведны ордэн. Даручылі намесніку старшыні райвыканкома, крыху сарамліваму не па пасадзе. Віншую герайню і чапляе ордэн. Яна:

- Куды ты мне чапляеш?
- Ну, вядома, на грудзі.
- Чым заслужыла, туды і чапляй!

ВІДАЦЬ, і ТЫ...

Ажаніўся бедны з яшчэ бяднейшай. Зжыліся, як кажуць, на самоў хвост. Прыйшла вясна. Ідзе жанацік, а яго ветрам у бакі водзіць. На траву выйшаў бычок. Схудалы. Скура ды косці. Глядзеў-глядзеў на яго жанацік дый кажа:

- Відаць, і ты, бычок, жанаты...

ЗА ШТО?

Мама распавядала, як у трывогі гады прывялі ў суд старую. Ёй пад восемдзесят гадоў. Прыйшлі дзеци, унукі, праўнукі. Чытаюць прысуд — дзесяць гадоў. Уся радня ў слёзы. А старая нічога не разумее:

— За што? Ці ж я крала? Я ж на сваім шнурку два снапкі на ніткі ўзяла.

Показка спачувае: за маё жыта і я ж біта. А тут бабка за свой ляноч.

А ТЫ ЛЫЖАЧКАЙ

Завітаў у хату салдат. Маладзіца засмажыла служываму яечню ў калена, як кажуць ушацкія. Паставіла на стол. Пасадзіла разам з салдатам і сынка. Сама завіхаецца каля печы (так і рупіць ужыць гэтую класічную фразу з нашае побытнай прозы). Ледзь малы памкнецца да патэльні, госьць коле яго ў руку відэльцам.

Малы крыўдзіцца:

- Мама, мама, а салдат відэльцам.
- А ты, сынок, лыжачкай...

## НІ КАШКІ, НІ МАЛАЧКА

Зайшоў салдат пераначаваць. Здарожыўся. Сеў. А насупраць яго гаспадыня ў адной спадніцы без нічога сподняга і ў вясёлай паставе. Гаспадыня і пытаецца ў падарожнага, што яму даць, ці кашкі, ці малачка? Салдат адказвае:

- Ні кашкі, ні малачка, толькі сядзі, бабка, як сядзела...

ЯК СОНЦА ПАДЫМЕЦЦА

На льнозавадскім пасёлку жыў Піліп. Скрыпач. Ахвотнік да маладзіц. Суседская дачка была як дзве кроплі вады падобная да ягонай. Жонка была западлівая. Казалі, што калі песьцілася ў ложку з Піліпам, да сэрца прыкладала мокрую анучку,— каб не стала. И жонкі не стала, а хлагчукі, падобныя да Піліпа, нараджаліся ў маладзічак. Ды гады пачалі браць сваё. И пайшоў Піліп у Вушачу пашукаць вады ад немачы. Знахарка, якая лячыла такой, была вясёлая на язык. И параіла. На ўсход сонца стаць, спусціўши порткі. Як сонца пачне падыміцца, і ўсё астатніе таксама...

АБЫ ЦЯЛЯТКІ

У аднаго ўшацкага доўга не было дзяцей. Нарадзіўся сынок. Радасць. Ды злыя на язык хацелі ахаладзіць шчаслівага бацьку, намякаючы, што не ён творца. И адказаў гаспадар нядобразычліўцам:

- Чые бычкі не бычкі, абы мае цяляткі...

НЕ ЕЗДЗІЎ НА ВАЛАХ

Ушацкі сувязіст Апёнак ставіў громаадвод у калгасе былой заходній вобласці. Мяжа ішла ў нас дужа недалёка. Нахапіўся вечар. Апёнак сабраўся ісці дамоў. Старшыня кажа: вазымі ровар і едзь. Сувязіст аднекваўся, бач, лепей пехатою пойдзе. Назаўтра скардзіцца старшыню, што замарыўся, пакуль дамоў дайшоў. Старшыня напамінае пра ровар. Апёнак гаворыць, што ён на валах ніколі не ездзіў. Старшыня тлумачыць — ровар не вол, а веласіпед. Апёнак злуеца:

— Так бы і казаў, што веласіпед. А то ровар, ровар. Падумалася мне, што гэта вол.

ПЕРАЖЫВЁМ НЕЯК

У Вушачы быў, так бы мовіць, мастак, што, у асноўным, піў, як

у бот ліў. Часам на «чарніла» (фарбы былі казённыя) зарабляў, ледзьве пэцкаючы няхітрыя савецкія плакаты раённага маштабу ды афішы, калі якое кіно будзе. Сустракаю гэнага мастака пад час хрушчоўскае кампаніі барацьбы з фармаістамі і абстракцыяністамі. Як і належыць — п'яны-п'яны. Суцяшае сябе і мяне за кампанію:

— Ну, нічога. Нас усіх б'юць, перажывём неяк.

#### ЗА СВАЕ ГРОШЫ

На прастольнае савецкае свята ўдзельнік вайны ва-ліцца ablіччам у лужыну, падымаетца ды зноў у туую ж лужыну. Жанчына заўважае:

— Божа, сіла твая святая! За свае грошы так мучацца.

#### МОЎЧКІ

У раённай ушацкай гасцініцы ніяк не можа ўтаманіцца п'яная шафярня. Раве музыка. Жанчына, слабая на нервы, кричыць:

— Дайце жыць!

— Жыві моўчкі! — чуецца ў адказ.

#### СКРАБОК

Мужык быў падмяталам. Жонка цвялілася з яго, іначай як «скрабок» і не звала. Не вытрываў, такога чосу даў, ажно гаварыць жонка не можа, дык хоць кіпцюрамі шкрабае па падлозе. Усё роўна — скрабок!

#### ПРЫНЁС

Пастухі пасуць авец. Раніца. Туманок. З хмызу падкрайся воўк дый ухапіў ягнятка. І ўцякае з дабычай на спіне ягнятнік. (Мама некалі мне тлумачыла вузкія прафесіі ваўкоў. Той, які коней рэжа — канятнік, жарабят — жарабятнік, на гусей палюе — гусятнік.) А пастухі галёкаюць з двух канцоў:

— Ці гэта воўк?

— А няго ж (устойлівы выраз ідзе) заяц.

— Ці ён панёс?

— А няго ж (той жа выраз) табе прынёс.

Пакуль турукаліся, шэрага і след прастыў. Разважлівы ўшацкі характер не заўсёды карысць прыносіць.

#### НЕ КРУГ

Ушацкія любілі прыгавор: «Куме мой, куме, дурны твой вуме. За аднаго абеду сем вёрст еду». Казалі і пра такіх, у каго ў роце мухі жэняцца: каша ў печы, а малако ў клеці, дык у клець з кашай па малако хадзілі. І сапраўды — старцу вярста не круг.

#### ТОЛЬКІ З ПАНАМ БОГАМ

Пасля вайны з Заходній Беларусі шмат хто імкнуўся паехаць у Польшчу. (Хоць пасля пісалі: «Ожэл бялы, але жонд радзецкі».) Агітатарам з Усходніяй было дадзена заданне чыніць перашкоды. У бальшыне сваёй ад'яджджанцы гэтая былі палякамі касцельнымі. І вось на адным сходзе ўшацкі актывіст вырашыў пасадзіцу маладзіцу ў галёшу. Просіць:

— Ну, калі ты полька, пагавары са мной по-польску.

Маладзіца адсекла:

— Па-польску я толькі з панам Богам размаўляю, а з таким чортам, як ты, і гаварыць не хачу.

Зала грымнула рогатам. Агітацыя была зведзена на-нішто. Атрымалася па Марксу: смеючыся, чалавецтва расстаецца са сваім мінулым.

#### КАБ ЯШЧЭ БЫЛА

Маці хварэла. Дачка прала кудзелю. Кудзелю спрала. Маці памерла. Дачка галосіць:

— Каб яшчэ кудзеля была, дык мая мамка б жыла.

#### НЕ НОСЯЦЬ ЗА ПАЗУХАЙ

На ўшацкае зямлі гэтулькі камянёў, аж людзі вераць, што камяні растуць. Было, цэкоўскі інспектар адвячоркам пасля абеду, які ў вячэру перарос, едучы ў райкомаўскай машыне, хваліў начальства за такую ўвагу да авечкагадоўлі. Яно і на цвярозую галаву ў тумане валуны лёгка за авечак прыніць.

І дагэтуль распавядаюць, як нехта ехаў на працу ў наш раён з Магілёўшчыны ды браў з сабою два камяні — гнёт на гуркі, на капусту. Яму адразу парайлі выкінуць, бо на ўшацкае зямлі камянёў хопіць на ўсё. Толькі каменъ за пазухай ушацкія не носяць.

## ДЗЕЦІ ВІНАВАТЫЯ

Шляхцянка ў касцёле трymае малітойнік дагары нагамі. І суседка, якая ўмее чытаць, пытаемца, чаму пані так малітойнік трymае? Ніляхцянка адказавае:

— То дома дзеці пшэвруцілі.

## НЕНАРМАЛЬНЫ

Нехта з ушацкіх шафёраў паехаў у суседню Смаленшчыну, але забыўся ўзяць з сабой папаску. Заўсёды ж не забываўся, асабліва калі ехаў у Расію. Прыйехаў. У адну хату, у другую — просіць, каб што прадалі, ці масла, ці яек, ці сала. Як на марсіяніна глядзяць за такую просьбу. Нарэшце, калі ногі прыбіо да самага азадку, нехта злітаваўся дый паслаў у канцавую хату: «Там ненармальны жыве». А ненармальны, як выяснялася, таму, што трymае свінчо, курэй, нават кароўку. Ён з Беларусі пераехаў. Зямляк.

## АДМЕТНЫ

У партработніка пасля вайны галіфэ былі абшыты скурай, праціраліся ад паседжанняў. Усё яшчэ пад камісараў стараліся саўслужбакі. А вушацкія яго адразу ж празвалі — хромавая с...ка.

## ДОБРА

Маладзіца, у якой зноў завёўся прытыка (так вушацкія завуць прымакоў), радуецца:

— За пнём галава, за калодай ногі. Добра, калі ў хаце які шавель ёсць...

## ПРОСТА ХАЦЕЙ

Званок у вушацкую міліцыю — у Сарочыне (вёрст з дзесяць ад мястэчка) аварыя! Міліцыя. «Хуткая дапамога». Прыйлятаюць — нікога няма, нічога не стрэслася. Выходзіць спакойны, пад добрай чаркай дзядзька:

— Ды нічога не было, я проста хацеў заехаць у Вушачу...

Давезлі. Заехаў дзядзька за колькі хвілін на пятнаццаць сутак.

## ПАЛАТУНАК НЕ ПА ЗУБАХ

Пра вайну 1812 года распавядалі ў Кавалеўшчыше. Холад. Голад.

Маладзіца з дзецьмі сядзіць у нейкае яме. Прыйходзіць галодны француз, жэстамі даводзіць, што хоча есці. У маладзіцы ў глінянай місе камянькі, падае французу. Ашалела зірнуўшы на гэтакі не па ягоных зубах палатунак, француз, як любяць пісаць нашыя эпапеісты, падаўся ў бок лесу.

## ДЗЯКУЙ

У Кублічах у аднаго яўрэя сын ускочыў на каня і хацеў праскочыць праз мяжу. Яна ішла побач з мястэчкам. Па-межнікі скапілі ўтрапёнца. Прыйбег бацька і пачаў шчыра:

— І дзякую ваш, таварышочки, што затрымалі майго баламута. Ён жа, дурань, мог, не давядзі Бог, у Польшчу апынуцца.

## ШТО РАБІУ ДЗЕД

Старэйшае пакаленне ўшацкіх і недаўмевала, і бакі ад смеху надрывала, калі па радыё перадавалі купалаўскую «Паўлінку».

З радыё чулася:

Дзед боб малаціў,  
Баба падсявала.

А кожны слухач сам сабе працягваў:

Дзед у бабы папрасіў,  
Баба не давала.

Ці яшчэ:

Баба сеяла расаду.

Адзін толькі радок співаў акцёр, а слухач зноў-такі дапіваў:

Дзед прыладзіўся к ёй ззаду.  
Баба тронула нагой —

Дзед з расаднічку далой.

Янка Купала фальклор ведаў. Ведаў, дзе кропку паставіць.

## УШАЦКІ ВУГАЛ

Цесляры атрымалі заданне ад райкома зрубіць зруб пад установу не як яны рубілі спрадвеку «у пальчыкі», а ў так званы нямецкі вугал (па-народнаму гэта завеща «ластаўчын хвост»). Каб доўга не мудрыць і не мучыцца, зрубілі яны зруб «у пальчыкі», абрэзалі пілой і дошкамі абабілі. І выйшаў «ушацкі» вугал.

## ПОЙДЗЕМ

Павяла маладзіца карову да быка. А бык нягеглы. Коўзаецца па беднай жывацінцы ды валіцца. Глядзела-глядзела гаспадыня дый

кажа:

— Пойдзем, мая кароўка, тут не глэбля, адно ўбейства.

### КАРОТКІ ДЫЯЛОГ

Павезлі ў сваты картавага. І наказалі, каб маўчаў, пакуль сваты сватаць будуць маладую. Сядзяць абое, маўчаць. Сваты салаўямі заліваюцца. Малады бярэ нож і пачынае скрэбці подавы хлеб, на лістах кляновых спечаны. Маладая не вытрывала і пытаецца:

— Чаго ты наш х'еб ск'ябеш, што яму, свяйбіць?

— А што я, казёй, каб з істам есці?

Дагаварыліся!

### I ЗА СКРЫП

Прынёс малады кавалер да шаўца шыць боты. Дамовіліся пра цану. Нейкія два рублі. Заказчык было пайшоў, але вярнуўся і папрасіў, каб боты былі абавязкова са скрыпам. Шавец згадзіўся, толькі дадаў:

— А за скрып яшчэ рубель.

Сакрэт скрыпу прости раскрываўся: пад падэшву клалася сухая бяроста. Скрыпела як с зосці.

### МАЛА

Пасля вайны часта рабіліся рэформы. Перад кожнаю, каб пазбавіцца ад заўтра ўжо збясцэненых грошай, штурмам, як Рэйхстаг, бралі магазін. Падчыстую падмяталі ўсё з паліцаў. Дык у чарговы штурм маладзіца з недалёкае вёскі позна ўскочыла ў магазін. Схапіла два хамуты, надзела на шыю, так і выбегла. Як быццам мала было хамута калгаснага прыгону і хатняга клопату.

### АНІ ТРОМБАЛІ-БОМ

Бацюшка гуляў з ксяндзом у карты. Присягнуў сабе, калі выйграе, будзе служыць абедню, калі прайграе — не будзе. Прайграў. І пад самую раніцу ідуучы дамоў, разбудзіў званара і наказаў:

— А заўтра, Іван, ані тромбалі-бом, ані дзын-дзалі-дзын, ані за вяровачку.

### ТРОМ БЛІН ПАПАЛАМ

Ушацкім чулася, як звоняць званы ў розных храмах. У царкве:

— Бліны, бліны, клёцкі... Бліны, бліны, клёцкі...

У касцёле:

— Тром блін папалам... Тром блін папалам.

Галодны жывот чуў сыціва.

### ШЧЫРЫ ФАЛЬКЛОР

Звычайна фальклорысты самі, наколькі хапала фантазіі ды ўмення кілзаць рыфму, славілі калгаснае жыщце, старанную працу, дзіва дзіўнае калектыўнае. А мне запомнілася чатырохрадкоўе, так бы мовіць, ушацкая дайна, дзе паказаны адносіны калгасніка да ўсяго калгаснага:

А ў брыгадзе нумар тры  
Згніла бульба на гары,  
Старшыня адно гаворыць: —  
Не бяры да галавы.

Гэта звычайна, калі чалавек марна каму грозіцца, кажуць: зробіць яму на гары гразь.

### УВАЖЫЛІ

Пад час акупацыі да подпісу пад партрэтам Гітлера «вызваліцеля» — нехта дадаў — «ад мяса, ад малака, ад усяго добра».

Пасля вайны ў чахлым ушацкім скверыку гіpsаваму Леніну, каб не азяб, надзелі фуфайку і ў працягнутую руку паклалі некалькі мерзлых бульбін.

Правадыра ўважылі!

### ЗЯЛЁНАЕ ПЫТАННЕ

Местачкоўка забёглася да суседкі. Гаспадыня некуды адхінулася. Вярнулася ў хату і пытаецца ў ранній госці:

— А што ў цябе зялёнае на роце?

— А што, відаць? Гэта ж я тваю зялёнку выпіла. З учара шняга галава шуміць.

На пахмелле і зялёнка, як самагонка.

### ЗАПОМНІЛА

Лісіца, шукаючы спажывы, ушчамілася ў карчэй. Не магла галаву выцягнуць. Заяц і прыладзіўся дый зрабіў усё, што трэба.

Назаўтра бяжыць лісіца на шарэнніку, добра не разгледзеўшы ўчарашняга палюбоўніка (ушацкія казалі сюбар), вясёла вітае:

— Здароў, бобра!

— Бобра не бобра, але дагадзіў добра!

#### ТАДЫ І НАДЗЕНЕШ

Старшыня сельсавета, як і належала на такой пасадзе, піў «без пальцаў». (Звычайна, калі цяля адсаджваюць ад каровы, на першых часінах у пойла кладуць пальцы і паёнік прывыкае піць.) Жонка абнаслася. Запрасілі іх на нейкія гулі. Жонка і лямантуе, што няма чаго надзець.

— А ты надзень сукенку ў гарошак.

— А дзе яна? Няма.

— Як будзе, тады і надзенеш.

#### І САМ ДЗІЛЮСЯ

Прахапіўся сярод ночы гаспадар, і нешта павяло яго ў клець. А там злодзяя. Гаспадар за няпрошанага госця, аж гэта — кум. Дзіва, дый годзе: і кум і злодзяя. А тут яшчэ начны госць дадае:

— Дзівіся, кумок, і сам дзіллюся: клаўся на печы, а прачхнуўся ў кумавай клеці...

Добра яшчэ, што хоць не каля кумы прачхнуўся!

#### ДЫ СПАЦЬ

Цыган прыйшоў наймацца касіць сена да гаспадара. У цане сышліся. Тады цыган кажа, што трэба паснедаць. Прынесла гаспадыня снеданне. Паснедаў ды зноў сядзіць.

— Чаму касіць не ідзеш? — пытаеца гаспадар.

— А давай, бацька, я заадно і паабедаю.

Паабедаў. Пасядзеў, прапануе:

— А давай, бацька, я і павячэраю. Тады цэлы дзень касіць буду.

Калі з'еў і вячэрну, вясёла заяўіў:

— А павячэраўшы — ды спаць!

#### ШЧОДРЫ

Пан даў бабцы грош. И як толькі сустрэне дзе старую, пытаеца:

— Бабка, я табе далём грош?

— Дзякую, паночку, даў.

Адказвала, адказвала бабка на адное і тое ж пытанне пана, ды

ўсё ж не вытрымала. Падала няшчасны грош шчодраму пану, прыгаворваючы:

— Забірай назад. Я такую ласку і ў жыда знайду.

#### ШТО ПАСЛАЎ

Маладзіца ўзяла маленъкага сынка з сабою ў лазню. Памыла, прыхаіла. Апранаюча ў прымыльніку. Сынок угледзеўся ў маці нешта не такое, як у бацькі, спытаўся:

— Што гэта ў цябе?

— Што Бог паслаў,— у смяху адказала маладзіца. Дома збірающа на вячэрну. Гаспадар пытаеца:

— Што вячэраць будзем?

— Што Бог паслаў,— традыцыйна кажа гаспадыня. Сынок, пачуўшы матчыны слова, запярэчыў:

— Хай тое чорт есць, што Бог паслаў!

#### МАЗЮКА

Мой апошні крэйнік па бацькавай лініі Пятрок як не ўсё жыщё праездзіў спачатку як шафёр, а потым як газавік (вялі газапровад па тэрыторыі былога Саюза, яшчэ тады нярушенага) свет з прысветкам. Мова ў яго, натуральна, як у Дземянцея, з ухілам да рускае. Але што ў маленстве чуе чалавек, адгукнецца праз дзесяткі гадоў. Капалі недзе на Пскоўшчыне чарвей, на рыбу ідуучы. Пятрок бярэ аднаго і кажа «мазюка». Рабочыя не зразумелі, што такое мазюка. Тады Пятрок выхітраўся і кажа, што па-беларуску чарвяк — мазюка. У нас малому, у якога высокавай стручок са штонікаў, казалі, каб схаваў мазюку.

#### ХОР

Так казала вушацкая цётка пра спевы:

— Пачынаюць, як камары, тады, як мухі, тады, як авадні, а тады як гікнуць!

#### ЖАЛАСНІК

Адносна выхавання жонкі ў народзе былі рэкамендацыі, якія розніліся ад шэкспіраўскіх. Хоць бы такія: «Бабу бі молатам, зробіш золатам. Бі жонку, як шубу, а любі, як душу». Адзін ушацкі жаласнік, адчуваючы прыліў гневу праведнага, крычаў нецярпіў:

— Дунька, надзявай шубу — біць буду!

А некаторыя вушацкія жанкі былі перакананыя: калі не б'ець, значыць, не любіць...

### РУПЛІВЫ

На размазняватага чалавека ў нас ёсць цягуче слова, якое расцягвае гукі, нібыта мярліна ногі валачэ: нявывалака. Была і такая прасмішка:

— Пакуль бацька змалаціў, сын жох — і абуўся, пакуль бацька з току прыйшоў, памыўся, а сын жох — і пад'еў!

### ПАРАДНЕЛА

Дзеўка нарадзіла дзіця. У адчай надумалася яго ўтапіць. Пайшла пад сакрэтам (у нас казалі: пад хурымам) сказаць пра свой намер старэйшай суседцы. Тая і парайлі:

— Пацалуй яго спачатку, а потым тапі.

Прыйшла дзеўка да рэчкі, пацалавала малое і панесла дамоў. Параднела, пабалючэла дзіця, маці ў дзеўцы прачнулася.

### ТОЛЬКІ СЯРПОК ВАЗЬМУ

Была баба гультайка. Была ў яе ўнучка і сучка. Сачыўка ўжо зазімоўвала. Суседкі пытаюцца ў гультайкі:

— Чаго ты сачыўку не жнеш?

— А на чорта я яе буду жаць. Сучка здохніць, унучка замуж зойдзіць, а я памру.

Зіма настала. Агарнүй холад, засціг голад. Есці хочацца. Пад страхой венік вісеў і калодачка. Вечер як усходзіцца — венічак шась, калодачка бразь. Баба і гукае:

— Зараз, зараз. Толькі сярпок вазьму. Ён тут, на стале. Выйдзе, а нікога няма.

### ЯК САДЗЯЦЬ БУЛЬБУ

Заўсягды пайтарала мама, як трэба садзіць бульбу, каб роўненъка клалася ў разору. А то іншы садзіць так, як бык с...ць.

І яшчэ трэба, каб кожная бульбінка была адబлена — адарваны расток (як пупок у нараджэнца).

### ВО!

Унук гадуеца ў «дзеддоме» (у дзеда з бабай). Бацькі і воч не

паказваюць. Нарэшце прыехаў бацька, прывёз розных смакаў, гасцінца. Дзед радасна просіць унучка:

— Пакажы, дзе твой тата?

— Во! — паказвае падрослы ўжо хлопчык на фотакартку, якая вісіць на сцяне за шклом.

### ПАВІННЫ БЫЦЬ

Яўрэй пайшоў з сынам у грыбы. Ідзе па лесе, галаву ўгару задраўшы. Сын следам бацьку пераймае. І сур'ёзна пытаецца:

— Тата, тата, а ў грыбоў вочки ёсць?

— Павінны быць!

### КАРОТКІ АДКАЗ

Дзядзька прыехаў у Вушачу нешта купіць. Сустрэўся яму дзяцюк, сын даўняга сябра, які жыў у далейшай вёсцы. Дзядзька рады спытацца:

— Мікола, як там бацька?

— Гатоў! — коратка адказаў сын. Маладому і смерць не ў страх.

### АНДАРАК

Свякроў не любіла нявестку. Усё нявестка была ёй вяліка. Ходзіць па хаце свякроў дый бурчыць:

— За гэтай недарэктай нідзе не пройдзеш.

— Дык яе ж няма,— кажуць старой гаспадыні.

— Як няма? А вунь жа ейны андарак вісіць.

### ЯК ПАН

Пасварыліся муж з жонкаю. І адбыўся часовы падзел. Муж ляжыць і разважае перад сном:

— Мая жонка, як сучка ў пярнатах, а я, як пан, на голая лаўка... Кожнаму сваё.

### АДКУПІЦЬ

Сыну, які не паважае маці, не клапоціцца пра яе, напамінаюць, што яна ж цябе гадавала, калыхала, сасіла. Ён адказвае:

— Я магу ёй адкупіць суды малака. (Суды — два вядры.)

Было шчодрае на аддзякую сынняе сэрца, што і казаць.

## ПЕРАМОЖЦА

Самы лепшы ўчастковы ў раёне лічыцца той, у каго меней за ўсё выяўлена самагонішчыкаў. Хто не зусім пратп' галаву, не падаваў звестак са свайго ўчастка, а складаў сабе графік, у каго пахмяляцца яшчэ цёпленькай самагонкай, каб горла не застудзіць. Яно ж і міліцыянту трэба па службе ўгару ісці, як цыгану па драбінах.

І вось у вушацкім Доме культуры ў Дзень міліцыі аб'яўляюць пераможцаў у спаборніцтве за цвярозасць і парадак. Называюць першага па раёне і клічуць на сцэну атрымаць сувенір. А пераможца падымаетца і зноў ападае. Відаць, шчыры быў пяршак у гаспадара, у каго пахмяліўся на дарогу...

## ПРАМАЧЫЦЬ ГОРЛА

Гаспадар, вялікі жмундзяк, бацца, што парабкі шмат з'ядуць. Перад ядой прымушае іх піць воду. Так, думае ён, у іхніх чэравах застаецца меней месца на страву. Цярпелі, цярпелі парабкі, пакуль адзін не даўмейцца. Бярэ поўную кварту воды дый гучна прыгаворвае:

— Трэба размачыць горла, каб паболей жорла!  
Гаспадар пачуў і спалохаўся. Перастаў паіць водой перад ядой.

## ЗА ПАРАБКА

У Петруся Броўкі быў брат, які жыву таксама ў Мінску. Іншы раз, калі куды выязджаў Броўка з сям'ёй, прасіў брата прыглядзець за дачай. Пакарміць ката і маленъкага сабачку. Паехаў брат у Пуцілкавічы да Броўкавай пляменніцы дый скардзіцца ёй на сваю долю:

— Яны мяне за парабка маюць. Я ж у іх скаціну гляджу...

## І ВЫЦЕРСЯ

Пайшлі мы з мамай у Купалаўскі тэатр на чарговы юбілей Кандрата Крапівы. Ад імя партыі як свайго вернага спадружнага юбіляра вітаў Машэраў. Па паперцы, падкрэслена цяжка і няправільна вымаўляючы беларускія слова. Потым па партыйна-савецкай традыцыі пацалаваў Крапіву. Я нічога не заўважыў, а маме кінулася ў вочы: пацалаваў, выцягнуў насоўку і акуратна выцерся. Што і казаць, былы педагог меў кшталт.

## ДЫК І ЕДЗЬ!

Хлопец з ушацкай вёекі стаў мараком, да капітана дарос. Але жонка ўпрасліла яго перайсці на яе прозвішча ў памяць пра любімага цесца. А то род зводзіцца. І зрабіўся хлопец з Балабоўкі (даўняе чыста ўшацкае прозвішча) Бальшаковым. Прыйехаў сын да бацькі, але не з бацькавым прозвішчам. Бацька адразагаваў адпаведна з моцнымі эпітэтамі:

— Не хочаш мяне за бацьку прызнаваць, не хачу цябе прызнаваць за сына. Што я, паліцэйскім быў, ці ўкраў што, ці забіў каго? Стада Бальшаковым, дык і едзь бальшаком!

## УВЕСЬ У МЫЛЕ

Яшчэ з паганскіх бадай што часінаў «клёцкі з душамі» ў вушацкіх рытуальна сістра і на Дзяды, і на хаўтурах, і на памінках. Клёцкамі з душамі кормяць, калі мужчыны ідуць на цяжкую працу. І дарагіх гасцей вяльмуюць клёцкамі з душамі.

На традыцыйнай сустрэчы партызанаў ушацкі рэстаран наварыў катлы клёцак. Усе і камбрыгі і некамбрыгі елі са смакам, як у нас кажуць, абыялёдавалі прысмакі. Толькі камбрыг Квіцэрыдзе адмовіўся. Пакрыўдженая ўшацкія, калі потым знаёмілі нейкіх гасцей з мясцінамі партызанская славы, паказвалі лазню, якую немцы акружылі, калі камбрыг Квіцэрыдзе мыўся. Між іншым, падкрэслівалі:

— Выскачыў голы, валасаты, увесь у мыле, ледзьве ўцёк...

## ПРЫКІДВАЕЦЦА

Пайшлі ў лазню суседзі. З імі і глухі. Пачалі мышца, парыща, хвастацца. Адзін жартайнік вазьмі дый ліні на глухога кварту вару. Закрычаў, заякатаў няшчасны. А весялун яшчэ дабаўляе, нібыта ліе халадзёнку на гарачыя камяні:

— А прыкідваўся, што не чуіць...

## НАВЫТАК

Любілі ўшацкія прыпавесць пра прасталытку і беззаганку. Памерлі абедзве. У нябеснае канторы адной выдалі даведку (у нас казалі дублікат) аб бязгрэшнасці, аб прыстойнасці. Другой нагрузілі меж, не раўнуючы як бычыных хвастоў, мужчынскіх патарчак. І падаліся беззаганка і пра сталытку ў рай. А рай абнесены ровам, у якім палае агонь пякельны. Як ні торкала беззаганка даведку —

гарыць папера. А прасталытка звязала свае сувеніры накшталт каната (ёсць жа вясёлая папеўка: «Як я была малада, тады была рэзва, да салдата па канату сама ў хату лезла») і перайшла цераз роў урай. Прыдаўся матэрыяльны набытак.

### ВАНЦАК

Захварэла маладзіца на ванцак. Якія лекі ні давалі — рады не маглі даць. Тут аднекуль вазьмі дый з'явіся здаравіла. Узяўся вылечыць. Толькі ўсіх з хаты выгнаў, каб не пярэкаліся. А ўсім жа цікава, як лячыць будзе. Праз запятыя вокны ўсё-ткі згледзілі. Толькі і разважалі:

— Як паглядзець, дык дзярэць, а як знаіць, ды ванцак выганяіць...

Разважалі, пакуль лекуну моцы было.

### СВЕТАЧ

А ты што, за светача быў? — пыталіся ў таго, хто даводзіў бацькоўства банкарта (байструка). Быць светачам — значыць стаяць у нагах з лучынкай, калі дзяцей робяць. Напрыклад, вушацкія былі перакананыя, калі рабіць гэтую адказную працу на гарохавінах, малое будзе сукрыстае, ці, кажучы лірычна, амурыстае. Таму і цешыла вушацкіх кнігарня ў Полацку з назваю «Светач». Усміхаліся ста-рэйшыя, якія мову ведалі не па казённых падручніках.

### I МНЕ

Кум запрасіў кума ў госці. Частуе. Налівае. Але калі поўніць сваю чарку, гаспадар увесь час пералівае, прыгаворваючы разгублены: «Ух ты!» Глядзеў, глядзеў госць дый папрасіў:

— Кумок, налі ты і мне хоць раз з ухты!..

### ЧЫЧЫЛІЦЬ

Носіць бусел сыноў-пагоднічкаў і носіць. А ў селяніна не хапае рапушчасці, як у драўлянага дзядзькі, зразбяранага славутым Апалінарам Пупкам, зашчаміць адной рукой буслову дзюбу пад паху, а другой, трymаючы сякеры, як адсекчы: «Досьцы!» Вяртаецца з ворыва заезджаны, як і ягоны конь, гэтыя багатыр на дзяцей, а перадапошні сынок пра самага малога здалёку крычыць:

— Тата, тата, і Мікітка ўжо хлябец чычыліць!.. Абрадаваў.

### НЕПРЫКАЯНЫ

Любілі ўшацкія показку пра старога кавалера, як ён усё ўмей абронтуваць:

— Ці б я гальштук не насіў. Надзену, а хто-небудзь — цоп і панёс сабе... Ці б я на рыбу не сходзіў. Злаві, а пасля не ведай, што з ёй рабіць. Калі яе ля ракі варыць, раскладзеш агонь, а лес загарыцца. А пакуль дамоў занясеш, згніе.

Ці б я на базар не пайшоў ды не купіў скароміны якой. Ды грошы ў руках не будзеш несці, выставішы, а ў кішэню пакладзеш, басякі падцікуюць — хоп, і не зловіш. Так і ем поснае.

Ці б я не жаніўся. Жанюся, а жонку возьмуць ды перахопяць.

Ці б я не купіў парасё. Ды парасё нанач адно не пакінеш — ваўкі сцягнуць. А ў хаце з ім не спаць.

Так і жыву аб нічым, нішчымніцай даўлюся, неабмыты, неабштыты, непрыкаяны, непрыхаіны.

### ПЫРСКИ

Вушацкі малец быў на заробках там, «где золото роют в горах». Вярнуўся з нейкімі шэлегамі, якія тут жа і пусціў на вечер у «Вецярку». У кожным райцэнтры такія ўстановы былі абавязкова. Піў не прасыхаючы, мок у гарэлцы.

Вушацкія жанчыны казалі як бы спагадліва:

— Прыйехаў з залатых пырскаў...

Пырскаў хапала напачатку ад шампанскага, а напрыканцы ад піва.

### СТАРЦЫ ПАВІЛІСЯ ЗА СУХАРЦЫ

Каб неяк скрасіць нуду дарогі і голад хоць на словах ашукаць, старцы разважаць пачалі. Адзін папросіць хлеба, другі малака. Той, хто будзе прасіць хлеба, задуменна і кажа:

— Укушу я хлеба ды хліб-хліб малака.

— Ах ты такі-растакі, я малако буду прасіць, а ты па два разы хлібаць?

І сварка ў бойку перайшла. І счубіліся. І на паўшкі пайшлі. Як не пазабівалі адзін аднога, яшчэ да вёскі не дайшоўшы. І ні вячэры, ні цяцеры...

### САМА

Маладзіца галосіць, запытваючыся, ці то ў мужа, які ляжыць на

куце на «паповых санях», ці то ў тых, хто прыйшоў развітаца з суседам:

— А хто ж мяне пабуджаць будзе?

Адна не вытрымала дый кажа:

— За хлеў захочаш, сама ўскочыш.

#### ДРАМАТУРГІЯ ПОБЫТУ

Мая апошняя радня па бацькавай лініі пратарэклівая цётка Марушка скардзіцца:

— У зялезнym магазіне тапароў людскіх няма, толькі такія, як галовы па тэлевізору адсякаюць...

Выходзіць, цётка і алебарды бачыла.

## Прыбабунькі

Гэтае ўшацкае слова, у якім гучаць і байка, і бабуля, і булькат каменъчыка, кінутага ў крутавір усмешкі і прасмішкі, аб'ядноўвае такія навуковыя паняцці, як прыказкі, прымаўкі, каламбуры альбо досціпы. Яны са мною змалку хадзілі, бо прыбабунькі ў мамы ма'ёй былі на кожным кроку, на першым прыскоку. Я ўзяў іх ад мамы, з матчынай хаты яны пайшли са мной, каб грэць, бадзёрыць, надзеіць мяне ў халоднай дарозе жыцця.

— Хлеб-соль!

— Ядзім, ды свой.

— Добры вечар!

— Добра лечыў, ды памёр.

— Спакойнай ночы!

— Бачыць шпаковы вочы ды глядзець на палок, каб цябе чорт павалок.

— Па што, воўча?

— Па апошняе.

— Адкуль?

— З-пад кур, петухоў сын.

— Калі?

— Не калі, а жывых пушчай!

— Гразь, гразь, чаму ты не гарыш?

— Я б гарэла, каб не была карэла.

— Дайце нажа.

— Ушкодзіся, бяжа!

— Дай закурыць.

— Закуры кату пад хвост (адказваюць малому).

— Значыцца...  
— Калі значыцца, дык і целіцца.

— Як цябе завуць?  
— Чым крупы дзяруць.  
— Крупы дзяруць драчкай, цябе завуць срачкай!

Вашапруд на кут, а добраму чалавечку добра ў запечку.

За гарой табе  
Насярэйка кланяўся.  
Красавіца, што з-пад стала кусаецца.

І тыя хвалі, што цераз шлеі валі.  
І качачка казала: ты-ты-ты-ты...  
Дзень добры таму, хто ў гэтym даму!

Бліны з падскокам.

Спара ў дзяжку, і сын на вясну!  
Дай, Божа, сесці на шчаслівым месці.

Хорша, Базыль, не рассыпай табакі.  
Хорша, тата, не ўдавіся.

Каб шырэй ступаў, дык на чарку б папаў.  
Сядзь, хай не вісяць, адарвуцца — разаб'юцца.

Забірайце збрую і едзьце к гаю.  
Калі ты курэц, дык і май свой тытунец.

Дурны, дурны, а скваркі любіць.  
Яму гавары, а ён брык дагары.

Пазыкі не ходзяць без'языкі.  
Глядзеўшы з рук, зробішся, як крук.

Не хваліся сеўшы, а хваліся з'еўшы.  
Той самы блін, ды ў рэшаце.

Не выходзіць у Хадоры тры бліны.  
Хваціў кашу шылам.

Лёг — не еўшы, устаў — не спаўшы.  
Пайшла сучка баразной.

Цалое, малое, болыпае папалам.  
Так не так, ператакаваць не будзем.

Беднаму Іваньку і ў п каменні.  
Як увойдуць злыдні на тры дні, дык і за сем год не выганіш.

За тры гады боты, як перуном, спаліла.  
Пашкадаваў воўк кабылу — пакінуў хвост ды грыву.

Ці будзе яна жыва?  
Выспеіць касцянка — выспіцца шляхтянка.

Карову б'ецы зык, а бабу бабскі язык.

Новае сітца пакуль навісіцца, а як навісіцца, дык і пад лаўкай

наляжыцца.

Якія мы самі, такія нашы і сані.

Пазайздросціў хрэн лапцю.

Надаела сабачай лапе ляжаць на стале, дык хай пад сталом  
паляжыцца.

Чаго б сляпы плакаў, каб сцежку бачыў?

Хоць сабачына, абы вочы не бачылі.

У дурной птушкі дурныя песні.

Запытала зіма, дзе ты лета быў.

Не быць казе на лазе, не есці ёй брэду.

Зарадзіў Бог чалавечка — ні баран, ні авечка.

З кім не рос, з тым не дзьмі ў нос.

Не купіў бацька шапкі,— хай галава мерзніць.

Неспадзейкі — дзіця ў дзеўкі — жох.

А я жох сваё з запазухі.

Няўлад мая сучка — за хвост ды на плечы.

Толку, як з кілі мазгой.

Ранняя птушка цярэбіць дзюбку, а пазная — вочки.

І няўмека пячэць, як з засеку цячэць.

Не лезь жаба, дзе коні куюць.

Хлібай, не дбай, хоць жыдка, ды многа.

Хоць сучку, абы гроши кучку.

Людскі рот — не гарод, не паставіш плот.

На чужы раток не накінеш нараток.

Не будзі ні войтам, ні сватам, не будзеш чалавекам праклятым.

Сам чорт адступіць.

Раз'еўся, як шыла.

З вялікіх выбораў — лапці ды абора.

Нагінаючыся, не нацалуешся.

Абыходзімся мы без таго Гаўрылы, што каля нас не жывець.

Фіц выйграў, фіц прайграў.

Дзесяць гадоў нявестка зжыла і не ведала, што сучка без хваста.

Што не гожа, тое непрыгожа.

Матка не знаіць, што цялятка рыкаіць.

Нечага козамі сена псуваць, яны і лыкі з'ядуць.

На гора і сядун — дзіця.

На чужое шчасце і мухай не ўпасці.

З гора кот капусту есць.

Ні з колам у горла.

Грозен рак, ды ў срачцы вочы.

Плач, галасі — рады не дасі.

Падняўся вышэй папараці.

Усюдых згож, як шавеецкі нож — і боты шыць, і бульбу

крышыць.

Худы, як склезень.

Сыгты, як рыйдзель (як брысік).

Мурзаты, як заткала.

Халодна, як у ваўкауні.

Мокры, як мачонка.,

Ссох, як майскі венік.

Сыт, хоць нажы вайстры на ім.

Дай Божа ў наймё людзям, ды не мне.

Хочаш мець злосніка — пазыч грошы.

Аддай рукамі, а хадзі нагамі.

Даюць, ды з рук не пускаюць.

Дзе няма роста, там няма і прыгоства.

Дабрахвочы глядзіць скупому ў очы.

Садраць, як чорт за бацьку.

Лепей касіць касой, чым дугой.

Смакам, смакам, смакаўно, а ўсё ж лепей за гаўно.

Ва ўдавы два наравы, а ў удаўца без канца.

Збялеў як ліпа.

Біся, сварыся, а на дабрыдзень слова кінь.

Чужога рабёнка хоць маслам маслі, а ён дзёгцем усё роўна  
смярдзіць.

Каб табе даў Бог здароўя з жабіны прыгоршчы.

Чужое добро возьміць (бярэць) за рабро (вылезці праз рабро).

Кароўка — мамка, а сала — ямка.

У каго няма статку, у таго няма і ўпадку.

Цяжка толькі пачаць, а кінуць ураз.

На від мужык хоць лапаць, абы жыць — не плакаць.

Каб гостці не селі косцю.

Хай той плачаць, хто бярэць, хай той скачаць, хто ідзець.

У Бога дзён не рэшата.

Каму рупіць, таму і очы лупіць.

Дайце Саўку спраўку.

Мазгі ў ствол пайшлі.

Служы верна і крадзь памерна.

У яго даўгоў, як у зайца ламоў.

Не слухаіць, хоць ты яму вуха выварачвай.

Дзве бабы і Тумаш — поўны кірмаш.

Не налечышся, а скалечышся.

Дзе дзіцё адно, там заўсягды не ладно.

Адна жаўна і тая з гаўна.

Пагода аж трасецца.

На ваўка памоўка, а мядзведзь спадналуску.

Ждала, ждала і жданкі паела.

Каб усё было на піндурах.

Не перадкуй, як сабака перад пастухом.

Корчыцца, як скурат на агні.

Мы з табой, як рыбка з вадой, нас ні вада не размыць, ні свіння  
не разрыць.

Жывець шэртам, вэртам, перавэртам.

Ежа — толькі шалёнаму сабаку на хвост выліць.

Ядкі на зуб.

Перад сячэць, а зад валачэць. Калі ж будзе тое лялё? Далёка  
п'яны гойкаў.

Воз не воз — на семярых падвёз, а мне і досьць.

Па Пахомку шапка, па гаўну і пакрышкі.

У мяне кароткі завароткі.

Яму не калёсы занасіць.

Чалавеча, ці ёсць у цябе галава на карху?

Пацадуй мяне сягоння, а я цябе заўтра.

Сваё сонца і ў попеле відно.

Не знайшоў шчасця зрання — не шукай яго на змярканні.

Кожная пачвара знайдзе сабе пару.

Заяц не трэплецца.

Заяц і той злосдь маіць.

Кожнаму дразду па сваім гнязду.

Не хадзі да папа, што ў нядзелю свята.

Ён табе не шыш-варона і не кукуй-заяй.

Завіло ў матылях.

Рабі, рабі, а дзюра мала.

Не бачыў ты яшчэ савы смаленай.

Жыву, нічога не маю, але і з вазоў не хапаю.

Яму стала ні па каню, ні па аглоблях.

Не хухры-мухры, а рух-рух.

Глядзі, зробіш кісла.

Засмярдзіць пад сталом, запахніць настале.

Багатым быць маю надзею: прадам сучку ў нядзелю.

Сава відна па палёце, а сакол па пагледзе.

Даць уносніцу (ульгніцу).

Багаты на кані, а махляр на свінні — і махляр перагоніць.

Застаўся толькі дух ды пятух.

Пішчыць, як свіння ў пярэплаце (у друках).

Не нашага носу палосу.

Лепі першы гнёў, чым апошні.

У гневаваша (надуцькі) губы тоўсты, а срачка тонка.

Заробіць стыдніцу.

Свая рука не сука.  
Устаў, яшчэ чорт у кулачыкі не біў.  
Былі б пабразгачы, будуць і паслухачы (паслугачы).  
Хадзіць у панібраці.  
Гдзе тылькі фэст, там пан Юзаф ест.  
Ні каровы, ні каня, жыву сабе, як пана.  
Хоць альховы, ды смаляк. Чым поршы, тым горшы.  
Вось твой хамут, вось твая дуга, і я табе болі не слуга.  
Такая праўда, што сучка дзёгаць з'ела і ў ляпе бела.  
Мяне на работу не хвалілі, але і на ежу не ганілі.  
Загарэлася бяроста ў срачцы.  
Малы — з чорта пералетка.  
Набойнае шыла танна каштуціць.  
Не падпускаіць ані на храбт.  
Таўстая, як кукамі збіта.  
Легі палавы хлеб, ды першы, чым другі пшонны.  
На базары і бык цельны, і певень з яйцом.  
Не быў ты на смычковым пераездзе.  
Не столькі брагі, колькі звягі.  
У кожнай хаце ўшак бываіць.  
Язык без косці, што захочаць, тое і хвосціць.  
Пакуль лес адзенеца, невядома, дзе хто дзенеца.  
Лежань ляжыць, а яму доля бяжыць.  
Па дастатку пякуць букатку.  
Хоць наўздангон, ды навыперадкі.  
Крычала, крычала: «Падай патарчала!»  
І да мяса трэба закраса.  
Дзярэцца, як жаба на крэй.  
Галодны, як воўк жаробны.  
Разгуляўся, як сабака ў торбе.  
Любіў бы Грасім, каб чорт грошы насыў.  
Журавы паляцелі — палудзень паняслі.  
Малады — першую галаву на карку носіць.  
Еш, пакуль не запяеш.  
Не круці духамі.  
Усім кагалам і бацька з жыгалам.  
Якая жонка ды не жонка, а ўсё ж лепі за парасёнка: хату  
адчыніць і зачыніць.  
Хоць насяры ды ўтапіся.  
Тры п.... попелу не варты.  
А дзе ж тое дзелася, што ў штанах вярцелася?  
Жыць будзіш, але не захочаш.  
Няма чаго маліцца, калі з запазухі валіцца.

Згаварыўшыся, і бацьку можна забіць.  
Як зяць на парог, дык цешча за яйцы.  
У яго ў роце мухі любяцца.  
Тады мужык з жонкай сварыцца, калі ў катле трасца варыцца.  
Кармі гаўном — заб'еш гальнём.  
Гонкая дзеўка, хоць на ёй вішні абірай.  
Даўгі, хоць сабак вешай.  
Жывіце, як брацці, а рагуйцеся, як жыдзі.  
Зрабіць (некаму) на гарэ гразь.  
Каб цябе порах узяў.  
П'юць так, што сабакі морду ліжуць.  
Пакуль па каню, па аглоблі скарэй.  
Не бачыўшы цэлага, і лапленаму рад.  
Сіраце даварыцца ў жываце.  
Дзяўчына, як жалуд.  
Мужык так гаруць па жонцы, як баба па іголцы.  
Ці мужык памёр, ці пранік сплыў.  
Будзіць горка — праплююць, а салодка — праглынуць.  
Краса пракрасіцца, а розум прыгадзіцца.  
Саламяны мужык і залатыя дзеткі, а не прамянняеш.  
Вон! Каб і вонках не было.  
Дурны, аж круціцца.  
Па малаку ног не павалаку.  
Калі сяродка поўная, тады і канцы іграюць.  
Збіраіцца, як свёкар полкі (пялёнкі) паласкаець.  
Баба, як ракіта, прыжывушчая.  
І святы б паскакаў, каб гарэлкі паспытаў.  
Асіна не лясіна, каза не скаціна.  
Ад чаго яму стала, ад круглі ад сала?  
Не хочаш расказваць — нясі ў кішані.  
Усё ж не з-за вугла, а з-за стала.  
Бог не слухаіць, што свіння рухаіць.  
Зайшоў за Дунай і дамоў не бувай.  
Каб не еў, не спаў, у Амерыцы б стаў.  
Будуць бліны каля Дзвіны.  
Гаршчок гаршку ганьбу дасць, а абодва дзюравыя.  
Чмут-беламут, у чортавы лапці абут.  
Бягом, горб ушчаміўшы.  
Як з пілкі выгарыць.  
Прыйшоў з сяла, гоніць з двара.  
Што ўбіў, тое і ўехаў.  
Кожны сабе мякашом, а другому коркай.  
Ніводная гаспадыня пад пяколкам не здохла — усе жывуць.

На балочыя вочы пароша валіцца.  
Калі гаспадыня з голаду памрэць, дык яе пад прыпечкам  
пахаваюць.  
Не хаці ты ракаў і не мачы ты с.ку.  
Памог, як кашаль колыцы.  
Густая каша дзяцей не разганяіць.  
Дабранач — усе блохі нанач.  
Дасць Бог дзень, дасць і пажытак. Ешце, хоць кішкі на плечы.  
Шенъ гарэў, а воўк с.ку хвастом грэў, іскра пала і радня стала.  
Хто дуж, той лепш.  
Абы з рук далоў, а з ног само зваліцца.  
Няхай жывець, красуецца, пакуль на хрен не ўссунецца.  
Памагло не памагло, а ад сэрца адлягло.  
Гадзіць, як благой скуле.  
Цяпер праўду ваўкі з'елі.  
Яшчэ і марац пад нос зашмарыць.  
Вялік пень, ды дуплен.  
Ёсць што казаць, няма каму слухаць.  
Цяжка пачаць, а кінуць лёгка.  
Глядзі, каб цябе сарокі не ўкралі, падумаюць, што сыр,— гэтак  
вымыгуся.  
Дванаццаць з поўначы прабіла, прывёз на базар Зуська мыла і  
пачаў таргаваць.  
Кожнае дыханне любіць папіханне.  
Не да любеблі, калі руکі пакрэплі.  
З Богам, Хадорка, калі людцы здараюцца.  
Да Змітры дзеёўкі хітры, а пасля Змітры хоць зад выгры.  
У вас папелі, а ў нас паелі.  
Цялятка ў срачцы, а ён з абушком бегаіць.  
Адарваў гнілому цяляці хвост.  
Зроб бела і гуляй смела.  
Шлён гаўно ў кашу, у пансскую ды не ў нашу.  
Сабака не з'есць, пакуль не пакачаець.  
Прайсці туркі-баркі.  
Горка рэдзька, ды ядуць, дрэнна замужам, ды ідуць.  
Валуй раменныя вуши.  
Прыдзіць каза да ваза, ды не будзіць сена.  
І духу-паху не чуваць.  
Пусціць Мікіта на валакіту.  
Мая душка не перабірушка.  
Гэта табе не ў яйцы пішчыць.  
Хоць за вала, абы дома не была.  
Сава спіць, а курэй чуіць.

Трэба жыць і мучыцца, пакуль смерць налучыцца.  
У багатага пана багатыя яйцы.  
Напіўся да зялённых мялікаў.  
У яе малання з-пад хваста свішчыць.  
Кій на кій завадзіць, а абед на абед — не.  
З лясочку дачакаеш, а з пясочку — не.  
Нечага таму богу кланяцца, каторы на нас не глядзіць.  
Еш, пакуль рот свеж, а як завяніць, не загляніць (а як памрэш, і  
калом не ўвапрэш).  
Белае, як свіное цела.  
Шанасць такая, як воўк кабылу шанаваў.  
Золата ўсюдых золата, а гаўно ўсюдых гаўно.  
П'ець, як у бот ліець.  
У мяне хоць куніца, ды ў рот, а ў цябе сініца, ды ў год.  
Залапіць вочы (даць хабар).  
Мы паедзем, мы пайдзём, надаелі мы людзём.  
Краса завяніць, а шчасце не абманіць.  
Вяселле наша — хлеб і каша.  
Думай за мара, а смерць за плячмі.  
Злодзяя пройдзіць — хата астанецца, а агонь нічога не пакініць.  
Голад — не цётка, ён ілжэць і крадзіць.  
Цярпі, Грышка, спасён будзіш, а не выцерпіш, чартом будзіш.  
З'еш хрен, а рыба дорага.  
Не будзь выдатнікам, не будзь астатнікам.  
Хто чаго хочаець, той таго даскочыць.  
Хто чужое не шануіць, той свайго не маець.  
Жонка радня па парог.  
Такі добры, толькі на небе звёзды збіраць.  
У іх вада неразлітая (пра сяброўства).  
Варона на многа сукоў садзіцца, ні на адным не жывець.  
Бог не без ног.  
Добра вам жыць! (Кажуць на развітанне.)  
Злосць пакінь на заўтра, а работу зрабі сягоння.  
Каб не плеш, дык і гола б не было.  
Прышануй адзежынку дома, а яна цябе ў людзях.  
Бяжыць руя, пабягу і я.  
Усе добры бабры.  
Жыві, пакуль галава сядзіць.  
Зялён, што рута, і кісел, што атрута.  
Не руш нічога і не бойся нікога.  
Вырабатаны, як конь.  
Хто з языком, той з пірагом.  
Усмак не перажвеш, а ў ласцы не прахсывеш.

Каб захацеў, знайшоў бы руки.  
Добра, што табе ўдалося, як Салосі.  
Калі люлька адарвецца, і гаспадарка звядзецца.  
Яна баба нягідкая, як конь.  
Цыган прадаець рукавіцы і кажух з Каляд.  
Ногі таўстыя, па жыдзянёнку.  
Не стаў сябе ніжэй падашвы.  
Зайца забіў метраў дваццаць.  
Шалёная дачка і недапечаны сын.  
Дзе рот, там і смурод.  
Кладуся спаць, як уміраць.  
Багаславёна і на стол пастаўлёна.  
Браўшы добрае, трэба аддаць добрае.  
Кілбас цэлы баз.  
Пайшла слава да Аршавы.  
Перад зайцам жабы ўцякаюць.  
Як Сора сказала, так Мэндэль запішаць.  
Адзін дзень з ношкай, а другі з калатушкай.  
Як е, так і вуе.  
Дажыліся кулікі — ані солі, ні муکі.  
У вар'ята што дзень свята.  
А хай вас дажджом намочыць!  
Харош, як свіння ў дождж.  
Так стараўся, аж язык замакрэў.  
Адбяры, Божа, стыд, буду п'ян і сыйт.  
Бог, як у пень, душу ўторкнуў.  
Свая хатка, як родная матка.  
Дзе конь качаіцца, там поўсць астаніцца.  
Нос, як кічайка (кісялёўка).  
Ушацкія бляхары паехалі ў Вушачу кусацца.  
Дзе трушком, дзе бяжком, а дзе і шагам.  
У сваёй хаці і качарга маці.  
Розум па запатылку (патыліцу) цячэць.  
З аднаго боку пячэць, а з другога душу валачэць (ля вогнішча).  
Падупалага не лічы за прапалага.  
Дурныя як аглоблі.  
К чорту ў зубы залезіць.  
Ну, як дуж-крэпак?  
Ні скубці, ні смаліць.  
Купцы на расторгі.  
Знойдуцца на руکі муکі.  
Ні стуль ні ссюль.  
Крычы, хоць разарвіся.

Найшоў дзеўку па свайму калену.  
Твой «січас», як жыдоўскі «зараз».  
Яму мазгі выпетрыла.  
Салому еш, а фасону не губляй.  
Забі мяне лапцем, калі не так.  
Абцёр троху пархі, дык і капызіцца.  
Сяннік не падушка, нявестка не дачушка.  
Хай у вас будзе не спіта, не з'ета!  
На ласы кусочак знойдзіцца куточак.  
Плача, як па ўмірушчаму.  
Мужыку калена пакажы, толькі праўды не кажы.  
Шыла, шыла і гаўном завяршыла.  
Не бойся сабакі брахлівага, а бойся куслівага.  
Падторкнуўся, як чорт з каўшом пад брагу.  
Лгань, як у лёд.  
Добрая цацотка (цаца).  
Як у мядзвежжу вушку (утульна).  
Каб ты так з носам быў, як гэта праўда.  
Як сабака падхартаны.  
Як ііа шпігах сядзець.  
Сесці макам (саладом).  
Цыбуля, як тынок.  
Гаворыш, як спіш.  
Ні ў пір, ні ў вір, ні ў добрыя людзі (з некім).  
Гавары, кум, ды абедай.  
За другім бачыць пажашкі, а за сабой і бярвенні не бачыць.  
Цёмна, хоць ражна выставі.  
Хочаць замуж, як дурань стрэліць.  
Свой лес — свае зайцы.  
Муха не разарвець бруха.  
Торкаў, торкаў, то ў буракі, то ў моркву.  
Як хочаш, вышэй с.кі не падскочыш, ты скачаш і яна з табой.  
Ляжыць ужо на боскай пасцелі.  
З малачком і зямельку абгоніш (мама дадавала: як абгоніцца ў роце, дык і праглынецца).  
За «слабо» і цыган павесіцца.  
І Аўгіння нявінна, і Ігнат не вінават.  
Заробіў бочку мякіны.  
Хто дарогу пытаець, той не блукаець.  
З усіх капылоў далоў.  
Як бязрукаму рукавіцы.  
Круціцца, як жулік на кірмашы.  
Гакі-бакі забіць (спірацца).

Духі падхартала (ад голаду).  
Тое-сёе ды нічога.  
Ходзіць, як непрыкараны.  
Добры чалавек пабаіца ківа, а благі не пабаіца і кія, калі не  
паможаць кіў, не паможаць і кій.  
Цыганскі пот грэіць.  
Куды вароне не ляцець, усё адно гаўно дзяўбаць.  
Хто не ідзець, той галіцца, а хто зойдзець, той каіцца (замужжа).  
Як была ў мяне кабылка мышастая, па вярсце ў час шастала.  
Такім кавалкам мяса і варона не падавіцца.  
Заробіў курам на соль.  
Лыжка гнецца, нос смяецца, душа радаваецца.  
Нясецца, як чорт з грэшнай душой.  
Мужчына абы троху лепшы за чорта, сем красуняў возьміць.  
Які груган, такая і песня.  
Чорная авечка і белая авечка, а дух адзін.  
Чужкія слёзы паб'юць бел-камень, паб'юць і лозы.  
Даў пылі, як заяц кабылі.  
Без прычыны і смерць не бываіць.  
Да работанькі аніютанькі, а да любатанькі — ах, мае матанькі.  
Яна ўся з хітрасці сышта.  
Ні да цябе п'юць, ні да цябе «здароў» кажуць.  
Дзе харчы, там і тарчы.  
За хатуль ды адтуль.  
Дзе любяць, не ўчашчай, а дзе не любяць, нагі не накла-дай.  
Памяць яму заарала. Старцу пажар не страшан.  
Тры чвэрці да смерці.  
Што праўда, то не грэх, што торба, то не мех.  
У чорта спіна сцёрта, а ў нашага брата не пачата.  
Хамут са старой кабылы.  
Сем пол наперадзе, чаму ж мяне не бераце, і тры штыкі туды ж  
такі.

Дзе воўк радзіўся, той і куст міл.  
Што ты, як вуда, у бакі ходзіш?  
Як трахану, дык аж чэрці пасыпяцца.  
Сабаку сніцца хлеб.  
І ў вераб'я сэрца ёсць.  
Жывець на гулявым хлебе.  
Багаты дзівіцца, чым бедны жывіцца.  
Глядзяць, як карова на карову.  
Каб ты сцежку мацаў!  
Бог сірот жалеіць, толькі шчасця не даець.  
Датуль матка міла, пакуль срачку мыла.

Хачу дамоў, як вады напіцца.  
Лапаць ке князь — абуў ды ў гразь.  
Пенсія малая — пальцам вымакаеш.  
Не дай Бог ні дадзенага, ні крадзенага.  
З кута ў кут — і вечар тут.  
Досьць зубы шчэрцы, будзем вячэраць.  
Неяк зладзім — хлеб ёсць, сала ўкрадзім.  
Благому Яську ні ў чэсць, ні ў ласку.  
Дзівак рыбак: на вадзе сядзіць і піць просіць.  
Два медвядзі ў вадным логавішчы не тоўпяцца.  
Рыба куплена, воз накрыт.

## Змест

Сяброўскае слова  
Не разбіць, не спыніць, не стрымаць  
О, Беларусь, мая шыпшына...  
Унучка Францішка Скарыны, альбо ЗЭК № 0-287  
І кожны ў мур цаглінай лсг жывой  
Пастаялец нябёсаў  
Удзельнік дзеяў і летапісец  
Жыццё пачынайце і зноўку любіць!  
Паслядоўнік  
Будуць!  
Трыпціх  
Апостал нацыі  
Космас Васіля Быкава  
Як васілёк у жыце Беларушчыны  
Замілаванасць  
На радзіме — усё паэзія  
Каб араллёю пахлі аблокі  
Першы склад перад націкам  
Радасць бліскавіцы  
Так заплачу, нібы запяю  
Верасовая кніга  
Як сама паэзія  
Ранішні і безабаронны  
Эсэ і некананізаваныя ўспаміны  
Мёртвая зямля — мёртвая нацыя  
Ён рухаецца  
Ці цяпер адродзімся, ці ніколі!  
Калі нямому вяртаюць мову  
Існасць  
Смяяўся, язык прыкусіўшы  
Розныя слёзы  
А ведаеце  
Уконтур  
А пісаць Грыша ўмее  
Юрка Гаўрук  
Зямляк  
Акадэмік  
Вясёлы дзівак  
Іскра ў попеле  
Мыюся, брыюся  
Ускруціўся ні свет ні зара

І коскі з месца не зрушу!  
Конь гуляў па волі  
Чорначупрынны, чорнабароды, дужы  
Як я быў Кайсынам  
А наконт Сарбоны  
Як у п'янку, уцягваешся ў Парыж  
Каму пазваніць?  
На таку майго веку  
Здубавенця  
Прыбабунькі

Барадулін Р.

Аратай, які пасвіць аблокі: Сяброўскае слова, эсэ і некананізаваныя ўспаміны.— Мн.: Маст. літ., 1995.—350 с.  
ISBN5-340-0139-1.

Новую кнігу народнага паэта Р. Барадуліна складаюць артыкулы пра творчасць выдатных пісьменнікаў — У. Дубоўку і Л. Геніюш, П. Панчанку і В. Быкава, М. Аўрамчыка, У. Лісіцына, Я. Янішчыц, К. Цвірку і шмат іншых.

У другім раздзеле аўтар успамінае тых, з кім сябраваў і працаваў, сустракаўся і жыў побач — у маленстве, маладосці, у літаратуры; гэта слынныя дзеячы культуры, землякі і сябры, такія, як П. Пестрак і Р. Бярозкін, П. Броўка і Г. Цітовіч, У. Каараткевіч і М. Стральцоў, А. Баразна і А. Анікейчык.

Да ўспамінаў натуральна дадаецца падборка «Здубавецца», як працяг жыцця народнага — мудрага, смешнага, дасцінага, натуральнага — заключанага ў слове, як у бурштыне.

Літаратурна-мастацкае выданне

БАРАДУЛІН РЫГОР ІВАНАВІЧ

Аратай, які пасвіць аблокі

Сяброўскае слова, эсэ і некананізаваныя ўспаміны

Рэдактар Н. А. Давыдзенка. Мастак М. Р. Казлоў. Мастицкі рэдактар А. І. Цароў. Тэхнічны рэдактар Л. М. Шлапо. Карэктар К. У. Лэмітрыенка.

Здадзена ў набор 02.09.94. Падп. да друку 05.05.95. Фармат 84ХЮ8'/з2-Папера друк. № 1. Гарнітура тып Таймс. Афсетны друк. Ум. друк. арк. 18,48-1-0,84 укл. Ум. фарб:-адб. 19,32. Ул.-выд. арк. 18,49. Тыраж 2200 экз. Зак. 1460.

Выдавецства «Мастицкая літаратура» Міністэрства культуры і друку Рэспублікі Беларусь. Ліцензія ЛВ № 3. 220600, Мінск, праспект Машэрава, 11.

Мінскі ордэна Працоўнага Чырвонага Сцяга паліграфкамбінат МВПА Імя Я. Коласа, 220005, Мінск, Чырвоная, 23.

© OCR: Камунікат.org, 2010 год

© Інтэрнэт-версія: Камунікат.org, 2010 год

© PDF: Камунікат.org, 2010 год